

TEXT DARK AND LIGHT

**TEXT FLY WITHIN  
THE BOOK ONLY**

UNIVERSAL  
LIBRARY

**OU\_182577**

UNIVERSAL  
LIBRARY



OUP—707—25-4-81—10,000.

**OSMANIA UNIVERSITY LIBRARY**

Call No. H8.04  
S52A

Accession No. P.G. H6711

Author श्रीकृष्णमारी

Title आधुनिक हिन्दी काव्य में मारी

This book should be returned on or before the date last marked below  
- ३१/०८/१९५१



# आधुनिक हिन्दी-काव्य में सौरी-भावना

[ प्रयाग विश्वविद्यालय-द्वारा डी० एस्० के लिए स्वीकृत प्रबंध ]

शैलकुमारी

एम० ए०, डी० एस्० (प्रयाग)

हिन्दी विभाग, प्रयाग विश्वविद्यालय

१९५१

हिन्दुस्तानी एकेडेमी

— ११ —



# आधुनिक हिन्दी-काव्य में नारी-भावना

[ प्रयाग विश्वविद्यालय-द्वारा डी० फ़िल्० के लिए स्वीकृत प्रबंध ]

शैलकुमारी

एम० ए०, डी० फ़िल्० (प्रयाग)

हिन्दी विभाग, प्रयाग विश्वविद्यालय

१९५१

हिंदुस्तानी एकेडेमी

उत्तर प्रदेश, इलाहाबाद



प्रथम संस्करण, १९५१ : २०००

~~मूल्य सात रुपये~~

मुद्रक : श्रीरजन, सेवा प्रेस, ६८, हिन्दु रोड, इलाहाबाद

पूज्य  
बउआ और पिताजी को  
सादर, समर्पित



## प्रकाशकीय

प्रस्तुत पुस्तक प्रयाग विश्वविद्यालय द्वारा डी० फिल्० के लिये स्वीकृत प्रबन्ध का परिवर्द्धित रूप है। लेखिका ने आधुनिक हिन्दी साहित्य के एक महत्वपूर्ण विषय को उठाया है और उसकी सभ्यकृ दृष्टि से समीक्षा की है। सामाजिक प्रगति, सस्कृतिक पुनर्जागरण तथा राष्ट्रीय आन्दोलनों की पृष्ठभूमि में हिन्दी के कवियों की नारी विषयक धारणा में क्या विकास होता गया इस पर विदुषी लेखिका ने गहन परिश्रम और सूक्ष्म दृष्टि से विवेचन किया है।

लेखिका ने जो विषय चुना है वह शास्त्रीय और साहित्यिक महत्व का तो है ही, साथ ही साथ वह हमारी वर्तमान व्यवस्था की एक समस्या पर प्रकाश डालता है। लेखिका इस समय प्रयाग विश्वविद्यालय के हिन्दी विभाग में अध्यापन कार्य कर रही हैं। हिन्दी साहित्य में अभी शोध आलोचना के क्षेत्र में महिलाओं की देन लगभग नहीं के बराबर है। उसे देखते हुए डा० शैलकुमारी की इस पुस्तक का समुचित स्वागत होना चाहिए।

मई : १९५१

धीरेन्द्र वर्मा

मन्त्री तथा कोषाध्यक्ष

## विषय-सूची

विषय	पृष्ठ.
प्राक्कथन	१—४
भूमिका	१—१२
पूर्वपीठिका	१३—१६
<b>अध्याय १ : आधुनिक हिन्दी काव्य की नारी-भावना में परिवर्तन :</b>	
कारण और प्रेरणा के स्रोत :	२०—४२
१. प्राचीन के प्रति नवजाग्रत आकर्षण	२०
२. पश्चिमी विचारों और साहित्य का प्रभाव	२२
३. भक्तियुग और रीतियुग की नारी भावना के प्रति विद्रोह	२७
४. रवीन्द्रनाथ ठाकुर का प्रभाव	३५
५. समाज-सुधार की लहर का प्रभाव	३८
६. स्त्री आन्दोलन का प्रभाव	४०
७. इंडियन नेशनल कांग्रेस और राष्ट्रीय आन्दोलन का प्रभाव	४१
<b>अध्याय २ : सक्रान्ति युग ( १६००—१६२० )</b>	४३—६४
<b>अध्याय ३ : परिवर्तन युग (१६२०—१६३७)</b>	६५—७५
युग की प्रमुख भावधारणाएँ ।	६५
<b>अध्याय ४ : परिवर्तन युग में नारी का सत् रूप</b>	७६—१०२
<b>अध्याय ५ : विविध सवयों में सत् रूप का विकास</b>	१०३—१४१
१. प्रेयसी और मण्डयिनी रूप	१०३
२. पत्नी रूप	११७
३. मातृ रूप	१३१
<b>अध्याय ६ : परिवर्तन युग में नारी का असत् रूप</b>	१४२—१४६
<b>अध्याय ७ : परिवर्तन युग में राष्ट्रीयता तथा समाज सुधार से प्रेरित नारी भावना :</b>	१५०—१७५
१. राष्ट्रीय भावना (नारी का वीर रूप)	१५०
२. समाज-सुधार की भावना (मानवीरूप)	१६०
<b>अध्याय ८ : रूपकात्मक (प्रतीकात्मक) भावना</b>	१७६—१८६
<b>अध्याय ९ : परिवर्तन युग में मध्ययुगीय नारी भावना की परंपरा</b>	१८७—१९४

अध्याय १० : प्रगति युग (१६३७—१६४५)	१६५—२०१
अध्याय ११ : प्रगति युग की समाज तथा क्रांतिवादी नारी भावनाएँ	२०२—२२०
१. समाजवादी नारी भावना	२०२
२. क्रान्तिवादी नारी भावना	२१३
अध्याय १२ : प्रगति युग में मनोविश्लेषणवादी तथा नारी भावना :	२२१    २५४
१. मनोविश्लेषणवादी नारी भावना :	२२१
क. विरोध या विद्वेषप्रमयी	२२२
ख. अतीव वासनात्मक	२३०
ग. सतुलित यथार्थवादी	२३६
घ. प्रकृतिवादी उदासीन	२४४
२. क्षयीरोमासवादी नारी भावना	२४७
उपसंहार	२५५
संदर्भ-ग्रंथ	२५७



## प्राक्थन

(बीसवी शताब्दी की अन्य महत्वपूर्ण समस्याओं में एक विशेष रूप से महत्वपूर्ण समस्या रही है—नारी) जब से जीवन में आध्यात्मिक लाभों से अधिक महत्व वैज्ञानिक उन्नति तथा राष्ट्रीयता को दिया जाने लगा (जब से स्त्रियों ने अपने अधिकारों के लिए युद्ध प्रारंभ किया, जाग्रत होकर देश की उन्नति के मार्ग में अपना मूल्य प्रमाणित किया, तथा विभिन्न कार्यक्षेत्रों में प्रवेश करके अपनी सामर्थ्य को सिद्ध किया, तब से समाज और साहित्यकार एक नवीन दृष्टि से उस देखने लगा। नर्क का द्वार अथवा रूप की पुतली मात्र के रूप में उसे देखते रहना अब असंभव हो गया।) व्यक्ति और समाज की इकाई के रूप में वह अब सामने आई। फलतः (नारी का इतिहास, उसके जीवन की समस्याएँ, आदिकाल से समाज में उसकी अवस्था में विकास, सांस्कृतिक विनाश में उसका मूल्य आदि इस शताब्दी के विचार क्षेत्र के प्रमुख विषय हो गए। अंग्रेजी में अनेक पुस्तकें इन विषयों पर लिखी गईं। भारतीय विद्वानों ने भी प्राचीन भारत तथा संस्कृत साहित्य को लेकर अंग्रेजी में ही इस दृष्टि की कुछ पुस्तकें लिखीं। किन्तु हिन्दी में ऐसे प्रयास बहुत कम हुए हैं, जो हैं भी वे वैज्ञानिक रीति के कम हैं।

नारी सम्बन्धी युगीय दृष्टिकोण काव्य में कवि की नारी भावना के रूप में अवतरित होता है। किसी कवि की नारी भावना से तात्पर्य यहाँ है कि वह नारी मात्र के सम्बन्ध में किस प्रकार के विचारों को आश्रय देता है, तथा क्या धारणाएँ स्थिर करता है।

(नारी भावना के दृष्टिकोण से हिन्दी में १० वीं शताब्दी के काव्य का विशेष महत्व है। वह अपनी अभूतपूर्व विशेषताओं को लिए हुए हिन्दी काव्य में आधुनिकता का द्योतक है। यों तो हिन्दी साहित्य के आधुनिक काल का प्रारंभ भारतेन्दु हरिश्चन्द्र (१८५०-१८८५) या उससे भी पहले से माना जाता है, किन्तु मूल्य तो यह है कि, गद्य में चाहे जो कुछ भी हुआ हो, काव्य में आधुनिकता का प्रवेश १९०० से पहले नहीं हुआ था।) २० वीं शताब्दी के काव्य में पश्चिमी साहित्य तथा मध्यता के प्रभाव के कारण वैयक्तिकता, मानवतावाद, स्वच्छन्दतावाद आदि की प्रवृत्तियों के साथ समाज, जीवन, धर्म, प्रेम, प्रकृति, राष्ट्र तथा व्यक्ति आदि के सम्बन्ध में जिन नवीन दृष्टिकोणों का विकास हुआ, उन्हें ही हम आधुनिकता की विशेषता मान सकते हैं। (मध्ययुगीय साहित्यिक रूढ़ियों और परिपाटियों तथा पिष्टपेषित निरर्थक विचार धाराओं के प्रति विद्रोह का युग यही है। मध्य-युगीय नारी भावना का परित्याग इसी युग में हुआ है।) इस कारण २० वीं शताब्दी को ही खोज काल रखा गया है। किन्तु १९४५ आधुनिक काल के अन्त की द्योतक तिथि नहीं समझी जानी चाहिए। आलोचना को अद्यावधि बनाने के लिए ही वह तिथि निश्चित की गई थी, किन्तु अब तो वह भी पुरानी हो गई !



(१९००-१९४५ तक के युग को तीन भागों में विभाजित किया गया है। संक्रांति युग (१९००-१९२०), परिवर्तन युग (१९२०-१९३७), और प्रगति युग (१९३७-१९४५)। यह युग-विभाजन नारी भावना के विकास के दृष्टिकोण से ही किया गया है, किन्तु, क्योंकि नारी भावना काव्यगत व्यापक विचारधाराओं के साथ ही विकसित और परिवर्तित होती है, इसलिए यह युग-विभाजन आधुनिक हिन्दी काव्य के विभाजन से मिलता जुलता ही है। आधुनिक हिन्दी काव्य में लगभग १९२० तक वह काल माना गया है जब अधिकांशतः इत्तिवृत्तात्मक काव्य की रचना होती रही, १९२० के बाद छायावादी और रहस्यवादी काव्य की रचना हुई, और १९३७ प्रगतिशील लेखक संघ की प्रथम बैठक की तिथि होने के नाते प्रगतिवादी काव्य के प्रारम्भ होने का समय माना जाता है।)

नारी भावना के विकास में यद्यपि विभाजन रेखाएँ बनाने का प्रयत्न किया गया है, किन्तु ये रेखाएँ पत्थर की लकीरों नहीं कही जा सकती। पुस्तकों की प्रकाशन तिथि पर यदि दृष्टि डालें (देखिए सदर्भ ग्रन्थ १) तो अनेक रचनाएँ इन सीमाओं का अतिक्रमण करती हुई दिखाई देंगी। इसका कारण यह है कि कभी भी कोई विचारधारा किसी निश्चित तिथि पर अत या प्रारम्भ नहीं हो जाती। किन्तु जिस युग में उस विचारधारा का प्राधान्य रहता है वह युग तत्सम्बन्धित युग कहा जाता है। यही पर एक और समस्या पर भी प्रकाश डाल देना अनुचित न होगा। हम देखेंगे कि एक ही कवि का नाम एक से अधिक युगों में जाता है। इसका कारण यह है कि आधुनिक कवि विकासशील रहा है। आदर्श प्राप्ति में प्रयत्नवान् नवजागत देश की गतिशील और परिवर्तनशील दशा में ऐसा होना स्वाभाविक ही है।

इस प्रबन्ध में खोज काल के लगभग सभी प्रमुख कवियों की काव्य रचनाओं के अध्ययन के आधार पर नारी भावना का विश्लेषण किया गया है। खोज काल में अनेक कविताएँ रीतिकालीन परंपरा की भी लिखी गईं जैसे—“मोहन विनोद” (१९३५), “सुदरी शृंगार” (१९२४), “सौग्भ” (१९२७), अयोव्यामिह उपाध्याय अथवा गोपालशरण सिंह की अनेक कविताएँ आदि। किन्तु वे इस थीसिस में ध्यान का केन्द्र नहीं हैं, इसलिए इस प्रकार की रचनाओं के आधार पर नारी भावना का विश्लेषण नहीं किया गया है। ध्यान का केन्द्र तो वे नवीन भावनाएँ ही हैं जो आधुनिक युग की उपज हैं। संक्रान्ति कालीन नारी भावना का विश्लेषण करते हुए यह दिखाने के लिए कि किस प्रकार प्राचीन भावना से आधुनिक भावना का विच्छेद हुआ तथा प्राचीन और नवीन नारी भावना में कितना अन्तर हो गया, उस युग के परम्परागत प्रणाली के काव्य की नारी भावना का सक्षिप्त दिग्दर्शन कराया गया है।

(नारी भावना का विश्लेषण करने का सबसे अधिक महत्वपूर्ण साधन तो वे कविताएँ रही हैं जिनमें कवि ने स्पष्ट रूप से नारी के सम्बन्ध में कुछ कहा है। आधुनिक युग में जब नारी ही सुधार भावना या मानवतावादी दृष्टिकोण का प्रमुख केन्द्र रही है, इस प्रकार की कविताओं की संख्या कम नहीं है। इसके अतिरिक्त महत्वपूर्ण साधन वे प्रबंध काव्य हैं जिनमें कवि ने अपनी भावना के ढाँचे में नारी पात्रों, चाहे वे ऐतिहासिक

पौराणिक हों अथवा काल्पनिक, को ढाला है। कवि अपनी रचना की किसी भी वस्तु से असंलग्न नहीं हो सकता, इसलिए उसके नारी पात्र भी उसी के मस्तिष्क की नारी का प्रतिबिम्ब होंगे यह निश्चित है। यही (प्रतिबिम्ब-मिद्धान्त वहाँ भी लागू होता है जहाँ कवि प्रकृति आदि उपकरणों में नारीत्व का आरोप करता है। फलतः हम रूपकात्मक रीति से नारी भावना की अभिव्यंजना पाते हैं।)

(छायावादी काव्य आत्माभिव्यजक काव्य है और अपनी भावाभिव्यजना की शैली में प्राचीन काव्य से बहुत भिन्न है। इसमें नारी का स्थूल वर्णन न होकर अधिकांशतः प्रेम भाव से समन्वित कवि के निजी भावों की लाक्षणिक अभिव्यक्ति है। इसके मध्य जहा भी कवि परोक्ष या अपरोक्ष रूप से प्रेयमी के सबन्ध में कुछ कह गया है वह उसकी नारी भावना के निर्माण में सहायक होता है।)

प्रस्तुत प्रबन्ध में नारी भावना का विश्लेषण करते हुए विशेष ध्यान उन परिस्थितियों तथा कारणों पर रखा गया है जो युग-विशेष की विशिष्ट नारी भावना का निर्माण करते हैं। (वास्तव में सभ्यता के विकास की पृष्ठभूमि में होने वाले मानसिक परिवर्तन ही नारी भावना में विकास का कारण होते हैं, और सभ्यता का इतिहास राजनैतिक सामाजिक, धार्मिक तथा आर्थिक परिस्थितियों से बनता है।) फलतः युग विशेष की नारी भावना को समझने से पूर्व उस राजनैतिक आदि परिस्थितियों को समझ लेना अनिवार्य हो जाता है जो कवि की विचारधारा का निर्माण करती हैं। राजनैतिक आदि परिस्थितियों के अतिरिक्त साहित्यिक विचारधारा अन्य साहित्य के भावों से भी प्रभावित होती है, जैसे हमारे अध्ययन क्षेत्र में छायावादी कवि अग्नेजी रोमांटिक काव्य, प्रगतिवादी कवि मार्क्सवादी साहित्य से प्रभावित हुए। इस प्रकार के कारणों को भी भली भँति समझने का प्रयत्न किया गया है। इसके अतिरिक्त आधुनिक हिन्दी काल की नारी भावना को एक गतिशील विक्रम के रूप में देखा गया है। (समय समय पर विभिन्न कारणों के उपस्थित होने से जो परिवर्तन या नवीनताये आधुनिक कवि की नारी भावना में आईं वे महत्वपूर्ण तुलनात्मक दृष्टिकोण को प्रोत्साहन देती हैं।)

यह विशेषताये इस प्रबन्ध की निजी हैं। इसके अतिरिक्त प्रगतिशील काव्य में मनोविश्लेषण विज्ञान का प्रभाव देखते हुए उस आधार पर निर्मित नारी भावना की व्याख्या भी प्रबन्ध की मौलिकता है। इस प्रकार का कोई प्रयत्न अभी देखने में नहीं आया।

आधुनिक काव्य में नारी भावना के विश्लेषण के जो थोड़े बहुत प्रयत्न अभी तक हुए हैं वे अधिकांशतः कवि विशेष या रचना विशेष को लेकर हुए हैं, और उनमें से अधिकतर छायावादी युग के कवियों से ही संबंधित हैं। प्रगति युग के कवियों में पत और अचल को छोड़कर किसी कवि की नारी भावना की व्याख्या दृष्टिगोचर नहीं हुई। अस्तु, अपनी शैली तथा नारी भावना के विश्लेषण की सूक्ष्मता और व्यापकता को लेकर यह प्रबन्ध एक नवीन प्रयास है। इस खोज के अंत में सम्यक् रूप से जो परिणाम निकाले गए हैं वे भी एक नवीन दृष्टिकोण को उपस्थित करते हैं।

इस शिशु प्रयास को सफल बनाने का श्रेय गुरुवर डा०धीरेन्द्र वर्मा को है जिन्होंने प्रत्यक्ष तथा अप्रत्यक्ष रीति से मुझे बहुत कुछ सिखाया है। किन्तु गुरुदक्षिणा के समय कठिनाई यह उपस्थित होती है कि हम कलियुगी शिष्यों के पास अकिञ्चन धन्यवाद के अतिरिक्त और है ही क्या? प० हजारी प्रसाद द्विवेदी तथा डा० दीनदयाल गुप्त ने प्रबन्ध की परीक्षा की तथा अनेक नवीन सुझाव दिए। मैं उन दोनों की अत्यन्त आभारी हूँ। प्रो० सतीश चन्द्र देव तथा श्री प्रकाशचन्द्र गुप्त की अत्यन्त कृतज्ञ हूँ जिन्होंने समय समय पर बहुमूल्य सहायता की। डा० रामकुमार वर्मा की आभारी हूँ जो अपने सहानुभूति-पूर्ण शब्दों से सदैव प्रोत्साहित करते रहे। विशेष धन्यवाद के पात्र डा० रामानन्द तिवारी हैं जिन्होंने सतत सहयोग और निरन्तर प्रोत्साहन देकर इस कार्य को सभव बनाया।

शैलकमारी

इलाहाबाद  
जुलाई १९५०

## भूमिका

(किमान और नागरिक के बिना काव्य का काम चल सकता है, किन्तु उसमें से नारी को हटाते ही उसका जीवन नष्ट हो जाता है।<sup>१</sup> मेयर के इस महत्त्वपूर्ण कथन की सत्यता का ज्ञान तब होता है, जब हम देखते हैं कि लगभग सभी भाषाओं के काव्य में सभी युगों में, नारी अपना महत्त्वपूर्ण स्थान बनाये रही है। विधाता की इस नर-नारीमय सृष्टि में, जहाँ पुरुष नारी में तथा नारी पुरुष में अपनी पूर्ति पाती है, प्रत्यक्ष जीवन के साथ ही किसी न किसी रूप में, काल्पनिक जीवन में भी द्वितीय की प्रतिष्ठा अनिवार्य है। कल्पना-जीवन की यथार्थताओं, आकांक्षाओं तथा वासनाओं का ही प्रतिबिम्ब होती है, अतः स्वाभाविक है कि पुरुष कवियों द्वारा रचित काव्य में हम नारी की प्रधानता पाते हैं, उसके प्रति अनुरागात्मक अथवा विरागात्मक दृष्टिकोण की अभिव्यक्ति पाते हैं। कवि की नारो-सम्बन्धी अनुरागात्मक अथवा वृणात्मक भावना तत्कालीन राजनैतिक, सामाजिक, धार्मिक और आर्थिक परिस्थितियों के आधार पर बनती है, या यों कहना चाहिये कि राजनैतिक, धार्मिक और आर्थिक कारणों से समाज में जो अवस्था नारी की होती है प्रायः उसी का प्रतिबिम्ब कवि की नारो-भावना होती है। विशेष-रूप से धर्म का नारो-भावना से घनिष्ठ-सम्बन्ध है, क्योंकि उसी के आधार पर मनुष्य का ससार, जीवन और प्रेम सम्बन्धी दृष्टिकोण निर्मित होता है। जिस काल में समाज धर्म (आध्यात्मिकता) की ओर अधिक झुक जाता है, उस काल में वह नारी को घृणा की दृष्टि से देखने लगता है, क्योंकि लगभग सभी धर्मों ने नारी को, काम का प्रतीक होने के कारण, आध्यात्मिक मार्ग की बाधा माना है। जैसे योराप म ईसाई-धर्म के प्रसार ने नारी को “नर्क का द्वार” मिट्ट कर दिया था। भारतीय सस्कृति का इतिहास भी समाज में स्त्रियों की परिवर्तनशील अवस्था का परिचायक है।

(वैदिक-काल में वर्णाश्रम धर्म की व्यवस्था करनेवाले आर्य दार्शनिक और चिन्तनशील होते हुए भी भौतिक-जीवन से विमुख नहीं थे। चार आश्रमों की व्यवस्था करते हुए उन्होंने गृहस्थाश्रम को, जो अन्य तीनों आश्रमों का पोषक माना गया, विशेष महत्त्व दिया। गृहस्थ-जीवन का केन्द्र स्त्री है, जिसकी सृजन और पालन शक्तियों के कारण उसे प्रचुर आदर प्रदान किया गया। साथ ही उसके रूप की पूजा भी की गई।) “वास्तव में नारी का सौन्दर्य और व्यक्तित्व वेदकालीन मस्तिष्क को अनिवार्यतः आकर्षित करता है। उसके चरित्र के गुणगान के पश्चात् उसके रूपानुराग की ओर बढ़ते हुए हम देखते हैं कि वैदिक वेदी का ढाँचा भी स्त्री के रूप पर ही ढाला गया था।” वेदी पश्चिम में चौड़ी हो,

<sup>१</sup> Poetry can do without the husband and the burgher, but take away woman and you cut its very life away.

मेयर—मेकसुअल लाइफ इन गेनरलिटि इन्डिया, प्रथम पोथी, पृ० ६।

२ अन्टैर ने वैदिक-काल २५०० ई० पू० से १५०० ई० पू० तक माना है।

मन्य मे कृश और पूर्व मे पुन चौड़ी, क्योंकि इसी बनावट के कारण स्त्री की प्रशंसा की जाती है । और इस प्रकार वेदी देवताओं को भी आनन्दप्रद होगी ।<sup>१</sup> (वास्तव मे प्राचीन ऋषियों को नारी का विचार किसी न किसी प्रकार की प्रेरणा अवश्य देता है) नारी का सौन्दर्य और गौरव उनके हृदय मे अनुराग के भाव को उत्पन्न करता है उसके प्रेम में आनदातिरेक होता है । नारी का सौन्दर्य ऋषियों की भावुकता को पूर्णतया अधिकृत करता हुआ उनके नेत्रों के सम्मुख चमकते हुए सेम में भा पूर्ण नारी का स्वरूप उपस्थित करता है ।<sup>२</sup> वैदिक ऋषियों की इस प्रकार की नारी-भावना का कारण यह था कि समाज में भी नारी की अवस्था बहुत उन्नत थी । उन्हें शिक्षा का पूर्ण अवकाश था, विवाह १६, १७ वर्ष की आयु से पूर्व प्रायः नही होता था, वर के व्यक्तिगत चुनाव का अधिकार था सामाजिक और धार्मिक सभाओं में भाग लेने में कोई बाधा नहीं थी व धर्म के मार्ग की बाधा नहीं मानी जाती थी, वे पुरुष-सम्पत्ति के समान नहीं थी । नारी की इस सामाजिक दशा का प्रमुख कारण यह था कि वैदिक-काल में आर्य भारतवर्ष में फैल रहे थे और खेती के लिए नए-नए देश जीतने की चिन्ता में थे । पुरुषों के युद्धरत होने के कारण जीवन के अन्य कार्य-क्षेत्रों का तथा पारिवारिक-जीवन का सम्पूर्ण भार नारी ही पर था । ऐसी दशा में नारी विश्वसनीय रीति से सिद्ध कर देती है कि वह परावचम्बिनी नहीं है, वरन् समाज की उपयोगी सदस्य है, और युद्ध में विजय तथा शान्ति में सम्पन्नता को प्राप्त करने के लिए उसका सहयोग आवश्यक है । साथ ही आर्यों को अपनी सख्या बढ़ाने की भी चिन्ता थी, युद्धार्थ शूरो की आवश्यकता ने स्त्रियों को स्वतंत्रता प्रदान की ।

किन्तु धीरे-धीरे परिस्थितियाँ बदलती गईं । गंगा के उपजाऊ मैदानों में पहुँचकर आर्य शान्ति-पूर्वक रहने लगे । उनकी जन-सख्या काफी बढ़ गई थी । सामाजिक-व्यवस्था में विकास हुआ और साथ ही जटिलताये भी बढ़ी । अनार्यों के ससर्ग में आने से अन्त-जातीय-विवाह प्रारम्भ हुए । धर्म के व्यवस्थापक पुरोहित, जो यो ही शान्ति-काल में धार्मिक प्रपञ्चों को बटा रहे थे, आर्य-कन्याओं की भाँति दस्यु-कन्याओं को धार्मिक क्रियाओं में दीक्षित करना अस्वीकार करते थे, इसीलिए हम सुनते हैं “कृष्णवर्णा या रामा रमणायैव न धर्माय न धर्मयिति वर्शाष्ठ धर्मशास्त्र १८, १८) । जब भूपति अपनी प्रिय रानी को ही, चाहे वह किसी भी वर्ण और जाति की ह, यज्ञ में सहयोगी बनाने का आग्रह करने लगे तब पुरोहितों ने समस्त नारी-जाति को ही धार्मिक अध्ययन और कर्तव्यों का अनधिकारी कह दिया । साथ ही धार्मिक प्रक्रियाये इतनी जटिल होती जा रही थी कि स्त्रियों के लिए उन्हें पूर्ण रूप से समझना असम्भव था, जब तक वह २२ या २५ वर्ष की आयु तक अविवाहित न रहे । दूसरी ओर शान्तिमय-जीवन में विलासिता की वृद्धि विवाह-आयु को नीचे धमीट रही थी । २०० ई० शताब्दी तक पहुँचते-पहुँचते लड़कियों के लिए उपनयन का स्थान विवाह ने ले लिया । उपनयन १० वर्ष की अवस्था में हुआ करता था । फलतः स्त्रियों के शिक्षा

<sup>१</sup> शतपथ ब्राह्मण १, २, ५, १६

<sup>२</sup> अल्टेकर-पोजीशन आव विमेन इन हिन्दू सिविलाइजेशन ।

के अवकाश, विवाह में व्यक्तिगत चुनाव के अवसर नष्ट हो गए। शीघ्र विवाह कर देने की चिन्ता में कभी-कभी माता-पिता उचित वर नहीं ढूँढ पाते थे, और स्त्रियों को अयोग्य सह-गामी के साथ ही जीवन व्यतीत करना पड़ता था। फलतः पतिव्रत को विशेष महत्त्व दिया जाने लगा।<sup>7</sup>

साथ ही लोगों का ध्यान भौतिक आवश्यकताओं से हटकर धार्मिक अनुष्ठानों की ओर झुकने लगा। पुत्रों की आवश्यकता युद्ध-विजय के स्थान पर धार्मिक दृष्टिकोण से हो गई। बताया गया कि मनुष्य ससार में तीन ऋणों को लेकर आता है, जिनमें पितृ-ऋण सबसे अधिक महत्त्वपूर्ण है। इसमें उद्धार तभी हो सकता है जब वह पुत्र को जन्म दे। इस लक्ष्य की पूर्ति के लिए यौवन-प्राप्त कन्या से विवाह करना भर पर्याप्त है। फलतः विवाह-आयु तो नीचे आ ही गई, साथ ही नारी के व्यक्तिगत मूल्य को गहरा धक्का लगा।

अब वह पुत्र उत्पन्न करने का साधन भर रह गई। साथ ही नयु-गयम्का तथा अनु-भवहीन पत्नी पति के सभी कार्यों में भाग लेने में असमर्थ होकर केवल हरम की वस्तु हो गई और उत्तरदायित्वपूर्ण कार्यों में अपनी आवाज खो बेठी।

एक तो वैदिक-धर्म में भी लोग मुक्ति की ओर अधिक आकृष्ट होने लगे थे ( षट्दर्शनों का निर्माण इसी प्रवृत्ति का परिचायक है ), बौद्ध और जैन-धर्मों के प्रचार से सन्यास का प्रचार प्रबल रीति से होने लगा। २०० ई० पू० भारत की राजनैतिक परिस्थिति भी कुछ ऐसी ही थी कि कौटिल्य के यह कहने पर भी —

“उन्नदारम् प्रतिविधाय प्रव्रजत पूर्व. साहस दंड . ।

लुसव्यवायः प्रव्रजते” ( २, १ )

मनुष्य सन्यास और मोक्ष में ही आकर्षण पाने लगे। ग्रीक, विथियन, पार्थियन तथा कुशान-आक्रमणों के विनाश-दृश्यों ने जीवन को विषादपूर्ण कर दिया। ऐसी परिस्थिति में जब सन्यास, संसार-त्याग ही एक आदर्श हो गया तो स्त्री, जो परिवार की सहस्रों समस्याओं को लिए हुए उसमें बाधा-स्वरूप है, अनादर की दृष्टि में देखी जाने लगी, उसके चरित्र के सम्बन्ध में बहुत से घृणात्मक सिद्धान्त बनाये जाने लगे। यद्यपि वाराहमिहिर-आदि कुछ विद्वानों ने सन्यासियों का मनोविश्लेषण करते हुए दुर्बलता उन्हीं के अन्दर सिद्ध की, फिर भी पुराणों और स्मृतियों के काल<sup>१</sup> तक पहुँचते पहुँचते नारी-सम्बन्धी घृणात्मक-भावना का प्रचुर-प्रचार हो गया था। सन्यास और पतिव्रत-धर्म पर विशेष बल देने के कारण विधवा-विवाह के अवकाश नष्ट हो गए थे और सती-प्रथा का भी प्रारम्भ हो गया। समाज में स्त्रियों को ऐसी दशा होने के कारण हम धर्म-सूत्रों, स्मृतियों तथा पुराणों, रामायण और महाभारत में नारी-सम्बन्धी अत्यन्त अनादर और घृणा-मूत्रक शब्द पाते हैं। भारतीय-समाज पर इस साहित्य का प्रभाव स्थायी हुआ।

विरक्ति और मोक्ष की भावनाएँ प्रबल से प्रबलतर होती गईं और मनु आदि-द्वारा निर्मित धर्म-सूत्रों के सिद्धान्त नियमों के रूप में माने जाने लगे। ( ६०० ई० के लगभग से

<sup>१</sup> अजेंडर ने पुराणों और स्मृतियों का काल १०० २० ३० में ५०० ई० तक माना है।

मुस्लिमों ने भारत की राजनैतिक और सामाजिक-व्यवस्था में एक विश्व खलता उत्पन्न कर दी। साथ ही हिन्दू धर्म का एक विदेशी धर्म से अभूतपूर्व सघर्ष हुआ। पुरोहितों ने अपने धर्म की रक्षा के लिए अनेक नियमों के रूप में किले बनाये। (स्त्रियों की विवाह की आयु ८ वर्ष सर्वोत्तम मानी जाने लगी, विधवा-विवाह बिल्कुल बंद हो गए, सती-प्रथा अत्यन्त प्रचलित हो गई। पर्दे का भी प्रचार होने लगा। बहु-विवाह खूब प्रचलित था।)

स्त्रियाँ शूद्रों से समानता पाने लगी। सुसलमाना के भय के कारण कन्या अवाञ्छनीय मानी जाने लगी और शिशु-हत्या की प्रथा का प्रारम्भ हो गया। स्त्रियाँ भी स्वयं अर्शाक्षित और ज्ञान हीन होने के कारण अधविश्वासा आदि का घर हो गईं, पर्दे ने उन्हें बाहरी दुनिया में सर्वथा अंधा कर दिया। समाज की स्त्रियों के प्रति असहिष्णुता और अनुदारता का कारण यह भी था कि स्वयं पुरुषों में भी शिक्षा और ज्ञान की मात्रा कम हो रही थी। शिक्षा और ज्ञान का सबसे महत्त्वपूर्ण साधन धर्म-ग्रन्थ ही समझे जाने लगे थे। मुद्रण-कला तो थी नहीं, लोग 'कथक' या 'पौराणिक' से सुनकर ही पौराणिक-कथाओं का ज्ञान प्राप्त करते थे। इस प्रकार पुरुषों का भी ज्ञान और दृष्टिकोण सीमित हो गया था।

ऐसी परिस्थितियों में हिन्दी-काव्य का जन्म हुआ। हिन्दी का प्रारम्भिक काव्य वीर-गाथाओं और धार्मिक उपदेशों के रूप में मिलता है। वीर-गाथाओं की रचना राज-स्थान में हुई, जहाँ यवन आक्रमण-कारियों से युद्ध करने के अतिरिक्त घरेलू युद्ध भी प्रतिदिन की वस्तु थे। (चारणों-द्वारा रचित वीर-गाथाओं में सबसे पहली बात तो हम यह देखते हैं कि देश और जाति की रक्षा के समय में भी नारी में किसी प्रकार की जाग्रति नहीं दिखाई पड़ती। वह वीर-माता, या वीर-पत्नी के रूप में नहीं आती। इसके विपरीत पुरुष की धन-संपत्ति और भोग्या के रूप में आती है।) अधिकांश काव्य किसी राजकुमारी के बलात्-हरण या विवाह की कथा को लेकर चलते हैं, प्रायः युद्ध का कारण भी यही होता है। इनमें राजकुमारी के शारीरिक सौन्दर्य-वर्णन और नख-शिवन का ही प्राधान्य पाया जाता है। राजा एक राजकुमारी से सन्तुष्ट होते नहीं देखे जाते, दूत से प्रत्येक आनेवाला परिणीता के रूप का वर्णन वे ताजे उत्साह में सुनते हैं। (पत्नी केवल भोग का साधन मात्र रहती है, वह अपने वीर पति के कायों में भाग लेती नहीं देखी जाती। भोग्या के रूप में आकर वह पुरुष की पवित्र की वेड़ी भी सिद्ध होती है। 'बारह बरस की गोरङ्गी' नहीं जानती कि वह किस प्रकार अपने पति को प्रसन्न रखे। उसने यदि जाना है तो एक ही साधन—रति। फलतः रति को छोड़कर अन्य क्षेत्रों में वह पति के सहयोग की कल्पना भी नहीं कर पाती और इसलिए वह उसे अपने पास बाँधकर रखने के लिए अनेक चरित्र करती है। वह रू और सौन्दर्य के द्वारा पुरुष को बाधनेवाली शृंखला के समान हो जाती है, जो स्वतः सकुचित क्षेत्र में रहती हुई उसे भी पुरुषोचित कर्तव्य से विमुख करना चाहती है।

ऐसी अवस्था में प्रकृति से ही महत्त्वाकांक्षी पुरुष का नारी की उपेक्षा करना स्वा-

१ पृथ्वीराज रासो—१४ वां समय—७१२, १६वां समय ४-६ आदि।

२ रवीन्द्र-देव रासो—२ सर्ग, ३ ३८।

भाविक ही है। फल यह होता है कि स्त्री उस निजी धन<sup>१</sup> के समान हो जाती है, जिसकी रक्षा का भार पुरुष पर है—बढ़ स्वत आत्म-रक्षा की शक्ति नहीं रखती, जिसका एकांत उपभोग पुरुष करता है और जिसे वह विरक्त होने पर मूल्य-हीन वस्तु के समान त्याग भी देता है। नारी-भावना में हम ऐन्द्रिकता का प्राधान्य पाते हैं।

(इस काल का धार्मिक-काव्य सिद्धो और जैन-आचार्यों द्वारा रचित है। यह काव्य विक्ति प्रधान है, और ऐसे काव्य में नारी के परित्याग का उपदेश और उसकी निन्दा स्वाभाविक है।)

गोरखनाथ ने कहा है —

“पास बैठी सोभे नहीं साथ रमाईं भुडि ।

गोरख कहै असतरी कहा सलईं कह भुडि ॥”

वामे अगे सोइबा जमना

भोग वा मगे न पीणा पाणी ।

किन्तु वाममार्गी सिद्धो ने पञ्चमकारों को महत्त्व देते हुए ‘महासुखवाद’ का प्रतिपादन किया, जिसमें सिद्धि के लिए शक्ति, योगिनी या महामुद्रा, जो लौकिक डोमिन, चमारिन या धोबिन ही होती थी, का योग अनिवार्य माना।

जैन-काव्य में भी,

“एड जम्मु नग्गहु गिड भडमिरि खग्गु न भग्गु ।

तिक्खां तुरिये न माणिया गौरी गले न लग्गु ॥” ( मेरुतुग )

जैसे दोहे मिल जाते हैं। दोनों ही प्रकार की नारी-भावना निन्दात्मक और उपभोगात्मक — यद्यपि देखने में पृथक्-पृथक् लगती है, किन्तु दोनों के मूल में एक ही भाव है — नारी को योनि मात्र समझना। सन्यासी नारी का कोई अन्य मूल्य न समझकर उससे दूर भागते हैं और विलासी उसका मूल्य केवल शारीरिक उपभोग में ही गिनते हैं।

यद्यपि आदिकाल में विरक्ति अथवा विलास से प्रेरित निन्दात्मक अथवा उपभोगात्मक नारी-भावना की प्रधानता पाई जाती है, फिर भी कवि के मस्तिष्क में ऐसी नारी का सर्वथा अभाव नहीं है जो युद्ध-क्षेत्र में पति की वीरगति का समाचार सुनकर कह सके

“भज्जला हुआ जु मारिया बहिणी महारा कतु ।

लज्जे जन्तु वयसिअहु जइ भग्गा घरु एतु ॥” ( हेनचन्द्र )

इसी युग में दरवारी वातावरण में पले-पले अमीर खुसरो ने साहित्य को जीवन के सख्तों और नियमों से मुक्तकर स्वतंत्र आनन्द और विनोद का वातावरण प्रदान किया जिसने प्रत्येक वस्तु को हल्का रूप दे दिया (प्रेम और स्त्री भी सस्ते रूप में उपस्थित हुए)।

इस प्रकार भक्ति-काल और रीतिकाल में पनपनेवाली विरक्ति और विलास-जनित नारी भावना का बीज हमें आदि-कालीन काव्य में मिल जाता है (वास्तव में दोनों भावनाएँ विरोधी होती हुई भी सदैव साथ-साथ चलती हैं, परिस्थितियों का सहारा पाकर किसी युग में एक, तो किसी में दूसरी प्रबल हो उठती है। मनुष्य में काम-प्रवृत्ति अत्यन्त शक्ति-

<sup>१</sup> धन शब्द स्त्री के पर्यायवाची के रूप में भी प्रयुक्त हुआ है।



शाली है। इस लोक से परे किसी सुख की कल्पना में लीन पुरुष उस प्रवृत्ति का दमन करना चाहता है। काम के दमन से नारी के प्रति विरक्ति की भावना और उसकी अस्वस्थ प्रबलता से भोग की भावना का जन्म होता है। भक्ति-काल और रीति-काल में हम क्रमशः इन दोनों का विकास देखते हैं।

भक्तिकाल में, जैसा कि उसके नाम ही से प्रकट है, अधिकांशतः धार्मिक काव्य की रचना हुई। प्रायः ईश्वर-प्राप्ति के मार्ग का अनिवार्य सम्बन्ध इह लोक से वैराग्य से माना जाता रहा है, तथा काम और उसके साधन स्त्री से घृणा या पलायन उसका अनिवार्य फल रहा है। ऐसा भारत में ही नहीं, सभी देशों में हुआ है। योरोप में ईसाई-धर्म के प्रसार ने नारी को अत्यन्त हीन बना दिया था, "ईसाई-धर्म में शरीर ही दोषों का मूल माना गया, जो भौतिक आकर्षणों से मनुष्य को भ्रष्ट करता है। सती का आदर्श तो ऐन्द्रिक सुखों का पूर्ण परित्याग था। इस मार्ग में स्त्री सबसे बड़ी बाधा मानी गई। फलतः स्त्री को निन्दनीय माना जाने लगा, उसे नर्क का द्वार कहा जाने लगा।"<sup>१</sup> भारत में वासनाओं के दमन के लिए सर्व-प्रथम काम का दमन अनिवार्य माना गया (काम क्रोध, मद-लोभ, मोह)। काम की लक्ष्य स्त्री से दूर रहने के लिए सती ने स्त्री की निन्दा की।<sup>२</sup> (लगभग २०० ई० पू० से ही इस भावना का प्रसार हो रहा था और पारिवारिक जीवन, जिसका केन्द्र स्त्री है, हेय समझा जाने लगा था।)<sup>३</sup> अनुकूल परिस्थितियाँ पाकर ईसा की १४वीं-१६वीं शताब्दी में यह भावना खूब फली-फूली। इस समय तक मुसलमान भारत को विजय कर चुके थे और उनके राज्य का प्रसार हो गया था। पराजय के कारण अरबों भारतवासियों पर छा गया था, और देशी राजाओं की तलवार को कुठित देखकर वे भगवान् का आश्रय ग्रहण कर रहे थे। जनता की प्रवृत्ति निराशावादी और विरक्त हो उठी थी। साथ ही एक और भी महत्वपूर्ण बात थी, राजाओं के लिए राज्य और भूमि की रक्षा महत्वपूर्ण होती है, किन्तु जनता के लिए धर्म सबसे अधिक महत्व रखता है। मुसलमानों के द्वारा हिन्दू-धर्म पर आघात होते देखकर हिन्दू जनता विचलित हो उठी। उसी समय दक्षिण से आई भक्ति की धारा का सहारा उन्हें मिला और तपश्चर्या की ओर झुकी हुई जनता की वाणी कबीर तुलसी और सूर-आदि के शब्दों में फूट पड़ी।

अस्तु, भक्तिकाल में हमें चार धाराएँ मिलती हैं। (१) निर्गुणोपासक सती की, जिनमें कबीर, दादू आदि आते हैं, (२) रामोपासक भक्तों की जिसके प्रतिनिधि कवि तुलसी हैं,

<sup>१</sup> वाइ एम रीम ह्विडर बुमन, अध्याय ३।

<sup>२</sup> लल्लिमन देखहु काम अनीका। रदहिं वीर तिमह के जग लीका ॥

एहि के एक परम बल नारी। तहिने उबर सुभट सोइ भारी ॥

(तुलसी-राम वंशत मानस, तृतीय सोगन, दोहा ६८)।

<sup>३</sup> यस्य स्त्री तस्य भोगे, उठा निर्विकस्य वत्र भोग भू.

स्त्रिय त्यक्त्वा जगत्प्रवर्त जगत् त्यक्त्वा सुखी भवेत् ॥

(योग-वाशिष्ठ, १, २१, १५।)

( ३ ) कृष्णोपासक भक्तों की, जिसके प्रमुख कवि सूर हैं और ( ४ ) प्रेममार्गियों की, जिसके प्रमुख कवि जायसी हैं । साम्प्रदायिक-दृष्टि से इन चारों में चाहे जो भी भेद रहा हो, किन्तु नारी के सम्बन्ध में इन सबका दृष्टिकोण एक ही है ।

( भक्ति-युग की सभी धाराओं में नारी के दो रूप दिखाई पड़ते हैं, सामान्य तथा विशेष । प्रथम रूप लौकिक तथा यथार्थ है और द्वितीय काल्पनिक, पारलौकिक तथा आदर्श । प्रथम रूप में नारी निन्दनीय है, दुर्गुणा की खान है, माया का प्रतीक है, और द्वितीय रूप में वह ग्राह्य तथा आदरणीय है ।

नारी के सामान्य या यथार्थ रूप के सम्बन्ध में सभी भक्त-कवि एक स्वर में घृणा-त्मक-भावना का अभिव्यञ्जना करते हैं । यह भावना क्रोध और हिंसा से भरी हुई है । भक्त-कवियों ने नारी को आत्म्यात्मिक मार्ग की बाधा के रूप में देखा है ।<sup>१</sup> इसीलिए उसे भ्रष्ट करनेवाली माया का ही साक्षात् रूप माना है ।<sup>२</sup> उसमें तत्र आकर्षण है, किन्तु सन्त को उससे दूर रहने के लिए इन कवियों ने बार-बार चेतावनी दी है ।<sup>३</sup> फलतः भक्त कवियों ने नारी को 'सर्पिणा', 'बाघिनी', 'पैनी छुरी', 'विष की बेलि' आदि विशेषण दिए हैं । भक्त-कवियों का विश्वास है कि स्त्री में काम-प्रवृत्ति अत्यन्त प्रबल होती है,<sup>४</sup> इसलिए वृद्धा तथा जननी पर भी विश्वास करना वे उचित नहीं समझते<sup>५</sup> और छोटी-मोटी कामिनी सब ही को विष की बेलि कहते हैं ।<sup>६</sup> प्रेम के क्षेत्र में भी नारी को अस्थिर तथा छलपूर्ण माना गया है ।<sup>७</sup> भक्त-कवि नारी को अत्यन्त नीच तथा कपटी मानते हैं, जो अपनी नीच इच्छाओं की पूर्ति के लिए सब कुछ कर सकती है ।<sup>८</sup> यहाँ उसकी शक्तियाँ अदम्य हैं, पुरुष उसको समझ पाने में असमर्थ रहता है ।<sup>९</sup> नारी को इतना दुर्गुणों से युक्त और अविश्वसनीय मानते हुए कवि टोल-गँवार और पशु तक से उसकी तुलना कर देता है और ताड़ना का सहज अधिकारी बता देता है ।<sup>१०</sup>

<sup>१</sup>सूरदास—सूरसुधा "काम क्रोध .. और" पद १७, पृ० ८ ।

वही—'बौरैमन .. बौराना" पद १०२, पृ० ३१ ।

कबीर—"चलौ-चलौ ... दोग," सं० बा० सं० भाग १, दोहा १, पृ० ५८ ।

वही—'नारी-नमावै .. कोय", दोहा ८ पृ० ५८ ।

<sup>२</sup>जुझसों—रामचरित मानस, तृतीय सोपान दोहा ७६-७७ पृ० ३२० ।

<sup>३</sup>वही—दोहा ८० पृ० ३२१ ।

<sup>४</sup>वही—'आता .. किलोकी", दोहा २९, पृ० २९९ ।

<sup>५</sup>जलदू—सं० बा० सं० भाग १, दोहा १-२, पृ० २२३ ।

<sup>६</sup>कबीर—सं० बा० सं० भाग १, दोहा १४ पृ० ५९ ।

<sup>७</sup>सूरदास—सूरसागर, नवम स्कंध, पद ४४६ ।

<sup>८</sup>तुलसी—रामचरित मानस, द्वितीय सोपान, दोहा ४८, पृ० १७६ ।

<sup>९</sup>वही—"यद्यपि .. अरवगाहू" दोहा २८, पृ० १६८ ।

<sup>१०</sup>वही—'गोचरों सोपान, पृ० ३६६ ।

भक्त कवियों की इस प्रकार की नारी-भावना का कारण यह है कि उन्होंने नारी को केवल 'कामिनी' रूप में देखा है। इसका फल यह हुआ है कि कवि नारी में प्रेम और कर्तव्य का सामंजस्य न देख सके। नारी को विलास के ही क्षेत्र में देखते हुए कर्तव्य-पूर्ण क्रियाशीलता का सयोग न हो सका। इसी कारण 'पद्मावत' में देखते हैं कि बादल की पत्नी अपने रणोद्यत पति को रति-विलास का लालच दिखाकर कर्तव्यव्युत्तर करना चाहती है।<sup>१</sup> नारी के गृहिणी रूप और मातृ-रूप का भी आदर भक्त कवियों ने नहीं किया। स्त्री के जननात्मक कार्य को भी, जिसका भारत में प्राचीन-काल से बहुत आदर रहा था सन्तों ने महत्त्व की दृष्टि से नहीं देखा। इसके विपरीत दुःख और ताप से पूर्ण ससार में लाने वाली माता को वे निन्दा ही करते हैं। माता का यदि कुछ मूल्य है तो इसी में कि उसका पुत्र धार्मिक हो।<sup>२</sup> गृहिणी भी धर्म के आगे त्याज्य है।<sup>३</sup>

(वैराग्यमूलक इस प्रकार की नारी-भावना का सहज फल है नारी का अनादर और उपेक्षा। राम का "नारि हानि विशेष छति नाही"<sup>४</sup> और रतनगेन का "तुम्ह तिरिया मति हीन तुम्हारी"<sup>५</sup> आदि कहना इसी भाव का द्योतक है। स्वयं नारी में भी कोई आत्म-विश्राम और आत्म-गौरव की भावना नहीं दिखाई पड़ती, इसके विपरीत आत्म-दैन्य की सीमा ही मानस की अहल्या,<sup>६</sup> शवरी,<sup>७</sup> अनुमूया,<sup>८</sup> के शब्दों में व्यक्त होती है।)

इस प्रकार स्पष्ट है कि भक्त-कवि नारी के मामा य रूप को अनादर की दृष्टि में देखते थे। उनकी भावना पर स्मृतियों तथा पुराणों के शब्दों का स्पष्ट प्रभाव है। भक्तों का विशिष्ट नारी रूप कबीर की 'पतिव्रता-विरहिणी', सूर की गोपियों, तुलसी की सीता, पार्वती तथा कौशल्या तथा जायसी की पद्मावती आदि में मिलता है। विशिष्ट अलौकिक न होकर अलौकिक है और आध्यात्मिक मार्ग की वस्तु है। आध्यात्मिक प्रेम के क्षेत्र में परमात्मा और आत्मा का प्रेमी प्रेमिका या पति-पत्नी का सम्बन्ध व्यक्त किया गया है। आध्यात्मिक रति का यह सिद्धान्त सभी धर्मों में स्वीकार किया गया है और भारत में इस आदर्श का समस्त भक्ति सम्प्रदायों में आदर हुआ। इसका आधार यह है 'तद्यथा प्रियया स्त्रिया सपरिष्वक्तो न बाह्य किञ्चन वेद नातरमेव मेवाय पुरुष प्राज्ञेनात्मा सपरिष्वक्तो न बाह्य किञ्चन वेद नान्तरम्'।<sup>९</sup> इस आदर्श को लेकर कबीर ने आत्मा

<sup>१</sup> जायसी—पद्मावत गौरा बादल युद्ध यात्रा खंड पृ० ३२१, ३२२।

<sup>२</sup> जिहि कुन पुत्र न ज्ञान बिचारी,

ताही विधवा पाँडे न गई महतारी। (कबीर)।

<sup>३</sup> धरनीदाम जी—प० बा० स० भाग १, दोहा २, पृ० ११६।

<sup>४</sup> तुलसी—रामचरित मानस षष्ठ सोपान पृ० ३६८।

<sup>५</sup> जायसी पद्मावत योगी खण्ड पृ० ६२।

<sup>६</sup> 'मे नारी अपावन' (तुलसी-रामचरित मानस, प्रथम सोपान, पृ० ९२।

<sup>७</sup> "अधम तैं अधम, अधम अतिनारी" (वही, तृतीय सोपान पृ० ३१५)।

<sup>८</sup> "महज अपावनि नारि पति सेवत सुभ गति लहै" वही, तृतीय सोपान पृ० २८९।

<sup>९</sup> ब्रह्मदारण्यक उपनिषद् ४. ३. २१।

को विरह-विह्वला पतिव्रता के रूप में उपस्थित किया सूर ने प्रेममयी गोपियों के गीत गाये तथा जायसी ने पद्मावती की प्रशंसा के पुल बाँधे।

रामभक्त तुलसी माधुर्य-भाव को छोड़ सेव्य-सेवक भाव की भक्ति को लेकर चले थे। इसलिए उन्होंने अपने राम की माता कौशल्या, पत्नी सीता तथा भक्त-पत्नी पार्वती को आदर्श नारियों के रूप में उपस्थित किया है। उनकी यह विशिष्ट नारी भावना सामान्य नारी-भावना से बिल्कुल मेल नहीं खाती। जो कवि स्त्रियों के सम्बन्ध में इतने असहिष्णु हो वही अपनी आध्यात्मिक अनुभूति की अभिव्यक्ति के लिए नारी को साधन-स्वरूप बनाये, वह विचित्र तो है ही, साथ ही उन कवियों की दुर्बलता भी कही जायगी। लौकिक भूमि पर नारी-आकर्षण को रुद्ध करने के ही कारण सभ्यत आध्यात्मिक-क्षेत्र में भक्त कवियों की नारी-कल्पना तीव्रतर हो गई। इससे उनकी नारी भावना में दूरगापन उत्पन्न हो गया है। वे सामान्य और विशिष्ट नारी-रूपों में सामंजस्य न स्थापित कर पाये, यथार्थ और आदर्श को एक न कर पाये।

मुगल काल में भारत की परिस्थितियों में एक परिवर्तन हुआ। अन्य मुस्लिम शासकों की अपेक्षा मुगल अधिक उदार और सहिष्णु थे। उनके राज्य काल में शांति का वातावरण छा गया और उनकी कला-प्रियता तथा विलास प्रियता ने अनेक देशी राजाओं को भी प्रभावित किया। (धीरे धीरे कविता जनता की वस्तु न रह कर दरबारों की चीज़ हो गई। राजाओं के आश्रय में रहनेवाले कवियों ने अपने आश्रयदाता की तथा निजी जिलासी प्रकृति की तृप्ति के लिए शृंगार-काव्य की रचना की। नाट्य शास्त्र के नायिका-भेद का पुनरावर्तन बड़े विस्तार के साथ हुआ। (अस्तु, नारी कविता का केन्द्र-बिन्दु हो गई) भक्ति-युग के निवृत्तिमार्गी दृष्टिकोण के विपरीत रीतिकालीन कवियों का दृष्टिकोण प्रवृत्तिपरक हो गया। “जोग हू ते कठिन सजोग पर नारी को” देखने और प्राप्त करने का प्रयत्न महानतम हो गया। साहित्य शास्त्र के सिद्धान्तों की विवेचना के बहाने कवियों ने काम-शास्त्र की सूक्ष्म व्याख्या की और अपने दुस्साहस को छिपाने के लिए आड़ ले ली राधा-गोविंद की। पुष्टिमार्गी तथा राधावल्लभी संप्रदाय के कृष्ण भक्त कवियों ने भी राधाकृष्ण की शृंगारमयी लीलाओं का चित्रण किया था। उन्हीं की और भी सूक्ष्म और भेद-विभेदमयी व्याख्या रीतिकालीन कवियों ने की। किन्तु अन्तर छिपा न रहा, भक्त कवियों का दृष्टिकोण दार्शनिक था और इन दरबारी कवियों का घोर लौकिक। इनकी नायिका राधा नाम रखकर भी भक्त-कवियों की राधा के गूढ गम्भीर प्रेम, एकान्त शिष्टा, पूर्ण आत्म-मर्पण और शील तथा सकोच से हीन है। यह रूप की खान अवश्य है, किन्तु उस रूप में हृदय की विशालता और भाव की स्वच्छता की सुगंध नहीं, वासना की दुर्गन्ध है। जब राजा गण अप्रस्तुत कलियों से ही बंधने लगे थे<sup>१</sup>, जब वृद्ध भी बालिकाओं से बाँध

<sup>१</sup> नहि पराग नहि मधुर मधु नहि विनास इहि काल ।

अली कली ही सों विधो आगे मीन हवाज ॥ ( बिहारी )

नहीं सुनना चाहते थे<sup>१</sup>। जब समाज की काम-प्रेरणा इस सीमा पर पहुँच गई थी, तब तत्कालीन काव्य के अतर्गत नारी की ऐसी रूप रेखा मिलना स्वाभाविक ही है। मनोवैज्ञानिक दृष्टिकोण से भक्तियुग के काम-दमन (Sex-Suppression) की प्रतिक्रिया रतिकालीन अति काम था। (रीति-काल की नारी भावना भक्ति-काल के यौन नियमों की कठोरता के विरुद्ध विद्रोह थी। इसके अतिरिक्त युद्ध और जाग्रति के अभाव में जब समाज पर अपरिवतनशील जड़ता छा जाती है तो समाज स्वैरण हो जाता है, स्त्री भोग का साधन हो जाती है। उसके शारीरिक सौन्दर्य तक ही कवियों की दृष्टि जाती है। यही रतिकाल में हुआ। हम देखते हैं कि रीतिकालीन काव्य में स्त्री के लिए ही सीमा में आवद्ध है। उसके बाहर उसका कार्यक्षेत्र नहीं देखा जाता। मतिराम ग्रन्थावली को भूमिका में कृष्णबिहारी शुक्ल लिखते हैं “यथासभव नायक के समान गुणवाली स्मरणो नायिका कहलाती है। ऊपर दिए गए नायक के अन्य सभी गुणा (त्यागो, वृत्तो, कुलीन, समृद्धिमान, रूप यौवनोत्साही, दक्ष, लोकरजय, तेजस्वी, विदग्ध और सुशील) में समान होने हुए भी उसमें उत्साह, दक्षता, तेज आदि कई गुणा के मानने में प्राचार्यों को भिन्नक है इसी कारण उसके लक्षण में यथासभव शब्द को स्थान मिला है।”<sup>२</sup> इसमें स्पष्ट है कि एकमात्र शृंगार के क्षेत्र में नारी को देखनेवाले इन कवियों की दृष्टि नारी के गुणा आदि के सम्बन्ध में संकुचित है। “रीतिकालीन कवियों ने नारीका भेद द्वारा स्त्री के विचारा भावों एवं इच्छाओं का विश्लेषण करने का प्रयत्न किया था, किन्तु वह विश्लेषण बाह्यतम भावनाओं, विलास-वासनाओं और शारीरिक सौन्दर्य तथा हाव-भाव तक ही सीमित रह गया था। अन्तरतम में बसने वाले हृदय को वे कवि कभी भी पूर्णतया नहीं छू सके। उन कवियों के लिए नारी-हृदय एक खिलवाड़ तथा मनोपिनोद की वस्तु थी”।<sup>३</sup> इसके अतिरिक्त रीतिकालीन कवियों ने नारी को विशिष्ट रूपों (types) की परिभाषाओं में आवद्ध करके देखा। “वामक सजा,” “अभिसारिका”, प्रेरित पियूषा आदि आठ दश नामों की सीमाओं में उन्होंने नारी को बाँध दिया। यह शास्त्रीय सीमायें कवि के व्यक्तगत दृष्टिकोण के विकास के लिए अवकाश नहीं छोड़ती। शृंगार-रस के क्षेत्र में विविध नारिकाओं के हाव-भावा में ही तृप्ति पाने वाले इन कवियों ने इन सीमाओं में बाहर जाने की चिन्ता भी न की। रीतिकालीन नारी भावना की संकुचितता का अनुमान तो यहाँ होता है, जहाँ नारी-रस पूर्ण काव्य में भी नारी को कोई स्थान नहीं मिलता। भूपण, जैसे उदाहरण कवि भी नारी भावना में कोई नवीनता न उत्पन्न कर सके। शिवाजी के आश्रय में रहकर भी उनकी दृष्टि शिवाजी के निर्माण को मूल कारण माना जोजाबाई के उत्तेजना भरे उपदेशों पर न गई। भूपण ने शत्रु-पक्ष की स्त्रियों का उपहास तो किया, पर यह न बता सके कि मरहटों

<sup>१</sup> जेशव केशवि अस्मि करी बैरिहु जसि न कराहि ।

चंद्रवदननि मगलोचनि बाबा कह-कहि जाहि ॥ ( केशव )

<sup>२</sup> मतिराम ग्रन्थावली भूमिका पृ० ४८ ।

<sup>३</sup> गोपाल शरणसिंह मानवी, प्राक्थन पृ० २ ।

की विजयों में कितना महयोग उनकी स्त्रियों का था। एक स्थान पर मीना बाजार का वर्णन करते हुए भी वे उस वीर राजपूतानी को भूल गए जिससे शाहशाह अकबर को भी प्राणों की भीख मागनी पड़ी थी।<sup>१</sup> व भी अधिक में अधिक “रति सागर” में नारी की वीरता देख सके।<sup>२</sup>

रीतिकाल में नीति काव्य की भी रचना हुई। इस काव्य के अन्तर्गत नारी भावना इसी ढंग की है जैसी हम भक्तिकाल के धार्मिक काव्य में देख चुके हैं। नीति की दृष्टि से रहीं लिखते हैं -

“उरग नुरग, नारी नृपति, नीच जाति हथियार।

रहिमन हूँ हे सभारिण, पलटत लगेन बार ॥”<sup>३</sup>

भक्तिकालीन-वैराग्य मूलक भावना भी इस युग में बनी रही। आश्चर्य तो तब होता है जब बिहारी जैसे कामिनी रूपासक्त शृंगारी कवि को कहते हुए सुनते हैं

“या भवसागर को उलघि पार को जाइ।

तिय छ वे छाया प्राहिनी प्रह बीच ही आइ ॥”<sup>४</sup>

यह भाव विपर्यय यही स्पष्ट करता है कि रीतिकालीन कवियों के नारी रूपानुराग में सच्चापन नहीं था। उन्होंने नारी को खिलौने मात्र के रूप में देखा जिसका वास्तविक मूल्य कुछ भी नहीं।

(इस प्रकार हम देखते हैं कि मध्य युग में नारी भावना की एक सीमा-भक्तिकाल के वैराग्य काव्य में मिलती है तथा दूसरी रीतिकाल के विलासमय काव्य में) प्रथम का आधार प्रमुखतः स्मृतियों और पुराणों के व वाक्य हैं जो प्रायः नारी की निंदा करते हैं, तथा द्वितीय का संस्कृत काव्य-शास्त्र। अगर गहन दृष्टि से देखे तो ज्ञान होता है कि (दोनों विरोधी सीमायें होने पर भी केन्द्र में एक ही हैं। गौरवमयी नारी भावना का दोनो में अभाव है। एक ओर सत कवि काम की त्याज्य मानकर स्त्री से दूर भागते हैं तो दूसरी ओर शृंगारी कवि काम के प्रति एक लीला और विनोद का भाव लिए हुए स्त्री को सस्ता खिलौना बना लेते हैं। गभीर और विवेचनात्मक दृष्टिकोण का दानो ही में अभाव है। पुरुष के ऐन्द्रिक जीवन के अतिरिक्त मानसिक जीवन में नारी का क्या स्थान है, नारी का निजी व्यक्तित्व क्या है, देश और जाति के जीवन में नारी का क्या मूल्य है, यह सब देखने का प्रयत्न मध्ययुगीय कवियों ने नहीं किया। उनका दृष्टिकोण सर्कुचित रहा।)

१६ वीं शताब्दी के उत्तरार्द्ध में परिस्थितियों में परिवर्तन हुआ। लगभग पूरे भारत पर अंग्रेजी शासन स्थापित हो चुका था। ईस्टइंडिया कंपनी अंग्रेजी कानून और अंग्रेजी शिक्षा का प्रचार करने का प्रयत्न कर रही थी। किन्तु भारतीय और यूरोपीय

१ भूषण प्रथावली फुटकर पद, २८ पृ० ३८७।

२ वही, ५७, पृ० ४१८—४१८।

३ रहीं रत्नावली : दोहावली, १४, पृ० २।

४ बिहारी रत्नाकर . ४३३, पृ० १७८।

सभ्यता में कोई साम्य न होने के कारण जनता में नए शासन के प्रति अविश्वास बना रहा जो सन् १८१७ के गदर के रूप में फूट पड़ा। यों तो गदर न तो सगठित राष्ट्रीय भावना से प्रेरित था और न सफल हुआ, किन्तु वह भारत में नव जागृति के प्रभात की सूचना थी। यद्यपि उसके बाद ही सम्पूर्ण भारत अंग्रेजों के हाथों में चला गया और उसने दामता की नई बेड़ियाँ पहनी, किन्तु शिक्षा के प्रसार ( जिसका श्रेय अंग्रेजी शासन को है ) तथा विदेशी साहित्य और सभ्यता के प्रभाव से वह तभी अपने को पहचानने में प्रयत्नशील हुआ और युग-युग से छाई जड़ता को दूर करने के लिए सजग हुआ।

साथ ही अंग्रेजी शासन ने राजनैतिक, सामाजिक और आर्थिक परिस्थितियों में भी उथल-पुथल कर दी। शताब्दियाँ से चले आते हुए सामतवादी शासन का स्थान प्रजातन्त्रवादी व्यवस्था ने लिया जिससे भारतवासियों में नए दृष्टिकोण बनने प्रारंभ हुए। अंग्रेजों की आर्थिक नीति ने भारत की औद्योगिक सम्पन्नता को नष्ट करके बेकारी बढ़ा दी जिसने असातोप को जन्म दिया। अंग्रेजों का नून ने भारतवासियों के धार्मिक विश्वासों तथा धर्मसूत्रों की भावनाओं पर प्रचण्ड आघात करके मानसिक द्वन्द्व का सूत्रपात किया।

इस प्रकार की उथल-पुथल के मध्य भारतीय साहित्यकार अपनी गतिहीन स्थिरता त्यागने लगा। १९ वीं शताब्दी में गद्य-साहित्य का विशेष विकास हुआ और काव्य में अनेक प्रकार के विषयों का समावेश होने लगा। नारी को लेकर सुधार भावना से प्रेरित होकर कुछ कवियों ने उनकी शिक्षा आदि की आवश्यकता की ओर लक्ष्य किया<sup>१</sup>। किन्तु नारी सबन्धी उदार भाव इस युग में कम ही मिलते हैं क्योंकि पुरानी विचार धारा समाज में तथा काव्य में अब भी प्रबल थी। विधवा विवाह और पर्दा खडन के विरुद्ध अनेक व्यंगपूर्ण कविताएँ हम पाते हैं, तथा रीतिकालीन परंपरा के काव्य की रचना प्रचुर रूप से होती रही। नारी को विशिष्ट रूपों में देखने की आदत से कवि छुटकारा न पा सके।

२० वीं शताब्दी नारी भावना में नवयुग का संदेश लेकर आई। इस युग में नारी भावना में परिवर्तन की गति स्पष्ट दिखाई पड़ने लगी। कुछ विशिष्ट कारणों से जिनका धिवेचन प्रथम अध्याय में किया जायगा, काव्य ने अपनी परिपाटी को छोड़कर नवीन भावनाएँ, नवीन दृष्टिकोण और अभूत पूर्व विचार विकसित किए, और नए विचारों ने नारी भावना में भी नवीनता उत्पन्न की।

१ जो हरि सोई राधिका, जो शिव सोई शक्ति ।  
जो नारी सोई पुरुष, या मं कजु न विभक्ति ॥  
सीता अनुसूया सती, अरु धती अनुहारि ।  
शील लाज विद्यादि गुण, लहौ सकल जग नारि ॥  
धीर प्रसविनी बुध वधु, होइ दीनता खोय ।  
नारि नर अरधग की, सांचेहि स्वामिनि होय ॥

भारतेन्दु हरिश्चंद्र : बाला बोधिनी ।

## पूर्व पीठिका

जैसा कि पहले भूमिका में संकेत किया जा चुका है, साहित्य की नारी-भावना का विकास नारी की समाजगत अवस्था पर निर्भर रहता है, नारी की सामाजिक दशा देश की राजनैतिक, आर्थिक तथा धार्मिक परिस्थितियों के आधार पर बनती है। फलतः खोजकाल के काव्य में नारी-भावना किन् प्रमुख कारणों से मध्ययुगीय नारी-भावना से सबंध तोड़ वैठी, यह देखने से पूर्व इन परिस्थितियों का अध्ययन करना अनिवार्य है, जो उन कारणों की भूमिका बनाती है।

२० वीं शताब्दी के उदय के समय भारत की राजनैतिक परिस्थिति पूर्णतः बदली हुई थी। न तो अब आपस में लड़ने वाले देशी राज्य रह गए थे, और न मुगल बादशाहत ही बची थी, संपूर्ण देश ब्रिटिश राज्याधिकार में पहुँच गया था। सन् १७४० और १८५७ के मध्य अंग्रेजों ने चातुरी और बल के प्रयोग से भारत की समस्त बिलखी हुई राजनैतिक शक्तियों को कुचल कर या निगल कर, अंत कर दिया था, जो कुछ देशी राज्य बचे भी उनकी अपनी स्वतंत्र सत्ता बहुत कम थी। अंग्रेजों की भारत-विजय अन्य पूर्ववर्ती विजयों से सर्वथा भिन्न थी। मुसलमान तथा अन्य आक्रमणकारी या तो भारत के कुछ अंशों पर आक्रमण करके धन आदि लूटकर चले गए थे या भारत में ही आकर बस गए थे और अपने राज्य का विस्तार करते रहे। इस प्रकार विजयों ने देश की शासन-विधि में कोई अंतर न किया था। अंग्रेजी शासन से पूर्व प्राचीन काल तक भारत राजाओं तथा बादशाहों से शासित होता चला आया था। किन्तु अंग्रेजी शासन-व्यवस्था उस व्यवस्था से सर्वथा भिन्न थी। ब्रिटेन एक प्रजातंत्रवादी राष्ट्र था और सामंतशाही का अंत बहुत पहले कर चुका था। अंग्रेजों के द्वारा भारत में भी प्रजातंत्रवादी शासन व्यवस्था की स्थापना ने शताब्दियों से चली आती हुई सामंतशाही का अंत कर दिया। ब्रिटिश राज्य ने भारत में शासन-व्यवस्था का एक सर्वथा नवीन रूप विकसित किया और राजनीति को एक वैज्ञानिक तथा व्यवस्थित रूप दिया। देश में अब छोटे-छोटे राज्यों और जागीरों के स्थान पर केन्द्रीय तथा प्रांतीय सरकारों का निर्माण हुआ, न्याय, मालगुजारी आदि के नये सिद्धान्त प्रचलित हुए।

राजनैतिक परिस्थिति के साथ देश की आर्थिक परिस्थिति भी बदली हुई थी। पूर्ववर्ती आक्रमणकारियों ने भारत की आत्म निर्भर ग्राम-व्यवस्था को नहीं तोड़ा था, इसलिए भारत की सम्पन्नता तथा सतों पर विशेष आघात नहीं हुआ था। किन्तु अंग्रेजों की नीति आर्थिक शोषण की थी। फलतः आत्म निर्भर ग्राम-व्यवस्था ध्वस्त हो चुकी थी। हस्त-कलाओं और देशी उद्योगों को नष्ट कर दिया गया था। लगभग समस्त बड़े-बड़े उद्योगों के अधिकारी विदेशी थे, जो भारत में कमाया हुआ धन ले जाकर विलासत



में खर्च करने थे। विदेशी माल के आने में देश का धन नदी की भाँति बाहर की ओर बह रहा था। बड़े-बड़े पदों पर मोटे वनराने वाले अंग्रेज थे जो भारत को धन एकत्र करने का स्थान समझने थे और उमको ले जाकर विजायत में बड़ी-बड़ी रियासते खरीदते थे। इन कारणों से भारत की आर्थिक दशा निरन्तर गिरती जा रही थी। उसको समय-समय पर आने वाले अकालों तथा भूकंपों ने और भी नीचे ढकेल दिया।

इस प्रकार भारत की नवीन रूप-रेखा उसके मध्ययुगीय स्वरूप से सर्वथा भिन्न हो गई थी। इन बदलती हुई राजनैतिक और आर्थिक परिस्थितियों में भारतवासियों के मस्तिष्क की बनावट वही न रह सकी, जो मध्ययुग में थी। एक ओर तो आर्थिक-पकट ने लोगो को जीवन की यथार्थताओं के प्रति आकर्षित किया और दूसरी ओर प्रजातन्त्रवादी शासन की स्थापना ने उनमें ऐक्य, राष्ट्रप्रेम, समाजोद्धार, व्यक्ति-स्वातन्त्र्य आदि को भावनाओं को उत्पन्न किया। वे अब व्यक्ति समाज और देश को नई दृष्टि से देखने लगे, साथ ही भारत में सामतवादी व्यवस्था नष्ट हो चुकी थी और अब पूँजीवादी व्यवस्था की स्थापना हो रही थी। विचारों को उदारता उदीयमान पूँजीवाद की प्रमुख विशेषता है। पूँजीवाद व्यक्तिगत स्वातन्त्र्य तथा समानता को भी स्वीकार करता है। ये नये प्रभाव, तथा नए विचार भारतीय मस्तिष्क को मध्ययुगीय विचार धाराओं से मुक्त करने लगे, विचारों के परिवर्तन में विशेष रूप से सहायक हुई अंग्रेजी शिक्षा जिसने २० वीं शताब्दी में अपने निश्चित विकास को स्पष्ट किया।

अंग्रेजों के भारत में आने से पूर्व पाठशालाओं और मक़ानों की शिक्षा संस्कृत और अरबी साहित्य के सज्जित ज्ञान तक ही सीमित रहती थी। विज्ञान, राजनीति, इतिहास, अर्थशास्त्र आदि के लिए वहाँ कोई स्थान न था। चार्ल्स ग्रांट जो १७७३—६० तक ईस्ट इन्डिया कम्पनी का सिविलियन रहा था ने जनहितैयी भावा से प्रेरित होकर भारत के सामाजिक दोषों और कुप्रथाओं विशेष रूप से स्त्रियों की दशा तथा उनके दैनिक जीवन का वर्णन करते हुए अंग्रेजों में समाज सुधार का ध्यान अंग्रेजों की शिक्षा को अनिवार्यता की ओर आकर्षित किया, जो उनके विचार में, भारतीयता के सम्मुख नवीन विचारों का भंडार खोल देगी तथा उनके दोषों को दूर कर देगी। ग्रांट की कल्पना सार्थक होने में काफी समय लगा क्योंकि अंग्रेजों, सरकार ने १८३५ से पूर्व अंग्रेजी शिक्षा के प्रसार पर विशेष ध्यान नहीं दिया। १८५४ में सर चार्ल्स बुड ने शिक्षा-सुधारों का एक महत्त्वपूर्ण योजना बनाई जिसका पालन लगभग अब तक हो रहा है। इस योजना में स्त्री शिक्षा पर विशेष बल दिया गया तथा उच्च शिक्षा के लिए विश्वविद्यालयों की स्थापना का निश्चय किया गया। फरवरी १८५७ और १८८७ के मध्य पाँच प्रमुख विश्वविद्यालयों—कलकत्ता बर्दई, मद्रास लाहौर और प्रयाग, की स्थापना हुई। २० वीं शताब्दी के प्रत्येक काल में देश अंग्रेजी शिक्षा का प्रहण करने के लिए प्रस्तुत हो गया था। ६ जनवरी १९१२ को जार्ज पंचम ने कलकत्ता में कहा “मेरी इच्छा है कि देश भर में स्कूल और कालिजा का जाल बिछ जाय, जिनमें राज्य भक्त पौखरी उपयोगी नागरिक निकले, जो अपने उद्योग-धर्म कृषि तथा व्यवसायों को स्वयं संचालन में लें। यह भी मेरी इच्छा है कि मेरी भारतीय प्रजा के घर, ज्ञान के प्रसार तथा उसके

फलों, उच्च विचार, सुख तथा स्वास्थ्य में, उज्ज्वल तथा मधुर हो जाये। मेरी इच्छा की पूर्ति शिक्षा प्रसार से ही होगी।” इसके अनन्तर २१ फरवरी तथा २४ अप्रैल १९१३ को भारतीय सरकार ने शिक्षा के क्षेत्र का निरीक्षण और बादशाह द्वारा निर्धारित सिद्धान्त के आधार पर शिक्षा-नीति को निश्चिन करने हुए प्रस्ताव पाम किये। इनके अनुसार शिक्षा का सामाजिक शक्ति बनाया गया स्वास्थ्य-विज्ञान, शारीरिक शिक्षा, तथा चरित्र-निर्माण शिक्षा के प्रथम क्षेत्र निश्चिन किए गए, धार्मिक तथा नैतिक शिक्षा का महत्त्व स्वीकार किया गया, शिक्षा-प्रसार का कार्यक्रम निश्चिन किया गया तथा विश्वविद्यालयों में नवीन विचारों के विकास के लिए अवकाश दिया गया। अस्तु, २० वीं शताब्दी में अधिकांश भारतीय अपने अज्ञानता के कारण शिक्षा-विरोधी विचारों को छोड़ कर नवीन शिक्षा की ओर झुकने लगे। विद्यार्थियों की संख्या में आश्चर्यजनक वृद्धि तथा १९१६-१९२६ के मध्य १३ नए विश्वविद्यालयों की स्थापना इसका प्रमाण है।

भारत में अंग्रेजी-शिक्षा के प्रचार ने वास्तव में, ग्राट के शब्दों में, नवीन विचारों का भंडार भारतीय के सम्मुख खोल दिया। परंपरागत रूढ़ियों को तोड़कर ये नए विचार प्रदूषण करने और उदार तथा सस्कृत दृष्टिकोण का निर्माण करने लगे। अन्य देशों के संपर्क में आने से उनके ज्ञान में अधिकाधिक वृद्धि हुई तथा अपने देश तथा समाज की पतित दशा का ज्ञान हुआ। फल यह हुआ कि भारतवासी अपने को उन्नत तथा शक्ति संपन्न बनाने में प्रयत्नशील हुए।

भारतीय उन्नति के मार्ग में एक बड़ी बाधा थी नारी जो शताब्दियों से पदों के पीछे अपने दलित जीवन को व्यतीत करती हुई किसी क्रियाशील उपयोग की न रह गई थी। प्रत्येक देशी आंदोलन ने स्त्रियों को सामाजिक अवस्था को सुधारने का प्रयत्न किया तथा सरकारी कानूनों द्वारा भी इस दिशा में प्रचुर प्रयत्न किए गए। इस प्रकार के प्रयत्नों का प्रारंभ तो राजा राममहिन राय ( १७७२-१८३३ ) से हो गया था किन्तु १९ वीं शताब्दी सुधारवादी आंदोलनों का विशेष फल न देख सकी। भारतीय समाज अपनी परम्पराओं को छोड़ने में तनिक अनुदार रहा है, इसलिए, उन सुधारों को व्यावहारिक रूप लेने में समय लगा। २० वीं शताब्दी में जब स्त्रियों में शिक्षा का प्रसार हुआ तथा वे स्वयं अपने अधिकारों और स्वतंत्रता के प्रति सचेत हुईं, तभी देश की सामाजिक परिस्थितियों में निश्चित परिवर्तन हो सका।

२० वीं शताब्दी में स्त्री-शिक्षा का प्रसार तीव्रता से होने लगा। भारत में अंग्रेजों के आने से पूर्व स्त्रियों के लिए शिक्षा का कोई अवकाश न था तत्कालीन शिक्षा पद्धति की रिपोर्ट में बिलियम आडम ने लिखा है कि स्त्रियों को पढ़ाना उनके विधवा होने की भविष्यवाणी समझी जाती थी, तथा लोगो की धारणा थी कि स्त्रियों का स्वभावगत कपट लिपि ज्ञान में वृद्धि पाता है। १९ वीं शताब्दी तक अंग्रेजी सरकार ने भी स्त्री-शिक्षा की ओर ध्यान न दिया। मई, १८४८ में कलकत्ते में प्रथम बालिका-विद्यालय की स्थापना की गई। चार्ल्स बुड शिक्षा-योजना में इस ओर विशेष ध्यान दिया गया, किन्तु गदर के बाद लार्ड कैनिंग ने इस चिन्ता में कि भारतवासी यह न समझे कि सरकार उनकी समाज व्यवस्था में क्रान्ति

चाहती है, घोषणा कर दी कि कन्या-पाठशालाये व्यक्तिगत सहायता से ही चले। लार्ड रिपन जो उदार दल के थे, के समय एज्यूकेशन कमिशन ( Education Commission ) ( १८८२ ) ने सलाह दी कि स्त्री-शिक्षा को विशेष प्रोत्साहन देना चाहिए। तदनन्तर कन्या पाठशालाओं को सरकारी आर्थिक सहायता उदार-ता के साथ दी जाने लगी। किन्तु भारत-वासियों में नवीन विचारों का प्रसार धीरे-धीरे हो रहा था। पर्दा, बाल-विवाह, आदि अनेक कारण अधिकांश लड़कियों को शिक्षा से वंचित रखते थे। २० वीं शताब्दी में कई कारणों से स्त्री-शिक्षा का विशेष प्रचार हुआ; प्रमुखतम कारण था राष्ट्रीय जागृति जो स्त्रियों को घर की मकुचित दीवारों से बाहर निकाल लाई। देशीय चेतना ने स्त्रियों को शिक्षा की ओर प्रेरित किया। फलतः जब १९०० में शिक्षा ग्रहण करनेवाली लड़कियों की संख्या ४००००० थी, तो १९२५ में १२३०६६८ और १० वर्ष बाद २८६०२४६। इन संख्याओं को देखकर अनुमान किया जा सकता है कि शिक्षा प्रचार कितनी तीव्रता में हो रहा था। २० वीं शताब्दी में सहशिक्षा भी प्रचुर रूप से प्रचलित हुई। स्त्रियों की शिक्षा-वृद्धि ध्यान का प्रमुख विषय हो गया।

शिक्षा प्राप्त करके स्त्रियों ने एक नवीन दृष्टिकोण लेकर जीवन में प्रवेश करना प्रारंभ किया। अब उनके जीवन का एक मात्र लक्ष्य जैसे तैसे विवाह करके यातना पूर्ण जीवन व्यतीत करना न रह गया। उन्होंने विविध व्यवसायों—डाक्टरी, वकालत अध्यापन आदि को अपनाना प्रारंभ कर दिया। उनके ऐसा करने में तत्कालीन सामाजिक व्यवस्था के प्रति विद्रोह तो था ही साथ ही स्त्रियों को सामर्थ्य तथा बुद्धि का प्रमाण भी था। इतना ही नहीं स्त्रियाँ सार्वजनिक कार्य क्षेत्र में भी उत्साह के साथ उतरतीं। प्रारंभ में तो स्त्रियों की निजी समस्याएँ पर्दा, विवाह आदि शिक्षित स्त्रियों के ध्यान का केन्द्र रहीं, किन्तु शीघ्र ही देश कार्य उनका प्रमुख ध्येय हो गया। २० वीं शताब्दी की अत्यन्त महत्व पूर्ण घटना है स्त्रियों का राजनैतिक क्षेत्र में अवतरण। मिसिज़ ऐनी बेसेंट के भारत में जागृति फूंकने के समय (१९१४) से तथा उनके फ्रांस की सभापति होने ( १९१७ ) से भारतीय स्त्रियों में राजनैतिक चेतना जाग्रत हुई। १९१७ की कलकत्ता कांग्रेस में ३ स्त्रियाँ-मिसिज़ ऐनी बेसेंट, सरोजनी नायडू तथा बेगम अम्मन बीबी महत्व पूर्ण पदों पर स्थित थीं। भारत के सामाजिक तथा राजनैतिक इतिहास में ये तीन नारियाँ नव युग के प्रारंभ की सूचना थीं। इसके बाद भारतीय नारी मातृभूमि की स्वतंत्रता के लिए पुरुष के साथ परिश्रम करने को निव्वल आई, १९२१-२३ के असहयोग आंदोलन में हज़ारों स्त्रियाँ बोट देने तथा आंदोलन में भाग लेने के लिए आईं। १९२६ से स्त्रियाँ व्यवस्थापक मंडल ( Legislative Council ) की सदस्य होने लगीं। डा० मुधु लक्ष्मी रेड्डी ऐसी प्रथम महिला थीं। लगभग इसी समय स्त्रियाँ म्युनिसिपल काँसिल ( Municipal Council ) की भी सदस्य होने लगीं। १९२६-३२ के सविनय अवज्ञा आंदोलन के दिनों में भारतीय स्त्रियों में राजनैतिक चेतना और जागृति अत्यंत व्यापक रीति से फैली। देश की ३ हज़ार से अधिक स्त्रियाँ ने पुरुषों के साथ जलूसों में गईं, शराब और विदेशी माल को दुकानों पर पिक्केट बनीं, लाठी प्रहार सह्य, न्यायालयों में खड़ी हुईं, जेल की कड़ी सजाये भुगतीं तथा धार्मिक और जाति सबंधी बंधनों को तोड़ कर देश के चर्यों

पर बलि हुई। देश-सेवा के लक्ष्य के सम्मुख तथा गांधी के नेतृत्व में समस्त बाधा-बधन नष्ट हो गए। इस युग की प्रमुख नारियाँ थी—सरोजिनी नायडू, कमला देवी चट्टोपाध्याय, रुक्मिणी लक्ष्मीपति, हसा मेहता, कस्तूरबा गांधी, मीरा बेन, नेली सेनगुप्त, मत्स्यवती देवी, तथा जाफर अली आदि। उस समय गांधी के आह्वान को सुनकर गर्भवती माताये, देवदासियाँ, श्वेत केशोंवाली मातामही तथा रुडिवादिनी ब्राह्मणियाँ भारत की स्वतंत्रता के लिए जेल की यातनाये सहने को प्रस्तुत हो गईं। इस आंदोलन के पश्चात् १९३६ के चुनावों के लिए स्त्रियों में बहुत उत्साह था। लगभग ५० लाख स्त्रियाँ वोट देने आईं। वे अपने मताधिकार तथा उत्तरदायित्व के प्रति सचेत थीं। इन चुनावों में व्यवस्थापक-मण्डल की सदस्यता के लिए अनेक स्त्रियाँ भी खड़ी हुईं। जिन स्थानों में स्त्री-पुरुष की प्रतिद्वन्द्विता थी वहाँ स्त्री ही सफल हुईं। ८० स्त्रियाँ भारतीय व्यवस्थापक-मण्डल में स्थान पा सकीं। १९४१ में राजनैतिक क्षेत्र में स्त्रियों के स्थान की दृष्टि से भारत का स्थान तीसरा था। प्रथम अमरीका का तथा द्वितीय रूस का। १९४२ के आंदोलन में स्त्रियों का सहयोग पहिले से भी अधिक था। और आज भारत की स्त्रियाँ न केवल राष्ट्रीय राजनीति में भाग ले रही हैं, वरन् अंतर्राष्ट्रीय राजनीति की प्रमुख स्तम्भ हैं।

शिक्षा के प्रचार तथा स्त्रियों की इस उन्नति में विशेष रूप से सहायक हुआ विवाह आयु का बढ़ जाना। २० वीं शताब्दी के प्रारंभ में प्लेग के भयकर आर्थिक फलों के कारण लड़कियों की विवाह-वयस १२, १३ वर्ष हो गई। शहरों में तो आर्थिक कारणों से ही १६, १७ पर पहुँच गई। १९३० के शारदा एक्ट के द्वारा सरकार ने लड़कियों की लघुतम विवाह वयस १४ निश्चित कर दी। इस एक्ट का व्यावहारिक क्षेत्र में काफी प्रभाव पड़ा। शिक्षा के प्रसार ने उसको और भी बड़ा दिया। साथ ही शिक्षा के प्रसार से जब लड़कियाँ विविध व्यवसायों के मार्ग खुले पाने लगीं, तो वे आर्थिक दृष्टि से भी स्वतंत्र तथा स्वावलंबी होने लगीं। भारत में बाल-विवाह के कारण स्त्रिया की आर्थिक परतंत्रता उनकी दुर्दशा का एक प्रमुख कारण रही थी। आधुनिक युग में स्त्री को व्यक्तिगत आर्थिक अधिकार देने के प्रयत्न हुए हैं तथा हो रहे हैं। १९३६ में डा० देशमुख के प्रयत्न से केन्द्रीय व्यवस्थापक-मण्डल में कन्या तथा विधवा के उत्तराधिकार को लेकर एक प्रस्ताव रखा गया। किन्तु अत्यधिक विरोध के कारण वह पास न हो सका। १९३७ के हिन्दू विमस राइट टु प्रापर्टी एक्ट (Hindu Womens, Right to Property Act) के अनुसार दायभाग के नियम को प्रचलित किया गया जो अभी तक केवल बंगाल में ही माना जाता था। इस प्रकार समाज स्त्रियों के संपत्ति-संबन्धी अधिकारों के प्रति अधिक उदार हो रहा है।

उल्लिखित कारणों से समाज में स्त्रिया की अवस्था में उन्नति होने लगी। इन सब कारणों से अधिक महत्त्वपूर्ण कारण था भारतीय पुरुषों का शिक्षित होना तथा विविध उन्नति देशों के संपर्क में आकर उनके दृष्टिकोण का विकास। पहले भूमिका में हम लिख चुके हैं कि मध्ययुग में पुष्यवर्ग का ज्ञान भी बहुत संकुचित रह गया था, किन्तु जब भारत में शिक्षा-प्रसार हुआ और भारतीय पुरुष इंग्लैंड आदि देशों के संपर्क में आये, जहाँ स्त्रिया को भारतीय स्त्रियों से अधिक स्वतंत्रता थी, तो उनका ध्यान अपने देश की स्त्रियों की अव-

स्था में भी परिवर्तन करने की ओर आकर्षित हुआ। साथ ही शिक्षित युवक पत्नी को घर की दासी नहीं वरन् सहयोगिनी के रूप में चाहने लगा। भारतीया के एक वर्ग ने तो पश्चिमी सभ्यता से प्रभावित होकर नारी के प्रति दृष्टिकोण उदार बनाये। दूसरे वर्ग ने देश-भक्ति और प्राचीन भारत की सभ्यता के अभिमान से प्रेरित होकर वैदिक-कालीन अवस्था का पुनरावर्तन चाहते हुए स्त्रिया की दशा को सुधारा।

यहाँ भारत की वर्तमान धार्मिक परिस्थितियों का उल्लेख कर देना अनुचित न होगा। हम देश की राजनैतिक और आर्थिक परिस्थितियाँ देख चुके हैं, जो नारी की सामाजिक अवस्था के परिवर्तन में सहायक हुईं। ज्यों-ज्यों भारत में अँग्रेज़ी शिक्षा का प्रचार हुआ और लोग रूढ़ियों को छोड़ने लगे, त्यों-त्यों देश की धार्मिक परिस्थिति भी बदलती गई, लोगों के परम्परागत धार्मिक विश्वास टूटने लगे। १९ वीं शताब्दी में कई महत्त्वपूर्ण धार्मिक आन्दोलनों का सूत्रपात हुआ था। ये आन्दोलन धार्मिक होने पर भी अपने विश्वासों और प्रक्रियाओं में मध्ययुगीय धार्मिक आन्दोलन से बहुत भिन्न थे। इसकी सबसे बड़ी विशेषता तो यह थी कि ये व्यावहारिक-जीवन को न भूलकर धार्मिक-सिद्धान्तों का प्रतिपादन करते थे, और इन सभी का लक्ष्य वैदिक धर्म-व्यवस्था का पुनरावर्तन था। साथ ही इन आन्दोलनों का दृष्टिकोण सांप्रदायिक और सकुचित न था। जाति और वर्ण की दीवारों को तोड़ कर एक विश्व-धर्म का निर्माण ही इनका प्रमुख ध्येय था। ये आन्दोलन न केवल धार्मिक थे, वरन् सामाजिक भी थे। देश की सामाजिक दशा में सुधार उनका प्रमुख ध्येय रहा था। इसके अतिरिक्त इन आन्दोलनों में देशीय चेतना प्रबल थी, जिसके फल-स्वरूप अनेक देवी-देवताओं का सामंजस्य मातृ-भूमि में कर दिया गया। इस प्रकार के धार्मिक आन्दोलनों ने भारतीय धार्मिक दृष्टिकोण में परिवर्तन करना प्रारम्भ कर दिया था। २० वीं शताब्दी के पदार्पण के समय समाज की धार्मिक परिस्थिति में परिवर्तन होने लगा था। अँग्रेज़ी शिक्षा के प्रचार ने उसकी गति तीव्र कर दी, क्योंकि शिक्षित नवयुवकों के लिए परम्परागत धार्मिक विश्वासों को संभालना असंभव हो गया। अब आध्यात्मिकता से अधिक मानवतावाद भारतीयों को आकर्षित करने लगा, साथ ही जीवन की व्यस्तता के बढ़ने में लोगों का ध्यान-केन्द्र मोक्ष आदि की चिन्ता से हटने लगा। भौतिक चिन्ताये, जिसमें राष्ट्र की चिन्ता भी आ जाती है, भारतवासियों के ध्यान की केन्द्र हो गई।

फक्त राजनैतिक, आर्थिक और धार्मिक परिस्थितियों में नवीन परिवर्तन होने से भारत की सामाजिक दशा में भी परिवर्तन हुआ तथा विचार-धारा ने नवीन मार्ग ग्रहण किया। इसके फलस्वरूप देश के समाज में स्त्रियों की दशा वह न रह सकी, जो मध्ययुग में थी और १९ वीं शताब्दी के उत्तरार्ध तक रही थी। नारी अब स्वतंत्र है निजी व्यक्तित्व रखती है। जीवन-मार्ग के चुनाव का अधिकार रखती है घर के बाहर के क्षेत्रों में भी कार्य करने की सामर्थ्य रखती है।

किन्तु यह परिस्थिति अभी एक वर्ग तक ही सीमित है ग्रामों में तथा शहरों के निम्नमध्यवर्ग में अधिकांश स्त्रियाँ अब भी अशिक्षिता हैं और अन्धविश्वासों का घर हैं। अब भी उनका भाग्य एह की दीवारों में बंद रहकर पति की क्रूरताओं को मूक भाव से सहन

करना तथा यत्र की तरह शिशुओं को जन्म देना है । अब भी अनेक पुरुष उन्हें हीन समझते हैं तथा उपेक्षा की दृष्टि से देखते हैं ।

किन्तु इसमें परिवर्तन, चाहे वह व्यापक न हो, का मूल्य कम नहीं होता । अस्तु, जब देश की राजनैतिक, आर्थिक, सामाजिक तथा धार्मिक परिस्थितियों में अंतर हुआ तो कवि के मस्तिष्क ने भी नवीन मार्ग को अपनाया । समाज में जब स्त्रियों की दशा सुधारने के लिए आन्दोलन हुआ तथा उनकी परिस्थितियों में उन्नति हुई, तो कवियों ने भी मध्ययुगीय सकुचित नारी-भावना का परित्याग करके नवीन उदार-भावना का विकास किया । यह अत्यंत स्वाभाविक था ।

---

## अध्याय १

# आधुनिक हिन्दी-काव्य की नारी भावना में परिवर्तन

### कारण और प्रेरणा के स्रोत

पूर्वपीठिका में हम उन परिस्थितियों को देख चुके हैं, जो हिन्दी के आधुनिक कवि के मस्तिष्क के निर्माण की भूमिका रही हैं। इस भूमिका में कुछ अन्य महत्वपूर्ण कारण उदय हुए जो कवि को नवीन प्रकार की नारी-भावना के निर्माण की ओर ले गए। इन कारणों और प्रेरणा स्रोतों को हम सात छोटे-छोटे शीर्षकों में देख सकते हैं।

१ प्राचीन के प्रति नव-जाग्रत आकर्षण . जब कोई देश पुनरुत्थान के पथ पर अग्रसर होता है तो अपने अतीत गौरव के पृष्ठ पलटता है। उसका प्राचीन सांस्कृतिक-वैभव आगे बढ़ने के लिए उसका सबल हो जाता है। यही नव जागृति की किरणों को ग्रहण करते हुए भारत में भी हुआ। प्रारम्भ में तो पश्चिमी विद्वानों ने प्राचीन भारत की साहित्यिक और सांस्कृतिक सम्पत्ति की खोज प्रारम्भ की थी और इस सबंध में बंगाल की एशियाटिक सोसाइटी का जन्म (सन् १७८४) एक महत्वपूर्ण घटना है, किन्तु राष्ट्रीय भावना और सुधार-भावना के विकास के साथ भारतीय विद्वानों का ध्यान भी भारत की प्राचीन सस्कृति तथा साहित्य की ओर विशेष रूप से आकर्षित हुआ। स्वतंत्रता की प्रेरणा ने भारत और भारतीय वस्तुओं के प्रति भारतीयों में प्रेम जाग्रत किया। इस सबंध में महत्वपूर्ण कार्य आर्य-समाज ने किया, जिसके आदर्श वैदिक थे और जिसने “वेदों की ओर लौटो” का प्रबल संदेश भारत में गूँजा दिया। प्राचीन भारतीय सस्कृति और साहित्य की ओर

1 Thus there has been an almost general awakening of the Indian mind leading in most cases to a revival and adaptation of the past literary tradition of India, which have been and are being harmonised with all that the West and the wide world has brought and is still bringing to the dooms of India..... This cultural renaissance has also necessarily created in Modern India a spirit of enquiry into the past history and antiquities of the country, The foundation of the Asiatic Society of Bengal in 1784 was a landmark in the history of India from this standpoint, and since then the researches of number of prominent European Scholars (like Charles Williams, Sir William Jones, Henry Thomas Colebrooke, Alexander Hamilton, Friedrich Schlegel, Franz Bopp, F. Rosen, Rudolf Roth, F. Max Muller, Theodor Autrecht, Barnoff Lassen, T. W. Rhys Davids, George Buhler, A. A. Macdonell, Keith, Jolly, M. Winternitz and Tucci) have unfolded India's intellectual past into manifold aspects.

दत्त और सरकार—टैक्सट बुक ऑफ़ माडर्न इंडियन हिस्ट्री,

३, ३, पृ० २३३-२३४.

आकर्षण का फल यह हुआ कि द्विवेदीजी ने 'नैषध चरित-चर्चा' (१९००), 'विक्रमाकदेव चरित-चर्चा' ( १९०१ ), 'कालिदास की निरकुशता' (१९१२), 'प्राचीन पंडित और कवि' (१९१६), 'सुकवि साकीर्तन' (१९२४) आदि लिखकर संस्कृत साहित्य-सागर में से हिन्दी के लिए रत्न खोजने का प्रयत्न किया साथ ही रामदहिन् मिश्र ने 'मिषदूत-विमर्श' ( १९१२ ), माधवराव सप्रे ने 'महाभारत-मीमांसा' (१९००), भी लिखे। एक ओर यह संस्कृत-साहित्य का अ-वेपण हो रहा था तो दूसरी ओर वेद-वेदांत पुराण आदि का अध्ययन भी चल रहा था। इद्र वेदालंकार ने 'उपनिषदों की भूमिका' ( १९१३ ), द्वारकाप्रसाद चतुर्वेदी ने 'पौराणिक उपाख्यान' (१९१२), राधा प्रसादशास्त्री ने 'प्राच्य दर्शन' (१९१५), अखिलानंद शर्मा ने 'वैदिक वर्ण-व्यवस्था' (१९१६), भवानीदयाल संन्यासी ने 'वैदिक-धर्म और आर्य सभ्यता' ( १९१७ ), नगदेव शास्त्री ने 'ऋग्वेदालोचन' (१९२८), और गगानाथ झा ने 'हिन्दू धर्मशास्त्र' (१९३१), लिखकर प्राचीन धर्म तथा संस्कृति से लोगों का परिचय कराया। अनेक ऐतिहासिक-ग्रंथ भी प्राचीन आर्य-गौरव का प्रतिपादन करने के हेतु लिखे गए। साथ ही पत्र-पत्रिकाओं में प्राचीन महान् पुरुषों और दिव्य नारियों के जीवन-चरित भी छपा करते थे। 'सरस्वती' के प्रारंभिक वर्षों में 'कामिनी-कौतूहल' नामक अंश रहता था, जिसमें प्राचीन प्रसिद्ध तथा यशस्वी नारियों के साध में लिखा जाता था। विशेष रूप से उल्लेखनीय रानी लक्ष्मी बाई-सावधी लेख हैं जो जनवरी १९०४ के अंत में भवभूति के इस कथन —

“गुणा, पूजास्थान गुणिषु न च लिंग न च वय ”

की पुष्टि में छपा था।

पलत हम अपने कवियों को भी प्राचीन की ओर आकृष्ट पाते हैं। जीवन की उन्नति के लिए प्राचीन संस्कृति को याद रखना अनिवार्य है, यह आज का कवि भलीभांति जानता है।<sup>१</sup> इसलिए भूत को पूत मानता हुआ<sup>२</sup> वह चाहता है

भारत की प्राचीन प्रभा जग में जग जाय,

गया हुआ धन धाम हयारा फिर मिल जावे।<sup>३</sup>

<sup>१</sup>जिन प्राचीन संस्कृतियों के कुम्भते हुए ग्रंथों से हमारे नवीन पढ़ाण को लौ उठी है, उन्हें हमें सम्मान की दृष्टि में देखना चाहिए। नहीं तो हम जीवन में अखंडनीय सत्प को नहीं समझ सकेंगे। ( सुमित्रानंदन पंत-ज्योत्सना, ३ पृ० ७१ देखिए, दिनकर-रघुका मंगल-ग्राहण।

<sup>२</sup>अब भूत चाहे भूत ह

पर वह बड़ा ही पूत है।

मैथिलीशरण गुप्त - त्रिपथगा 'धकसंहार' पृ० ४, ३

<sup>३</sup>रामचन्द्र शर्मा—राष्ट्रीय सदेश 'माताओं से' पृ० ४०.



अतीत सदेश लेकर आता है<sup>१</sup> और प्राचीन गौरव दिखाकर हृदयों को नव उज्ज्वल करता है।<sup>२</sup> अतीत गौरव की इस भावना से प्रेरित होकर सांस्कृतिक के पुजारी कवियों ने ऐतिहासिक पौराणिक तथा प्राचीन साहित्यिक नारी-चरित्रों को नवजीवन प्रदान करके देश और जाति के सम्मुख उपस्थित किया और नारी-जाति को पुकारकर कहा —

कहाँ गया आदर्श पुरातन ! वह जीवन-सन्देश ?  
 परहिन-साधन में सहना नित विविध भाति दुःख-व्यजेश !  
 वह मैत्रेयी गार्गी का पावन जीवन निष्काम !  
 और भारती अनुसूया का पुन्यकाल अभिराम !  
 क्या न लौट सकना है फिर भी आज एक ही बार !  
 वह स्वर्ण युग इस कटु काल में किसा प्रकार !<sup>३</sup>

आधुनिक कवियों ने जाति की उन्नति की भावना से आलावित होकर जब जब सीता और दमयंती, उमिला और यशोधरा राधा और यशोदा शकुंतला और महाश्वेता, कुती और द्रौपदी, कोशल्या और सुमित्रा, वारा और सारधा लक्ष्मीबाई और पद्मिनी, नूरजहाँ और अनारकली-आदि का स्मरण किया, तब केवल कथावर्णन और कवित्व-प्रदर्शन के लक्ष्य से नहीं, वरन् नारी की शाश्वत शक्तियों को सामने रखकर, परिवार, जाति और देश के हित बलि देनेवाली नारियों के आदर्शों को उपस्थित करके भारत को जाग्रत और उन्नत बनाने के उद्देश्य से और भारतीय नारियों को उनकी गुप्त-शक्ति के प्रति सचेत करने के लक्ष्य से।

२. पश्चिमी विचारों और साहित्य का प्रभाव :— सन् १८२६ की घोषणा ने अंग्रेज़ी को दफ़्तर की भाषा बना दिया था, और इसलिए अंग्रेज़ी पढ़ना भारतीयों के लिए अनिवार्य हो गया था। भारतीय, विशेषतया हिन्दू, अंग्रेज़ी की ओर तेजी से झुके। यद्यपि बंगाल में अंग्रेज़ी शिक्षा का आकर्षण अन्य उत्तर भाग से अधिक था फिर भी अंग्रेज़ी के दफ़्तर की भाषा तथा सामान्य भाषा हो जाने से पढ़े-लिखे लोगों की विचार धारा में परिवर्तन हुआ। नई इच्छाएँ, नए आदर्श, नए फैशन और नई महत्वाकांक्षाएँ जीवन में

<sup>१</sup>सदेश आज लाया अतीत,

बिस्मृत जीवन का विजय-गीत ।

आ० प्र० सिंह संचयिता पृ० ६०, ५३

<sup>२</sup>अरे भारत भू के इतिहास ।

अनल विद्युत् रंख अरुनुप

दिखा गौरव प्राचीन अनूप

हृदय नव उज्ज्वल करे सहास ।

रा० कु० वर्मा - "चित्तौड़ की चिता," प्रस्तावना पृ० १ ।

<sup>३</sup>आरक्षीप्रसादसिंह आरम्भी 'प्रवृत्त' पृ० १७५

स्थान पाने लगीं। लार्ड मैकाले ने, जो १८३४ में कमिटी ऑफ पब्लिक इस्ट्रक्शन के प्रेसि-  
डेंट हुए, अपने मिनिट्स (२ फरवरी, १८३५) में पाश्चात्य-शिक्षा की शक्तिशाली बकालत  
की। मैकाले का शिक्षा-सम्बन्धी यह कार्य भारतीय मस्तिष्क के विकास में अत्यन्त महत्व-  
पूर्ण स्थान रखता है। 'मिनिट्स' के फलस्वरूप ७ मार्च १८३५ को सरकार ने एक प्रस्ताव  
पास किया, जिसके अनुसार साग सरकारी धन अंग्रेजी शिक्षा में लगाया जाने लगा। यह  
केवल भाषा की शिक्षा देने का प्रश्न नहीं था, बल्कि नवीन ज्ञान, नवीन भावनाओं, जीवन,  
धर्म, राजनीति और शासन के प्रति नवीन दृष्टिकोण विकसित करने का प्रयत्न था, और  
यह समस्त बातें मैकाले ने सोच ली थीं। जो कुछ विरोध और अविश्वास भारतीयों के रूढ़ि-  
मस्त हृदयों में विदेशी सभ्यता और शिक्षा के प्रति था भी वह गदर के बाद घटता गया।  
नए प्रेजुण्टों की जीवनगत सफलताओं को देख-देख कर पश्चिमी भाव, विचार, और  
रीति और भी लोकप्रिय हो गईं।

पश्चिमी शिक्षा तथा गमनागमन की वैज्ञानिक सुविधाओं के कारण, विदेशी संपर्क  
के सहारे भारतीय युवक पश्चिमी सभ्यता और साहित्य में परिचित हुए। इंग्लैंड-आदि  
देशों की आश्चर्यजनक उन्नति तथा भारत के वैषम्य में पतनावस्था को देख कर वे उसमें  
प्रभावित भी बहुत अधिक हुए। नवीन प्रभावों से उत्पन्न मस्तिष्क के उदार विकास ने  
बुद्धिवाद, प्रकृति की भौतिक सत्ता पर विश्वास और अभौतिक पर अविश्वास तथा अवा-  
च्छित रूढ़ियों के प्रति विद्रोह को जन्म दिया। तर्क-समत और वैज्ञानिक दृष्टिकोण ने पर-  
परागत अधविश्वासों को तोड़ा। फलतः काव्य में भाषा और छंद-सम्बन्धों पर पराश्रयों के  
साथ भागवत शृंखलायें भी तोड़ी जाने लगीं। कवियों का नारी-सम्बन्धी दृष्टिकोण भी  
वह न रह सका, जो भक्तिकाल और रीतिकाल में रहा था। पश्चिम में क्रिश्चियनिटी के  
प्रसार के साथ नारी के प्रति घृणात्मक दृष्टिकोण का विकास हुआ था (सन् ५००-१२००  
ई०), जो भारत में भक्तियुग (लगभग १२००-१६५० ई०) में फैला था; पश्चिम में भी  
नाइट युग के पश्चात् (सन् १५०० के बाद) वैसी ही नारी-भावना मिलती है जैसी हिन्दी-  
काव्य में रीतिकाल (लगभग सन् १६५०-१८५० ई०) में पाई जाती है, किन्तु १८ वीं  
शताब्दी से पश्चिम में साधारण मानवता और जीवन के प्रति दृष्टिकोण बदलने लगा।  
फ्रांस की क्रान्ति ने योरोप के सामाजिक और राजनैतिक दृष्टिकोण को नई दिशा में अग्रसर  
किया जिसकी सचना आडम स्मिथ के 'वैल्थ ऑफ नेशन्स' (१७७६) जैसी पुस्तकों में  
मिलती है। १६ वीं शताब्दी में मानवतावादी सिद्धान्तों का भली-भाँति विकास हुआ।  
प्रत्येक व्यक्ति की स्वाधीनता और अधिकार की भावना ने नागी-आन्दोलन को जन्म दिया।  
भारत इसके प्रभाव में मुक्त न रह सका और बीसवीं शताब्दी का प्रथम दशक बीतते ही  
भारत में भी नारी-आन्दोलन का सूत्रपात हो गया (इस विषय को पृथक् रूप से आगे देखा  
जायगा)। मानवतावाद से प्रेरित होकर जब देश के दीन-दलितों पर नेताओं के साथ  
कवि की दृष्टि गई, तो वह भारत की शताब्दियों में पीड़ित मानवी को न भुला सका।  
अच्छल ने 'किरण-वेला' में तीन चित्र—पुरुष और नारी, जमींदार और किसान,  
पूजापति और मजदूर को साथ-साथ रखा है, नारी की स्वतंत्रता की आवाज को प्रतिध्वनि  
पतने की है —

“मुक्त नरो नारी को मानव ।  
चिर वदिनी नारी को,  
युग-युग की बबरता ये  
जननी, मखी, प्यारी को ।”

आधुनिक हिन्दी-कवि ने अँग्रेजी-साहित्य से भी उल्लेखनीय प्रेरणा ग्रहण की। विश्वविद्यालयों की स्थापना तथा उनमें साहित्य के विशिष्ट अध्ययन, जिस पर गत वर्षों में बहुत अधिक बल दिया जाता रहा है, ने उस नवयुवक वर्ग की वृद्धि की, जो अँग्रेजी-काव्य, विशेष रूप से १९ वीं शताब्दी के रोमांटिक काव्य से अत्यधिक प्रभावान्वित था। २० वीं शताब्दी के उदयकाल में समस्त बँगला-साहित्य पश्चिमी प्रभाव को लेकर अपनी रूप-रचना कर रहा था। रवीन्द्रनाथ ठाकुर शैलो, कीट्स, स्विनबर्न आदि कवियों की भाव-प्रणाली को अपने बँगला गीतों में ढाल रहे थे। साथ ही शिक्षा में प्रचुर समय तक पिछड़ी रहनेवाली मुस्लिम जाति भी साहित्य के क्षेत्र में अब शोभता से आगे कदम बढ़ा रही थी, और हाली, आजाद, अकबर, सूर, इकबाल-आदि ने उर्दू-काव्य में, प्राचीन को हैरत की नजर से न देखते हुए भी, पश्चिमी काव्य से गृहीत नवीन भावनाओं का समावेश किया। ऐसी अवस्था में जब कि समस्त देश पाश्चात्य शिक्षा में पल रहा था और आचार-व्यवहार के अतिरिक्त साहित्य में भी अँग्रेजी की नकल उतारी जा रही थी, तो हिन्दी-भाषी नवयुवक उसमें अक्रूते रह जाते, यह असम्भव था। इस नकल का एक प्रयत्न तो अनुवादों के रूप में हो चुका था, और थोड़ा बहुत जारी था। ‘सरस्वती’ की प्रारम्भिक वर्षों की प्रतियों में, हम देखते हैं कि, प्रतिमास टायलर, बायरन, यर्ड्स्वर्थ आदि की कविताएँ अनुवादित रूप में छपती थीं। यह आश्चर्य का निषय है कि जिस सत्ता का राजनैतिक क्षेत्र में हम विरोध कर रहे थे, साहित्यिक-क्षेत्र में उसी का अनुकरण कर रहे थे, किन्तु ऐसी परिस्थितियों में अम्बाभाविक नहीं। कवि जब अपनी साहित्यिक परम्पराओं के प्रति विद्रोही हो उठे थे तो स्वाभाविक था कि अपनी समीपवर्ती वस्तु का सहारा लेंते।

हिन्दी के आधुनिक कवि सबसे अधिक प्रभावित हुए अँग्रेजी काव्यगत भव्यन्दतावाद ( Romanticism ) की प्रवृत्ति से। इंग्लैंड में इस प्रवृत्ति का जन्म १८ वीं शताब्दी के काव्य की रूढ़िवादिता, एतिवृत्तात्मकता, भावशून्यता, सीमित कल्पना तथा सकुचित सौंदर्य-नुभूति के प्रति विद्रोह लेकर हुआ था। १८ वीं शताब्दी का अँग्रेजी काव्य समान कथनिक वर्ग—क्लव, फैशन, दरबार, सभाओं-आदि पर केन्द्रित था और प्रकृति तथा प्राचीन कालीन जीवन की उपेक्षा करता था। रोमांटिक कवियों ने इस परम्परा को तोड़ा। रोमांटिक कवि का सिद्धान्त है प्रगति, स्वतंत्रता, मौलिकता तथा भविष्य उपासना। रोमांटिक प्रवृत्ति का मूलाधार है कौतूहल तथा सौन्दर्य-प्रेम। सौंदर्य को रोमांटिक कवि आश्चर्य की दृष्टि से देखना है तथा कल्पना की तीव्रता से प्राचीन वस्तुओं में सौंदर्य खोजता है। उसमें एक रहस्य की भावना भी रहती है। इस भावना में प्रेरित कवि समार की सामाजिक वस्तुओं में अधिक प्रकृति की ओर आकर्षित है। रूढ़िवादी कविता के विपरीत रोमांटिक काव्य आत्माभि-

व्यक्त है । यह भावों को प्रभावित करने में अपनी विशेषता रखता है । निराशावाद तथा साथ ही आदर्श ससार की कल्पना रोमांटिक काव्य की प्रमुख विशेषताये हैं । रोमांटिक कवियों ने अपनी आदर्श-कल्पना में प्रेम को अधिक महत्त्व दिया है ।

अंग्रेजी रोमांटिक काव्य की उल्लिखित विशेषताओं ने आधुनिक कवि को अधिक आकर्षित किया । उसके प्रभाव के फलस्वरूप कवि ने चली आती हुई आवश्यक रुटियों, निश्चित नियमों, सीमित विचारों को छोड़ना प्रारम्भ कर दिया । सौंदर्य में वह आकर्षित हुआ, आलस या उदासीन की रेखाओं को लेकर नहीं, वरन् व्यक्तिगत सहज अनुभूति को लेकर । उसकी अनुभूति में निश्चित वर्णन-प्रणाली के म्यान पर आश्चर्य और कौतूहल मिश्रित प्रेम का उदय हुआ । राजाओं, नायिकाओं और नायकों को छोड़कर वह प्रकृति के अद्भुत विस्तार तथा सामाजिक व्यक्तियों की स्वाभाविक परिस्थितियों से आकर्षित होने लगा । अपनी सामाजिक तथा आर्थिक परिस्थितियों के कारण वह दुःखवादी तो अवश्य बना, किन्तु रचनात्मक आदर्शवाद ( Utopian Idealism ) भी उसकी विशेषता रही । और सबसे अधिक महत्त्वपूर्ण प्रभाव तो था काव्य में व्यक्तिवाद तथा आत्माभिव्यक्ति का प्रारम्भ । १६१४-१८ के महायुद्ध-काल में जब अतर्भावना कविता का माध्यम बन गई, तो कवि ने अपने दुःख-सुख का अवलंब मानसी में पाया । जिस प्रकार उपनिषद् के अनुसंग ब्रह्म ने एकाकी न रमने हुए अपने को द्विलिगी अशों में विभक्त किया था, उसी प्रकार कवि भी अपने भाग-जगत् की यात्रा एकाकी करने में अममथ रहता हुआ एक अन्य सहचर की सृष्टि करता है । यह अन्य निज मानस प्रतिभा ही होती है, क्योंकि यह एक मनोवैज्ञानिक तथ्य है कि प्रत्येक व्यक्ति काम-प्रेरणा के फलस्वरूप शैशव में ही अपने से प्रतिकूल लिंग के व्यक्ति का रूप-निर्माण अतः करण में कर लेता है । इस मूर्ति-कल्पना की कलात्मक अभिव्यक्ति की शक्ति कलाकार में ही होती है । इसीलिए रवीन्द्रनाथ ठाकुर ने लिखा

‘ शृष्टु बिधातार सृष्टि नट तुमि, नारी ।

पुरुष गडिजे तोरे म्योदर्य सवारि ।

आसन यन्तर हते । .. ..

पडेजे तोमार पप्रदीपन जामना

अर्थक मानवी तुमि अत्रक कल्पना ।” ( मानसी )

और दिनकर ने “अतर्वाग्मिनी” को निज ‘सगुण कल्पना’ कहा है ।<sup>१</sup> कवि द्वितीय की सृष्टि इसलिए करता है कि यदि वह अकेला होगा तो कौन उसके गान सुनेगा, कौन नि शब्द रूप से भिन्न के द्वारा उसमें प्राणों का संचार करेगा । ‘एकाकी मनु ने डमी भाव को व्यक्त किया था

<sup>१</sup> दिनकर—रसवती अतर्वाग्मिनी, पृ० ६८

<sup>२</sup> कथा छिलो एक तरीते केवल तुमि आमि,

जाय अकारणे भेवे केवल भेवे,

त्रिभुवन जानवे ना केड आमरा तीर्थगामी,

कवि तरु और अनेके ? वह दो  
हैं मेरे जीवन बोलो  
विमें सुनाऊ वधा ? बहो मत,  
आपनी निधि न व्यर्थ खोलो ।<sup>१</sup>

कवि कुमार ने 'रूपराशि' की भूमिका में हमी की पुष्टि की है। "रूपराशि में एक भावना और है, वह है अन्वेषण की। हृदय में छिपी में मिटने की आकांक्षा रहती है। उस समय ऐसा मुझे मालूम होता है, जैसे मैं साखु-शान्त्र का पुरुष बन गया हूँ और अपने चारों ओर की प्रत्येक वस्तु लता, कली, लहर, सन्ध्या, पवन, प्रकृति बनकर मेरी प्रियसी हो गई है। इस भाव में आध्यात्मिक अशाक्य है, पर उसमें पहले मेरी भावना की तृप्ति है।" अस्तु, आध्यात्मिक काव्य में कवि को तीव्र अनुभूति और आकर्षण का केन्द्र वह मानस प्रतिमा हो जाती है, जो महत्त्व की भाँति उसके एकाकीपन को दूर करती है। भावना में वह चाहे लौकिक अथवा अलौकिक दो, उसका आधार भवैव लौकिक होता है, अर्थात् वह समाज में पाये जानेवाले दो लिगा—पुरुष और नारी—की सीमाओं के अन्दर रहता है, क्योंकि मनुष्य इनके अतिरिक्त लिगों की कल्पना करने में असमर्थ है। फल यह होता है कि कवि अपना अभिन्न प्रतिमा को 'प्रियतम' या 'प्रियसी' के रूप में देखता है। जब हमारे अधिकांश कवि पुरुष हैं, तो काव्य जगत् में प्रियसी का आधिपत्य होना स्वाभाविक है। श्री शचीन्द्र सेन के शब्दों से इसकी पुष्टि होती है *Man's greatest pleasure finds the greatest delight in woman, there is no shame in it. Woman is the picture not of the photographer but of an artist* <sup>२</sup> फलतः आधुनिक हिन्दी-काव्य, विशेषतया छायावादी, में हम जीवन के दुःख-दैन्य और अतृप्ति को भुला देना चाहनेवाले कवि को प्रियसी की मधुर कल्पना में निरत पाते हैं, और उन्हें निज अनुभूति की अभिव्यक्ति उसी के अवलम्ब से करते हुए देखते हैं।

अग्रजो-साहित्य के अध्ययन का एक फल और हुआ। द्विवेदी-युग में रीति-काल की प्रतिक्रिया-स्वरूप शृंगार के प्रति संकोच और भय की जो भावना उत्पन्न हो गई थी, वह प्रेम के मुक्त चित्रों को देखकर दूर हो गई।

कोधाय जेनेछि कोन देशे से कोन देशे  
कूतहारा में समुद्र मॉझवाने,  
शोनाव गान एकला तोमार काने,  
देउयेर मतन भाषा बाँधन हारा,  
आमार सेइ रागिणी शुनये नारव हेमे ।<sup>१</sup>

रवीन्द्रनाथ ठाकुर—पानारतरी, निरुद्देश यात्रा

<sup>१</sup> जयशंकरप्रसाद-कामायनी चिंता पृ० ३६

<sup>२</sup> शचीन्द्र सेन—पोलिटिकल फिलॉसफी आव रवीन्द्रनाथ

३—भक्ति-युग और रीति-युग का नारा भावना के प्रति विद्रोह पश्चिमी विचार-धारा के प्रभाव और शिक्षा के प्रसार ने सत्तार और जीवन के प्रति भारतीय दृष्टिकोण में प्रचुर परिवर्तन कर दिया, और वैज्ञानिक आविष्कारों ने धार्मिक अध-वशवासों पर गहरी चोट की। आधुनिक युग सन्यास का नहीं रहा है।<sup>१</sup> स्वर्ग और मुक्ति की कल्पना भी मनुष्य को मोहित करने में अधिक सफल नहीं होती। माया के प्रति दृष्टिकोण परिवर्तित हो गया है,<sup>२</sup> और सत्तार के प्रति वैराग्य के स्थान पर आकर्षण दृष्टिकोण चर होता है। कवि सुख, सुगंध और रूप से भरे जीवन को सुन्दर मानता है।<sup>३</sup> प्रसाद के सम्बन्ध में विसी विद्वान् का कथन 'प्रसाद' "ब्रह्म सत्यं जगन्मिथ्या" वाले सिद्धान्त को नहीं मानते। उनकी दृष्टि में "सर्वं स्मिन्नद ब्रह्म" है। शैवागमों के अनुसार वे "शरीरं त्व शभा" के अनुयायी हैं। ईशोपनिषद् के "तेन त्यक्तेन भुजिथा" के अनुसार वे जगत् को ईश का प्रसाद समझकर सप्रम भोग करना उचित समझते थे। उनकी दृष्टि में जीवन को साधकता माया अथवा

१ 'तप नहीं बचल जीवन सत्य' कामायनी श्रद्धा पृ० ६८ )

२ ( क ) अगर जग से मानव घबराय  
कहाँ पर वह बेचारा जाय,  
धरा में धेसने से असमर्थ  
गगन पर चढ़ने को निरुपाय  
प्रार्थना का यदि अवलंब

कहाँ है देवों का आवास ! ( बचन - हलाहल, ११ )

( ख ) देखिए, अंचल— निराण-बला जब मनुज मानव बने, पृ० २०, २३

( ग ) आशा प्रिय ! भव में भाव विभाव भरे मन

दुबंग नहीं ऊदाधि तर न तर हम !

कैवल्य काम भी काम, स्वधर्म धरे हम

संसार-हेतु शत बार सहर्ष मरे हम ।

गुम, सुनो क्षेम मे प्रेम गीत म गाऊ ।

कह मुक्ति ! भला किस लिए तुम्हें म पाऊ ।

( मेथिलीशरण गुप्त - यशोधरा, पृ० १५० )

३ निराला—परिमल मागा पृ० ७४, मेथिलीशरण गुप्त साकेत पृ० २०३

४ "जीवन सुन्दर है, मधुर है, जैम चोड़नी की हेरी, फूल की सुगंध, पक्षी का कत रव, नदी की लहर, जो सवेव आगे बढ़ना जानती है, फलभी है, जो जैव पक्षक खुल रती है और वह पल भर में समार का तट टू लती है। मेरे विचार में जीवन का परिभाषा इससे अधिक क्या हो सकती है। उसमें सुख है, सुगंध है, रूप है और है ऐसी प्रगतिशीलता, जो आने से निकलकर सारे संसार को छू लेती है।"

रामकुमार वर्मा 'जीवन मेरी दृष्टि में', वीणा, दिसम्बर, १९४२ )

तत्प्रसूत जगत् के त्याग में नहीं, प्रत्युत उसके आलिगन करने में है। वास्तव में यह सभी कवियों के सबन्ध में सत्य है <sup>१</sup>। पत के शक्तिपूर्ण शब्द इसके प्रतिनिधि हैं

“न्योठावर र्गर्ग ऊर्पी भू पर,  
देवता यही मानत शोभन,  
अविराम प्रेम में बाहा में  
हे मुक्ति यहाँ जीवन-वधन ।’ ज्योत्सना पृ. ६२

देश-भक्ति की भावना ने इस प्रकार की भावना के विकास में सहायता की। राम नरेश त्रिपाठी ने अपने ‘पथिक नामक काव्य में इसी भाव का प्रतिपादन किया है।’ वैराग्य-भावना से मुक्त कवि “स्नेहमूलानि दु खानि” के सिद्धान्त को भी नहीं मानता, और प्रेम को ससार का भय भूषण मानता हुआ उसका स्वागत करता है।<sup>३</sup>

इन भावनाओं को नये हुए कवि प्रेम के मूल आलबन, जीवन के केन्द्र, नारी से विरक्त हो, यह असंभव है। भक्तिकालीन भावना के विपरीत हम सुनते हैं

१ ( क ) परखतु जीवन जौहरी प्रान रत्न जहँ गूढ़ ।

ता सौँचो ससार को कहत असौँचो मूढ़ ॥

( विगोपीहरि—वीरसतसई . पृ० ६३' ७५. )

( ख ) जग है असार सुनती हूँ

मुझको सुख-सार दिखाता ।

मेरी आँखों के आगे

सुख का सागर लहराता ।

( सुभद्राकुमारी चौहान—त्रिधारा. मेरा जीवन, पृ० ५६ )

( ग ) कौन कहता है जगत है दु खमय

यह सरस संसार सुख का सिन्धु है ।

( जयशंकर प्रसाद—भरना. मिलन, पृ० ३९. )

( घ ) मुझसे न स्वर्ग की बात करो

प्रिय लगता है ससार मुझे

× × ×

मुझको न मुक्ति की चाह ही,

भव बन्धन अगीकर मुझे ।

( गिरिजाशंकर 'गिरिश'—मर्दाँध स्वर्ग और संसार पृ० १०२३ )

<sup>१</sup>कूलरा सग, पृ० २२-३०, २०-५४.

<sup>३</sup>क. “ प्रेम ! वसुधा का भूषण भय,

अकौटिक, मुनिमान् सुख, शक्ति ।

”तुम्हारे टून से था प्राण  
सग से थावन गगास्तान’  
तुहारी वाणी से कन्याणि ।  
त्रिवर्गी की लहराँ का गान ।”

आधुनिक सोदयोपासक कवि की दृष्टि में नारी-रूप गह्राँ नहीं है । इसके खिपरीत नारी को छवि का वह सवार के सौन्दर्य और सुग्य का मूल कारण मानता है ।<sup>१</sup> उसके अनिवार्य आकर्षण में वह घृणा नहीं करता, वरन् आकर्षण को नारी की शक्ति के रूप में देखता है और समीप पहुँचने पर जो मिलता है, वह भादकता की तृप्ति है, पतन नहीं, कल्याण है ।<sup>२</sup> इसलिए कवि नारी को भूतल की स्वर्गीय किरण के रूप में देखता है, जिससे यह निम्सार जीवन सरस है ।<sup>३</sup> आधुनिक कवे नारी को निर्वाण, या चिरतन आनन्द-

तमामय मानस के आलोक,  
रुचर प्रमी नयना की काति ।”

( बालकृष्ण राव—झौमुदी . प्रेम पृ० ८, १ )

ख.” दुर्लभ र वह अमरलोक की सरस सुधा की धार यहाँ,  
लहराता लेकिन करुणा का गहरा पारावार यहाँ ।  
सही मोह भ्रम, मनोमोहनी माया का विस्तार यहाँ,  
किन्तु इसी माया के नाम में इद्रपनुष रे प्यार यहाँ ।’

( गोपालसिंह नैगली - नालिमा . जीवन-संगीत, पृ० २९. )

१ पंत—पल्लव . अँसू, पृ० ६५

हरिकृष्ण प्रमी—जादूगरनी, पृ० ४, ३

देखिए . पंत—पल्लव पृ० ५०, नारी-रूप पृ० १८

२ तुमने इस सूने पतझड में

भर दी हरियाली कितनी

मैंने समझा मादकता है

तृप्ति बन गई वह इतनी ।

( जयशंकर प्रसाद—कामायनी . दर्शन पृ० १७०. )

३ पारस मणि ! तुमने छूते ही सोना बन गया लौह जीवन !

४ पिप्लूष मोड़िनी के घट में

सहसा थोड़ा सा उलक पड़ा

वह मर्त्यलोक में गिरा, स्वर्ग

रह गया देखता खडा खड़ा,

हो गया सुधा का विधिवृत्ति से ‘नारी’ स्वरूप में परिवर्तन, -

तुम भूतल की स्वर्गीय किरण ।

( मोहनलाल मजुनी ‘त्रियोगी’— नारी, विश्वविद्यालय, नवंबर, १९५३. )



मार्ग की बाधा नहीं बरन साधिका के रूप में देवता है।<sup>१</sup> डोर लिए थैठी हुई डाकिनो से रूप में नारी, बरन पथपरदर्शिका के रूप में देखा है। अस्थिर सुख और दुख-मय क्षणिक जीवन में जन्म-मरण के तीर पर खेलते हुए जीवन-सगिनी में ही कवि पीड़ा की भावना दूर करने की सामर्थ्य देखता है।<sup>२</sup> आधुनिक कवि “अवगुन आठ सदा उर रहही” कहने के स्थान पर नारी को सद्गुणों की खानि के रूप में देखा है<sup>३</sup> और उसने उसके हृदय की विभूतियों का विविध प्रकार से गान किया है। उसकी दुर्बलताओं में भी कवि को सहानुभूति ही है।<sup>४</sup> वास्तव में मानवीय दुर्बलताओं के प्रति आधुनिक कवि सहनशील भी है। इसीलिये कवि कैकेयी-आदि की वैसे मर्त्सना नहीं करता और इनके चरित्र को देख व्यापक निष्कर्ष नहीं निकालता जैसा कि तुलसी-आदि भक्त कवियों ने किया था।<sup>५</sup> नारी के अस्त रूप को तो आधुनिक कवि क्षणिक विकृति-मात्र के रूप में देखता है। नारी के प्रति यह उदार सहनशील, सहानुभूतिमय, पूजात्मक दृष्टिकोण स्पष्टतः भक्ति कालीन घृणात्मक भावना की प्रति-क्रिया है।

इस प्रकार जब आधुनिक काव्या ने वराग्य प्रसूत भावना का पारित्याग किया, तो रीतिकालीन अति काम-प्रसूत भावना को भी न सह सके। आधुनिक काव्य मूलतः रीतिकालीन अतिशृंगारिकता के प्रति विद्रोह है।<sup>६</sup> कवि वास्तव में सत्य और शिव को भूलकर प्राचीन कवियों की एकमात्र सौंदर्य की उपासना,<sup>६</sup> वासना-

१. देखिव् यशोधरा, कामायनी-आदि ग्रंथ

२. खल रहै है हम तुम दानों जन्म मरण के तीर ।

दानों जग क बीच खिची ह लम्बी एक लकीर ।

बहुन पुराँ है इस लकीर का

आआ आज मिया दी ना ।

जन्म जाति ये मृत्यु-लिमिर की

सीमा दूर हटा दी ना ।

( नारती — नीलिमा अनुरोध, पृ. ४, ६. )

नुहार गुण ह मेरा गान

मृदुल दुर्बलता, ध्यान, ( पत-पदलव नारी-रूप, पृ. २९ )

साकेत, भरत-भक्ति ।

“वृत्तभाषा के कुछ कवियों ने अश्वय ही नारी-रूप-वर्णन में अपनी कलम और पारा चार लक्ष्य दिशा में, लक्षित ज्ञान रस से दृष्टा विषय ध्यान दिशा में, त्रिपय का राहिल ही चिह्न ही गया । प्रती जन्म-मर्त्सना प्राकृत्यन),

६ “न सुदूर पर ही भूत प्रजात

सत्य शिव का तो ऊर ध्यान” ( नगन्द-बनबाला, पृ. ३ )

लिखता<sup>१</sup> और भारत की दुरवस्था में भी परम्परा उपासक कवियों के रति-राग<sup>१</sup> से लुब्ध है चियोगी हरि ने बिहारी के श्रगाधिक दोहों के उपर १२२ पृष्ठाओं की रचना की है।<sup>२</sup> वास्तव में जाति, प्रगति और क्रांति के उस युग में कवि उस 'कामिनी' का श्रेय क पान का कारण समझता है जो पुरुष को पोरपी कृत्य करने का अवकाश नहीं देती,<sup>३</sup> और उस को मलाभी में आवर्षित नहीं है ना विद्यापति से लपन रसामा से चलती है, जिसके रूप के कारण सखियाँ जाड़े की रात में भी गाले वस्त्र पहन कर उसके समीप जाती हैं, जिसके ताप में माप में भी लुब्ध चलती हैं और जिसके कोमल श्रग को गुलाब को पेंचड़ी खराच देती है।<sup>४</sup> रीति काल में नारी केवल अभिसारिका, नागक मज्जा, परकीया आदि का नरेश्वरियों में बंधी रही और केलि-ए-का देहता के अंदर योगि-मात्र रह गई। उसने अपना व्यक्तित्व खो दिया। हमने प्राकृतिक कवि अल्पतपीडन है।<sup>५</sup> वह 'काम-कारा को ब्रिजा' के रूप में नारी को ही उच्च मकता। पुरुष के पन्द्रिक जीवन के अतिरिक्त उसके मानसिक जीवन में नारी का क्या मूल्य है, नारी का जीवन व्यक्तित्व क्या है स्त्री के लिए नारी का क्या महत्त्व है, राष्ट्र की

१ मधुर गौरव स्वप्ना में भल  
ओर फम मनव के छवि जात  
वासना आमत्र का कर पान  
मनुजता हुई बहुत बेहाल  
अचिर अतर्हित हों सब क्लेश  
लिखो कवि । अमर स्वर्ण सदेश  
( दिनकर—रघुना कवि, पृ ५२ )

२ चियोगी हरि -- चारसतसई प्रतिपत्तन, पृ १९, ८१

३ वही, पृ १०, ८३

वही, वीरता और सुकुमारता, पृ ७६, ५९

वही, परार्थीन और स्वार्थीन पृ ३८, ९९

४ देश रसातल जाय किन, इत नित नील प्रसत ।

इत रुवीन की कामिनी रही लाय उर प्रत ।

( वीर-पत्रमई ७ शतक, पृ १००, २२ )

५ जाय भलै जरि, जरति जो उरध उदासनि देह ।

चिरजीवौ ननु, रमतु जो पलत्र अनलु कै गह ॥

होउ गलित वह अच, गहि लागत कुनुम खगेठ ।

चिरज्याँ त- , कहतु जो पुननि-पुलकि पवि चाट ॥

वही ५ शतक वीरता और सुकुमारता, पृ ७६, ७७

६ योनिमात्र रह गई मानवी

निः आत्मा कर अर्पण ।

( सुमित्रानंदन पंत—युगवाणी, 'नारी' पृ ५८ )

उन्नति में नारी क्या कर सकती है, यह भी आज का कवि देखना चाहता है। इसलिए आधुनिक काव्य में हम उस सहधर्मिणी को देखने हैं जो जीवन के सभी कार्य-क्षेत्रों में सहयोग प्रेरणा और अवलंब देती है। आधुनिक कवि नारी जीवन का प्रथम सत्य प्रेम मानता है, किन्तु वासना नहीं

‘गेह में प्रिय स्नेह की जयमात,  
वासना की सुक्ते गुफा  
त्याग में तारी।’<sup>१</sup>

इसके अतिरिक्त जिस मानव रूप की एकान्त उपेक्षा रीतिकालीन कवियों ने की थी, उसकी कल्पना आधुनिक कवि की भावना का महत्त्वपूर्ण लक्ष्य है। रत्ननुरागिणी होकर भी जो मानवत्व को नहीं प्राप्त हुई, ऐसी नारी का कल्पना करके रीतिकालीन कवियों ने नारी के प्रति तो अन्याय किया हा, साथ ही सृष्टि के मूलभूत नियमों को भुला दिया। किन्तु आधुनिक कवि की नायिका कहती है

‘ब्रह्म सदा मे अपने घर को  
पर क्या प्रति वासना भरती,  
सावधान निज कुन्धर का  
जननि मुझको जाना।’<sup>२</sup>

आधुनिक कवि काम-वासना का आदर करता है, इसी दृष्टिकोण से कि वह सृष्टि का मूल है।<sup>३</sup> फलतः जिस प्रकार खोन्दनाथ ठाकुर ने सती के उन्नत स्तन में स्वर्ग और देवशिखु मानवेर मानवभूमि” पाई थी, उसी प्रकार हमारा कवि आवाहन वासना का त्याग कर कहता है

‘मिला लानिमा में लज्जा की  
छिपा पुरु निर्मल समार  
नयनों में निस्सीम व्योम ओ  
उरोरुहों में सुरसरि धार।’<sup>४</sup>

नारी के इसी रूप के सम्मुख तो विधि, जो उसका स्रष्टा है, भी नत हो जाता है, और

<sup>१</sup> सूयकान्त त्रिपाठी विराता गीतिका, गीत २, पृ. २

<sup>२</sup> मैथिलीशरण गुप्त — यशो प्रसा पृ. १६१

<sup>३</sup> स्वाभाविक है काम वासना ही हम सब की  
और नहीं तो सृष्टि नष्ट हो जाती कबकी।

( मैथिलीशरण गुप्त — सैरंध्री पृ. २७ )

<sup>४</sup> पत-पल्लव । अनग, पृ. ३९ ।

देविण — मैथिलीशरण गुप्त - शक्ति पृ. १८, साकेत, पृ. २०३ ।

“तेरे उर का असूत पान कर  
अपनी प्यास बुझाता है ।  
तू अनन्त बन जाती है, माँ  
वह बालक बन जाता है ।”<sup>१</sup>

आधुनिक कवि को सौंदर्य-भावना भी बहुत कुछ परिवर्तित हो गई है। सौंदर्य की चेतना का उज्ज्वल वरदान मानते हुए<sup>२</sup> कवि वाह्य सौंदर्य के स्थान पर भाव-सौंदर्य की ओर अधिक झुक गया है और अवयव के सौंदर्य में भी उसने कल्याणकर प्रभावों को पाया है।<sup>३</sup> नारी-रूप के क्षणमात्र के दर्शन से कवि ने नखर और असुन्दर जगत को मगलमय होते देखा है —

“एक निमिष को यदि, सुन्दरि,  
तू राह भूल कर आती है,  
अनृत, असुन्दर, अशिव जगत् को  
अजर-अमर कर जाती है  
जब तू देती दर्शन दान ।”<sup>४</sup>

आधुनिक कवि सौंदर्योपासक है, प्रवृत्तिपरक है, किन्तु उसके सौंदर्य-प्रेम और कला बुद्धि में रीतिकालीन कवियों की तद्वस्तु से बहुत अन्तर है। रीतिकालीन कवि शारीरी, स्थूल सौन्दर्य से प्रेम करते थे, जो वास्तविक सौंदर्य-प्रेम नहीं कहा जा सकता, और

<sup>१</sup> हरिकृष्ण प्रेमी — जादूगरनी, पृ० ६१, १ ।

<sup>२</sup> उज्ज्वल वरदान चेतना का,  
सौन्दर्य जिसे सब कहते हैं । ( प्रसाद )

<sup>३</sup> ( क ) सुन्दरता की सरिता, तेरे  
सरस स्नेह में जगस्नात,  
पाप ताप अभिशाप शान्त कर  
हो जाता मंगल अम्लान ।” ( प्रेमी-जादूगरनी, ४, ३ । )

( ख ) अरुणाचल मन मन्दिर की वह  
सुग्ध माधुरी नव प्रतिमा,  
लगी सिंखाने स्नेहमयी सी  
सुन्दरता की सृष्टि महिमा ।  
उस दिन तो हम जान सके थे,  
सुन्दर किसको है कहते ।  
तब पहिचान सके किसके हित  
प्राची यह दुख सुख सहते ।

( जयशंकरप्रसाद—कामायनी, निर्द पृ० १६६ )

<sup>४</sup> प्रेमी-जादूगरनी, २०, ४ ।

चमत्कारवादी थे। किन्तु आज का कवि कहता है “मैं जीवन में रूप के आकर्षण को कम नहीं समझता। उससे जीवन में जायति आती है। प्रकृति में जो कुछ भी आकर्षण है, उसकी ओर आँखें उठ जाना स्वाभाविक है। लेकिन आवश्यकता इस बात की है कि रूप का मिशन और आदर्श केवल इन्द्रियों के बाहरी धरातल तक ही न रहे, वरन् इन्द्रियों को पार कर वह आत्मा का तार हिला दे।”<sup>१</sup> इसीलिए आधुनिक कवि की नायिका कल्पना तन की छटा तक सीमित न रहकर भावों का स्पर्श करती है।<sup>२</sup> साथ ही कवि ने नलशिख-वर्णन-प्रणाली में भी मैद कर दिया है,<sup>३</sup> और बरौनी, कटाक्ष, लोचन और अधर की परिभाषाएँ बदल कर यह कहता है

बरौनी बरौनियों से बेधती विमूढ़ बल,  
कुटिलों को काटती कटाक्ष की कटारी से  
लगपटों की लालसा लघाती लाल लोचनों से,  
अन्त अधर्मों का करती है ओज आरी से।  
देख देह दीप्त दंभियों का दर्प दूर होता,  
पाँतकी परास्त होते पति प्रेम प्यारी से,  
सरणि सा तेज नचता है तरुणी का  
तब बैरी कौन बचता है बीर नारी से।<sup>४</sup>

आधुनिक कवियों के द्वारा रीतिकालीन नारी-भावना त्याग करने का कारण पश्चिमी ससर्ग और मानवतावादी बुद्धि तो थी ही, साथ ही देश की आर्थिक परिस्थिति भी थी। जब सौन्दर्य का आदर्श निश्चित करना उच्च वर्ग के हाथ में रहता तो, स्थूल सौंदर्य ही प्रधान हो जाता है, उसके अतर्गत शिव और सत्य का स्थान हीन हो जाता है। तब आदर्श होता है कलामात्र का, कला केवल सौंदर्य के लिए। इसका एकमात्र कारण है संपत्तिमत्ता। संपत्ति और भौतिक सुखावेश के काल में मनुष्य एक नशे में रहता है, इसलिए सुंदर के साथ शिव और सत्य का ध्यान उसे नहीं रहता। रीतिकाल के काव्य की सौंदर्य-भावना भी इन्हीं सीमाओं में बँधी है। उन कवियों ने नारी के सौंदर्य-मात्र को

<sup>१</sup>रामकुमार वर्मा—जीवन मेरी दृष्टि में, बीणा, दिसम्बर, १९४२।

<sup>२</sup>सुकल्पना सी तन की छटा लिए,  
सुबुद्धि में है प्रकटी सरस्वती।  
विलासिनी है, अति मद हासिनी,  
ब्रमा दया मय जननी वसुंधरा।  
अपूर्व है मोहक रूप की छटा,  
नहीं कहीं है उसकी समानता।

(आनन्दकुमार—सारिका “नायिका” पृ० ३८)

<sup>३</sup>हरिऔध-कल्पलता : “कुल-ललना” पृ० १११-११३

<sup>४</sup>रसिकेन्द्र—‘सबलाएँ’ चाँद नवम्बर १९३४

देखा सौंदर्य-मात्र की दृष्टि से । किन्तु आधुनिक भारत उतना धनी नहीं है, बल्कि दरिद्र है और साथ ही अधिक व्यस्त भी—रीतिकालीन व्यक्ति मानसिक दृष्टि से पीड़ित नहीं था । आज का भारतीय अत्यंत क्लिष्ट जीवन में है, मानसिक पीड़ा से ग्रस्त है । फलतः धन, अवकाश और मानसिक शांति के अभाव में नारी-भावना विलासिता से प्रेरित नहीं हो सकती, सियारामशरण गुप्त की 'अमृत' नामक कविता से यह स्पष्ट है । कवि कहता है—

ठहर अप्सरे ठहर किन्तु तू,  
रहने दे भू-भंग,  
अमर-भूमि हित ही रहने दे  
यह सब क्रीड़ा रग ।  
अवसर कहों, निकट जो तेरे,  
रहें अलस घर बैठ,  
अमृत अभी लेना है हमको,  
गहरे तल में पैठ ।<sup>१</sup>

कवि सत्य और शिव के प्रति आँखें नहीं मीच सकता । नारी में वह शांतिप्रद शीतलता, जग कल्याण की शक्ति खोजने को मजबूर है, यों तो सुख की खोज सामत-युग के कवि और आधुनिक युग के कवि, दोनों की नारी-भावना की प्रमुख प्रेरणा है, किन्तु प्रथम की खोज उस धनिक को है, जो धन को बहाने का आनंद लेता है और अपने अहं के कारण नारी तक को सस्ता गिनता है । और द्वितीय, भारतके आर्थिक दारिद्र्य में जन्म लेनेवाले कवि की सुखाकांक्षा थके-माँदे श्रमिक की सी है । इन्हीं कारणों से रीतिकालीन नारी-भावना वस्तुवादिनी (Concrete) है और आधुनिक विशेषता छायावादी काव्य की दार्शनिक (Metaphysical) और इसलिए वायवी और आदर्शवादी ।

इस प्रकार आधुनिक कवि ने भक्तिकाल की घृणात्मक और रीतिकाल की ऐ द्रिक नारी-भावना का अंत करके एक उदार और पूजात्मक भावना की स्थापना की । किन्तु यह पूजात्मक भावना यूरोप की नाइट युग (१२००-१५००) में प्रसारित होनेवाली पूजात्मक भावना से बहुत भिन्न और उच्च कोटि की है । यूरोप में फ्यूडल भावना का अततो अवश्य हुआ, परन्तु प्रेयसी (Lady) के प्रति नाइट के प्रेम को आवेशपूर्ण (passionate) ढंग से व्यक्त करते हुए कवि प्रेम के व्यापक स्वरूप नारी में विश्वप्रेम के भाव को न देख सके, एक नाइट के लिये वह सौंदर्य-प्रतिमा प्रेरणात्मक शक्ति होकर संपूर्ण विश्व और शाश्वत जीवन में अपना मूल्य स्थिर न कर पाई ।

४. रवीन्द्रनाथ ठाकुर का प्रभाव :—जिस प्रकार हिन्दी-साहित्यगत नारी-भावना के परिवर्तन में प्राचीन संस्कृत-साहित्य तथा अंग्रेजी-साहित्य ने भोग दिया, उसी प्रकार बंगाली कवि रवीन्द्रनाथ ठाकुर ने भी दिया । वास्तव में नारी-भावना को शुचिता, पाव-

नता, अभौतिकता और दार्शनिकता प्रदान करने का अधिकांश श्रेय रवीन्द्रनाथ ठाकुर को ही है।

यों तो रवीन्द्रनाथ ठाकुर १६ वीं श० के उत्तरार्ध में ही उन भावनाओं का विकास अपनी रचनाओं में कर चुके थे, जिनका प्रारंभ हिन्दी-काव्य में २० वीं श० के १८-१९ वर्ष पश्चात् हुआ, किन्तु उनकी ख्याति का कारण 'गीताजलि' (१९१०) हुई। उसके पश्चात् हमारे कवि बंगाल के इस महान् कवि की ओर आकृष्ट हुये।

रवीन्द्रनाथ ठाकुर का प्रभाव दो मार्गों से पड़ा — १ उनके काव्य से, २ उनकी नारी-संबन्धी निबन्धों से। रवीन्द्र के काव्य का बहुत सा अंश नारी, नारी सौंदर्य और नारी सृष्टि से संबन्ध रखता है। उनकी नारी भावना का मूलाधार है सांसारिक सुखोपभोग, किन्तु वह एन्द्रिक वासना से मुक्त है। यही उसकी विशेषता है। 'साध्यगीत' से लेकर 'चैताली' तक की समस्त रचनाओं में तरुण कवि को सांसारिक सुखोपभोग की उत्कट आकांक्षा ध्वनित हुई है। 'कडि ओ कोमल' में तो गीतों का मध्यबिन्दु ही प्रयत्नी है। 'कडि ओ कोमल' से 'चैताली' तक की रचनाओं में यौवन के विचित्र स्वप्नां प्रेम, प्रकृति, नारी-सौंदर्य, रहस्य आदि सभी में कवि की कल्पना नृत्य करती है। नारी सौंदर्य कवि की दृष्टि में तुच्छ नहीं है। 'चैताली' की 'प्रिया' नामक कविता में कवि कहता है

“२ नील आकाश एत लागितकि भालो,  
जदि ना पड़ित मने तव मुख आलो।”

रवीन्द्र की दृष्टि में नारी रूप परम रमणीय है और साथ ही उपभोग्य। कवि ने यौवन की आकांक्षाओं को दबाने का प्रयत्न नहीं किया है। 'स्तन' 'चुबन' 'विवसना' 'मानस सुन्दरी' आदि कविताओं से यह स्पष्ट है। किन्तु रवीन्द्र का महत्त्व इसी में है कि बाह्य दृष्टि से जो कवितायें नग्न विलासितापूर्ण लगती हैं, यह यौनाकर्षण की अपेक्षा भावाकर्षण से युक्त हैं। भावना मूलतः पवित्र है और कल्पना भौतिक न होकर सरल हृदय की सात्विक उड़ान है। भावना को गहराई और अनुभूति की तीव्रता ने रवीन्द्र की नारी भावना को दार्शनिक रंग प्रदान किया जो 'चित्रा' 'उर्वशी' 'दुई नारी' 'मानसी' 'प्रेमेर अभिषेक' आदि कविताओं में स्पष्ट है।

आधुनिक कवियों पर रवीन्द्र के काव्य की स्पष्ट छाप दिखाई पड़ती है। निराला ने 'दुई नारी' के आधार पर अपना 'कला और नारी' नामक निबन्ध लिखा, 'चित्रा' का प्रभाव इलाचन्द्र जोशी की 'विजनवती' पर देखा जाता है, रवीन्द्र की उर्वशी की रूप-रेखा को अनेक कवियों ने ग्रहण किया है। उदाहरणार्थ पत उर्वशी की इन पक्तियों

“द्विधाय जडित पदे, कम्पवच्चे, नन्न नेत्रपाते  
स्मित हास्ये नाहि चल, सलाज्जीत आसर शय्याते स्तब्धराते”

से प्रेरणा ग्रहण करके 'भावी पत्नी के प्रति' लिखते हैं :—

“अरे वह प्रथम मिलन अज्ञात  
बिकंपित उर मृदु पुलकित गात,

सशक्ति आत्मना ही क्षुण चाप  
ज्वित पद नमित पलक इरात  
पास जब आ न सकोगी प्राण”

छायावादी कवियों ने अपनी प्रिया-भावना तथा मातृ-भावना में बहुत-कुछ, रवीन्द्रनाथ के काव्य से पाया, फिर भी वे उस उच्चता और विशुद्धता को प्राप्त कर सके, यह संदिग्ध है।

रवीन्द्र नारी-समस्या के प्रति अत्यधिक आकृष्ट थे, इसका दूसरा प्रमाण उनके अनेक तत्संबधी निबंध हैं। रवींद्र की नारी-भावना को व्यक्त करनेवाले निबंधों में उल्लेखनीय हैं : ‘दि इंडियन आइडियल आंव मैरिज’ (कीसरलिंग कृत दि बुक आंव मैरिज) ‘जुमन’ (रवीन्द्रनाथ ठाकुर-कृत परसनैलिटी), तथा ‘नारी और मानव सभ्यता’ (सरस्वती अग्रस्त १९४३) ‘स्त्री-पुरुष’ (विचित्र प्रबंध) आदि। इनमें हम प्रस्तुत भावनाओं का विकास देखते हैं। नारी विधाता की कलात्मक कृति है। वह पुरुष के असंयमित व्यवहारों को लय प्रदान करती है। उसकी सबसे बड़ी विभूति तथा शक्ति है प्रेम, जिससे वह पुरुष-स्वभाव के पाश-विक तत्त्वों को नम्र करने में समर्थ होती है। जीवन के सचय और पोंषण के लिए, ब्रह्मों पर शीतल लेप के समान नारी का साहचर्य अनिवार्य है। उसे ईश्वर ने प्रत्येक पुरुष के साथ पुरुष की रक्षा के हेतु भेजा है। पुरुष अपूर्ण है, इस कारण वह कल्पित अज्ञात की खोज में लगा रहता है। इसके विपरीत प्रेममयी नारी पूर्ण है, पूर्ति के लिए उसे भटकना नहीं पड़ता। जीवन में उसका स्थान निश्चित है, उसे बनाना नहीं पड़ता। जैसे वृक्षों की शाखाओं में आप ही फल-फूल आदि लग जाते हैं, वैसे ही भारत की स्त्रियों को अपने आप ही काम मिल जाया करते हैं। जब से स्त्रियाँ प्रेम करना शुरू करती हैं, तभी से उनका कर्तव्य शुरू हो जाता है। उसी समय उनका चित्त विकसित होता है। उनकी चिन्ता, विचार, युक्ति, कार्य आदि के प्रारंभ होने का वही समय है। और प्रेम के संबल को ले वह अनुकूल अथवा विपरीत परिस्थितियों में ‘सामाजिक व्यवहार’ बहुत बड़े परिवार-सहित अपनी गृहस्थी और पति नाम के एक न चल सकनेवाले बोझ को लेकर चलती है।” प्रेम नारी के समस्त बंधनों को खोल देता है और इसी लिए उसे अपनी परिस्थितियों से असंतोष नहीं होता। इसके अतिरिक्त मानवता की जो सबसे बड़ी शक्ति है, सृजन-सामर्थ्य, वह नारी में है। शिशु-रचना कर वह गृह का निर्माण करती है, जो महाकाव्यों और साम्राज्यों की रचना से किसी प्रकार हीन नहीं है, क्योंकि उसमें बुद्धि, चातुर्य, त्याग और समय की आवश्यकता होती है।

रवीन्द्र नारी का कार्य-क्षेत्र, विकास-स्थान, यह मानते हैं। यदि स्त्री और पुरुष का कर्मक्षेत्र एक ही हो जायगा तो संसार और जीवन आकर्षणहीन एकपन हो जायगा। आधुनिक युग में जो स्वतंत्रता और अधिकारों के लिए विद्रोह है, रवीन्द्र की दृष्टि में श्रेय-स्कर नहीं है। उनके मत में समाज के निर्माण में नारी का कार्य एक कलाकार का है, शिल्पी का नहीं। इतना अवश्य है कि स्त्रियों का विद्रोह उनके प्रति दुर्व्यवहार और उत्पीड़न का सूचक है। रवीन्द्र नारी के दमन और पीड़न के घोर विरुद्ध हैं, क्योंकि एकमात्र पुरुष की कृति होकर कोई सभ्यता चिरकाल तक नहीं रह सकती, उसका पतन अनिवार्य है।



हृदय की विभूतियों से सपन्न नारी अपने उस गुण का विकास करती है, जिसे 'आकर्षण' (Charm) कहते हैं, जिसे भारत में शक्ति नाम दिया गया है। शरीर को लेकर वह पुरुष की महत्वाकाक्षाओं को प्रेरणा देती है। यदि नारी पुरुष के मस्तिष्क को प्रेरणा न दे तो पुरुष सभ्यता की उच्चतम कृतियों का कर्ता न हो सके। श्रमिक की तपस्या, वीर के शौर्य और कलाकार की कृति सबके पीछे नारी प्रेरणा मिलती है। किन्तु स्वार्थवश पुरुष ने नारी की इस आनन्ददायिनी शक्ति का उपयोग व्यक्तिगत सुख के लिए किया है और निजी संपत्ति के समान बनाकर उसे भ्रष्ट कर दिया है। इससे स्वयं नारी को अपनी ही शक्ति का अनुभव करने में कठिनाई होती है। नारी की स्वतंत्रता वहीं है, जहाँ वह अपनी शक्ति का पूर्ण विकास कर सके, और वह यह का परित्याग करके नहीं प्राप्त हो सकती।

रवीन्द्र की उल्लिखित भावनाओं का पूर्ण विकास हम आधुनिक कवियों विशेषतया छायावादों, में पाते हैं। यह तो नहीं कहा जा सकता कि हमारे कवियों ने, रवीन्द्र से ही यह भावनाये ग्रहण कीं, किन्तु इतना निश्चित है कि ज्ञात अथवा अज्ञात रूप से वह इस बगला-कवि से प्रभावित होते रहे हैं।

५. समाज-सुधार की लहर का प्रभाव : १९ वीं शताब्दी के उत्तरार्ध में समाज-सुधार में सलग्न विविध शक्तियों ने भारतीय स्त्री की दशा को सुधारने के लिए बहुत अधिक प्रयत्न किया था। २० वीं शताब्दी में भी वे प्रयत्न कम नहीं हुए, वरन् अधिक व्यापक और शक्तिशाली हो गए। अब देशो राज्य भी इस क्षेत्र में अपना सहयोग देने लगे। बाल-विवाह के शाप को दूर करने के लिए बड़ौदा के संस्कृत-बुद्धि महाराज सयाजी राव गायकवाड़ ने १९०१ में शिशु-विवाह-निषेध के लिए एक एक्ट पास किया, जिसके द्वारा विवाह की लघुतम वयस लड़कियों के लिए १२ वर्ष तथा लड़कों के लिए १६ वर्ष निश्चित की गई। १९२८ में 'एज आव कसेट कमिटी' की बैठक विवाह-सुधार के प्रश्न पर विचार करने के लिए शिमला में हुई। इसको रिपोर्ट निकलने के पश्चात् रायसाहब हर बिलाम सारदा के प्रयत्नों के फल-स्वरूप १९३० में शारदा-बिल पास हुआ, जिसके द्वारा लड़कियों की विवाहवय १४ और लड़कों की १८ निश्चित कर दी गई। इस एक्ट के विरुद्ध प्रचुर आंदोलन हुआ, किन्तु व्यावहारिक क्षेत्र में इसे अधिक सफलता मिली। विधवा-विवाह-प्रचारके सम्बन्ध में भी कुछ उन्नति हुई। मैसूर के महारानी स्कूल, आर्य समाज, पंजाब की प्युरिटी सोसाइटी (Purity Society) लखनऊ की हिन्दू विडोरिफार्म लीग (Hindu Widow Ref. rm League) ने विधवाओं के भाग्य को अच्छा करने के उल्लेखनीय प्रयत्न किए हैं। किन्तु विधवा-विवाह हिन्दू-समाज में अभी तक भी लोकप्रिय न हो सका है।

प्राचीन काल से चली आती हुई देवदासी-प्रथा को दूर करना २० वीं शताब्दी की ही विशेषता है। इस और मिशनरियों तथा ब्रह्म समाज ने थोड़ा प्रयत्न किया था। १९०६ में बर्बई-सरकार ने एक विधान बनाया, जिसके अनुसार मन्दिर के वे अधिकारी, जो देव-ताओं के लिए स्त्रियों के समर्पण में योग दें, कानूनी रीति से दंड के भागी बना दिए गए। १९०६ में मैसूर-सरकार ने मदिरो में नृत्य की प्रथा को बंद कर दिया। १९२५ में,

डा० मुथुलक्ष्मी रैडु श्री आदि के भगीरथ प्रयत्न के फलस्वरूप, पीनल कोड के वह नियम, जो नाबालिग व्यवसाय को अपराध निश्चित करते हैं, देवदासियों पर भी लागू किए गए ।

स्त्री-शिक्षा के सम्बन्ध में विशेष प्रयत्न इस शताब्दी में हुए । १९१६ में कावें ने पूना में विमेंस यूनिवर्सिटी की स्थापना की । स्त्रियों की आम शिक्षा-प्रचार के लिए महत्त्वपूर्ण प्रयत्न किए गए । प्रजातन्त्रवादी विचारों के फैलने से व्यक्तियों को असमानता का भाव नष्ट हो रहा था । प्रत्येक क्षेत्र में स्त्री पुरुष की समानता का प्रतिपादन किया जाने लगा और स्त्रियों के शिक्षित होने की आवश्यकता तीव्र ढंग से अनुभव को गई । स्त्री-शिक्षा-प्रचार का फल स्कूल जानेवाली लड़कियों की संख्या में वृद्धि से स्पष्ट हो जाता है । जब कि १९१७ में स्कूली लड़कियों की संख्या १२३०००० थी, १९३७ में २८६०००० पर पहुँच गई ।

२० वीं शताब्दी की सबसे अधिक महत्त्वपूर्ण विशेषता तो यह है कि स्वयं स्त्रियाँ अपनी दशा सुधारने के लिए उत्साह के साथ अग्रसर हुईं । इस उत्साह का प्रथम फल विमेंस इंडियन एसोसिएशन थे, जो अनेक स्थानों पर स्थापित किए गए । मद्रास में १९१७ में इसकी स्थापना हुई । इसकी सभानेत्री मिसिज एनी बेसेंट थीं । और सबसे बड़ा फल अखिल भारतीय स्त्री-सभा ( All India Womens Conference ) थी जिसकी प्रथम बैठक अक्टूबर १९२६ में हुई, जिसकी प्रथम सभानेत्री बडौदा की महारानी चिमना बाई थीं ।

इन देशव्यापी आन्दोलनों की प्रतिध्वनि हमारे आधुनिक काव्य में मिलती है । राय देवीप्रसाद पूर्ण से हम सुनते हैं

“नारी के सुधारे देश जग में प्रसिद्ध होत,  
नारी के सवारे होत सिद्ध धन बल है ।  
शोभा गेह-गेह की है सीमा सुचि नेह की है,  
दाता नर देह की है सपदा की थल है ।  
कैमे हे ! भरतखंड हो गयो उबार तेरो,  
दुखित अखड आमें नारिन को दल हैं ।  
हैं कै गुन बालक अनस बन जानै यही,  
नारी बस बालक बनावन की कल है ।”

सुधार-आन्दोलन का प्रभाव ३ रूपों में काव्यगत नारी भावना पर पड़ा ।

१ अ-सामान्य भारतीय नारी की सामाजिक दुरवस्था, उसकी अशिक्षा, अधकार-प्रस्तता पर दृष्टिपात ।

आ—नारी के उन विशिष्ट रूपों से सहानुभूति, जो समाज में पतित और घृणित समझे जाते हैं, किन्तु मूलतः पुरुष की कामवासना के फल हैं ।

२— भारत की प्राचीन आदर्श नारियों को सामने रखकर अँधेरे में पड़ी नारी को निजी व्यक्तित्व और शक्तियों से परिचित कराने तथा क्षमता पर विश्वास दिलाने का प्रयत्न ।

३— इन दोनों के फलस्वरूप नारी-स्वातंत्र्य की भावना का विकास । समाज-

सुधार की भावना ने 'मानवी' को जन्म दिया और मानवतावादी दृष्टिकोण का विकास किया।

४-स्त्री-आंदोलन का प्रभाव-सुधारवादी आंदोलन नारी-समस्या सम्बन्धी बाह्य प्रयत्न थे, जिन्होंने स्त्री-आंदोलन के रूप में स्त्रियों के निजी प्रयत्न को प्रेरणा दी मूलतः स्त्री आंदोलन का प्रारम्भ पश्चिम में हुआ था। यों तो उसका सूत्रपात फ्रांस की राज्य-क्रांति के दिवसों में हो गया था, जब *Les droits de la femme* ने स्त्री-पुरुष की समानता के लिए आवाज उठाई थी, किन्तु विशेष शक्ति और व्यापकता इतने १६वीं शताब्दी में पाई, जब इंग्लैंड में विलियम थापसन ने 'एपील आब दि प्रिटेशन्स आब दि वन हाफ आब दि ह्युमेन रेस, विमन, अगेन्स्ट दि प्रिटेशन्स आब दि अदर हाफ मैन Appeal of the Pretensions of the One Half of the Human Race Women against the Pretensions of the other Half Men (१८२५) और जान स्टुअर्ट मिल ने 'दि सजैकूशन आब विमन, (१८६१) की रचना करके स्त्रियों के हकों की वकालत की। २०वीं शताब्दी के आरम्भ में यह आन्दोलन विशेष रूप से सजग हो गया। १९१४ के महायुद्ध ने स्त्रियों के मूल्य को बढ़ा दिया। इंग्लैंड और यू. एस. ए. की सरकारों ने युद्ध को जीतने के लिए स्त्रियों को बड़ाधिकार देना अनिवार्य समझा। सबसे अधिक महत्त्वपूर्ण और आँख खोलनेवाला कदम सॉवियट रूस का था जिसने १९१७ में सभी सामाजिक कार्य-क्षेत्रों में स्त्री-पुरुष की समानता प्रतिपादित की।

पश्चिम की इस लहर का प्रभाव अनिवार्य रूप से भारत पर भी पड़ा। किन्तु भारत का स्त्री-आंदोलन कई अर्थों में पश्चिमी आंदोलन से भिन्न था। यह पुरुष-जाति के विरुद्ध हिंसात्मक विद्रोह न था। श्रीमती चट्टोपाध्याय के शब्दों में "यह एक नई स्थिति या नई प्रथा की स्थापना का नहीं, बल्कि किसी कदर अपनी खोई हुई प्रतिष्ठा को ही पुनः प्राप्त करने और अमन में लाने का प्रयत्न है। यद्यपि है यह एक भिन्न इच्छा और प्रयत्न के साथ, अर्थात् आधुनिक स्थितियों के अनुसार उसे बनाने का। न तो प्रतिस्पर्धा के भाव से यह उठा है, न इसमें हिंसा का ही प्रयोग हुआ है।" साथ ही भारतीय नारी को पुरुष नेताओं का पूर्ण सहयोग मिला, जब कि इंग्लैंड में अत्यन्त विरोध स्त्रियों को मिला था। नेताओं के सहयोग को पाकर सर्व प्रथम रमाबाई रानाडे, सरलादेवी चौधरानी, सरोजिनी नायडू, आदि ने राजनैतिक अधिकारों की माँग की। जब मिसिज ऐनी बेसेंट ने भारतीय राजनीति में पदार्पण किया और होम रूल आंदोलन उठाया (१९१४) तब भारतीय स्त्री-आंदोलन का सगठित रूप व्यक्त हुआ। १९१७ में लाई माटेगु के पास मिसिज नायडू के नेतृत्व में एक डेपूटेशन गया, जिसमें स्त्रियों के लिए बड़ाधिकार और (Local Government) तथा (Legislative Franchise Rules) समानाधिकार की गई। लीग तथा काँग्रेस ने इसमें पूर्ण सहयोग दिया। परिणामतः सुधारों के नियम इस ढंग से बनाए गए जिसमें पहले तो स्त्रियों को मताधिकार के अयोग्य रक्खा गया, किन्तु अंतिम निर्णय प्रांतीय सरकारों पर छोड़ दिया गया। भारत के विभिन्न प्रान्तों ने स्त्रियों को मताधिकार प्रदान किया। अग्रणी मद्रास था (१९२१) इसको देखते हुए श्रीमती मार्गरेट ई० कजिन्स लिखती हैं

“Britishers were just ignorant about the regard which the Indian manhood holds the womanhood “नारी-आंदोलन की बिलखी हुई शक्तियों का समीकरण करने का प्रयत्न पूना की प्रथम अखिल भारतीय स्त्री-सभा (१९२७) में किया गया। तब से यह सभा निरन्तर नारी के अधिकारों आदि के निर्णय में प्रयत्नशील रही है।

नारी-आंदोलन में निहित समानता और स्वतंत्रता के दो प्रकार के प्रभाव हमारे आधुनिक काव्य पर हुए। एक स्वर तो उन कवियों का था, जो नारी को उत्थित और प्रसन्न देखना चाहते हुए भी स्वतंत्रता और समानता को उसका अभिशाप मानते हैं।<sup>१</sup> और दूसरा स्वर उन कवियों का था, जो नारी को अधिकार युक्त, और मुक्त देखना चाहते हैं, जिसकी प्रतिध्वनि पत करते हैं।

“योनि नहीं है रे यह भी है मानवी प्रतिष्ठित,

उसे पूर्ण स्वाधीन करो वह रहे न नर पर अवसित।

द्वंद्व छुधित मानव-समाज पशु जग से भंग है गर्हित,

नर-नारी के सहज सूक्ष्म वृत्ति हो विकसित।”<sup>२</sup>

७. इंडियन नेशनल कांग्रेस और राष्ट्रीय आंदोलन का प्रभाव ; १८८५ में इंडियन कांग्रेस की स्थापना हुई थी। भारतीय स्त्रियों की गिरी हुई दशा को सुधारना, राजनैतिक क्षेत्र में उन्हें अग्रसर करना, उनके समान अधिकारों के लिए आवाज़ उठाना कांग्रेस का प्रमुख ध्येय रहा, क्योंकि नेताओं ने अनुभव किया कि एक अर्द्धांग के अविकसित रहते हुए दूसरा अर्द्धांग परिपुष्ट नहीं हो सकता। राष्ट्र की उन्नति स्त्री और पुरुष की सामूहिक उन्नति और दोनों के सम-प्रयत्न से ही संभव है। लाला लाजपतराय ने कहा था “स्त्रियों का प्रश्न पुरुषों का प्रश्न है। क्योंकि दोनों का एक दूसरे पर अस्तर पड़ता है। चाहे भूतकाल हो या भविष्य, पुरुषों की उन्नति बहुत-कुछ स्त्रियों की उन्नति पर निर्भर है। ...उन स्त्रियों से आप निश्चय ही वास्तविक नर पैदा करने की आशा नहीं कर सकते जो कि गुलामी की जजीरों से जकड़ी हुई हैं और प्रायः सभी बातों में पराश्रित हैं। .. इस लिए पुरुषों से मैं कहता हूँ कि तुम स्त्रियों को अपने दासत्व से पूर्णतः मुक्त होने दो, उन्हें अपने बराबर समझो।” इस ओर विशेष रूप से आकर्षित गांधी हुए। उन्होंने युगों की बन्दिनी को स्वास्थ्य का भोका दिया। उन्होंने घोषणा की “स्त्री पुरुष की सह-गामिनी है। वह बुद्धि में पुरुष से तुच्छ नहीं है। उसे पुरुष के छोटे-छोटे कामों में भाग लेने का अधिकार है। उसे पुरुष की भांति स्वाधीनता और स्वतंत्रता पाने का अधिकार

<sup>१</sup> देखिए - अयोध्याछिह उपाध्याय, कल्पलता - मनोवेदना, पृ. ९६

शिवरत्न शुक्ल, भरत-भक्ति—१४ सर्ग, पृ. २६५-२७८

छेदीलाल-“स्वर्तप्रवनिता-विनाश”

<sup>२</sup> प्राम्या—‘नारी’, पृ. ८५

<sup>३</sup> जवाहरलाल नेहरू - हिन्दुस्तान की समस्याएँ, पृ. २१९.

है ।” फलस्वरूप कांग्रेस के राष्ट्रीय आंदोलन में भारतीय नारी कूद पड़ी। सविनय अवज्ञा-आंदोलन में भारतीय नारी ने सक्रिय भाग लिया और पुरुषों के साथ-साथ देश की स्वतंत्रता के लिए युद्ध किया। १९३० के आंदोलन ने भारतीय नारी की परिस्थितियों में बहुत कुछ अंतर कर दिया। श्रीमती कृष्णा हठीसिंह इस सम्बन्ध में लिखती हैं। “यद्यपि अभी तक भारतीय राजनीति में स्त्रियों ने सक्रिय भाग नहीं लिया था, किन्तु अब एक आकस्मिक जायति उनमें फैल गई। घरों की छाया को त्याग कर वे निकुल आगे आ गई और उन्होंने सहज रीति से आन्दोलन को अपना लिया, मानों वह कोई विचित्रता ही न थी। उस समय आन्दोलन, समस्त नेताओं के बन्दीगृह में होने के कारण हास की ओर अग्रसर हो रहा था, किन्तु स्त्रियों ने आकर उसे सँभाल लिया। प्रतिदिन, नियमित बड़नेवाली सख्याओं में स्त्रियाँ कांग्रेस की मेम्बर बन रही थीं। उन्होंने न केवल ब्रिटिश सरकार को, जो इस प्रकार के अपत्याशित साहस के लिए तैयार न थी, आश्चर्य में डाल दिया, वरन् भारतीय पुरुषवर्ग को भी आश्चर्यान्वित कर दिया।” (विमन इन इंडियन पोलिटिक्स)।

नारी के प्रति कांग्रेस के रुख और राष्ट्रीय आन्दोलन में नारी के भाग लेने का प्रभाव आधुनिक काव्य पर भी पड़ा। कवि ने नारी को ‘सबला’ के रूप में देखा और राष्ट्र के उद्धार के लिए उसे पुकारा। उसकी भावना का केन्द्र १५ कोटि अतहयोगिनियाँ हो गई और उसने नारी से कहा।

“आज नवयुग का तरुण श्योहार द्रोही पर्व आया,  
 क्या करेगी प्यार केवल प्यार मेरी बुद्ध काया।  
 आज जीवन और मरण के बीच तुम अब सेतु बन कर,  
 दो मुझे तूफान अगले झेलने का शीर्ष जय कर।  
 रागिनी सी कामिनी तुम क्रांति के नव स्वर निकालो,  
 छोड़ कर जादूगरी खषर्ष के वे दिन सँभालो।”

इस प्रकार हम देखते हैं कि लगभग एक ही दिशा में बहनेवाली युग की विविध प्रेरणाओं ने हिन्दी-काव्य की नारी-भावना को नए सँचे में ढाला। सभी ने समवेत रूप से परिवर्तन उपस्थित किया, किसी एक ने कब और कहाँ प्रभाव डाला, यह छाँट लेना कठिन है।

उल्लिखित प्रभावों का फल यह हुआ कि कवि आदर्शवाद का सबल लेकर सांस्कृतिक दृष्टिकोण लिये हुए जीर्ण-शीर्ण परंपरागत अवाञ्छित भावना का परित्याग र नवयुग का सन्देश लेकर आगे बढ़े। उनका दृष्टिकोण उदार और व्यापक हो गया। नारी कवि की दृष्टि में पोस्टमार्टम करने योग्य शरीरमात्र नहीं रह गई, वरन् सचेतन, गतिशील, भावमयी और व्यक्तित्वधारिणी होकर आई।

## अध्याय १

### संक्रांति-युग ( सन् १६००-१६२० ई० )

भूमिका में हम देख चुके हैं कि १६ वीं शताब्दी के उत्तरार्ध में समाज-सुधार की प्रेरणा से कुछ कवियों ने स्त्री-पुरुष की समानता की भावना का प्रतिपादन प्रारंभ किया था। सन् १६००-१६२० के काल में नारी-भावना नवीनता की ओर निश्चित गति से अग्रसर होती है। किन्तु इस युग में भी परिवर्तन एक दम और सर्वव्यापी नहीं होता है, मध्ययुगीय नारी-भावना को धारा भी कुछ काल तक प्रचुर शक्ति के साथ प्रवाहित रहती है। यह युग एक सेतु के समान है, जो नारी-भावना के प्राचीन और आधुनिक दो कूलों को जोड़ता है। इस युग का महत्त्व इसी विशेषता में निहित है।

भारतीय मस्तिष्क अपनी प्राचीन परंपराओं को छोड़ने में प्रायः अनुदार (conservative) रहा है। यही कारण है कि २०वीं शताब्दी में भी जब कि देश में प्रचुर राष्ट्रीय जागृति हो गई थी और देश की राजनैतिक और सामाजिक परिस्थितियाँ बदल रही थीं कुछ कवि अपनी पुरानी भावनाओं में ही लौन थे। नवीन प्रभावों की उपेक्षा करके वे मध्य-युगीय ढंग के काव्य को रचना करते रहे। फलतः हम एक ओर तो भक्तिकाव्य की परंपरा में आनेवाला रामकृष्ण-सम्बन्धी काव्य पाते हैं और दूसरी ओर रीति-काव्य की परंपरा में आनेवाला शृंगार-काव्य।

रामकृष्ण-सम्बन्धी काव्य में प्रायः मध्ययुगीय काव्य में व्यक्त किए गए भावों का ही पिष्टपेषण है। भक्ति के सभी ग्रन्थों में तो कवियों का नारी सम्बन्धी दृष्टिकोण व्यक्त नहीं हुआ है। जहाँ हुआ है, वहाँ कोई मौलिकता या नवीनता नहीं मिलती। उदाहरणार्थ रामचरित उपाध्याय-कृत 'रामचरित चिन्तामणि' में हम देखते हैं कि कवि उसी धृणात्मक नारी-भावना का प्रतिपादन कर रहा है, जिसको स्मृतियों और पुराणों के प्रभाव से हम तुलसी आदि के काव्य में पा चुके हैं। तुलसी के शब्दों की प्रतिध्वनि करता हुआ-सा कवि कैकेयी के सम्बन्ध में कहता है 'दुर्निवार है अबलाओं की माया।' कैकेयी को लेकर कवि ने स्मृतियों के प्रभाव से प्रचलित सिद्धांतों की पुनिरुक्ति की है।<sup>१</sup> तुलसी के समान ही यह कवि स्त्रियों

<sup>१</sup> रामचरित-चिन्तामणि ५ वां सर्ग, पृ० ५९, ४३

<sup>२</sup> अनृत, साहस, छद्म, प्रगल्भता,

अदयता, अशिवेक, अशीलता।

यदि न ये अबला उर में रहे,

फिर उमे कवि भिन्दिन क्यों कहे ॥

को स्वतन्त्रता नहीं देना चाहता ।<sup>१</sup> यह कवि तुलसी से भी एक पग आगे बढ़ गया है, जब उसके राम सीता-जैसी नारी की भी उपेक्षा करते हैं । युद्धान्त में विभीषण द्वारा लाई गई सीता से राम कहते हैं

ससार में मुझको न कोई भीह समझे, इसलिए  
मैंने क्रिया रण, तुम बताओ स्मित-बदन हो किस लिए ?  
हो र फलक्रिय मे बड़े क्यों ? राम मेरा नाम है,  
चाहो जहाँ जाओ चली तुमसे न कुछ भी काम है ।<sup>२</sup>

यहाँ कवि ने वाल्मीकि रामायण<sup>३</sup> से प्रभाव ग्रहण किया है । किन्तु अयोध्या मे सीता-सम्बन्धी अपवाद फैलने पर उपाध्यायजी के राम कवि वाल्मीकि के राम से भी

मधुर वारिधि हो, कटु हो सुधा,  
अति निवारण हो विष से जुधा ।  
रवि सुशीतल, दाहक हों शशी,  
पर कभी अपनी न मृगीहशी ॥  
स्वपति को, गुरु को निज तान को,  
तनय को, अपने प्रिय गात को ।  
समय पा न हने कब कामिनी ?  
गिर पड़े सहसा जिमि दामिनी ॥  
न अबला डरती परलोक से,  
न अबला मिलती पर शोक से ।  
वह नहीं हट से हट जायगी,  
अभय हो असि से कट जायगी ॥  
न अबला जन को कुछ शर्म है,  
न उनका कुछ बाधक धर्म है,  
निज प्रयोजन ही प्रिय है उन्हें,  
पर प्रयोजन अप्रिय है उन्हें ॥

( रामचरित-चितामणिः ५ वॉ सर्ग, पृ० ६६, ७८, ८२ )

<sup>१</sup>स्त्री जग में स्वच्छंदचारिणी कभी न यश पाती है,  
तरुवर के आश्रित हो करके लतिका रस पाती है ।

( वही ११ वॉ सर्ग, पृ० १५१, ५५ )

<sup>२</sup>वही १२ वॉ सर्ग, पृ० ३२२, ६३ ।

<sup>३</sup>तदर्थं निजिता मे एवं यश प्रत्याहृतं मया ।

नास्ति मे स्वयम्भित्तवगो यथेष्ट गम्यतामित्ति ॥

( श्रीमद्वाल्मीकिरामायण : ११ वॉ सर्ग, २१ )

अधिक कठोर हो गए हैं ।<sup>१</sup>

इस प्रकार की अनादरात्मक नारी-भावना की अभिव्यक्ति कवि ने सूक्ति-मुक्तावली में भी की है, जहाँ लक्ष्मी का दृष्टांत लेकर कवि स्त्रियों के सम्बन्ध में कहता है :

“स्त्री की मति उल्टी होती है, उभयकुलों को वह खोती है ।

वारिधि-सुता, विष्णु की जाया, उस श्री के मन शठ नर भाया ॥”

इस पर भी ‘राम-चरित-चिंतामणि’ में विश्वामित्र की स्त्री-सम्बन्धी शुभाकांक्षाएँ<sup>३</sup> संक्रान्ति-युग में होनेवाले भावना-द्वित्व को प्रकट करती हैं । जिन प्रकार प्रभात से पूर्व रजनी के अन्धकार की कोर पर उषा को आलोकछाया प्रतिलक्षित होने लगती है, उसी प्रकार इस युग में हम मध्ययुगीय घृणात्मक नारी-भावना के अन्तिम छोर पर नवयुगीय नारी-भावना की रेखा देखते हैं ।

संक्रान्ति-काल में रचा गया शृंगारात्मक काव्य रीति-काल से प्रचलित नायिका-भेद तथा नख-शिल्प की परिपाटी का पालन करता है । इसमें यथार्थता और व्यक्तित्व की उपेक्षा की गई है, और निश्चित आदर्शों के आधार पर निर्मित विशिष्ट रूपों ( Types ) में नारी को उपस्थित किया गया है । नारी एक ‘नायिका’ के रूप में उनके सम्मुख आती है, जिसकी परिभाषा यह है, “रूपा, शील, गुण, यौवन, प्रेम, कुल, विभुता और भूषण-इस प्रकार आठ अंगों से पूर्ण स्त्री को नायिका कहते हैं ॥”<sup>४</sup> इस परिभाषा को लेकर जब कवि नायिका का वर्णन करने लगते हैं, तो प्रायः रूप और यौवन पर ही अटक जाते हैं, गुणों पर उनका ध्यान कम जाता है । यौवन का प्रस्फुटन-काल वयसंधि उनके लिए अत्यन्त आकर्षण का विषय है ।<sup>५</sup> सौन्दर्य के सम्बन्ध में उनकी कल्पनाएँ अतिशयोक्ति-

<sup>१</sup> रामचरित-चिंतामणि, २४ वीं सर्ग ३४४, ७० ।

<sup>२</sup> लक्ष्मी-लीला, पृ० ९, ५ ।

<sup>३</sup> वीर-प्रसू वीरागनाये हों यहाँ, विद्या पदे,

सत के समर पर वे चढ़े, साहस सहित आगे बढ़े । —३ सर्ग पृ० २८, १६

<sup>४</sup> बलदेवप्रसाद मिश्र — शृंगार-शतक : अनुराग खंड ।

<sup>५</sup> अ—अयोध्यासिंह उपाध्याय—काव्योपवन, विनोद बयालीसा, पृ० ६९, ८, १० ।

आ—चरनन छोड़ि चंचलाई अब नैनन में,

अपनी बनाय रही रुचिर अंगार है ।

राज-हंस क्यों ही धीरताई मजु नैनन की,

चरनन काँट रही अपना अंगार है ।

जाय रही सघन जघन उरजन पर,

काँट को प्रवेश त्यागि गुरुता अपार है ।

तापै डीठि डार मन धिर रहि जाय कैसे,

धिर जब नाही ताको तन सुकुमार है ॥

( बलदेवप्रसादमिश्र - शृंगार-शतक वयसंधि पृ० ३ )



पूर्ण तथा परम्परागत उपमानों को लिये हुये हैं। हाथ की तुलना में पारिजात और कमल नहीं ठहरता, उरोजों पर कनक-कलश वारे जा सकते हैं, कुटिल अलके और पतली कटि है, जिनको देखकर प्रतीत होता है कि कुडलित नाग मणि धारण करके अमृत की लालच से चन्द्रमा पर चढ़ रहे हैं।<sup>१</sup>

प्रायः कवि की दृष्टि उन अग्रों पर ही विशेष रूप से जाती है, जो कामोत्तेजक हैं, और वह नायिका की अतिशय सुकुमारता की ओर लक्ष्य करता हुआ ढीले-ढीले ढग से ही नजर डालने का आदेश देता है।<sup>२</sup> नारी के सौन्दर्य में कवि ने कामोत्तेजक प्रभाव ही पाया है। उसके शीश को देखकर लोग सिर धुनने लगते हैं, उसकी नागिन-सी बेसी की बात सुनते ही विष चढ़ जाता है, उसके जूरे से अजानमन भी अनिवार्यतः 'आकर्षित हो जाता है। कुटिल-भृकुटि "गुजराती तेग" के समान सब पर "गजब गुजराती" है, नेत्र बरबस ही चञ्चल कर देते हैं<sup>३</sup>, वे नशाले नयन मानों मन-देश जीतने के लिए रण-शूर हैं।<sup>४</sup>

नारी के सौन्दर्य तथा उसके प्रभाव का इस प्रकार का वर्णन स्पष्ट कर देता है कि कवि ने नारी को यानिमात्र के रूप में देखा, उसके शरीर-मात्र को देखा और उसे पुरुष की कामोच्छ्वासा की पूर्ति के साधन-मात्र के रूप में समझा। ऐसी अवस्था में स्वाभाविक है कि कवि नारी का भावक्षेत्र और कार्यक्षेत्र सयोग और वियोग को निर्धारित करके उसे अभिसारिका, मानवती या विरहोत्कण्ठिता के रूप में ही देख सके। वियोग में श्रुतुएँ उस की वेदना को उद्घोष करती हैं; मेघ मदन का सेना के समान प्रतीत होते हैं<sup>५</sup>, हेमत में वह अपनी तुलना उस सौभाग्यवती से करती है "जो हिमत में कत गये लगी सोवै।"<sup>६</sup> जहाँ उसके प्रेम-सम्बन्ध अवैध होते हैं, वहाँ सामाजिक बन्धनों के प्रति विद्रोह का भाव भी उसमें उत्पन्न होता है,<sup>७</sup> और उसकी चरम अभिलाषा यही है —

सखियान सयानन सो दुरिकै

जो अकेले कही करि पावती मैं ।

खनि मंद हसी तिरछे तकि कै नद,

नंदन अरु में लावती मैं।<sup>८</sup>

इससे स्पष्ट है कि कवियों ने नारी को सकुचित दृष्टि से देखा, उसके विचार और

<sup>१</sup>पं० द्विज ब. देवप्रसाद—प्रेम-तरंग, पृ० ४, ११

<sup>२</sup>वही, पृ० ५, १३

<sup>३</sup>अयोध्यासिंह उपाध्याय काव्योपवन नखसिख पृ० १०७, ११५

<sup>४</sup>पं० द्विज बलदेवप्रसाद - प्रेम-तरंग, पृ० ५, १५ ।

<sup>५</sup>पं० द्विज बलदेवप्रसाद—प्रेम-तरंग पृ० ९, २६ ।

<sup>६</sup>अयोध्यासिंह उपाध्याय—काव्योपवन हेमंत-वर्णन पृ० ८७ ।

<sup>७</sup>पं० द्विज बलदेवप्रसाद प्रेम-तरंग पृ० ७, २०

कही पृ १४, ७

क्रिया को ऐंद्रिक क्षेत्र मात्र में देखा । न तो स्वयं नारी का कोई शृंगारातिरिक्त रूप दिखाई देता है और न वह पुरुष को मानसिक रूप में भाग लेती हुई दिखाई पड़ती है ।

इस प्रकार की नारी-भावना के पीछे प्रबल काम-प्ररणा है । काम-प्ररणा कोई अस्वाभाविक वस्तु नहीं, किन्तु उसके द्वारा जीवन के अन्य सभी कर्तव्यों का आनृत हो जाना समाज के मानसिक अस्वास्थ्य का लक्षण है । यह अस्वास्थ्य प्रायः प्रचलित लैंगिक प्रातिबन्धों का फल होता है । हम देख चुके हैं कि स्मृतियों तथा पुराणों के प्रभाव से हमारे समाज में अनेक निषेधात्मक नियम प्रचलित हो गए थे । मुस्लिम काल से परदे के प्रतिबंध बढ़ जाने से पुरुषों के लिए स्त्रियों का दर्शन—यहाँ तक कि पत्नी का दर्शन दुर्लभ हो गया । ऐसी अवस्था में प्रकृतिगत काम का स्वस्थ पूर्ति असंभव हो जाती है, और वह प्रवृत्ति क्रिया-क्षेत्र एवं भाव-क्षेत्र में एक वक्र मार्ग को अपना लेती है, समाज में बधनों को तोड़कर गुप्त प्रेम-व्यापार का संपादन करनेवाले पड़ोसियों या परकीया और शठों को उत्पत्ति हो जाती है । हमारे समाज में इस प्रकार के व्यक्तियों की उत्पत्ति में सहायक हुईं वेदशा ( जिसका निर्माण भी सामाजिक कारणों से ही हुआ था ) जो सिद्धान्त रूप से तो गहर्ष्य कही जाती थी, किन्तु पुरुषों की असंतुष्ट कामवृत्ति का साधन होती थी । आर्थिक दृष्टि से भारत अभी तक संपन्न था और धनी-वर्ग में उपद्रव होनेवाले कवियों को प्रचुर अवकाश भी था । धन और अवकाश विलासपूर्ण भावों को उत्पादक-भूमि होते हैं ।

अस्तु, एक तो सामाजिक वातावरण से प्रभावित होकर और दूसरे काव्य की परम्पराओं के पालन को ही श्रेयस्कर मानकर २० वीं शताब्दी के प्रारंभिक वर्षों में कुछ कवि रीति-काल की-सी शृंगारात्मक नारी-भावना को अभिव्यक्ति करते रहे । उनकी भावना रुढ़िवादी है और उतनी ही सकुचित है जितनी बिहारी या मतिराम की थी । ये कवि सुंदर का सयोग शिव से नहीं कर पाये हैं । वे देश और काल की आवश्यकताओं के प्रति निर्मालित-नेत्र हैं । नायक और नायिका की विलास-लीलाओं में नृत्य करनेवाली उनकी कल्पना नारी को नर की सहचरी और सहधर्मिणी के रूप में, पृथ्वी के रूप में, देश-सेविका के रूप में देखने में असमर्थ है । वास्तव में उनकी नारी-भावना ही नहीं नर-भावना भी सकुचित है । जब उनके नायक दक्षिण, शठ, धृष्ट, जिनका क्रिया-चातुर्य और वचन-चातुर्य रतिक्रीडा के ही क्षेत्र में है, तो फिर उनकी नायिका-कल्पना अभिसारिका, लंडिता, मानवती से अधिक हो ही क्या सकती थी ?

भक्ति-काव्य और शृंगार-काव्य के अतिरिक्त इस युग में कुछ कथा-काव्यों की भी रचना हुई ।<sup>१</sup> यह काव्य पौराणिक नारी-गात्रों को लेकर चर्चते थे, और शैली में इतिवृत्तात्मक थे । किन्तु इनमें पात्रों के चित्रण में नवीनता नाममात्र की भी नहीं थी । कथा-मात्र का वर्णन और नायिका का अधिक से अधिक प्रेम की विह्वलता का चित्रण इनमें पाया जाता है । मौलिकता का अभाव है ।

<sup>१</sup> गदाधर शुक्ल—उषाचरित, 'शंकर'-उषाचरित, लक्ष्मीनारायणसिंह—मल-दमयंती-चरित-आदि ।

यद्यपि इस युग में प्राचीन परिपाटी के काव्य की रचना प्रचुर रूप से होती रही, और परंपरागत नारी-भावना बनी रही, किन्तु यह युग सक्रांति का था। प्राचीन भावना के बने रहते हुए भी गति नवीनता की ओर थी। कुछ कवि नवीन प्रभावाँ को ग्रहण कर रहे थे। इस युग के कवियों के विशेष रूप से प्रेरक रहे राष्ट्रीय आंदोलन तथा समाज-सुधार-आन्दोलन।

राष्ट्रीय आंदोलन १९वीं शताब्दी के उत्तरार्ध में प्रारंभ अवश्य हो गया था, किन्तु सन् १९०५ से पूर्व उसने जन-आन्दोलन का रूप धारण नहीं किया था। १९०५-१९०६ के मध्य देश में एक नवीन चेतना उद्भूत हुई, जिसने राष्ट्रीयता के दो नए दलों को जन्म-दिया। यह दो दल थे गर्म दल और आतंकवादी दल। प्रथम राजनैतिक विद्रोह और राष्ट्रीय निर्माण में विश्वास करता था, जिसके साधन थे अंग्रेजी माल और सस्थाओं का बहिष्कार, स्वदेशी का प्रचार तथा राष्ट्रीय सस्थाओं की स्थापना। द्वितीय अख-शस्त्रों के प्रयोग राजनैतिक हत्याओं, डकैती आदि में विश्वास करता था। यद्यपि दोनों दलों के मार्ग पृथक् पृथक् थे, किन्तु लक्ष्य एक ही था—एतन्न और स्वायत्तता का निर्माण करके प्राचीन गौरव और सन्नता का पुनरावर्तन करना। ये दल भारत पर पश्चिमी प्रभाव को अस्वीकार नहीं मानते थे। दोनों दलों के नेता साहमी तथा त्यागशील थे और देश प्रेम तथा विदेशी राज्य के प्रति घृणा से पूर्ण थे। पूर्ववर्ती कांग्रेसियों के विपरीत वे ब्रिटिश-राज्य की उदारता में विश्वास नहीं करते थे और “राजनैतिक भिक्षुक वृत्ति” (political mendicancy) को स्वातंत्र्य-प्राप्ति का उपयुक्त मार्ग नहीं मानते थे।

१९०५ में लार्ड कर्जन-कृत बग-भग ने देश में विद्रोह की अग्नि प्रवृद्ध कर दी। एक ओर तो स्वामी विवेकानन्द के उपदेश नवयुवकों के मस्तिष्क को प्रभावित कर रहे थे और उनमें मातृभूमि के प्रति तीव्र भक्ति-भाव को उत्पत्ति कर रहे थे, दूसरी ओर बाल गंगाधर तिलक, लाला लाजपत राय और विपिनचन्द्र पाल ( बाल लाज-पाल ) के नेतृत्व में स्वदेशी और बहिष्कार आंदोलन प्रारंभ हुआ, जो १९०६ तक प्रबल रूप से चलता रहा। आंदोलन के प्रारंभिक वर्षों में ही नवोदित भारत का राष्ट्रीय गीत “वन्दे-मातरम्” ( जो बकिमचंद्र चटर्जी के आनंद मठ से लिया गया था ) प्रचलित हो गया। इस ओर श्री अरविन्द घोष का प्रयत्न उल्लेखनीय है जिन्होंने अपने पत्र का नाम “वन्दे मातरम्” ही रखा। गर्म-दल वालों के अतिरिक्त आतंकवादी भी उस काल में पत्र-पत्रिकाओं में शक्तिशाली लेख-आदि के द्वारा तथा सरकारी अफसरों-आदि की हत्या के द्वारा अपने प्रोग्राम का पूरा कर रहे थे। सरकार ने आंदोलन के दमन के लिए कोई प्रयोग उठा न रखा। सरदार अजितसिंह और लाला लाजपत राय को निर्वासित किया गया ( ६ मई १९०७ ), सेडिशनस मीटिंग्स ऐक्ट ( १ नवंबर १९०७ ) एक्स्प्लोसिव सब्सटेंसेज ऐक्ट तथा न्यूज पेपर ऐक्ट ( ८ जून १९०८ ) तथा क्रिमिनल ला. अमेंडमेंट ऐक्ट ( ११ दिसंबर १९०८ ) पास करके

अनेक कठोरताये की गई, तिलक को 'केसरो' में दो निबंध छापने पर कारागार में डाला गया ( ६ जून १९०८) तथा बहुत से अन्य नेताओं को भी निर्वासित या बंदी किया गया। किन्तु जो चेतना इस आंदोलन-काल में भारत में जागृत हो गई थी, वह किसी प्रकार भी कुचली न जा सकी, वरन् निरंतर अधिकाधिक व्यापक ही होती गई। दक्षिण अफ्रीका में गांधी के सत्याग्रह (१९०८ के प्रति सहायुभूति ने, मिन्टो-माल्ले-रिफार्म (१९०६) के प्रति असंतोष ने, तथा प्रथम महायुद्ध-काल (१९१४-१८) में जनता में आत्म-सम्मान और आत्म-विश्वास के भाव की वृद्धि ने भारत के मस्तिष्क में नवीन जागृति उत्पन्न की। १९१६ में तिलक ( जो १९१४ में छूटे थे ) और श्रीमती ऐनीबेसेंट ने होम-रूल आंदोलन प्रारंभ किया। १९१७ में भारत का राजनैतिक आंदोलन अपनी चरम अवस्था पर था।

समाज-सुधार-सम्बन्धी आंदोलन यद्यपि १९ वीं शताब्दी की विशेषता थी, किन्तु २० वीं शताब्दी में भी स्त्रियों की अवस्था में सुधार करने के लिए तथा उन्हें जागृत करने के लिए प्रयत्न होते रहे। हमारे संक्रान्ति-काल में विशेष प्रयत्न स्त्री-शिक्षा तथा विधवा विवाह के क्षेत्रों में हुआ। इस संबन्ध में धोंदो केशव कावें ( १८५८ ) गोपाल कृष्ण देवधर ( १८७१-१९३५ ) आदि के प्रयत्न उल्लेखनीय हैं। कावें जब प्रोटेस्टेंट, गार्ल्स स्कूल, बम्बई में अध्यापक थे, ( १८८५ ) तभी उन्होंने पहले पहल स्त्री शिक्षा की आवश्यकता का अनुभव किया। ७ वर्ष पश्चात् वे फर्गसन कालेज में प्रोफेसर हुए। इसी बीच पत्नी का देहान्त हो जाने पर हिन्दू धर्म परंपरा के विरुद्ध उन्होंने एक विधवा ब्राह्मणी से विवाह करके (१८९३) विधवा-विवाह का प्रचार किया। उसी वर्ष वे "विधवा-विवाह संस्था" (Widow marriage Association) के सभापति हुए, यद्यपि १९०० में उन्होंने पद त्याग दिया। १८९९ में कावें ने पूना में "हिन्दू विधवा-गृह" (Hindu Widows Home) खोला। इस गृह का लक्ष्य कुलीन विधवाओं में, उन्हें अध्यापिका या नर्स आदि की शिक्षा देकर, जीवन के प्रति क्रियाशील उत्साह उत्पन्न करना था। इस प्रकार की शिक्षा ने विधवाओं के अतिरिक्त अन्य लड़कियों को भी आकर्षित किया। फलतः छात्रावास-सहित 'महिला-विद्यालय' को भी स्थापित करना अनिवार्य हो गया। यहाँ लड़कियाँ परीक्षाओं के लिए तैयार नहीं की जाती थीं वरन् सुपत्नी, सुमाता तथा सुप्रतिनिवेशी बनने के लिए तैयार की जाती थीं और इस प्रकार बाल-विवाह की प्रवृत्ति भी हतोत्साह हुई। कावें का स्त्री-शिक्षा-संबन्धी उत्साह उनके इंडियन विमन्स यूनिवर्सिटी के निर्माण (१९१६) में चरम पर प्रकट हुआ। श्री शं० गो० भंडारकर इसके प्रथम कुनपति थे। प्रारंभ में इस विश्वविद्यालय में, जो पूर्णतः स्वावलम्बी था, केवल ४ छात्राये थीं और विद्यालय आदि अनेक स्कूल उससे सम्बन्धित थे। १९३१ में २४ संस्थाएँ इससे संबन्धित हो गई थीं और २५०० से अधिक लड़कियाँ मिडिल और हाई स्कूल में तथा १२५ कालिजों में शिक्षा पा रही थीं।

कुछ इसी ढंग का कार्य गोपाल कृष्ण देवधर ने किया। उन्होंने भारतीय स्त्रियों के

उत्थान के लिए एक अत्यंत महत्त्वपूर्ण सस्था—पूना-सेवा-सदन—की स्थापना की। इस सस्था की स्थापना का कारण स्पष्ट करते हुए उन्होंने लिखा है—“जब मैं संयुक्त प्रान्त मे अकाल-उद्धार-कार्य में लगा हुआ था, मेरी धारणा बनने लगी कि राष्ट्रीय उन्नति के विविध क्षेत्रों में भारत को पुरुषों के ही समान अभ्यस्त स्त्री कार्यकर्ताओं की भी आवश्यकता है। पूना वापस आने पर मैंने कई बार मित्रों-स्त्रियों तथा पुरुष-को गोठियाँ की और इसका फल हुआ आधी दर्जन विधवाओं को सामाजिक-कार्य कर्त्रियों के रूप में शिक्षित करने का प्रयत्न”<sup>१</sup> सस्था का निश्चित रूप से प्रारम्भ १९०६ में हुआ। प्रारम्भ मे यह कार्य श्रीमती रमाबाई रानाडे, महान् सुधारक रानडे की विधवा पत्नी के गृह में हुआ और वे ही इसकी १९२४ तक सभापति रहीं। इस प्रकार भारतीय रूढिपथी समाज में स्त्रियों को शिक्षित करने तथा अस्पतालों आदि मे वर्ग-भेद आदि के बधनों पर ध्यान न देकर कार्य करने के लिये स्त्रियों को उत्साहित करने का श्रेय श्री देवधर को है। श्रीयुत मलाबारी ने भी भारतीय स्त्रियों को गरीबों की सेवा, रोगियों की परिचर्या आदि के लिये अभ्यस्त बनाने के लिये एक सेवा-सदन की स्थापना की (१९०८)।

इस प्रकार सक्कान्ति-युग में एक ओर तो देश की स्वतन्त्रता-सबधी आन्दोलन प्रबलता ग्रहण कर रहा था, दूसरी ओर नारियों को देश की उन्नति मे सहायक बनने के लिए जाग्रत, शिक्षित तथा उत्साहित किया जा रहा था। देश की इस प्रगति से युग के नवयुवक कवि प्रभावित हुए बिना न रह सके, और उन्होंने मध्य युगीयता से अपना सबध तोड़ना प्रारम्भ कर दिया। एक ओर तो राष्ट्रीयता, मानवतावाद आदि के भाव काव्य में स्थान पाने लगे, दूसरी ओर परम्परागत भावों तथा पौराणिक कथा आदि को वर्णन करने की रूढ़िबद्ध रीति को त्याग कर व्यक्तिगत मौलिक भावों तथा रीतियों का समावेश करने की ओर साहस के साथ अग्रसर हुए। वे अपने देश तथा काल के प्रति जाग्रत थे और युग की आवश्यकता के अनुसार काव्य-रचना करते हुए प्रबन्ध-काव्यों में नवीन कथानका की उद्भावना तो करते ही थे, साथ ही प्राचीन कथानकों की व्याख्या भी नई दृष्टि से करने लगे।

अस्तु, जब ‘देश राग की तान’ झिड़ी हुई थी और ‘डमरू लिए बाल गगाधर डाल रहे थे जान’ तथा स्वराज्य ही देश की प्रमुख कामना थी, तब नवीन कवि का अन्य कवियों को सचेत करते हुए यह कहना अस्वाभाविक नहीं था—

“देवा न आपने कि जमाना कहाँ है अब।

रस राम का जगत में ठिकाना कहाँ है अब ॥

भयण न आप बन सके मतिराम ही बने,

कामार आप बन न सके काम ही बने।

सध और काम भल के रस धाम ही बने,

क्यों राम आप बन न गए श्याम ही बने ?

करुणानिधान देश पर अब तो दया करो।

निज पूर्वजों के नाम की कुछ तो दया करो।

मैं भारती तुम्हारा चलन देख-देख कर,  
नव नायिका से निस्थ लगन देख-देख कर ।  
परकीया में लगा हुआ मन देख-देख कर,  
उजड़ा हुआ स्वदेश का बन देख-देख कर ॥  
आकुल अजस्र धार में आँसू बहा रही ।  
होरु अधीर धैर्य भवन है रहा रही ॥<sup>१</sup>

इस प्रकार के भावों का काव्य-जगत् में प्रसार होने के साथ ही मध्ययुगीय नारी-भावना का अन्त हो गया । नवीन नारी-भावना का सन्देश देनेवाले प्रमुख कवि थे, भीधर पाठक, रामनरेश त्रिपाठी, मैथिलीशरण गुप्त, अयोध्यासिंह उपाध्याय आदि ।

संक्रान्ति युग की नवीन नारी भावना को हम दो प्रकारों में विभक्त कर सकते हैं ( १ ) राष्ट्रवादी ( २ ) सुधारवादी । यद्यपि इन दोनों प्रकारों का सम्बन्ध अत्यन्त घनिष्ठ है, फिर भी दोनों को पृथक्-पृथक् ढग से समझना उचित होगा ।

प्रथम अध्याय में नारी भावना में परिवर्तन के कारणों का विवेचन करते हुए हम कह आये हैं कि राष्ट्रीय-जागृति ने कवियों को भारत के प्राचीन गौरव से उत्तेजना लेने को प्रेरित किया । प्राचीन भारत में, जब देश उन्नति की अवस्था में था, स्त्रियाँ विशेष आदर की दृष्टि से देखी जाती थी, और वे जीवन के प्रत्येक क्षेत्र में पुरुष की सहयोगिनी रहती थीं । आधुनिक कवि उसी अवस्था का पुनरावर्तन करना चाहता है । वह आर्य-नारी के प्रति आदर और श्रद्धा के भाव से भर जाता है । उनको वह जग-ज्योति, जगत सजीवनी, शुचिता की सीमा आदि के रूप में देखता है ।<sup>२</sup> साथ ही विविध विशेषणों से उसे भूषित करता हुआ उसे अमेय बलधारिणी विश्व की अजेय शक्ति मानता है ।<sup>३</sup> नारी को शक्ति मान कर ही वह उसे केलिगृह की देहली के बाहर, देश के कार्यक्षेत्र में निकाल सकता है, जगत-सजीवनी मानकर ही देश को जागृत करने की आशा उससे कर सकता है, 'त्रिशक्ति-सण्मिनी' मानकर ही कृती पौरुषी पुत्र उत्पन्न करने को कह सकता है । फलतः

<sup>१</sup> त्रिशूल - त्रिशूल-तरंग . कविराज से संबोधन, पृ० ७०-७१ ।

<sup>२</sup> जय-जग ज्योति, जगत सजीवनी, जय-जग-लाज जहाज  
शुचिता-पीम, पुन्यपथ प्रेमिनि, नेमिनि, नेह-निवाज  
जयति भुवि भा त सती समाज ।

( भीधर पाठक--भारत-गीत . सती-समाज पृ० ४९ )

<sup>३</sup> अहो पूज्य भारत-महिलागण, अहो आर्य-कुल-प्यारी ।  
अहो आर्य-गृह-लक्ष्मी-सरस्वती, आर्य-लोक उजियारी ॥  
अहो आर्य मर्याद-ज्ञोतिनी, आर्य हृदय की स्वामिनि ।  
आर्य ज्योति, आर्यस्व ज्योतिनी, आर्य-वीर्य-घन-दा मनि ॥  
आर्य धर्म-जीवन-महिमामयि, आर्य-जन्म सजीवनि ।

नारी के सुख-सहाय की सफलता में पूर्ण विश्वास रखता हुआ 'कवि भारतीय नारी से कहता है :

“आर्य स्वदेश सुख-दुख सगिनि, आखिल श्रेय संचारिणि,  
आर्य जगत् में जननि पुन निज जीवन उद्योति जगाओ,  
आय हृदय में पुन आर्यता का शुचि खोत बहाओ,  
अन्य सुकृतमयी स्वकुचि से कृती आर्य सुत ज्याओ,  
त्रितय शक्ति पूरित स्ववच से पुन-पु सत्व पय प्याओ,  
करो सार्थ कमनीय नाम निज अहे आर्य-कुल-कामिनि  
आर्य प्रेम को पुन्य रताका, आर्य गेह की स्वामिनि ।”<sup>२</sup>

नारी को शक्ति रूपा तथा देश-सेवा में सहयोगिनी के रूप में देखने की भावना ने रामनरेश त्रिपाठी को विजया और सुमना की सृष्टि करने के लिए प्रेरित किया। 'मिलन' को कवि ने 'एक प्रेम-कहानी' कहा है, किन्तु वह परंपरागत प्रेमाख्यानों के समान नहीं है, जिनमें नायिका नखशिख-वर्णन, विरह-दशा, सयोग वर्णन-आदि की वस्तु ही रहती थी, और अपने प्रेमी अथवा पति के जीवन में कोई क्रियाशील भाग नहीं लेती। हम देख चुके हैं कि इस प्रकार के प्रेम-काव्यों की परंपरा बीसवीं शताब्दी में भी थोड़ी-बहुत चलती रही थी। किन्तु 'मिलन' इस क्षेत्र में एक नए युग का संदेशवाहक है। इस प्रबन्ध-काव्य का नायक आनन्दकुमार है जो स्वदेश को शत्रुओं से मुक्त करने में प्रयत्नशील है। विजया उसी की नवयुवती पत्नी है। वह पति की "सतत-सगिनी" है, और इसलिए जब आनन्द-कुमार पर 'पद-दलित स्वदेश भूमि का' उद्धार करने को प्रस्तुत होता है, तो वह भी "लज्जा-भय तज, साहस उर-धर पुरुषों के अनुकूल" पुरुष वेष ही धारण कर उसकी सगिनी होती है। दुर्घटनावश पति के डूब जाने पर वह आत्म-हत्या करना या विलाप करना अनुचित समझती है और शीघ्र ही अपना कर्तव्य निश्चित कर लेती है

“अब कर्तव्य यही है पूरा,  
करू वही उद्देश्य।  
जिनकी पूत हेतु उद्यत थे,  
मेरे प्रिय प्राणेश ॥

आर्य शील-सुषमामयि, सुन्दरि, आर्य-मा, आर्य-सती-मणि ॥  
आर्य त्रिभुवन-अभिवद्य-यशस्विनि आर्य त्रिशक्ति संशोभिनि ।  
त्रिगुण जयिनि, मृग नयनि, मनस्विनि, मधुमयि, त्रिजग प्रलोभिनि ॥  
तुम हो शक्ति अजेय विश्व की, आर्य अमोघ बलधारिणि” ।

( वही • आर्य महिला, पृ० ११३ )

<sup>१</sup>जिनका सुखद सहाय पाय जग साजै सकल सुकाज ।

( श्रीधर पाठक—भारत गीत • सती-समाज पृ० ४६ )

<sup>२</sup>वही, आर्य-महिला पृ० ११४ ।

पति अभिलाषा पूर्ण करना ही,  
 है मेरा भ्रुव धर्म ।  
 सदा करूँगी मैं स्वदेश की,  
 सेवा का शुभ कर्म ॥  
 जिस प्रकार अब स्वदेश का,  
 होगा पुनरुत्थान ।  
 वही करूँगी यत्न अहनिग,  
 देकर तन-मन प्रान ॥”<sup>१</sup>

वह गाँव-गाँव में घूमकर देश का हाल देखती है और साक्षात् दुर्गा-वेश धारण करके लोकसेवा में लीन हो जाती है और अपनी देश-भक्ति पूर्ण गीतों से जनता को जाग्रत करने लगती है।<sup>२</sup> ‘उसके गान हृदय में भरते थे साहस-उत्साह’ और स्वतंत्रता के मार्ग को बताते थे, उसके गीतों ने साहसी और शूर उत्पन्न किये, कायरपन को दूर करके स्वदेश-सेवा में मरने को तैयार नवयुवक निर्मित किए। इतना ही नहीं, जब विजयी शासकों के अत्याचारों से पीड़ित जनता युवक ( विजया का पति, जिसको मुनि ने बचा लिया था ) और मुनि के नेतृत्व में स्वातन्त्र्य-युद्ध करती है तब “विजया भी भैरवी भेष में आई धर करवाली” भैरव हुँकार करके वह शत्रु पर आक्रमण कर देती है। शत्रु के पैर उखड़ जाते हैं, और प्रजा की विजय होती है। इस प्रकार विजया परतंत्र-देश के उद्धार के हित प्रयत्नशीला वीरागना के रूप में उपस्थित होती है। कल्पित-कथानक को लेकर कवि ने नारी-भावना का प्रकाशन किया है।

सुमना त्रिपाठीजी के ‘स्वप्न’ नामक काव्य की नायिका है। उसका पति वसंत प्रकृति प्रेमी तथा भावुक है। वह दार्शनिक अन्वेषणों में निरत है। किन्तु सुमना पति से अधिक व्यावहारिक-बुद्धि-युक्त तथा वास्तविकताओं के प्रति जाग्रत है। वह अनेक बार पति से कल्पना का परित्याग कर जीवन क्षेत्र में क्रियाशील होने का अनुरोध करती है। किन्तु उसे विशेष सफलता नहीं प्राप्त होती। किन्तु एक बार उनके स्वतन्त्र देश को कोई

<sup>१</sup>रामनरेश त्रिपाठी - मिलन, दूसरा सर्ग, पृ० ३१, ३३-३४

<sup>२</sup>लिण् त्रिशूल हाथ में बरने,

चली देश-उद्धार ।

गाँव-गाँव लगी घूमन,

सेवा-मत्त उर-धार ॥

द्वार द्वार पर जाकर विजया,

करुणा प्रेम निधान ।

सबको लगी जगाने गाकर,

देश-भक्तिमय गान ॥

( वही, चौथा सर्ग पृ० ६४, २१ )



विदेशी लोलुप राजा प्रस लेता है। तब देश की समस्त जनता अपने सगठित बल से उस पर विजय प्राप्त करने के लिए उठ खड़ी होती है। नवोढाएँ शयनागार बन्द कर देती हैं, पत्नियाँ पतियों को सजाकर रण-भूमि में भेजती हैं, माताएँ विजय-तिलक लगाकर आशीर्वाद देती हैं। जब ग्राम-ग्राम से युवकों के दल पर दल युद्ध-क्षेत्र में जा रहे थे, जब युद्ध-क्षेत्र में वीर-गति को प्राप्त होने वाले पुरुषों की माताएँ तथा पत्नियाँ गौरव से मंडित की जा रही थीं, तब सुमना अपने पति को निष्क्रिय देखकर व्याकुल हो उठती है। राष्ट्र-धम के हित एक वृद्धा के त्याग की कथा उसके दुःख के प्याले को भर देती है और वह अपने पति से जाकर कहती है

तुम हो वीर पिता-माता के,  
वीर पुत्र मेरे जीवन धन ।  
तुमसे पाशाएँ कितनी हैं,  
जन्म-भूमि को हे अरि-मर्दन ।  
तुम्हे ज्ञान ह कैसा सरुः,  
हे स्वदेश पर हे प्राणेश्वर ।  
शोभा नहीं तुम्हें देता है,  
घर पर रहना हम अक्सर पर ॥<sup>१</sup>

किन्तु जब कामुक वसन्त इस उद्बोधन से भी जागृत नहीं होता, तो अपने अर्द्धाङ्गिणी-भाव के उत्तरदायिव का निर्वाह करने के लिए वह स्वयं वीर वेप धारण कर देश-कार्य में सलग्न हो जाती है। सुमना के वीर-कृत्यों की कथा सुनकर ही विरही-वसंत के हृदय में देश-भाव जागृत होता है और वह देश को स्वतन्त्र करता है। इस छोटी-सी किन्तु भावपूर्ण कथा में कवि ने नारी की देश-भक्ति-भावना, वीरत्व, उत्तेजना-शक्ति का परिचय दे दिया है। वसन्त के उद्धार का मूल कारण सुमना है।

लाला भगवानदीन ने नारी की शक्तिमत्ता में विश्वास रखते हुए युग की माँग को पूर्ण करने के लिए 'भारत की छत्राणी, वीर-प्रसविनी, वीर-कन्या और वीर-बधू' का स्मरण किया है। 'वीर-क्षत्राणी' नामक पुस्तक में धर्म, अथवा देश के हित सिंहिनी-रूप को धारण करनेवाली नीलदेवी, कमला, पद्मावती, किरणदेवी, बीरा बाई, कर्मा देवी, दुर्गावती आदि प्राचीन वीरांगनाओं को उपस्थित किया है।

स्वधर्म रक्षा के लिए अबला से सबला बननेवाली नारियों में प्रमुख नाम हैं—कमला, किरणदेवी, वीरमती आदि के। मोहनपुर के रामनाथ की पत्नी कमला पर मेरठ के नवाब की लालची दृष्टि पड़ती है। कायर रामनाथ नवाब के प्रस्ताव को मानने को तैयार है, किन्तु कमला के शब्दों में 'सती नारि का पति बिलगाना टेढी खीर पचाना है।' वह युक्ति से नवाब का नाश करके स्वधर्म तथा स्वपति की रक्षा करती है।<sup>३</sup> उस

<sup>१</sup>रामनरेश त्रिपाठी—स्वप्न ३ सर्ग, पृ० ५९, ३२।

<sup>२</sup>वही—पृ० ६२, ३६

<sup>३</sup>भगवानदीन—वीरक्षत्राणी · कमला पृ० १६—२४।

समय "कमला नाम-धारिणी देवी दुर्गा सी बन जाती है ।" इसी प्रकार की परिस्थिति राजपूत कर्णसिंह की पत्नी कलावती के सम्मुख उपस्थित होती है, जब दिल्लीश अलाउद्दीन उसे अपने हरम में रखना चाहता है । कलावती रण-भूमि में विरोधोद्यत पति का सहयोग देती है । पति के आहत होने पर भी वह साहस खोने के स्थान पर सेनानियों को उत्तेजित करती हुई 'चडी सी बनी फिरती' है । किरणदेवी वह वीरांगना है, जिसे मीना बाज़ार के धोखे में अकबर ने हतसतीत्व करना चाहा था । आधुनिक कवि ने उसके अदम्य साहस और शक्ति का वर्णन करके कवि भूषण की भूल को स्पष्ट कर दिया है ।<sup>१</sup> धार के राज-कुमार जगदेव की पत्नी वीरमती 'धी रूप की भडार तो वीरत्व की बेटी' । वेश्या के बहकावे में आकर जब सतीत्व पर सकट आया तो उसने वीरता दिखाई ।<sup>२</sup>

ये नारियाँ जिस शक्ति और वीरत्व का प्रदर्शन करती हैं, उसका चरम साफल्य तो जाति-स्वदेश और जन्म-भूमि की रक्षा में काम आने में है । इस क्षेत्र में नारी कितनी सामर्थ्य रखती है इसको कवि ने नीलदेवी, वीराबाई कर्मदेवी, दुर्गावती, कमला आदि के उदाहरणों से प्रमाणित किया है । पंजाब के सरदार सूरजदेव की पत्नी नीलदेवी अब्दुल शरीफ खा सूर के अत्याचार से पीड़ित देश की दुर्दशा देख कर उत्तेजित हो उठती है । प्रथम तो वह अपने पति को तथा जनता को शरीफ का दमन करके देश रक्षा के लिए उत्तेजित करती है,<sup>३</sup> और सूरज देव के बदी होने पर अपना प्रचंड रूप प्रदर्शित करती है । नीलदेवी ने अपने प्राणों को 'देश प्रम औ जाति नेम-हित' समर्पित कर दिया । चित्तौड़ के राणा उदयसिंह की प्रियसी वीराबाई ने भी देश-रक्षा के लिए इसी प्रकार का शौर्य प्रदर्शित किया था । अकबर ने जब चित्तौड़ पर आक्रमण करके राणा को बदी बना लिया, तब वीरा देश-रक्षा के लिए उद्यत हो जाती है

"आया हे उमड़ सैन सहन, वेश दबाया ।

मेवाड़ को है चाहता अधिकार में लया ॥

<sup>१</sup> घड़ी पृ० ३४-४१ कलावती ।

<sup>२</sup> वही, पृ० ५८-७८, किर्ण देवी ।

<sup>३</sup> वही वीरमती वा वीरा पृ० ७९-९१ ।

<sup>४</sup> भगवान-धन— वीर चन्नाणी, नीला वा नीलादेवी पृ० १०

"जननी जन्म भूमि की हृजत, बेटी बहन नागि की लाज ।

सुख सम्पत्ति धन प्राण भोंककर रखना है ज़री की लाज ॥

इतना करना बल साहस जिस ज़री के अग न होय ।

बस, जानो उसकी माता ने नाहक यौवन डाला खोय ।

जन्म भूमि की मर्यादा को जो ज़री नहीं सकै रखाय ।

निज नारी के सती धर्म को कब सकि है वह कूर बचया ॥"

उस वीर यवन जात को कुछ स्वाद चखा दूँ ।

कैसी हूँ मैं वीरा उसे कुछ स्वाद चखा दूँ ॥<sup>१</sup>

प्रेम के साथ देश-प्रेम के भाव से उत्तंजित होकर वह सुकुमारता और भीखता को को दूर करके वीर-वेश धारण कर लेती है — ‘दुर्गा-सी बनी घाम से बाहर चली बाला ।’<sup>२</sup> वीरों में देश-भक्ति का भाव जाएत करके वह अकबर की सेना से युद्ध करती है और “चंडी सी बनी मु ड ये मुगलों के कतरती ।” अतः मे उसकी विजय ही होती है । मडला की रानी दुर्गावती भी वीरता के साथ शत्रुओं से देश की रक्षा करती है । उसके पति की मृत्यु के बाद उसे स्त्री समझ अकबर ने मडला पर चढाई कर दी; किन्तु दुर्गावती दुर्गा ही थी । उसके वीरत्व को देखकर प्रजा भी उत्साह से भरकर शत्रुओं का सामना करती है और अतः में उन्हें मार भगाने में सफल होती है । द्वितीय बार जब पुनः यवन-आक्रमण होता है, तब यह-विग्रह मडला को शक्ति को क्षीण कर देता है, किन्तु फिर भी दुर्गावती अदम्य साहस और वीरता का परिचय देती है । और “निज देश के, निज नाम के हित” प्राण विसर्जन करती है ।<sup>३</sup> चित्तौड़ के फतेहसिंह ( फत्ता ) की माता कमला अपूर्व देश-प्रेम का परिचय देती है । वृद्धा होते हुए भी अकबर के आधिपत्य से चित्तौड़ को बचाने के लिए वह युद्ध-क्षेत्र में जाती है । युद्ध में वह वीरगति को प्राप्त होता है, किन्तु उसके अंतिम शब्द यही थे

‘हे पुत्र रहे देह में जब तक कि तनिक प्राण ।

निज देश के हित करना महाघोर घमासान ॥<sup>४</sup>

‘वीर-पंचरत्न’ में लाला भगवानदीन ने वीर क्षत्राणियों के साथ साथ भारत की प्राचीन पौ ण्डिक तथा ऐतिहासिक वीर माताओं का भी यशोगान किया है । कवि इन शक्ति मती नारियों को अबला नहीं मानता, वरन् नारी को ही अबला कहना अन्याय समझता है

‘बस नाम जो अबला इन्हें मुनियों ने दिया है ।

महिलाओं के सग भारी-सा अन्याय किया है ॥

जांचा नहीं किस धातु का नारी का हिया है ।

अमृत की मधुर धार है या विष का बिया है ॥<sup>५</sup>

ससार में माता की शक्तियों में कवि विशेष-रूप से विश्वस्त है । कवि की धारणा है कि ससार में अचल प्रेम के साथ उपकार करनेवाला, सदुपदेश देकर उचित मार्ग पर अग्रसर करनेवाला, मनुष्य को शक्तिशाली बनानेवाला माता के अतिरिक्त दूसरा नहीं है ।<sup>६</sup> इस दृढ़ विश्वास की सिद्धि कवि ने सुमित्रा, अलूपी, कुती, रेणुका, विदुला

<sup>१</sup> वही वराबाई, पृ० ४६

<sup>२</sup> वही दुर्गावती पृ० ९२-९९

<sup>३</sup> लाला भगवानदीन वीर क्षत्राणी कर्मदेवी, कर्णदेवी और कमलादेवी पृ० १०४

<sup>४</sup> लाला भगवानदीन—वीर-पंचरत्न : वीर-माता अलूपी पृ० २७३

<sup>५</sup> वही—रेणुका पृ० २८३—२८४, १—७

आदि में पाई है। यद्यपि वाल्मीकि-रामायण और रामचरित मानस में इस प्रकार का वर्णन नहीं है, तो भी हनुमान् के मुख से लक्ष्मण के आहत होने का समाचार सुनकर सुमित्रा का शत्रुघ्न से लका जाकर राम की सहायता करने का आदेश देना<sup>१</sup> नवीन कवि की मौलिक भावना का परिचायक है। लाला भगवानदीन की सुमित्रा ने मैथिलीशरण गुप्त की सुमित्रा का मार्ग निश्चित कर दिया है। इसी प्रकार इनकी कुन्ती गुप्तजी की कुन्ती के निर्माण की सीढ़ी है।

इस प्रकार प्राचीन वीर-माताओं का वर्णन करता हुआ कवि भगवान से प्रार्थना करता है :

“हे राम ! दयाधाम ! कृपा-स्रोत इधर हो ।  
ऐसी ही सुमाता से भरा सबही का घर हो ॥”<sup>२</sup>  
“हर घर में प्रगट कीजिए बिदुला सी सुमाता ।  
सिखला के बना दे हमें कर्तव्य का त्राता ॥”<sup>३</sup>

इस प्रकार की भावना हिन्दी-काव्य की नारी-भावना में एक सर्वथा नवीन पृष्ठ है।

इस प्रकार संक्रान्ति-काल में देश-स्वातंत्र्य की भावना से प्रेरित होकर कवियों ने उसे समर्थ और शक्तिवान् रूप में देखा है और उसके वीर-रूप का तादात्म्य शाक्तों की दुर्गा-भावना से कर दिया है। नारी में न केवल निजी वीरता ही है, वरन् वीरत्व-संचार करने की शक्ति भी है, पुरुष को देश की स्वतंत्रता के लिए युद्धोत्तेजना और प्रेरणा देने का चातुर्य भी है। इस प्रकार वह यह की सीमाओं में बद्ध पुरुष की कामपूर्ति का साधन नहीं रह जाती। यहलक्ष्मी तो वह है ही, जिसके प्रेम और स्नेहयुक्त सहयोग से “ घर यहस्थ का सच्चा इन्द्र-भवन बनि-जाय ”, साथ ही वाह्य क्षेत्र में भी वह पति की सहयोगिनी है। पति के अभाव में भी वह हतोत्साह श्रबला की भाँति सम्मुख नहीं आती। उसमें स्वावलंब की शक्ति है, कर्तव्य-निर्धारण की बुद्धि है, तेज और बाहुबल है।

राष्ट्रीयतावादी नारी-भावना और समाज-सुधार-वादी नारी-भावना की सीमाएँ मिली हुई हैं। कवि प्राचीन वीरागनाओं का चरित्रगान इस लिए करता है कि वह तत्कालीन नारी-समाज में सुधार चाहता है।<sup>४</sup> जब तक देश में कमला, दुर्गा, हाड़िनि,

<sup>१</sup>वही, सुमित्रा, पृ० २५४-५२९, १०-२७ ६

<sup>२</sup>वही, रंणुका, पृ० २८९, २४

<sup>३</sup>वही, बिदुला पृ० २९६, २४

<sup>४</sup>धन्य ! धन्य भारत-सु त्राणी सुयश तुम्हारा गाता हूँ ।

फिर भारत में वीर नारियाँ जन्मे यही मनाता हूँ ॥

वीर-नारियाँ माता बनि बनि वीर-पुत्र उपजायेंगी ।

तब भारत की सब बियस्तियाँ दुम दबाय भग जावेंगी ।”

(वही : कमला पृ० २४) ॥

आदि जैसी क्षत्राणियाँ न उत्पन्न होंगी, तब तक देश के सकेट दूर नहीं हो सकते, किन्तु ललनाओं की दशा का ध्यान करके तो कवि के आसू नहीं रुकते।<sup>१</sup> “अब तो भारत की सब नारी डरती है लखिके तरवार”<sup>२</sup> और इसी कारण पुरुषों पर भी कायर-पन छा गया है।

इस परिस्थिति का कारण है स्त्रियों की सामाजिक दशा। उस दशा को लिखते हुए कवि का हृदय लुब्ध हो उठता है।<sup>३</sup> जिसको कवि ने “अनुकूल आद्याशक्ति की सुख-दायिनी स्फूर्ति” की मूर्ति और पवित्रता की पूर्ति “नर-जाति की जननी तथा शुभ शांति की स्रोतस्वनी” माना<sup>४</sup> है, उसकी दुर्गति और पतन कवि के लिए असह्य है। पतन और दुरवस्था का मूल कारण है शिक्षा का अभाव। शिक्षा और विद्याध्ययन के परम महत्त्व को स्वीकार करता हुआ<sup>५</sup> आधुनिक कवि पुरुष स्त्री की समान रूप से शिक्षा को देश की उन्नति का अनिवार्य साधन मानता है।<sup>६</sup> अर्द्धाङ्गिणी होने के नाते भी पूर्ण शरीर की स्वस्थता के लिए स्त्री-शिक्षा आवश्यक है

‘विद्या हमारी भी न तब तक काम में कुछ आयगी—

अर्द्धाङ्गियों को भी सु-शिक्षा दी न जब तक जायगी।

सर्वाङ्ग के बदले हुई यदि व्याधि पक्षाघात की—

तो भी न क्या दुर्बल तथा व्याकुल रहेगा वातकी ? ॥”<sup>७</sup>

प्राचीन से वर्तमान की तुलना करता हुआ कवि देखता है कि जिस भारत में गार्गी और मैत्रेयी-जैसी विदुषियाँ उत्पन्न हुई थीं, वहीं “अविद्या की मूर्ति-सी कुल-नारियाँ” होती हैं। पति के शिक्षित और स्त्री के अशिक्षित रहने से दाम्पत्य जीवन निर्विघ्न नहीं चलता,

<sup>१</sup> आसू रुकते नहीं, आज की  
ललनाओं का करके ध्यान,  
उन्हे सुमति दे दशा सुधारो,  
साहस दो सबको भगवान् ।

( द्वारकाप्रसाद गुप्त, ‘सिकेन्द्र’ आत्मार्पण, ५ वाँ सर्ग पृ. ५७. )

<sup>२</sup> भगवान् दीन—वीर-क्षत्राणी : ी तदेवी पृ १५.

<sup>३</sup> मैथिलीशरण गुप्त—भारत-भारती . वर्तमान खंड : स्त्रियः पृ० १३५, २२७

<sup>४</sup> वही, पृ १३५, २२८.

<sup>५</sup> वही, भविष्य खंड : शिक्षा, पृ० २७४,

मिश्रबंधु—भारत विनय स्त्री, पृ० ५५, २५७-२५८

<sup>६</sup> जब तक विद्या पुरुषों सरिस पार्वेगी दुहिता न मम

तब तक मेरी उन्नति अलभ है अकाश कुसुम सम ।

( मिश्रबंधु—भारत-विनय : स्त्री पृ० ५५, २५९. )

देखिए “स्त्रीशिक्षा” गृहलक्ष्मी, पौष संवत् १९७५.

<sup>७</sup> मैथिलीशरण गुप्त—भारत-भारती : भविष्यत् खंड : स्त्री-शिक्षा पृ० १७५.

स्त्रियाँ कलह-कुशल हो गई हैं, गदे गीतों में रुचि रखती हैं, पति से भी अधिक आभूषणों से प्रेम करती हैं ।<sup>१</sup> किन्तु कवि की दृष्टि में इन दोषों के लिए उत्तरदायी नारी नहीं हैं ।

क्या दोष उनका किन्तु जो उनमें गुणों की है कमी ?

हा । क्या करें वे जब कि उनको मूर्ख रखते हैं हमों ॥<sup>२</sup>

बाबू छेदालाल ने 'अबलोज्जति-पद्यमाला' की प्रथम, द्वितीय, तृतीय तथा पंचम कविताओं में स्त्री-शिक्षा की समस्या पर बड़ी व्यावहारिक रीति से प्रकाश डाला है । प्रथम तीन—'चंद्रकला की जीवनी', 'अविद्या का परिणाम' तथा 'मूर्ख अबला' कविताओं में कवि ने दिखाया है कि शिक्षा के अभाव में स्त्रियाँ कितनी मूर्ख और ज्ञानहीन होती हैं, उनकी अशिक्षा उनके लिए तो दुलकारी है ही, साथ ही देश और समाज की उन्नति में भी बाधक है । शिक्षित न होने से एक ओर तो वे स्वावलंबिनी नहीं हो सकती, और ऐसी अवस्था में वे दुनिया से छली जाती हैं, कभी-कभी कुप्रवृत्तियों में भी पड़ जाती हैं ।<sup>३</sup> दूसरी ओर अशिक्षिता माता अपनी सतान को उचित रीति से नहीं पाल सकती<sup>४</sup> और यह को कलह के द्वारा नर्क-सदृश बना देती हैं ।<sup>५</sup> फलतः कवि की दृष्टि धारणा है कि "नारी-शिक्षा बिना न कोई उन्नति का पथ है आसान ।" जो लोग स्वार्थ-वश या मूर्खता वश विद्या को स्त्रियों के लिए हानिकर समझते हैं, उनसे कवि का सोदाहरण कहना है कि "विद्या पढ कर बुद्धि और भी दिन दूनी बढ जाती है," 'विद्या स्त्री को पथ-भ्रष्ट नहीं करती, वरन् उसका चातुर्य, कुशलता और सौजन्य बढ़ाती है ।'<sup>६</sup>

स्त्री शिक्षा के अतिरिक्त हिन्दू-समाज में विविध कुप्रथाओं के कारण स्त्रियों की जो हीनावस्था है, उसे कवि दूर करना चाहता है । पर्दा-प्रथा के कारण, स्त्रियों का गृहों की बदिनी रहना, दहेज-आदि की प्रथा के कारण पुत्री का जन्म अप्रिय मानना, बाल-विवाह करना, और इस प्रकार विधवाओं की सख्या बढ़ाना, विधवाओं से दुर्व्यवहार तथा बहुविवाह आदि कवि के मस्तिष्क की हलचल का कारण है । इन कुप्रथाओं के कारण नारी ने, जो कवि की दृष्टि में सर्वथा आदरणीय तथा समान अधिकारों की अधिकारिणी है, समाज में अपने उच्च स्थान को तथा अपने व्यक्तित्व को खो दिया है । आधुनिक कवि इस सामाजिक दशा से सर्वथा असंतुष्ट है । वह मानवतावादी विचारधारा का विकास कर रहा है, नारी

<sup>१</sup>वही—वर्तमान खंड : स्त्रियाँ पृ. १३५—१३६.

<sup>२</sup>मैथिलीशरण गुप्त—भारत-भारती : वर्तमान खंड-स्त्रियों, पृ. १३६

<sup>३</sup>बाबू छेदालाल—अबलोज्जति-पद्यमाला . 'चंद्रकला की जीवनी' 'पतिपत्नी-संवाद'

<sup>४</sup>वही—'अविद्या का परिणाम'

<sup>५</sup>वही—'मूर्ख अबला'

<sup>६</sup>वही—'पतिपत्नी-संवाद'

क्या कर नहीं सकतीं भला यदि शिक्षिता हों नारियाँ ?

रण-रंग, राज्य, सुधर्म-रक्षा, कर चुकी सुकुमारियाँ ।"

( मैथिलीशरण गुप्त—भारत-भारती : वर्तमान-खंड, स्त्रियाँ, पृ० १३७. )

को वह समाज की इकाई के रूप में देखने लगा है जिसको शिक्षा और अधिकार आदि उतने ही वाञ्छनीय हैं, जितने पुरुष को । पुरुषों के स्त्रियों के प्रति अत्याचार को देश के नाश का मार्ग मानता है

ऐसी उपेक्षा नारियों की जब स्वयं हम कर रहे,  
अपना किया अपराध उनके शीश पर है धर रहे ।  
भागें न क्यों हमसे भला फिर दूर सारी सिद्धियाँ,  
पाती स्त्रियाँ आदर जहाँ रहती वही सब अद्धियाँ ॥<sup>१</sup>

यहाँ कवि ने मनुस्मृति के “यत्र नार्यस्तु पूज्यन्ते तत्र रमन्ते देवता” की प्रतिध्वनि की है । किन्तु स्मृतियों ने जिस प्रकार नारी के लिए विविध प्रतिबन्ध बनाए और अनेक निन्दात्मक शब्द कहे, आधुनिक कवि उनके विरुद्ध है । मनु आदि के आदेशों के अनुसार निर्मित समाज-व्यवस्था से लुब्ध कवि कहता है .

“मनू जी तुमने यह क्या किया

किसी को पान, किसी को पूरा, किसी को आधा दिया”<sup>२</sup>

समाज-सुधार के क्षेत्र में एक अन्य, और सर्वथा नवीन भावना का विकास हुआ । हम देख चुके हैं कि गोपाल कृष्ण देवधर आदि स्त्रियों को समाज-सेवा के लिए उत्साहित और प्रस्तुत कर रहे थे । अयोध्यासिंह उपाध्याय ने ‘प्रियप्रवास’ की राधा का निर्माण करके उस प्रेरणा का साहित्यिक उत्तर दिया । राधा—ब्रज की गोपी और कृष्ण की प्रियसी—लगभग १५ वीं शताब्दी से हिन्दी-काव्य की प्रमुख नायिका रही है ( और संस्कृत-काव्य में उससे भी कई शताब्दी पूर्व से ) । किन्तु अभी तक वह प्रायः मृङ्गारिक लीलाओं के ही क्षेत्र में स्थान पाती रही थी और कवियों-द्वारा नवोढा, प्रगल्भा, अभिसारिका, प्रवत्स्यत्पतिका-आदि के रूप में ही देखी जाती रही थी । अयोध्यासिंह उपाध्याय ने राधा को एक सर्वथा नवीन रूप में उपस्थित किया । प्रियप्रवास के चतुर्थ सर्ग में राधा का परिचय देते हुए कवि ने उन्हें “तन्वगी कल-हासिनी सुरसिका क्रीडा-कला पुत्तली” कहने के साथ-साथ; “रोगी वृद्धजनोपकारनिरता सच्छात्रचिन्तापरा” भी कहा है । ये विशेषण निरर्थक नहीं हैं । राधा प्रेमिका अवश्य है, किन्तु वह स्वार्थमय मोह की सकीर्ण

<sup>१</sup>मैथिलीशरण गुप्त—भारत-भारती : वर्तमान खंड : स्त्रियाँ, पृ० १३६.

<sup>२</sup>श्रीधर पाठक - भारत गीत . मनुजी, पृ० ७६.

नही तरुनिगन विधा जात आंखों से देखी

ऐसी दारुन दशा वही जग में नहि लेखी ॥

पुरुषो-सी गुनवती पुरुषगन-सी विज्ञानी ।

विद्यावती महान युवती सिगरी सुखदानी ॥

अपराध बिना मनु कैद की दुसह जातना नित सँहैं

देखै न कभी जग की दशा बंद भवन ही में रहैं ।

मिश्रबंधु—भारत विनय : स्त्री, पृ० ५२.

गली को छोड़ कर 'निस्वार्थ प्रणय' के प्रशस्त राजमार्ग पर बढ़ती है। उसके प्रणय में ही परहित-भावना उत्पन्न होती है। स्वीय प्राणेश में परम प्रभु का दर्शन करके, उसे अमित रूप-रंगी में देखते हुए राधा का विश्व-प्रेम जाग्रत होता है,<sup>१</sup> यद्यपि इस त्यागपूर्ण मनोवृत्ति तक पहुँचने में राधा को विकट अतर्द्ध द्व का सामना करना पड़ता है, तो भी उसने अपने व्यष्टि-प्रेम को समष्टि-प्रेम में विकसित कर लिया, यह कम महत्त्वपूर्ण नहीं। प्रिय और परमेश की भक्ति को अभिन्न मानती हुई<sup>२</sup> वह अव्यक्त परमात्मा के व्यक्त रूपों—जगत्—से प्रेम स्थापित करती है।

विश्वात्मा जो परम प्रभु है रूप तो है उसी के,

सारे प्राणी सारे गिरि-लता बेलियां वृह नाना।

रक्षा पूजा उचित उनका यत्न सगमान सेवा,

भावों सिक्ता परम प्रभु की भक्ति र वीत्तमा है ॥<sup>३</sup>

भवधा भक्ति की नई परिभाषायें देती हुई वह अति उत्पीड़ितों, रोगी तथा व्यथित जनों की बातें मन लगाकर सुनना श्रवण-भक्ति के अन्तर्गत, भव-हितकारी, सर्वभूतोपकारी, पतितों को उठाने की चेष्टाओं को दासत्व-भक्ति के अन्तर्गत, ककालों, विवश विधवाओं, अनाथों, अनाश्रितों, तथा उद्विग्नो का स्मरण करके उन्हें त्राण देना स्मरण-भक्ति के अन्तर्गत, स तापितों को शान्ति प्रदान करना, निर्बोधों को सुमति तथा पीड़ितों को औषधि देना, वृषित को जल तथा भूखे को अन्न देना अर्चना-भक्ति के अन्तर्गत रखती है।<sup>४</sup> कृष्ण के सन्देश<sup>५</sup> से उसके विचार और भी दृढता ग्रहण करते हैं। कृष्ण के वियोग में राधा का कार्य-क्रम रोना-चिल्लाना या पुष्प-शय्या पर तड़पना नहीं रहता, वरन् वह ब्रजवासियों की सेवा में तन-मन से लीन हो जाती है। यदि कृष्ण-वियोग के दुःख से कोई गोपी मूर्छित हो जाती है, तो राधा उसका उपचार करती है, वृद्ध और रोगी जनों की सेवा में निरत रहती है, कलह को दूर करके क्रेशों-दलित यह में शांति धारा बहा

<sup>१</sup> मेरे जी में अनुपम महा विश्व का प्रेम जागा।

मैंने देखा परम प्रभु को स्वीय प्राणेश ही में ॥

पाई जाती विविध जितनी वस्तु हैं जो सबों में।

मैं प्यारे को अमित रंग औ रूप में देखती हूँ ॥

तो मैं कैसे न उन सबको प्यार जी से करूँगी।

यों है मेरे हृदय-तल में विश्व का प्रेम जागा ॥

(अयोध्यासिंह उपाध्याय—प्रियप्रवासा, सर्ग १६, पृ० २४२-४३, १०४, १०५.)

<sup>२</sup> इसलिये प्रिय की परमेश की,

परम पावन भक्ति अभिन्न है। (वही, १६ सर्ग, पृ० २४६, १२६.)

<sup>३</sup> प्रिय-प्रवासा, १६ सर्ग पृ० २४४, ११७.

<sup>४</sup> वही, १६ सर्ग, पृ० २४५-२४६, ११८-१२५.

<sup>५</sup> वही, १६ सर्ग, पृ० २३३-२३४, ४१-४६.



देती हैं, दुष्टों को सदुपदेश देकर सन्मार्ग पर लगाती हैं, और सुजनों की छाया के समान रक्षा करती हैं। इस प्रकार

“वे छाया थी सुजन शिर की शासिका थी खलों की ।  
कगालों की परमनिधि थी औषधी पीड़ितों की ॥  
दीनों की थी भगिनी जननि थी आश्रितों की ।  
आराध्या थी ब्रज अर्चन की प्रेमिका विश्व की थी ॥”

राधा को समाज-सेविका के नए वेष में देखने का कारण यह है कि उपाध्याय-जी ने कृष्ण को भी दक्षिण और शठ नायक के रूप में न देखकर देश-भक्त और लोक-सेवक के रूप में ही देखा है। फलतः कवि का यह भारत-वाक्य, जो उसकी समस्त विचार-धारा का सार है, विशेष महत्त्व रखता है

“सच्चे स्नेही अर्चनजन के देश के श्याम जैसे ।

राधा जैसी सद्य-हृदया विश्व के प्रेम हूँबी ।

हे विश्वात्मा भरत भुवि के अरु में और आवे ।”<sup>२</sup>

राष्ट्रीयता तथा समाज-सुधार-सम्बन्धी नारी-भावना के अतिरिक्त रूपकात्मक नारी-भावना का भी बीज हम इस युग में पाते हैं। भारत-भूमि को मातृ-रूप में देखने की प्रवृत्ति का प्रारंभ इस युग में हो जाता है। पीछे कह चुके हैं कि इस युग के राष्ट्रीय आंदोलन की प्रमुख विशेषता थी बकिमचंद्र चटर्जी के गीत वदे मातरम् का प्रचार। इस गीत से प्रेरणा ग्रहण करके हिन्दी के कवियों ने भी भारत-भूमि पर मातृ-रूप का आरोप करना प्रारंभ किया।<sup>३</sup> जन्म-भूमि भारत को माता के रूप में देखकर कवि ने माता की सभी विशेषताओं का दर्शन उसमें किया। जिस प्रकार माता की स्नेहमयी क्रोड़ में शिशु पनते हैं तथा उसके कल्याणमय इगितों में शिक्षित और उन्नत बनते हैं, माता के प्रति अपने कर्तव्य को भूल कर ही पथभ्रष्ट होकर दुःख भोगते हैं, उसी प्रकार भारत-माता भी अपने पुत्रों की पालनकर्त्री तथा मंगलदायिनी है। विदेशी शासन के दुःखों का कारण यही है कि उस माता की सेवा तथा अनुसरण को भारतवासी भूल गए हैं। फलतः कवि भारतवासियों की जड़ता और विवश दुर्बलता को दूर करने के लिए भारत-माता से ही प्रार्थना करता है

“भारत-माता ! अपने इन पुत्रों को पहले का सा बल दे,

हे भारती ! दयाकर क्षण में सब की दुर्बलता तू दल दे ।”<sup>४</sup>

माता के रूप में “भारत धरनि” की वदना करते हुए श्रीधर पाठक ने उसे ज्ञान-विज्ञान देनेवाली, प्रेम की वर्षा करनेवाली, कुबुद्धि आदि का नाश करनेवाली कहा है।<sup>५</sup>

<sup>१</sup> अयोध्यासिंह उपाध्याय—प्रिय प्रवास, वां सर्ग, पृ० १७ २५६, ४९,

<sup>२</sup> वही, पृ० २५६, ५४.

<sup>३</sup> माधव शुक्ल—भारत-गीतांजलि, वन्दे मातरम्, पृ० ५.

<sup>४</sup> भारती-वीणा—पहली संकाय, पृ० ५१, १२.

<sup>५</sup> श्रीधर पाठक—भारत गीत. भारत धरनि पृ० १५.

कहीं-कहीं इस रूपकात्मक मातृ-भावना का सामजस्य शाक्तों की देवी कल्पना से करने का भी प्रयत्न किया गया है ।<sup>१</sup>

हिन्दी-काव्य में प्रकृति-वर्णन अभी तक उद्दीपन-आदि के ही रूप में हुआ था, उस में कभी-कभी मानवी रूपों का आरोप होता था . जैसे जमुना में विरहिणी का या पवन में प्रमत्त व्यक्ति का आदि । किन्तु अंग्रेजी साहित्य के प्रभाव से जब अभिव्यञ्जनात्मक काव्य की रचना प्रारंभ हुई तब कवि का प्रकृति का चित्रण नए ही ढंग से होने लगा । एक ओर तो कवि प्रकृति-सौंदर्य के याथातथ्य वर्णन में, आलबन के रूप में प्रवृत्त हुआ, और दूसरी ओर अपनी निजी इच्छा के अनुरूप उसमें मानवीय रूपों का दर्शन करने लगा । श्रीधर पाठक इस प्रकार की प्रवृत्ति के प्रारंभकर्ता हैं । उन्होंने प्रकृति पर नारी रूप का आरोप करते हुए 'प्रिया' के रूप में देखा है । किन्तु अभी कवि के हृदय में शुद्ध प्रेम-भाव का उदय नहीं हुआ है, पूजा का भाव ही प्रधान है । इसका कारण यह है कि भक्ति-काल और रीतिकाल की नारी-भावना का विरोध करते हुए कवि अभी तक नारी के प्रति पूजात्मक दृष्टिकोण का ही विकास कर सका है, उससे कोई स्नेह-संबन्ध नहीं स्थापित कर पाया है । इस युग के नवीन कवि "शृ गार से इतने भयभीत हो गए थे कि उसका स्पर्श करने में भी सकोच करने लगे थे ।" फलतः नारी को कवि "देवि, माँ, सहचरी" के रूप में तो देख सका है, किन्तु "प्राण" के रूप में देखना अभी अवशिष्ट है । शृगार सम्बन्धी इस कुंठा का अंत, हम देखेंगे, परिवर्तन युग में छायावादी कवियों में प्रयत्नों से होता है ।

इस प्रकार हम देखते हैं कि नवीन राष्ट्रीय चेतना तथा समाज सुधार की लहर से प्रभावित होकर संक्रान्ति युग के कवि ने नारी भावना में आमूल परिवर्तन कर दिया । प्राचीन भारतीय आदर्शों की ओर भुक्तता हुआ भी वह स्मृतियों आदि की निन्दात्मक भावना तथा काव्य शास्त्रों आदि की शृगारात्मक भावना का अन्त कर रहा है । वह नारी को सहधर्मिणी, गृहलक्ष्मी, शक्ति तथा देवी के रूप में देखने लगा है । नारी को उसने दया, देश प्रेम, विश्व प्रेम आदि नवीन गुणों से युक्त पाया है । भारतीय समाज की स्त्रियों में कुछ त्रुटियाँ हैं अवश्य, किन्तु उनको कवि नारी भाव के स्वभावगत दोषों के रूप में नहीं देखता । इसके विपरीत स्त्रियों के उन दोषों के लिए भी उत्तरदायी पुरुष वर्ग ही माना गया है, जिसने बहुत अधिक काल से उसे पददलित तथा अशिक्षित रखा है, तथा अज्ञानान्धकार में डाल कर उसके गुणों को विकसित होने का अवकाश नहीं दिया । कवि का विश्वास है कि नारी में पुरुष तथा समाज को कल्याण की ओर अग्रसर करने की पूर्णशक्ति वर्तमान है । नवोदित कवि 'प्रसाद' के यह शब्द संक्रान्ति-युग की नारी भावना के प्रतिनिधि हैं .

<sup>१</sup>वही, "पुन्य घातृधरे" पृ० ९२.

<sup>२</sup>वही, "प्रकृति वंदना" पृ० ११.

“दुख में मित्र समान अरु गृह में गृहिणी होत ।

जीवन की सहचरी सी, रमणी रस की सोत” ॥<sup>१</sup>

हम देखेंगे कि अगले युद्ध में इस भावना का पूर्ण विकास होता है। वास्तव में क्रान्ति-युग परिवर्तन-युग के लिए वैसा ही है, जैसे मध्याह्न के लिए प्रभात होता है।

---

## अध्याय ३

# परिवर्तन-युग (१९२०-१९३७)

### युग की प्रमुख भाव-धारायें

परिवर्तन शब्द यहाँ सापेक्ष होकर आया है, अन्यथा परिवर्तन तो किसी विशेष काल की सम्पत्ति नहीं, वह सदैव ही नदी की भाँति गतिशील रहता है। १९२०-१९३७ के काल को परिवर्तन-युग इसलिए कहा गया है कि मध्ययुगीय नारी-भावना से नाता तोड़ने की जिस प्रक्रिया का सूत्रपात सक्रान्ति युग में हुआ था, वह इस युग में अपनी पूर्ति पाती है, और कई नवीनताओं का समावेश करती हुई परिवर्तन की रूपरेखा स्पष्ट कर देती है। इस युग में गतयुगीय इतिवृत्तात्मकता, उपदेशात्मकता और स्थूल बौद्धिकता के परिधान को छोड़कर कविता छायावाद के नये मार्ग पर अग्रसर हुई और फलतः नारी-भावना भी कल्पना और भावुकता से सयुक्त हुई। वह स्थूल से सूक्ष्म की ओर बढ़ने लगी। साथ ही गत युग में शृंगार सम्बन्धी जो एक कूटा का भाव हम देख चुके हैं, वह अब धुलने लगा। अंग्रेजी साहित्य के प्रभाव से कवि परिष्कृत बुद्धि और सहानुभूति के साथ सौंदर्य तथा प्रेम का स्वागत करने लगे।

इस युग की नारी-भावना को ठीक-ठीक समझने के लिए उन भावधाराओं से परिचय प्राप्त कर लेना आवश्यक है, जो युगीय कवि की प्रमुख सचालक थीं। परिवर्तन युग की प्रमुख भाव-धारायें, जिनके मध्य नारी-भावना का विकास हुआ, तीन थीं —

१. छायावाद तथा रहस्यवाद
२. राष्ट्रीयता
३. समाज-सुधार

इन वर्गों में कवियों का विभाजन असफल प्रयत्न होगा, क्योंकि प्रत्येक वर्ग का कवि अपने को दूसरे वर्ग का भी सिद्ध करता है। छायावादी कवि में राष्ट्रीयता का अभाव है, या वह सुधार-भावना से प्रभावित नहीं है, राष्ट्रीय कवि सुधारवादी नहीं है और छायावाद से अस्पृश्य है, सुधारवादी कवि राष्ट्रीयता और छायावाद से दूर है, इस प्रकार के कथन सर्वथा दोषपूर्ण होंगे। इसलिए हम आगे 'भावना' को ही देखेंगे, चाहे एक ही कवि में एक से अधिक प्रकार क्यों न मिलें।

इस युग का विशेष सम्बन्ध प्रथम महायुद्ध (१९१४—१८) से जोड़ा जाता है। आधुनिक काव्य में जो 'पलायन प्रवृत्ति' है, उसका कारण अंग्रेजी सरकार की दमन नीति बतायी जाती है। इस पलायन का कारण चाहे राजनैतिक रहा हो अथवा सामाजिक और आर्थिक, हमारा सम्बन्ध तो इस तथ्य से है कि छायावादी और रहस्यवादी काव्य

की प्रमुख प्रवृत्ति पलायनवाद है। कवि जीवन की यथार्थताओं और देश की परिस्थितियों से झल्लें मींच कर एक कहरना-लोक के निर्माण में रत दिखाई पड़ता है। प्रकृति का उन्मुक्त सौंदर्य और नारी उसकी कल्पना के प्रभय हैं। पलायन की अभिव्यक्ति प्रमुखतः चार धाराओं में होती है—१. दुःखवाद २. रचनात्मक आदर्शवाद (Utopian idealism) ३. सौंदर्योपासना और ४. परोक्ष प्रीति। इन सभी धाराओं का सम्बन्ध युगीय नारी-भावना से है। दुःखवाद के फलस्वरूप हम नारी के प्रति भक्तियुग की-सी निवृत्तिपरक और धृणात्मक भावना नहीं पाते। इसके विपरीत ससार की ज्वाला से दग्ध कवि नारी के सौंदर्य तथा स्नेहाचल में सुख-शांति खोजता है<sup>१</sup> और उसे हृदय की अधिष्ठात्री बना अंधकारमय जगत् में जीवन की ज्योति के रूप में देखता है।<sup>२</sup> इस प्रकार नारी की कठ्ठना में उसके कल्याणी रूप की सृष्टि होती है और वह विश्व-मंगलकारिणी तथा मार्ग-प्रदर्शिका के रूप में अवतरित होती है। युगीय काव्य की 'श्रद्धा' आदि इसी दृष्टिकोण का फल है।

आधुनिक कवि यद्यपि दुःखवादी है, किन्तु विश्वकल्याण और सुधार की भावना<sup>३</sup> से युक्त है। नवनिर्माण की आकांक्षा और नव प्रभात की आशा उसकी निराशा को आलोकित कर देती है। वह उसे वितुष्ण और निष्क्रिय नहीं बनाती। इसके विपरीत रचनात्मक आदर्शवाद की ओर अग्रसर करती है। उसके रचनात्मक दृष्टिकोण की प्रमुख पात्री नारी होती है। नारी में आधुनिक कवि ने जो शक्ति-शक्ति प्रेम की, दया और सहानुभूति की, सेवा और त्याग की, करुणा और ममता की, सृजन और सहार की—पाई है, उसके कारण कवि की नव सृष्टि की भावना का केन्द्र नारी हो जाती है। पुरुष के चरित्र-सम्बन्धी उसके विश्वास एक नया रूप धारण करते हैं। वह सोचता है कि "कठोरता का उदाहरण है पुरुष और कोमलता का विश्लेषण है स्त्री-जाति। पुरुष क्रूरता है तो स्त्री करुणा है"<sup>४</sup>

<sup>१</sup> हृदय जिसकी कर्त छाया में लिए निश्वास,  
धके पथिक समान करता व्यजन ग्लानि विनाश।

(प्रसाद—कामायनी: श्रद्धा, पृ० ७९)

देखिए—हरिकृष्ण प्रेमी—जादूगरनी, पृ० ४३, २.

<sup>२</sup> प्रेयसी, जग है एक

भटकता शून्य स-सम अज्ञात,  
एक ज्योति सी उठो  
गिरो पथ पथ पर बन प्रात।

(रामकुमार वर्मा—रूप-राशि, पृ० ४, ७.)

देखिये - हरिकृष्ण प्रेमी—जादूगरनी, पृ० ७२, ४

<sup>३</sup> जग के उर्वर घाँगन में, बरसो ज्योतिर्मय जीवन। (पंत)

काठ तिमिर के बंधन, उतरो फिर, भर दो पग पग नव रूपंदन।

(निराला—परिमल: वासंती, पृ० ४६)

<sup>४</sup> प्रसाद—अजातशत्रु, ३, ४, पृ० १२६.

“पुरुष समाज का न्याय है, स्त्री दया है, पुरुष प्रतिशोधमय क्रोध है, स्त्री क्षमा, पुरुष शुष्क कर्तव्य है, स्त्री सरस सहानुभूति, पुरुष बल है और स्त्री हृदय का प्रेरणा”<sup>१</sup> तथा “स्त्री की कोमलतामयी सदाशयता और सहानुभूति समाज के संतप्त जीवन के लिए शीतल अनुलेप का कार्य करता है”<sup>२</sup>। फलतः जगत के टूटते हुए जीवन को, सघर्ष तत्पर समाज को, पार्श्विक मनुष्य को संभालने और सुधारने के लिए कवि ने नारी-हृदय की विभूतियों का स्मरण किया है, तथा उसकी शक्ति का आवाहन किया है। कवि ने सभ्यता की रीढ़ की हड्डी के रूप में नारी को देखा है। उसी के वरद हस्त से कवि की सृष्टि में सुख-शांति और श्री का विस्तार होता है, पथ-भ्रष्ट मानव उसका सहारा लेकर चिरन्तन आनन्द की ओर अग्रसर होता है।

छायावादी कवि सौन्दर्योपासक है और श्री अश्वय के शब्दों में ‘सौन्दर्योपासक स्पष्ट-तया वह व्यक्ति है जो यथार्थताओं का सामना न करके एक रक्षित जीवन व्यतीत करता है।<sup>३</sup> इसके मूल में, आडलर के सिद्धान्तानुसार कोई अतृप्त वासना खोजी जा सकती है।<sup>४</sup> जो भी हो, आज का कवि सौन्दर्य और पीड़ा के सयोग को कविता की प्रेरणा मानता है।<sup>५</sup> सौन्दर्योपासक कवियाँ ने सौन्दर्य की प्रतिमूर्ति नारी को अनेक दृष्टिकोण से, नाना महिमा, सौन्दर्य की प्रेयसी प्रतिमा बनकर मनुष्य-समाज को स्वतंत्र विचारों की ओर मौन

<sup>१</sup> महादेवी वर्मा हमारी शृंखला की कवियाँ १, पृ० ४.

<sup>२</sup> वही—१, पृ. ९.

<sup>३</sup> भाडन रोस्टवार हिन्दी पोह्टी—विश्व भारती, अगस्त, १९३७.

<sup>४</sup> “प्रत्यक्ष जीवन में सौन्दर्य उपभोग से वंचित रह कर ही तो छायावादी कवि ने अतीन्द्रिय सौन्दर्य के चित्र आँके।”

( नगेन्द्र—विचार और अनुभूति ‘साहित्य की प्रेरणा’ )

<sup>५</sup> “सौन्दर्य के उद्दीपन से जब जीवन के सचित अभाव अभिव्यक्ति के लिए फूट पड़ते हैं तभी तो कविता का जन्म होता है। कविता के उद्ग्रेक के लिए सौन्दर्य का उद्दीपन अर्थात् आनन्द और अभाव की पीड़ा दोनों का सयोग अनिवार्य है।” (वही)

सुमित्रानन्दन पंत की यह पंक्तियाँ इस कथन की साक्षी हैं :

“हाय मेरा जीवन,  
प्रेम श्री आँसू के कन  
आह, मेरा अक्षय धन,  
×        ×        ×  
अपरिमित सुन्दरता श्री मन  
बिधुर उर के मृदु भावों से  
तुम्हारा का नित नव मृंगार,  
पूजता हूँ मैं तुम्हें कुमारि  
मूँद दुहरे रंग द्वार  
अचल पलकों में मूर्ति सँघार

आवरणों और रंगों में देखा है। पाश्चात्य साहित्य में चित्रित नियो-प्लेटोनिक सौंदर्य चित्रों की आभा हमारे काव्य में भी उद्भासित हुई। अग्रजों के सुप्रसिद्ध सौंदर्योपासक कवि शैली अलौकिक सौंदर्य का दर्शन करने से पहले नारी-रूप की उपासना सापेक्ष समझते थे। उनकी सम्मति में जो ज्ञानालोक सुन्दर और अमर है, उसकी क्षणिक आभा नारी में दिखाई देती है। हिन्दी के आधुनिक कवि निराला लिखते हैं “आकाश की आत्मा सूर्य का खुला हुआ प्रकाश ही पृथ्वी के ससीम सहस्रों पादपों के अखिल जीवों में रूप की कमनीय कालि खोल देता है, भावना को अपार्थिव एक स्वर्गीय कुछ कर देता है, भीतर से उभाड़ कर भूमा के प्रशस्त ज्योतिर्मण्डल में ले आता है। उस स्वतंत्र प्रकाश के स्नेह स्पर्श से मुक्त प्रकृति की तद्रा छुट जाती, उसके सहस्रों रूप अपनी लाख-लाख आँखों से अपने ही विभिन्न अनेक अम्लान चित्रों को प्रत्यक्ष करते हैं, हृदय के अधकार की अर्गला, जिसके कारण प्रकाश-पुञ्ज प्रवेश नहीं कर पाता, खुलकर गिर जाती, ज्योति का प्रवाह, जो चारों ओर बहता हुआ सृष्ट जीवों की स्वाभाविक स्वतंत्रता का स्रोत खोलता फिरता है, हृदय भर जाता है। मोह का मन्त्र-मुग्ध आवेश कट जाता है। पुलकित हो हृदय अपने हल्के पेशव्य से प्रसन्न खिल जाता है, उसी तरह जैसे ज्योति के एक ही लघु-चुबन से पुष्पों के माण्य खुल जाते, पल्लव प्रसन्न हो हिलने डोलने, भूमने घूमने लगते हैं।

यह ज्योति प्रवाह अरूप है।... . साहित्य में इस अरूप की स्वतंत्र सत्ता को नारियों में स्थिर रूप दिया गया है।<sup>१</sup> कलाविदो ने वही पुरुष और प्रकृति का सौहार्द, दोनों का अपार प्रेम निरतर योग देखा। आकर्षण दोनों के सभोग विलास में ही है, वह और अच्छा जब एक ही आधार में हो। यही बीज मन्त्र है, जिसका जप कर उन्होंने नारियों के अग्रणीत अपार रूपों में सिद्धि प्राप्त की।... .रूप की चपा अपने स्नेह की छाया डालकर पल्लवों के भीतर अचखुली कोमल सरल चितवन से अपरिचित ससार को देखती, न जाने किस अज्ञात चंचल भावावेश में डोलकर अपने यह के पत्रद्वार बंद कर लेती है, अरूप के इस चपल रुर-स्पर्श से कवि के मस्तिष्क की सुप्त स्मृतियाँ तत्काल आँखें खोल देती, रूप की स्वर्णच्छवि चित्त के चित्र-पट पर अपनी सम्पूर्णता के साथ सुडौल अंकित हो जाती है। वह मूक वाणी में प्राणों का संचार कर देता है... . साहित्य के एक पृष्ठ में एक विकच नारी मूर्ति तम के अतल प्रवेश से मृणाल दड की तरह अपने शत-शत दलों को संकुचित संपुटित लेकर बाहर आलोक के देश में अपनी परिपूर्णता के साथ खुल पड़ती है। जड़ों में प्राण सचरित हो जाते, अरूप में भुवनमोहिनी ज्योति-स्वरूपा-नारी... . ( कवि ) भावना के हृदय में रूप की विदग्धता की आग भर देता है। नारी भावनामयी बन रूप के शिखर पर चिर काज वैठी रहती है, अमर अक्लात वह अनुपम मूर्ति माइकेल एंजेलो की भावनामूर्ति की तरह मनुष्य जाति के हृदय की जाग्रत देवी, शक्ति की अपार

पान करता हूँ रूप अपार,

पिघल पड़ते हैं प्राण

उबल-चबलती दग जल धार। ( पल्लव : आँसू, पृ० २५-२७ )

<sup>१</sup> इस भाव की पुष्टि के लिए देखिए—गोपालशरण सिंह—‘सागरिका’ पृ. ७१

इंगित से बघाती हुई ।<sup>१</sup> यह है एक आधुनिक सौंदर्योपासक कवि का दृष्टिकोण ।

अस्तु, हम देखते हैं कि आधुनिक कवि नारीत्व के शाश्वत प्रतीक सौंदर्य, जो जड़ में चेतना उत्पन्न कर देता है, जीवन को अमृतमय कर देता है, के प्रति सजग हैं । किन्तु उसका दृष्टिकोण रीतिकालीन कवि के दृष्टिकोण से भिन्न है, । छायावादी कवि की सौंदर्य भावना में अतीन्द्रियता है और शिव का सयोग है । आधुनिक कवि न केवल नारी की वाह्य्य द्युति से लुब्ध है, वरन् उसकी आन्तरिक विभूतियों से भी प्रभावित है । वास्तव में मन की ही छवि को उसने तन पर छाई हुई देखा है ।<sup>२</sup> छायावादी काव्य में सौंदर्य के प्रति उपभोग का भाव नहीं है, वरन् कौतूहल, विस्मय और अऐन्द्रिक गौरव का है । इस सम्बन्ध में नगेन्द्र का कथन है 'इसलिए उसकी अभिव्यक्ति स्पष्ट और मासल न होकर कल्पनामय और मनोमय है । छायावादी कवि प्रेम को एक शरीरी भूख न समझ कर एक रहस्यमयी चेतना समझता है । नारी के अगों के प्रति उसका आकर्षण नैतिक आतक से सहम कर जैसे एक अस्पष्ट कौतूहल में परिणत हो गया है । इसी कौतूहल ने छायावाद के कवि और नारी के बीच अनेक झिलमिल पर्दे डाल दिये हैं ।'<sup>३</sup> प्रगति-युग में हम इस भावना का वैषम्य देखेंगे ।

प्रत्यक्ष से आँखें मींचनेवाला व्यक्तिवादी और अतर्मुखी वृत्तिवाला कवि जब परोक्ष में सौंदर्य देखने लगता है, तो रहस्यवादी कहलाता है । वह अपरूप सत्ता से अपना सम्बन्ध स्थापित करके अपने सुख-दुःख, विरह-मिलन के उद्गारों की अभिव्यक्ति करता है । यह संबन्ध शारीरिक नहीं होता, वरन् आत्मा और परमात्मा का होता है । व्यक्त और भौतिक सीमाओं से परे सुख और सौंदर्य की सृष्टि की जाती है, आत्मा-परमात्मा के बीच 'माधुर्य-भाव' की कल्पना करके प्रणय के गीतों का सृजन होता है । मध्य-युग में भी, जैसा कि हम भूमिका में, कह चुके हैं, सतों ने अनन्यता, अभिन्नता और तीव्रता के कारण पति-पत्नी के रूपक को स्वीकार किया था । पवित्रमी रहस्यवादियों ने भी इस प्रकार के अलौकिक सम्बन्ध

<sup>१</sup>सूर्यकान्त त्रिपाठी 'निराला'—प्रबंधपद्म : रूप और नारी

देखिए—सुमित्रानंदन पंत—ज्योत्सना पृ० १३४.

<sup>२</sup>"तुम चन्द्रवदनि, तुम कुंद दशनि

तुम शशि प्रेयसि, प्रिय परछाईं ।

उर में अविक्च स्वप्नों का युग

मन की छवि नत पर छन छाईं

श्री सुख सुखमा की कलि चुन चुन

जग के हित अचल भर लाईं"

(सुमित्रानंदन पंत—ज्योत्सना, पृ० ४५.)

<sup>३</sup>नगेन्द्र—आधुनिक हिन्दी साहित्य छायावाद की परिभाषा ।



को स्वीकार किया है । <sup>१</sup> आधुनिक काव्य में कबीर की, 'राम की बहुरिया' की पुकार के समान ही हम सुनते हैं —

“नयन में जिसके जलद वह तृपित चातक हूँ ।  
 शलभ जिसके प्राण में वह निठुर दीपक हूँ ।  
 फूल को उर में छिपाये विरुल बुलबुल हूँ ।  
 एक होकर दूर तन से छाँह वह चल हूँ ।  
 दूर तुमसे हूँ अखः सुहागिनी भी हूँ ।”<sup>२</sup>

राष्ट्रीयता और सुधारवादी धाराओं के कवि छायावादी और रहस्यवादी कवियों के समान पलायन में विश्वास नहीं रखते । वे देश और समाज के प्रति अधिक सजग रहे हैं । उन्हें प्रेम-कथायें विरह-गाथायें आदि रुचिकर नहीं । <sup>३</sup> जायति के दूत के रूप में पुकार करके कवि से नवयुग के प्रति सचेत होने को कहते हैं—

“प्रेयसि का रूप बखान चुके,  
 गा निठुरता का गान चुके,  
 रच रहे प्राण नूतन समाज,  
 आया जीवन अभ्युदय आज ।”<sup>४</sup>

ये कवि रहस्यवाद का भी विरोध करते हैं.

होगा क्या बनवा कर कविते तुहिन धिंदु की निर्मल माल  
 विस्मृति के असीम सागर में फैलाकर स्वप्नों का जाल ।

1. “Bernard uses this figure to exhibit the nature of the experience as not homage or wonder, rather love. A lord is feared, a father honoured, but a bridegroom is loved, and so the saint prefers the figure. To love God with one's whole being is to be wedded (*unpisse*) to God.”

(जी० मैकग्रिगर-एस्थैटिक एक्स्पेरियंस इन रिलिजन : वैभटर्न मिस्टिसिज्म)

<sup>२</sup> महादेवी वर्मा—निरजा, पृ० २६.

<sup>३</sup> नीरस हैं यह प्रणय कथायें

शुष्क विरह गाथायें भी,

मुझे निरर्थक सी जँचती हैं

मोहक मूक व्यथायें भी ।

( तोरनदेवी लली—जागृति : ध्येय, पृ० ४९, ५० )

<sup>४</sup> वही—अभ्युदय पृ० ७३.

देखिये, माखनखाल चतुर्बेदी—हिम-किरीटिनी : पृमनुहार, ० ५-६

निष्कल है निर्मम अतीत का मायायुत रहस्यमय गान ,

धार रहित है उस अनत की सुखमय मंद मंदिर मुस्कान ।<sup>१</sup>

प्रत्यक्ष आवश्यकताओं से आक्रुष्ट तथा देशोद्धार में प्रयत्नशील ये कवि छाया—  
बादी कवियों के निराशापूर्ण गीत नहीं सुनना चाहते । वे कवि के स्वर में उषा का नव  
सन्देश मांगते हैं :

“मैं नहीं चाहती सध्या के,

युग युग का जर्जर प्रणय गान,

हाँ मधुर उषा आगमन सुना

कैसा होगा कंचन विहान । ”<sup>२</sup>

राष्ट्रीयता से अनुप्राणित काव्य का गहरा सम्बन्ध उस देश-व्यापी राष्ट्रीय आन्दो-  
लन से है, जो प्रथम महायुद्ध के दिनों में स्वराज्य की निष्कल प्रतीक्षा करके अब स्वतंत्रता  
के लिए दृढता से युद्ध करने को तत्पर हो गया था । गांधी के सशक्त और प्रभावशाली  
नेतृत्व में इसका प्रारंभ हुआ । देश ने गांधी के दृढ़ स्वर<sup>३</sup> को सुना और सितंबर १९२० में  
उस दृढ़ और व्यापक आन्दोलन का सूत्रपात हुआ, जो अगले १३ वर्षों तक लगातार  
चलता रहा । इसी वर्ष से भारत के इतिहास में एक नया युग प्रारंभ हुआ । नागपुर  
कांग्रेस का महत्त्व इसीलिए बहुत अधिक है । इसमें प्रतिनिधियों की संख्या (पुरुष १४४१३,  
स्त्रियाँ १६६ ) तो बहुत अधिक थी ही, साथ ही अब प्रकट हुआ कि “निर्बल  
क्रोध और आमह्रूवक प्रार्थनाओं का स्थान जिम्मेदारी का एक नया भाव और  
स्वावलंबन की स्पिरिट ले रहे थे ।”<sup>४</sup> १९२१ को मार्च में देश भर असहयोग से उबल  
रहा था । सरकार का दमन-चक्र भी बड़े भयावह और विषाक्त रूप में जारी रहा । यह

<sup>१</sup>“रहस्यवाद् का निर्वासन”—‘सरस्वती’ खंड १७, संख्या, ३, १९३६

<sup>२</sup>तोरन देवी लली-जागृति . गायक, पृ० ६९

<sup>३</sup>युद्धान्त में शासकों द्वारा दी गई शर्तें पूरी नहीं की गईं । गांधी पुनः मैदान में  
आये और उन्होंने १० मार्च को असहयोग योजना प्रथम बार प्रकट करते हुए घोषणा की कि  
‘यदि हमारी मांगें पूरी स्वीकार न हुईं तो हमें क्या करना चाहिए, इस पर विचार कर लेना  
आवश्यक है । एक जगली मार्ग खुलना या छिग हुए युद्ध का है । इस मार्ग को  
छोड़िये, क्योंकि यह अव्यवहार्य है । .. आज तो मैं हिंसा के विरुद्ध तर्क पेश कर रहा हूँ  
सो इस कारण कि परिस्थिति हो ऐसी है, और ऐसी अवस्था में हिंसा बिलकुल व्यर्थ सिद्ध  
होगी । अनएव हमारे लिए असहयोग ही एकमात्र औषधि है । यदि यह सब प्रकार की  
हिंसा से मुक्त रखी जाय तो यही सबसे अच्छी और रामबाण औषधि है । यदि असहयोग  
के द्वारा हमारा पतन और तेजी नाश होती है और हमारे धार्मिक भावों को आघात  
पहुँचता है, तो असहयोग हमारे लिए कर्त्तव्य हो जाता है ।”

(पट्टाभि सीतारमय्या कांग्रेस का इतिहास, भाग ३, अध्याय १, पृ० १६४-१६५.)

<sup>४</sup>कांग्रेस का इतिहास-भाग ३, अध्याय २ पृ० १८६:

आन्दोलन १९२४ तक चलता रहा, किन्तु १९२४ में गाँधीजी के जेल से छूटने के बाद नेताओं ने असहयोग की विध्वंसकारिणी नीति के स्थानपर रचनात्मक ढंग से कार्य करना पसन्द किया। बेलगाँव-काँग्रेस ( १९२४ ) में गाँधीजी ने सत्याग्रह के कार्यक्रम को वापस ले लिया, किन्तु १९२८ में पुन एक सत्राम के बीज बोये जाने लगे। इसका मूल कारण था 'साइमन कमिशन'। इस वर्ष को महत्त्वपूर्ण घटना थी 'बारडोली-सत्याग्रह' और कलकत्ता-काँग्रेस, जिसने सरकार को अंतिम चेतावनी देते हुए यह प्रस्ताव पास किया- "अगर ब्रिटिश पार्लमेंट इस विधान को श्रद्धा ज्यों का त्यों ३१ दिसम्बर १९२९ तक या उसके पहिले स्वीकार कर ले, तो यह काँग्रेस इस विधान को अपना लेगी, बशर्ते कि 'राजनैतिक स्थिति में कोई विशेष परिवर्तन न हो। लेकिन यदि उस तारीख तक पार्लमेंट उसे मंजूर न करे, या इसके पहिले ही उसे नामंजूर कर दे, तो काँग्रेस देश को यह सलाह देकर कि वह करों का देना बन्द करदे और अन्य तरीकों से, जो पीछे निश्चित हों, अहिंसात्मक असहयोग का आंदोलन सगठित करेगी" साथ ही इस प्रतीक्षा के समय के भावी-कार्यक्रम की रूप-रेखा भी खींची गई। इसमें एक निरुपय यह था "स्त्रियों की अयोग्यताओं को दूर करने के लिए प्रयत्न किया जायगा और उन्हें राष्ट्र-निर्माण के कार्य में भाग लेने को प्रोत्साहित और आमंत्रित किया जायगा।"<sup>१</sup>

सन् १९२९ की तीव्रता से घटनेवाली घटनाओं ने शीघ्र ही सविनय-अवज्ञा-आंदोलन के दूसरे और पहिले से भी अधिक प्रबल दौर ( १९३० ) को आमंत्रित कर लिया। २६ जनवरी १९३० को देश भर में गाँव-गाँव और नगर-नगर में 'स्वाधीनता का घोषणापत्र'<sup>२</sup> सुनाया गया, जिसने शैथिल्य को दूर करके देश के जीवन में एक नवीन जागृति, स्फूर्ति और ओज भर दिया। उस दिन प्रकट हो गया कि "ऊपर-ऊपर दीखनेवाली शिथिलता और निराशा की तह में कितनी असीम भावना, उत्साह और स्वार्थत्याग की तैयारी दबी पड़ी थी। स्वदेश-भक्ति और आत्म-बलिदान के अगारे राज-भक्ति या कानून और व्यवस्था की गुलामी की राख से केवल ढके हुए थे। जरूरत इतनी ही थी कि भावना एव उत्साह के लाल अगारों पर जमी हुई राख को फूँक मार कर हटा दिया जाय।"<sup>३</sup> फरवरी मास के मध्य में "सविनय अवज्ञा" की योजना तैयार की गई और १२ मार्च को साबरमती के रेतीले तट पर हजारों नर-नारी उस महान् राष्ट्रीय घटना को देखने के लिए एकत्र हुए जो 'एक महान् आन्दोलन का महान् आरंभ था।' इस आंदोलन में गाँधीजी ने देश की महिलाओं के सम्मुख भी कार्य-क्रम रखा था और गिरफ्तार होने से पहिले दान्डी में अंतिम सन्देश देते हुए उन्होंने कहा था— मेरी

१. नेहरू कमिटी की रिपोर्ट में जो शासन विधान की योजना उपस्थित की गई थी।

<sup>१</sup> का० का इ० भाग ३, अध्याय ६, पृ० २८०.

<sup>२</sup> " " " अध्याय ९, पृ० २८९

<sup>३</sup> " " भाग २, अध्याय २, पृ० ३१४—५

<sup>४</sup> " " भाग ४ अध्याय २, पृ० ३१५

गिरफ्तारी के बाद जनता या मेरे साथियों को घबराना न चाहिए । हमारा मार्ग निश्चित है । गाँव-गाँव को नमक बीनने या बनाने निकल पड़ना चाहिए । स्त्रियों को शराब, अफीम और विदेशी कपड़े की दूकानों पर धरना देना चाहिए ।<sup>१</sup> फलतः सरकारी दमन-चक्र की अत्यंत कठोरता और हृदयहीन अत्याचारों के रहते हुए भी आन्दोलन की शक्ति नेताओं की गिरफ्तारियों के बाद भी कम नहीं हुई । बम्बई के स्वयंसेवक-संगठन में कोई कसर बाकी न थी । स्त्रियाँ आती ही गईं और जब ये कोमलागियाँ केसरिया साड़ी पहन-पहन कर अत्यंत विनम्रता के साथ धरना देती थीं, तो लोगों के हृदय बात की बात में पिघल जाते थे । कोई दूकानदार अपने माल पर मुहर न लगावाता तो उसी की पत्नी धरना देने आ बैठती ।<sup>२</sup> २७ जून को कांग्रेस-कार्य समिति ने अपनी प्रयाग की बैठक में जो प्रस्ताव पास किये, उनमें से एक भारतीय महिलाओं को आंदोलन में और महत्त्वपूर्ण भाग लेने के सम्बन्ध में, बधाई का था ।<sup>३</sup> करौंची-कांग्रेस, मार्च १९३१ के सक्रिय आंदोलन के अंत में, उन सब व्यक्तियों, खास कर महिलाओं को, बधाइयाँ दी गईं, जिन्होंने गत सविनय-अवज्ञा-आंदोलन में महान् कष्ट उठाये थे । कांग्रेस ने निश्चय किया कि वह ऐसा कोई शासन-विधान स्वीकार न करेगी, जिसमें मताधिकार के सम्बन्ध में स्त्रियों और पुरुषों में भेद किया गया हो ।<sup>४</sup>

स्वराज्य के लिए आंदोलन के इतिहास में चिरस्मरणीय स्तम्भ-रूप सन् १९३० का अंत होते-होते, आगामी वर्ष के स्वाधीनता दिवस (२६ जनवरी) की आधी रात से पहले गांधीजी आदि जेल से रिहा कर दिए गए । इस रिहाई का उद्देश्य था शान्तिपूर्वक समझौता करना । अस्तु, गांधी-अर्विन समझौता हुआ ( ५ मार्च १९३१ ), जिसके अनुसार सविनय-अवज्ञा आंदोलन बंद कर दिया गया ।

किन्तु यह समझौता कांग्रेस के चरम ध्येय स्वराज की प्राप्ति किसी प्रकार भी न था । ५ मार्च की शाम को अपने युगांतरकारी वक्तव्य में गांधीजी ने कहा था “बात यह है कि कांग्रेस को एक निश्चित उद्देश्य तक पहुँचना है और उस उद्देश्य तक पहुँचे बिना विजय का कोई प्रश्न ही नहीं उठता । इसलिए मैं अपने सब देशवासियों से और अपनी बहनो से आग्रह करूँगा कि वे फूल कर कुप्पा होने के बजाय —यदि समझौते में फूल कर कुप्पा हो जाने की कोई ऐसी बात है—परमात्मा के आगे सिर झुकावे और उससे प्रार्थना करें कि उन्हें वह इस समय उनका ध्येय इनसे जिस मार्ग पर चलने का तकाजा करता है, उस पर चलने की शक्ति व बुद्धि प्रदान करे, चाहे वह मार्ग कष्ट सहन का हो और चाहे वह धैर्य-

<sup>१</sup> का० का इ०—भाग ४, अध्याय २, पृ० ३५२

<sup>२</sup> ” ” ” ” ” अध्याय २, पृ० ३४२

<sup>३</sup> समिति भारतीय महिलाओं को इस बात की बधाई देती है और उनकी प्रशंसा करती है कि वे राष्ट्रीय आंदोलन में दिन दूने रात चौगुने उत्साह से भाग ले रही हैं, और प्रहारों, दुर्व्यवहारों और सजाओं को वीरतापूर्वक सहन कर रही हैं ।

( का० का इ० भाग ४, अध्याय २, पृ० ३५१ )

<sup>४</sup> का० का० इ० भाग, ५, अध्याय १, पृ० ३९६.

पूर्वक सधि-वार्ता या विचार-विनियम करने का हो<sup>१</sup>। अस्तु, समझौते पर हस्ताक्षर होने के बाद कांग्रेस पुन जीवित होकर अपने लक्ष्य की प्राप्ति में प्रयत्नशील हो गई। कश्मकश और वाद-विवाद, आशा और निराशा, दमन और अहिंसा के बीच भारतीय स्वतंत्रता का संघर्ष जारी रहा। परिस्थितियों ने पुन सत्याग्रह अनिवार्य कर दिया और जनवरी १९३२ में युद्ध नवीन उत्साह के साथ प्रारंभ हो गया। सरकारी आर्डिनेसों और अत्याचारों के राज्य के बीच कलकत्ता में कांग्रेस का अत्यंत उत्साहपूर्ण अधिवेशन हुआ (१९३३), जिसमें सत्याग्रह और ह्वाइट पेपर के संबंध में महत्वपूर्ण प्रस्ताव पास हुए<sup>२</sup>। सत्याग्रह का यह तीमरा दौरा अगस्त १९३३ और मार्च १९३४ के मध्य जोरों पर रहा। इस संबंध में श्री सीतारमय्या का कथन है 'गांधीजी ने जो मार्ग दिखाया था, उस पर १९३३ के अगस्त से १९३४ के मार्च तक देश भर में कांग्रेस-कार्यकर्ता लगातार चलते रहे और सत्याग्रहियों के अटूट ताँते ने युद्ध को जारी रखा। . . आंदोलन के अंतिम युग में हरेक प्रान्त ने कितने सत्याग्रही दिये इसका पूरा ब्यौरा मौजूद नहीं है। केवल इतना ही कहना काफी है कि हजारों ने आवाहन का उत्तर दिया और, जैसी परिस्थिति थी, उसको देखते हुए, हर एक प्रान्त ने स्वतंत्रता के युद्ध के लिए जितना कुछ वह कर सकता था, किया।'<sup>३</sup>

उक्त स्वतंत्रता-युद्ध का सक्षिप्त सिंहावलोकन स्पष्ट कर देता है कि २० वीं शताब्दी के इन १५ वर्षों में भारतीय मस्तिष्क कितना अधिक विस्तृत और उन्नत हो गया था। जायति देश के कोने-कोने में पहुँच गई थी और देश के चरणों में असंख्य स्त्रियों ने भी तन-मन और धन की नि स्वार्थ बलि दी जिसके कारण उन्हें अभूतपूर्व प्रतिष्ठा प्राप्त हुई।

यह १५ वर्ष वह थे, जब हमारा परिवर्तन-युग का काव्य अपनी पूर्ण युवावस्था को प्राप्त हो रहा था। अनेक कवियों ने आंदोलन में सक्रिय भाग लिया और उनकी बहुत-सी कवितायें तो बंदीग्रह के सीखच्चों के पीछे ही लिख गईं। स्वाभाविक है कि ऐसे कवियों की रचना राष्ट्रीयता और स्वतंत्रता की भावना से ओत-प्रोत हो। "युग का गायक, युग के परिवर्तनों से आँखें मूँद कर अपनी कला को पुरुषार्थमयी नहीं रख सकता।"<sup>४</sup> कवि की वाह्यदर्शी आँखों ने नारी का भी वह रूप देखा, जो युग और देश की आवश्यकता थी। और वह कह उठा—

कचि तू क्यों न बीर रसु गावै

उथल-पुथल कर अखिल लोक में व्यापक गान सुनावै ।

कब तें या कल कुसुम कुंज में रमि रमणी छवि ध्यावै ॥

ककण किंकिणि फनक सुनत जँह, तँह प्रसन्न हूँ धावै ॥

<sup>१</sup> काँ० का इ० भाग ५, अध्याय १, पृ० ३८५ ।

<sup>२</sup> " " " भाग १, " २, पृ० ४८१ ।

<sup>३</sup> " " " " " " " " पृ० ४८८ ।

<sup>४</sup> माकनलाल चतुर्वेदी—हिमकिरीटिनी : आरामनिवेदन पृ० २.

अज हैं किन गंभीर नादु कै शक्ति मूर्ति प्रगटावै  
किन नख सिख कुच कटि वर्णन की कारिख धोय मिटावै ॥<sup>१</sup>

समाज-सुधारवादी-भावना के पीछे वह व्यापक आंदोलन था, जिसका लक्ष्य यहाँ की बदिनी नारी को सामाजिक श्रत्याचारों से मुक्त करके उसके व्यक्तित्व को जागृत करना था। समाज-सुधार-संबन्धी आंदोलन गत युग के समान इस युग में भी प्रबल रूप धारण किये रहा। यहाँ परिवर्तन-युग में होनेवाले कुछ सुधारों का उल्लेख करना अनुचित न होगा।

इस युग में होनेवाले प्रमुख सुधार बाल-विवाह तथा देवदासी प्रथा से संबन्धित थे। १८६० में ईश्वरचंद्र विद्यासागर के प्रयत्नों के फलस्वरूप सरकार ने एक एक्ट के द्वारा लड़कियों की विवाह वयस १० वर्ष निश्चित की थी। किन्तु १९२१ की गणना में देखा गया कि ३६ प्रतिशत लड़कियों का विवाह दस वर्ष की अवस्था से पूर्व ही हो जाता है। १९२८ में शिमला में एज आव कंसेंट कमिटी (Age of consent Committee) की बैठक हुई। इसकी रिपोर्ट आने पर १९३० में 'राय साहब हरविलास शारदा चाइल्ड मैरिज बिल' पास हुआ। इस एक्ट के अनुसार लड़कियों का विवाह १४ वर्ष की अवस्था से पूर्व करना अपराध निर्धारित किया गया।

लगभग तीसरी शताब्दी ई० से चली आती हुई देवदासी-प्रथा का अन्त भी इसी युग में हुआ। डा० मुथुलक्ष्मी रैडि आदि के प्रबल आंदोलन के फलस्वरूप १९२५ में एक एक्ट पास किया गया जिसके द्वारा भारतीय दण्ड-विधान (Indian Penal Code) की उस धारा को, जो नाबालिग व्यवसाय को फौजदारी अपराध (Criminal offence) सिद्ध करती है, देवदासी-प्रथा के ऊपर भी लागू कर दिया। फल यह हुआ कि इस प्रथा का अन्त हो गया।

इन प्रमुख सुधारों के अतिरिक्त अखिल-भारतीय-स्त्री-सभा आदि अनेक संस्थाओं ने पर्दा, दहेज आदि कुप्रथाओं को, जिसके कारण समाज में नारी की अवस्था अत्यन्त दयनीय थी, दूर करने के लिए प्रबल आंदोलन किया, तथा शिक्षा, विधवा-विवाह आदि के प्रचार के लिए प्रयत्न किया। राष्ट्रीय-सभा ने भी स्त्रियों की सामाजिक अवस्था को प्रचार तथा आंदोलन-द्वारा सुधारने का प्रयत्न किया। गांधी युग के प्रमुख नेता थे, जिन्होंने इस श्रौर प्रचुर ध्यान दिया।

हम देखेंगे कि इस युग के काव्य पर सुधारान्दोलनों की छाया गहरी है। गोपाल-शरणसिंह आदि कवियों ने मानों सुधारकों के स्वरो की ही प्रतिध्वनि की है।

इस प्रकार परिवर्तन-युग की प्रमुख भावधाराओं का सिंहावलोकन करने के पश्चात् अगले अध्यायों में हम इन मूल भाव-धाराओं के आधार पर निर्मित नारी-भावना को देखेंगे।

## अध्याय ४

# परिवर्तन-युग में नारी का सत्-रूप

प्रमुख विषय पर आने से पूर्व इस बात को स्पष्ट कर देना आवश्यक है कि परिवर्तन युग में नारी-भावना की अभिव्यक्ति दो ढंग से हुई है—<sup>१</sup> सीधे ढंग से अर्थात् नारी को ही लेकर तत्सबन्धी दृष्टिकोण का स्पष्टीकरण,<sup>२</sup> रूपकात्मक या प्रतीकात्मक ढंग से, अर्थात् किसी अमानवीय वस्तु को नारी के रूप में देखकर भावाभिव्यक्ति। द्वितीय प्रकार को हम अध्याय ८ में देखेंगे। आगे का समस्त अध्ययन सीधे ढंग की अभिव्यक्ति पर आधारित है।

अस्तु, परिवर्तन-युग का कवि आदर्शवादी है। यद्यपि मध्ययुगीय आदर्शवाद से उसने छुटकारा पा लिया है, किन्तु कल्पनापेक्षी और पलायन-प्रिय होने के कारण उसने कुछ आदर्शों का निर्माण किया है। इस युग के कवि का आदर्शवाद अत्यन्त प्राचीन भारतीय आदर्शों पर आधारित है, इसलिए हम उसे सांस्कृतिक कह सकते हैं।

आदर्शवादी होने के कारण परिवर्तनयुगीय कवि ने नारी को महान् और गौरवमय रूप में देखा है। वह नारी को हृदय की अकथनीय विभूतियों से सपन्न, सौंदर्य और सुखमा से प्रकाशमान एक अद्भुत अलौकिक शक्ति के रूप में देखता है। “प्रत्येक भवन में नारी बन कर अपनी अभिराम छवि से आलोक” करनेवाली इस महामाया की रचना विधाता ने अपने ही स्वरूप का विस्तार करने के लिए की थी, और साथ ही रचनाकला उसे उपहार-स्वरूप प्रदान कर दी थी।<sup>१</sup> शून्य मूर्तता में साकार मूर्तता भर कर शाश्वत से चेतन को बाँधे-हुए नारी अवतरित हुई।<sup>२</sup>

उसका राशि-राशि सौन्दर्य ससार में बिखर पड़ा और—

“प्रथम श्वास लेते ही तेर,  
लहरी जग में सुरभि तरंग।

<sup>१</sup> जादूगरनी छविमान।  
किया विधाता ने तुमका रच  
अपना ही स्वरूप विस्तार।  
अपना चमत्कार मायाविनि,  
दिया तुम्हें उसने उपहार।

(हरिकृष्ण प्रेमी-जादूगरनी . पृ० ३, १)

<sup>२</sup> फूका ज्योंही शून्य मूर्तता में अमूर्तता भर साकार  
शाश्वत से चेतन को बाँधे देवि। हुआ तेरा अवतार।

(नगेन्द्र वनबाला . नारी पृ० २२)

देख प्रथम मुस्कान विश्व के,  
अग-अग में आए रग ॥

उषा ने मधुमय लाली ली,  
और सांफ ने स्वर्ण अपार ।  
चन्दा ने चाँदी की आभा,  
ऋतुआ ने चित्रित शृङ्गार ॥

‘ससृति के प्रथम प्रहर से जगत् इसी रूप की वन्दना कर रहा है । अनेक गीतों, छंदों, काव्यों, उपन्यासों, नाटकों में इसी छवि का अभिवादन किया गया है ।’<sup>२</sup> इस प्रकार वह चिरसुन्दरी विश्व-विपिन में विकसित होती है, और अपने मधुदान से विश्व की ज्वाला को शांत करती है । ससार के समस्त ताप उस सौन्दर्य-लहरी में स्नान करने से नष्ट हो जाते हैं ।<sup>३</sup> कवि की दृष्टि में उस छवि में अपने को लीन करनेवाला भक्त अमर हो जाता है ।<sup>४</sup> आधुनिक कवि को नारी के सौन्दर्य से प्रेम है,<sup>५</sup> यहाँ तक कि वह उसका अनुकरण भी कर बैठता है —

घने लहरे रेशम के बाढ़—  
धरा है सिर में मैने देवि ।

तु-हारा यह स्वर्गिक शृङ्गार  
स्वर्ण का सुरभित भार ।<sup>६</sup>

<sup>१</sup>नगेन्द्र—बनबाला नारी, पृ० २२

<sup>२</sup>हरिकृष्ण प्रेमी—जादूगरनी प्राक्थन ।

<sup>३</sup>सुन्दरता की सरिता, तेरे,  
सरस स्नंह में जग स्नान,  
पाप तात अभिशाप शांत कर  
हो जाता है मगल अम्लान ।

( वही—पृ० ४, ३ )

<sup>४</sup>जो करता है तेरी छवि में,  
अपना जीवन तन्मय लीन,  
वही अमर हो जाता सुन्दर  
हो जाता है सीमाहीन । ( वही—पृ० ६, १ )

<sup>५</sup>स्नेहमयि सुन्दरतामयि  
तुम्हारे रोम-रोम से नावि ।  
सुझे है स्नेह अपार

( सुमित्रानन्दन पन्त—पहलव : नारी रूप पृ० १८ )

<sup>६</sup>सुमित्रानन्दन पन्त—पहलव . “नारी-रूप” पृ० १८



कवि नारी के अवयव की कोमलता, सुकुमारता, उसकी मुस्कान की आभा, तथा लज्जाशीलता पर मुग्ध है।<sup>१</sup> नारी-सौन्दर्य सरोवर की एक तरंग है, किन्तु चंचल और उन्छुङ्कल नहीं, वरन् लज्जाशीला।<sup>२</sup> कवि की सौन्दर्य दृष्टि जागरण के कारण अलस, नेत्रों, अरुण मुख, निर्बंध केशों, और तन ध्रुति से आकर्षित होती है।<sup>३</sup> उस वीणा से मृदु-सी झकार के सौन्दर्य का पार पाना, उसका प्रतिबिम्ब उपस्थित करना कवि के लिए असम्भव हो जाता है।<sup>४</sup> उसे ऐसा प्रतीत होता है, मानो—

कभी स्वर्ग की थी तुम अप्सरि  
अब बसुधा की बाल ।<sup>५</sup>

'फूल सी देह,—ध्रुति सारी,  
हल्की तूल सी सवारी,  
रेणुओं—भली सुकुमारी,  
× × × ×  
मुसका दी आभा लादी,  
उर-उर में गूँज उठा दी,  
फिर रही लाज की मारी,  
मौन री रगी छवि प्यारी ।

( सूर्यकान्त त्रिपाठी 'निराला'—गीतिका, पृ० ५८, ५५ )

'सौन्दर्य सरोवर की वह एक तरंग,  
किन्तु नहीं चंचल प्रवाह उद्दाम वेग,  
संकुचित एक लज्जित गति है वह ।

( सूर्यकान्त त्रिपाठी निराला—परिमल : बहू, पृ० १३४ )

<sup>३</sup>( मिय ) यामिनी जागी ।

अलस पंकज दृग अरुण मुख तरुण अनुरागी ।  
खुले केश अशेष शोभा भर रहे,  
पृष्ठ प्रीवा बाहु उर पर तिर रहे,  
बादलों में घिर अपर दिन कर रहे,  
ज्योति की तन्वी, तड़ित ध्रुति ने क्षमा माँगी ।<sup>६</sup>

( सूर्यकान्त त्रिपाठी निराला—गीतिका, पृ० २, १ )

<sup>४</sup>एक वीणा की मृदु झकार ।

कहाँ है सुन्दरता का पार ।  
तुम्हें किस दर्पण में सुकुमारि  
दिखाऊँ मैं साकार ।

( सुमित्रानन्दन पन्त—पल्लव : अस्मि पृ० २५ )

<sup>५</sup>सुमित्रानन्दन पन्त—गु जन : 'अप्सरा' पृ० ८७ )

यौवन सौन्दर्य का पूर्णविकास है, इसलिए कवि भावपूर्ण रीति से उस सुन्दरी का चित्रण करता है, जिसने अभी-अभी ही यौवन-प्रागण में चरण रखा है।<sup>1</sup> सौन्दर्य को कवि आत्मा की चित्रित पुकार मानता है; और उसके पाने को दिव्य जीवन।

आधुनिक कवि सरल और भोले सौन्दर्य की ओर आकर्षित होता है, जिसमें वचकता और गर्व का अभाव हो। इसलिए प्रायः देखा जाता है कि वह ग्रामवासिनी<sup>2</sup> का वर्णन अकसर करता है।<sup>3</sup> कवि ने नारी-सौन्दर्य का आकर्षण अनिवार्य माना है। अपने रूप को दिखाकर जब वह प्राणों को प्रमत्त कर देती है तब उसका सामना करने का साहस किसी को नहीं होता, न कोई उस आकर्षण की अवहेलना कर सकता है, वरन्

“तेरे चरणों पर झुक जाता,  
विस्मित होते हैं नादान।”<sup>4</sup>

जगत् उस अमरता के उपवन की सुन्दर कमल पखुड़ी में अनायास ही बँध जाता है।<sup>5</sup> किन्तु कवि को इस आकर्षण तथा बन्धन से कोई असन्तोष नहीं है, जैसा कि, हम देखेंगे, प्रगतियुगीय कवियों में उत्पन्न होता है। इसका कारण यह है कि, परिवर्तन-युगीय कवि नारी के मोहन-रूप को पतन का कारण नहीं मानता। इसके विपरीत अन्धकारमय जीवन की ज्योतिही मानता है।<sup>6</sup> रूप में मादकता वह अवश्य पाता है किन्तु उसका विश्वास है कि नारी रूप के बन्धन ही में मोक्ष है और शत-शत युग के योगी उसके

<sup>1</sup>रामकुमार वर्मा—रूपराशि, पृ० ३९-४०।

देखिए—गुरुभक्तसिंह—नूरजहाँ, ३ सर्ग, पृ० २४।

<sup>2</sup>दिव्य जीवन हे छवि का पान,

यही आत्मा की तृप्ति पुकार।

रामकुमार वर्मा—रूपराशि, पृ० ८, ७।

<sup>3</sup>सुमित्रानन्दन पत—पल्लव : अँसू पृ० २५।

गोपालशरणसिंह—सागरिका, पृ० १६ और ४८

<sup>4</sup>गोपालशरणसिंह—सचिता: ग्रामवासिनी पृ० ९, तथा

खोहनलाल द्विवेदी—चित्रा ग्राम बधू पृ० १०.

<sup>5</sup>रामधारीसिंह दिनकर—रसवन्ती : पुरुषप्रिया

<sup>6</sup>हरिकृष्ण प्रेमी—जादूगरनी, पृ० ७, १.

<sup>7</sup>अरी अमरता की उपवन की

सुन्दरतम कोमल जलजात।

अलि सा विश्व बन्द हो जाता

छवि पंखुदियों में अज्ञात

( वही पृ० १३, २३. )

<sup>8</sup>जलती अन्धकारमय जीवन की वह एक शमा है।

मनोमोहिनी है, वह मनोरमा है,

( सूर्यकान्त त्रिपाठी निराला—परिमल . बहू, पृ० १३४ )

द्वार पर इसकी याचना करते हैं। समाधि में भी उसके तीव्र आकर्षण का शर बिध जाता है। कवि की दृष्टि में उसकी ओर दौड़ पड़ने से ही निर्वाण प्राप्त हो सकता है, और अनेक जप-तप, साधन आदि उसके चरणों में नत हो जाते हैं। नारी-सौन्दर्य यद्यपि एक बन्धन है, किन्तु प्रिय ही।<sup>२</sup> जब वह प्रत्यक्ष दर्शन देती है, तो जग की आँखें उसकी ओर इस प्रकार घूम जाती हैं, जैसे सूर्य को ओर सूर्यमुखी, और उस समय मनुष्य ब्रह्मातीत हो जाता है।

‘जीवन-मरण, अतृप्ति, तृप्ति औ’  
सुख, दुख, तृष्णा, प्यास पुकार,  
एक घड़ी को छिप जाते हैं,  
जब दर्शन देती सुकुमार।<sup>३</sup>

उस महामाया-रूपिणी नारी का अक्षय-सौन्दर्य निरन्तर परिवर्तित होता जाता है, इसलिए कवि छवि की अकथ कथा को लिखवाने में अपने को असमर्थ पाता है<sup>४</sup>

तेरे आरुषण के शर से,  
बिध जाते समाधि के प्राण,  
तू ही फिरती पलकों में,  
‘शम्भु’ लगाते है जब ध्यान।  
तेरी ओर दौड़ पड़ने मे,  
अनायास मिलता निर्वाण।  
तेरे चरणों पर झुक जाते,  
जप तप साधन व्रत कश्याण।

( हरिकृष्ण प्रेमी—जादूगरनी पृ० १४, ३-४ )

नारी सौन्दर्य-मधुरिमा बनती  
तू बंधन करुणाधारा,  
फिर भी तेरा रूप जगत को  
लगता है कितना प्यारा।

( वही पृ० ४१, ४ )

<sup>३</sup> वही पृ० १९, ४

<sup>४</sup> छवि की अकथ कथा लिख पायें  
कब कवि के ओछे अक्षर।”

( हरिकृष्ण प्रेमी—जादूगरनी, पृ० २०-१ )

नारी-सौन्दर्य में कवि ने ज्योत्सना की उज्ज्वलता, शशि की मादक मुसकान, चपला की चकाचौंध पाई है, किन्तु आधुनिक कवि की दृष्टि में नारी-सौन्दर्य उपमान-चमत्कार उपस्थित करने का साधन नहीं है। नारी-सौन्दर्य में उसने वास्तविक महानता देखी है।<sup>१</sup> उस रूप के क्षण-मात्र के दर्शन से नखर और असुन्दर जगत् मगलमय हो उठता है।<sup>२</sup> वास्तव में आधुनिक कवि ने सौन्दर्य के मगलमय प्रभाव पर ही विशेष बल दिया है। रीतिकालीन कवि की भाँति आधुनिक कवि नारी के अंगों के वाह्य रूप-मात्र की प्रशंसा करके नहीं रुक जाता, वरन् अवयव के सौन्दर्य को भाव-सौन्दर्य के साथ रखकर देखता है। उसका विश्वास है कि वाह्य-सौन्दर्य आंतरिक सौन्दर्य की उचित पूर्ति है। प्रसाद ने दीर्घकारायण के शब्दों में यही स्पष्ट किया है। पुरुष क्रूरता है तो स्त्री कष्टना है, जो अतर्जगत् का उच्चतम विकास है, जिसके बल पर समस्त सदाचार ठहरे हुए हैं; इसलिए प्रकृति ने उसे उतना सुन्दर और मनमोहक आवरण दिया है—रमणी का रूप।<sup>३</sup> कवि की धारणा है कि हृदय के सौन्दर्य की ही अभिव्यक्ति नारी का शारीरिक सौन्दर्य है “मन की छवि तन पर छन छाई।”<sup>४</sup> सुन्दर कर वरदानों के प्रतीक प्रतीत होते हैं।<sup>५</sup> फलतः नारी का रूप आधुनिक कवि के लिए वासना और पतन का संदेश लेकर नहीं आता। इसके विपरीत यह जीवन की प्रेरणा है, कर्म-पथ पर अग्रसर होने का संदेश है। अनिष्ट-सन्दरी उषा के सम्बन्ध में पन्त कहते हैं .

“तुम जग की स्वप्न शिराओं में,  
नव जीवन रुधिर सरस छाई,  
मानस में लोई, भावों की  
लो, अखिल कमल कलि मुस्काई ।  
आशाकांक्षा के कुसुमों से,  
जीवन की डाली भर लाई,

<sup>१</sup> वही—पृ० २०, २-३ ।

<sup>२</sup> एक निमिष को भी यदि, सुन्दरि,  
राह भूल कर आती है,  
अनृत, असुन्दर, अशिव जगत् को,  
अजर-अमर कर जाती है ।

( वही—पृ० २०, ४ )

<sup>३</sup> जयशंकर, प्रसाद—अजातशत्रु, ३, ४, पृ० १२६ ।

<sup>४</sup> सुमित्रानन्दन पन्त—ज्योत्सना, पृ० ४५ ।

<sup>५</sup> तुम्हारे सुन्दरि, कर सुन्दर,  
मिठाए हुए वर अमर मर ।

( सूर्यकान्त त्रिपाठी 'निराला'—गीतिका, पृ० ६९, ६९ )

जग के प्रदीप में जीवन की,  
लौ ली उठ, नव छावि फैलाई ।”<sup>५</sup>

‘प्रसाद’ की काम-दुहिता श्रद्धा मनु के लिए यह सदेश लाती है —

“काम मंगल से मण्डित श्रेय,  
सर्ग, इच्छा का है परिणाम ।  
तिरस्कृत कर उसरो तुम भूल,  
बनाते हो असफल भव धाम ।”<sup>२</sup>

‘निराला’ ने तुलसी की पावन जीवनी में इसी तथ्य को प्रमाणित किया है ।<sup>३</sup>

नारी-सौन्दर्य शुभ-सदेश-वाहक ही नहीं, वृत्ति और शांति भी है । अत्रसाद, वेदना, ईर्ष्या तथा जीवन ज्वाला से ध्वस्त व्यक्ति के लिए वह शीतल छाया है ।<sup>४</sup> वास्तव में नारी के पास सौन्दर्य ही एक ऐसी वस्तु है, जिसको लेकर वह पुरुष के जीवन में प्रवेश कर पाती है और तब पुरुष की हिंसक-वृत्तियाँ भी नम्र हो जाती हैं ।<sup>५</sup>

नारी के सौन्दर्य के इस मंगलमय प्रभाव के मूल में है, उसका भाव-सौन्दर्य और “यत्राकृति तत्र गुण इति लोकेऽपि ज्ञातम् ।” आधुनिक कवि इस विश्वास को लेकर नारी की वाह्य आकृति पर ही नहीं रुक जाता, वरन् उसके भाव सौन्दर्य का भी पूर्ण रूप से अवगाहन करता है । वह शरीर और हृदय को पृथक्-पृथक् नहीं, वरन् एक साथ रख कर देखता है ।<sup>६</sup> इसीलिए श्रद्धा के रूप-मात्र पर आसक्त मनु की गलती को कवि ने भली-भाँति स्पष्ट किया है, इतना कि स्वयं मनु को ही कहना पड़ता है

‘ प्ररुणाचल मन-मन्दिर की वह,  
सुग्ध-माधुरी नव प्रतिमा,  
लगी भिम्बाने स्नेहमयी-सी,  
सुन्दरता बी मृदु महिमा ।

<sup>१</sup> सुमित्रानन्दन पन्त — ज्योत्सना, पृ० १२८ ।

<sup>२</sup> जयशंकर प्रसाद — कामायनी श्रद्धा, पृ० ४६ ।

<sup>३</sup> सूर्यकान्त त्रिपाठी ‘निराला’ — तुलसीदास, पृ० २७, ४८ ।

<sup>४</sup> जयशंकर प्रसाद — कामायनी निर्वेद, पृ० १७० तथा रासना, पृ० ६८ ।

<sup>५</sup> मादक अग उभार, अर्ध-मीलित  
नयनों से लख सविलाम,  
उस हिंसक पशु नर को पल में,  
बना लिया चरणों का दास,

( नगेन्द्र — वनबाला : नारी, पृ० २३ )

देखिए — रामधारीसिंह दिनकर — रसवन्ती : नारी पृ० २७ ।

<sup>६</sup> सूर्यकान्त त्रिपाठी ‘निराला’ — गीतिका, पृ० ४१, ३८.

सुमित्रानन्दन पन्त — गुजन, पृ० ५६, २७ ।

उस दिन तो हम जान सके थें,  
सुन्दर किसको हैं कहते ।<sup>१</sup>

और इसीलिए इस युग का कवि उस 'आधुनिका' से घृणा करता है जो सौन्दर्य से मडित होने पर हृदय से रहित है ।<sup>२</sup>

परिवर्तन-युग के कवि ने नारी का भाव-सौन्दर्य माना है उसके हृदय की शुचिता, सरलता मृदुता-आदि में । आधुनिक कवि प्रगल्भ नायिका की चतुरता और प्रौढता से अधिक आकृष्ट है भोलेपन अकृत्रिमता और सदृश बर्ताव से ।<sup>३</sup> इसीलिए वह अपनी नायिका के सम्बन्ध में कहता है .

“उषा का था उर में आवास,  
मुकुल का मुख में मृदुल विकास,  
चाँदनी का स्वभाव में भास,  
विचारों में बच्चों की साँस ।<sup>४</sup>

इस भावना के प्रमुख प्रतिपादक कवि पन्त हैं, जिन्होंने जग को आदरणीय तथा यौवन को रमणीय मानते हुए एकमात्र शैशव को ही स्नेह-पात्र और सुन्दर माना है,<sup>५</sup> किन्तु इस युग के अन्य कवि भी इस भावना को अपनाते दृष्टिगोचर होते हैं<sup>६</sup> ।

<sup>१</sup> जयशंकरप्रसाद—निर्वेद, पृ० १६९ ।

<sup>२</sup> नारी की सौन्दर्य-मधुरिमा औ महिमा से मण्डित,  
तुम नारी उर की विभूति से हृदय सत्य से वंचित ।  
प्रेम, दया, सहृदयता, शील, जमा, पर-दुःखकातरता ।  
तुम में तप संयम सहस्रिगुता नहीं त्याग तस्परता ।

( सुमित्रानन्दन पन्त—प्राग्या · आधुनिका, पृ० ८३

<sup>३</sup> तरल वे कटाक्ष नहीं, सरल हास्य सभी कहीं ।

( मैथिलीशरण गुप्त—कुणाल—गीत पृ० ८२, ५४ )

<sup>४</sup> सुमित्रानन्दन पन्त—पहलव . आँसू, पृ० २५ ।

<sup>५</sup> शैशव ही है एक स्नेह की वस्तु सरल, कमनीय  
( वही उच्छ्वास : सावन- भादों, पृ० ५ )

<sup>६</sup> कली सी है सुन्दर सुकुमार, सरलता की छवि है साकार,  
तितलियों से हैं उसके प्यार, सीखती है उनसे चुपचाप,  
हृदय का वह आदान-प्रदान, बालिका है भोली नादान ।

( गोपालशरणसिंह सागरिका पृ० ८४, ४२ )

देखिए वही - पृ० १६, ६ और —

सरलता की जो है प्रतिमूर्ति, सहजता है जिसकी प्रिय नीति,  
बड़े कोमल हैं जिसके भाव, परम पावन है जिसकी प्रीति,

( अयोध्यासिंह उपाध्याय - वैदेही-वनवास, २, ४२, पृ० २२ )

फलतः नारी की वह निश्छल छवि, जो योगी के हृदय के समान विकारहीन है, ससार के प्यार का केन्द्र हो जाती है।<sup>१</sup>

सरल और भोली नारी को कवि ने हृदय का प्रतिनिधि माना है। उसके कोमल हृदय को उसने मधुर-भावों का भंडार पाया है।<sup>२</sup> नारी का हृदय ही आधुनिक कवि के लिए स्वर्गागार है।

तुम्हारा मृदु उर ही सुकुमारि,  
मुझे है स्वर्गागार।<sup>३</sup>

जब नारी अपने हृदय के अमर प्रणय के शतदल पर प्राणिमात्र को स्थान देती है, तो स्वभावतः कवि कह उठता है—

यदि स्वर्ग कहीं है पृथ्वी पर,  
तो वह नारी उर के भीतर<sup>४</sup>

इस भावना के प्रथम प्रबल प्रतिपादक हैं जयशंकर प्रसाद। उनकी निश्चित धारणा है कि नारी-शक्ति उसके हृदय की विभूतियों में निहित है और उन्हें विकसित करके ही गीरवान्वित होती है। हृदय का विशेष धर्म है भाव-प्रवणता। नारी में इसका योग होता है। नारी के भावुक हृदय में स्नेह और ममता, अहिंसा और कसणा, विश्वास और उदारता, दया और क्षमा तथा सेवा और त्याग के भावों का समन्वय होता है। इनको लेकर 'वे अधिकार जमा सकती हैं उन मनुष्यों पर, जिन्होंने समस्त विश्व पर अधिकार किया है'<sup>५</sup> 'मनुष्य कठोर परिश्रम करके जीवन समग्र में प्रकृति पर यथाशक्ति अधिकार करके भी एक शासन चाहता है, जो उसके जीवन का परम ध्येय है, उसका एक शीतल विश्राम है। गीर वह स्नेह-सेवा-कसणा की मूर्ति तथा सान्त्वना के अभय वरद हस्त का आश्रय, मानव समाज की सारी वृत्तियों की कुंजी, विश्व-शासन की एकमात्र अधिकारिणी प्रकृति-स्वरूपा त्रियों के सदाचारपूर्ण स्नेह का शासन है।'<sup>६</sup> इतना ही नहीं 'स्त्रियों का कर्तव्य है कि

पहली ही भोली चितवन में,  
योगी के उर सी अविकार,  
इस अनजान जगत का, सरले,  
सहज डुबा लेती सब प्यार।

( हरिकृष्ण प्रेमी—जादूगरनी पृ० २२, २ )

<sup>२</sup> तुम्हारा कोमल हृदय विशाल,  
मधुर भावों का स्वर्गागार।

( उक्त मचन्द श्रीवास्तव—नारी-गीत, चाँद, नवम्बर, १९३४ )

<sup>३</sup> सुमित्रानन्दन पन्त—पल्लव . नारीरूप, पृ० १८।

<sup>४</sup> सुमित्रानन्दन पन्त—ग्राम्या स्त्री, पृ० ८२।

<sup>५</sup> जयशंकर प्रसाद—अजातशत्रु, ३, ४, पृ० १२४।

<sup>६</sup> वही, पृ० १२५—१२६,

पाषाण वृत्तिवाले क्रूरकर्मा पुरुषों को कोमल और करुणाप्लुत करे, कठोर पौरुष के अमतर उन्हें जिस शिक्षा की आवश्यकता है उस स्नेहशीलता, सहनशीलता और सदाचार का पाठ उन्हें स्त्रियों से सीखना होता है”<sup>१</sup>। प्रसाद ने अपनी इन धारणाओं को अपने नाटकों की मल्लिका, वासवी, राज्यश्री मालविका आदि पात्रियों में प्रमाणित किया है। कवि की इस भावना की चरम और मुदरतम अभिव्यक्ति हम पाते हैं कामायनी में, जिसमें कवि ने—

“नारी तुम केवल श्रद्धा हो  
विश्वास रजत तग पग तल में,  
पीयूष श्रोत सी बहा करो  
जीवन क सुदर समतल में।”<sup>२</sup>

कह कर नारी के मूर्ति स्वरूप में श्रद्धा को उपस्थित करके अनत स्नेह और करुणा का प्रवाह बहा दिया है।

काम की पुत्री श्रद्धा दया और ममता का उन्मुक्त और निर्विकार प्रसाद लिए मनु के अवसादपूर्ण जीवन में प्रवेश करती है।<sup>३</sup> उसके सेवा-भाव में किसी प्रकार का स्वार्थ और वासना नहीं है।<sup>४</sup> उसके स्नेह और करुणा का निरंतर विकास होता जाता है, जो पुरुष मनु की हिंसा और ईर्ष्या से प्रताड़ित होने पर भी हत नहीं होता। पुरुष ने नारी के प्रेम को व्यक्ति-विशेष तक सीमित रखना चाहा है। किन्तु वास्तविकता तो यह है कि नारी का शांत सचित प्यार पशु और पाषाण सबके लिए समरीति से विकीर्ण होता है।<sup>५</sup> यही कारण है कि श्रद्धा मनु के यज्ञों, जो स्वार्थ-पूर्ति के

<sup>१</sup>वही, पृ० १२२

<sup>२</sup>जयशंकर प्रसाद—कामायनी : लजा, पृ० ८४.

<sup>३</sup>समपंण लो सेवा का सार

सजल ससृति का यह पतवार,  
आज से यह जीवन उरसर्ग  
इसी पद तल में विगत विकार।  
दया माया ममता लो आज,  
मधुरिमा लो अगाध विश्वास  
हमारा हृदय रल निधि स्वच्छ  
तुम्हारे लिए खुला है पास।

जयशंकर प्रसाद—कामायनी : श्रद्धा, पृ० ४९-५०

<sup>४</sup>वही—दर्शन पृ० १८८

<sup>५</sup>पशु कि हो पाषाण सबमें नृत्य का नवछंद,  
एक आलिंगन बुलाता सभी को सानंद।



निष्ठापूर्णा रीति से किये जाते हैं, से खिन्न हो उठती है <sup>१</sup> वह जीवन का चरम सुख अन्यो के सुख में प्रतिबिम्बित देखती है और हिंसा रत मनु को समझाने का प्रयत्न करती है. —

औरों को हंसते देखो मनु  
हसो और सुख पाओ,  
अपने सुख को विस्तृत करलो  
सबको सुखी बनाओ ।<sup>२</sup>

किन्तु मदाध मनु तो एकान्त स्वार्थ की भीषणता को तभी समझ पाते हैं, जब जीवन में एक के बाद दूसरी ठोकर खाने पर भी, अपराधों और पापों का भंडार एकत्र करके भी, श्रद्धा-द्वारा ही क्षमा किये जाते हैं और चिरतन आनन्द की ओर उसका सहारा लेकर बढ़ते हैं ।<sup>३</sup> श्रद्धा की क्षमा और उदारता की शीतल छाया में इडा भी त्राण पाती है और तभी तो मनु उसका अभिनन्दन करते हैं —

हे सर्वमगले तुम महती,  
सबका दुख अपने पर सहती,  
कल्याणमयी वाणी कहती,  
तुम जमा निलय में ही रहती ।<sup>४</sup>

प्रसाद के पथ-प्रदर्शन का अनुसरण युग के अधिकांश कवियों ने किया । मैथिलीशरण गुप्त ने—नारी के “प्रेम-परिपूरित सरल कोमल चित्त की अधिकारिणी सीता, उर्मिला, यशोधरा, कौशल्या, यशोदा, राधा, कुती, सुरभि, तथा अनघ माता आदि को उपस्थित किया है । इन नारियों में हम असीम करुणा पाते हैं, जो दूसरों के दुख को देख

राशि राशि बिखर पडा है शांत संचित प्यार,  
रख रहा है उसे ढोकर दीन विश्व उदार ।

( वही-वासना, पृ० ६९. )

<sup>१</sup> वही कर्म, पृ० ९४

<sup>२</sup> वही—कर्म, पृ० १०४

<sup>३</sup> सब की सेवा न पराई

वह अपनी सुख संसृति है,

अपना ही अणु कण कण

द्वयता ही तो विस्मृति है ।

( जयशंकर प्रसाद—कामायनी दर्शन, पृ० ८१ )

<sup>४</sup> वही, पृ० १८९

कर द्रवित हुए बिना नहीं रहती,<sup>१</sup> और चेतन ही नहीं जङ्ग-प्रकृति तक का स्पर्श करती है ।<sup>२</sup> इनमें जन-सेवा की तीव्र आकांक्षा है, <sup>३</sup> और क्षमा की तत्परता ।<sup>४</sup> इसी प्रकार सियाराम-शरण गुप्त के श्रेष्ठी की पत्नी में हम दया और विश्व सुख की आकांक्षा देखते हैं । एक पूँजीवादी स्वार्थी और कठोर-हृदय सेठ की सद्भावनामयी, कोमलहृदया पत्नी अपने नवनिर्मित महल के नीचे दबे भ्रूपङ्गों के असतोष से पीड़ित है । वह पति को सन्मार्ग पर लाने का यत्न करती है ।<sup>५</sup> गुरुभक्तसिंह की नूरजहाँ भी शेर अफगन की तलवार के ताडव नृत्य के नीचे विलपती हुई विधवाओं तथा अनाथ बच्चों को देख कर, करुणाद्रो हो उठती है ।<sup>६</sup> और वह आश्चर्य से कहती है —

स्नेह नहीं रहा क्या जनों में, प्रेम-हीन है दुनियां सब ।

<sup>१</sup>पर, दूसरों के दुःख में मेरा हिया  
करुणाद्रो होता है स्वय,  
शिशु-तुल्य रोता है स्वय,

( मैथिलीशरण गुप्त—त्रिपथगा · वकसहार, पृ० ४९, ९२ )

<sup>२</sup>मैथिलीशरण गुप्त—साकेत, नवों सर्ग, पृ० २५ ।

<sup>३</sup>वही, १२ वों सर्ग, पृ० ४२३-४२४ ।

मैथिलीशरण गुप्त—अनघ, पृ० ११४

<sup>४</sup>मैंने उसे क्षमा किया है,  
कह देना आशीष दिया है ।  
जो अपनी सो सब की आत्मा  
सबका भला करें परमात्मा ।

( मैथिलीशरण गुप्त—अनघ, पृ० ४९ )

<sup>५</sup>भ्रूपङ्गे वहाँ अनेक अपुष्ट  
दबे हैं हो उच्छिन्न अतुष्ट ।  
उन्हीं पर स्थित हो यह सुविशाल  
काट सकता है कितना काल ।  
गिरा दो उसे स्वय ही नाथ,  
भाग्य अपना है अपने साथ ।

( सियारामशरण गुप्त - मृगमयी . लाभालाभ, पृ० १२ )

<sup>६</sup>कही विलपती हैं विधवाएँ कही अनाथ बिलखते हैं,  
पूक दूसरे को शोणित का प्यासा सबको लखते हैं ।  
हरे-भरे लहलहे खेत पर किसने ढाला है पाला,  
हँसते हरे भरे बागों को किसने हाथ जला ढाला ।

( गुरुभक्तसिंह—नूरजहाँ, सग ११, पृ० ८३ )

‘हरिऔध’ तो इस भावना के महारथी ही हैं। जैसा कि हम द्वितीय अध्याय में देख चुके हैं, वे सर्वप्रथम हिन्दी कवि थे जिन्होंने नायिका को लोक-सेविका और जन-सेविका के रूप में उपस्थित किया। उनकी यह भावना सीता (वैदेही-वनवास) में आकर पूर्ण होती है। निज जीवन में सीता ने जिन जन सहार और विनाश-दृश्यों को देखा था, उनसे दग्ध हो वह चाहती है

“ग्रच्छा होता भली वृत्ति जो भव पाता ।  
मगल होता सदा अमगल दुख न दिखाता ॥  
सबका होता भला फले-फूले सब होते ।  
हँसते मिलते लोग दिखाते कहीं न रोते ॥  
होता सुख का राज, कहीं दुख क्लेश न होता ।  
हित रत कर कोई न बीज अनहित के बोता ।  
पाकर बुरी अशांति गरलता से छुटकारा ॥  
बहती भव में शांति-सुधा की सुंदर धारा ॥”<sup>१</sup>

यह मानों युद्धाहत वर्तमान ससार के लिए नारी का मगलमय भरतवाक्य है, जो आवरण में पौराणिक रहते हुए भी भावना सर्वथा नवीन है।

वास्तव में वह युग महात्मा गाँधी की अहिंसा, सेवाभाव, और विद्व प्रेम से बहुत अधिक प्रभावित रहा है। यही कारण है कि हम कवि को स्वयं-सेविका की और विशेष रूप से आकृष्ट पाते हैं।

“रागिनी नहीं है पर प्रेम याग रागिनी है,  
मजु मृदु भावना के लोक की है भागिनी ।  
होकर विरागिनी भी कर्म अनुरागिनी है,  
स्यागिनी है किन्तु तू है विरव क्षेम कामिनी ।”<sup>२</sup>

और नारी का एकमात्र बल अहिंसा बताया जाता है —

“हमें भी बल का है अभिमान, किन्तु वह पूर्ण अहिंसा रूप,  
नारियों का यह शस्त्र अनूप, फरेगा धर्म कर्म का त्राण ।”<sup>३</sup>

नगेन्द्र ने करुणा तथा भक्ति, सयम तथा क्षमा के भावों का मूल स्रोत नारी को मानकर भावना की पूर्ति कर दी है।<sup>४</sup>

<sup>१</sup>अयोध्यासिंह उपाध्याय—वैदेही वनवास, सर्ग १, पृ० ९, ४९- ५० ।

देखिए वही सर्ग ६, पृ० ११०, १०-३५, और वैदेही, सर्ग, २, पृ० २ ४१ ।

<sup>२</sup>गोपालशरणसिंह—संचिता : स्वयं सेविका, पृ० १०४ ।

<sup>३</sup>रामकुमार वर्मा—चिलौद की चिता, सर्ग १२, पृ० ११८ ।

<sup>४</sup>करुणा तेरे अग्र बिन्दु से रसिक हृदय से भक्ति उदार

संयम तेरे आत्म दमन से, हुआ सहन से क्षमा विचार ।

नारी हृदय की उल्लिखित विभूतियों को लेकर आधुनिक कवि उसे एक शक्ति के रूप में देखता है, जो सृष्टि के सृजन और सहार, पालन और कल्याण की मूल कारण है। आधुनिक कवि नारी को मूल सृजनात्मक और सहारात्मक शक्ति के रूप में देखता है। कवि का विचार है कि नारी शक्ति ने ही अपने को विभाजित करके पुरुष की रचना की थी और उसे आज अश्र देकर नारी के लिए माधुरी को रखा था।<sup>१</sup> यह कथा उपनिषदों में वर्णित सृष्टि की कथा तथा बाइबिल में कथित स्त्री-पुरुष निर्माण प्रसंग से सर्वथा भिन्न है। आधुनिक कवि की दृष्टि में नारीरूपिणी महत् शक्ति का सयोग ही सृष्टि का अवलम्ब है।<sup>२</sup> नारी के लघु शरीर में सृजन, पालन और सहार की समष्टि है। अधरों में सुधा है, अचल में पयस्विनी और नेत्रों में विष।<sup>३</sup> प्रलय और सृजन पर उसका समान अधिकार है,<sup>४</sup> उसके एक सकेत से सृष्टि और एक से प्रलय हो सकती है।<sup>५</sup> इच्छा मात्र से वह क्षण भर में सहस्रों विश्वों को बना देती है और पल भर में सब को मिटा देती है।<sup>६</sup> उसके प्रलयकर रूप के सम्मुख विधाता भी नतमस्तक हो जाता है, तथा जब उसकी दृष्टि में मृत्यु और नूपुरों में विनाश का राग बज उठता है, और भृकुटी बंकिम हो जाती है तो समस्त विश्व काँप उठता है।<sup>७</sup> जब वह प्रलयकर ताडव रूप धारण कर लेती है तो :

“तेरी ताल-ताल पर तारे, टूट-टूट कर गिरते हैं।

तेरी आँखों के इंगित पर, रवि शशि के रथ फिरते हैं”।

<sup>१</sup>पर जब तेरी रूप ज्वाल को विश्व न पल भर सका समाल,

अपने को बल दो अंगों में बाँट लिया तुमने तत्काल।

होने लगा पृथक् उस क्षण से, आज माधुरी का सम राज,

नर ने लिया रुधिर का प्याला तुमने मधु मदिरा का साज।

( नगेन्द्र —वन-बाला : नारी, पृ० २३ )

<sup>२</sup>सकल सृष्टि का अवलम्ब है, शक्तिमयी तेरा सयोग।

( हरिकृष्ण प्रेमी—जादूगरनी, पृ० ९५, १ )

<sup>३</sup>सुधा अधर में, विष आँखों में, अचल में पयस्विनी धार,

देखा इस छोटे से तन में, जग ने सृजन और सहार।

( नगेन्द्र —वनबाला नारी, पृ० २५ )

देखिए—विश्वामित्र, नवंबर १९४३ मोहनलाल महतो नारी, ३, तथा

मैथिलीशरण गुप्त—शक्ति-पृ० १२ और ३३

<sup>४</sup>हरिकृष्ण प्रेमी—जादूगरनी, पृ० ६८, १.

<sup>५</sup>वही—पृ० ९३, २.

<sup>६</sup>वही—पृ० ६३, ४.

<sup>७</sup>मृत्यु चमकती है चितवन में नूपुर ध्वनि में बजता नाश,

काँप उठता है विश्व देखकर तेरा बंकिम भृकुटी विलास।

( हरिकृष्ण प्रेमी—जादूगरनी, पृ० ९१, २ )

<sup>८</sup>वही पृ० ९१, १.

जरा और मृत्यु, यौवन और जीवन, प्रलय और सृष्टि उसकी दृष्टि परिवर्तन के ही रूप हैं ।<sup>१</sup> अतः कवि ने नारी में ज्वालामुखी विनाश और क्रान्ति के साथ विजय वरदान, प्रलय के साथ सृष्टि विधान का संयोग देखा है ।<sup>२</sup> देवता भी उसके इस रूप पर मुग्ध हो गये थे ।<sup>३</sup> किन्तु इस जगद्धात्री का क्रोध समय पर ही उमड़ता है । आसुरीवृत्तियों के नाश के लिये इस दैवी शक्ति का अवतार होता है ।

उद्धत होकर असुर करेंगे, जब जब अत्याचार,  
तब तब जगदुद्धार करूंगी लूगी मैं अवतार ।<sup>४</sup>

विनाश उसकी स्वभावगत वस्तु नहीं है । “रोष समय पर किन्तु तोष की धारा बहे सदैव” ।<sup>५</sup> वह स्वयं विध्वंस के पश्चात् अवसाद का अनुभव करती है और जगत को अपनी करुणा से पुनः नवजीवन प्रदान करती है ।<sup>६</sup> जीवन में नव चेतना का संचार करके वह प्राणदा के रूप में आती है ।<sup>७</sup> इतना ही नहीं, वह वरदा देवी भी है । जब विविध सकटों से ग्रस्त होकर मनुष्य उसकी याद करते हैं तब वह अपना वरद हस्त बढा कर आशीर्वाद देती है । - यदि उसके आलोक से स्तम्भित होकर मनुष्य मनोवाञ्छित नहीं माग पाता तो वह अन्तर्यामिनी अज्ञात रूप से ही उसके अभावों को दूर कर देती है ।<sup>८</sup> उसका वरदान पीड़ा को सुख और भय तथा मृत्यु को अमरता में परिवर्तित करने वाला

<sup>१</sup>जरा मृत्यु, यौवन जीवन और, प्रलय सृष्टि अवसान विधान,  
तेरी चितवन पर उठते हैं सुख-दुख के कितने तूफान ।

( वही पृ० ५९, ४ )

<sup>२</sup>तुम्ही हो ज्वालामुखी विनाश,  
क्रान्ति की हल-चल युग निर्माण ।  
तुम्ही हो महाप्रलय की रात,  
तुम्ही हो शक्ति, विजय वरदान ॥

( चौद, नवंबर १९३४ . उत्तमचन्द्र श्रीवास्तव नारी गीत )

<sup>३</sup>मैथिलीशरण गुप्त—शक्ति, पृ. १५.

<sup>४</sup>वही पृ० २९

<sup>५</sup>मैथिलीशरण गुप्त शक्ति, पृ० २८.

<sup>६</sup>जब विनाश का नशा उतरता, तू मन में पछताती है,  
एक बूढ़ आँसू से दुनिया को तू पुन जिज्ञानी है ।

( हरिकृष्ण प्रेमी—जादूगरनी, पृ० ६८, ३ )

<sup>७</sup>मरे हुए भी जो उठते हे होना नव चेतन संचार

अरी प्राण दे तुझे निरख कर होता है निहाल संचार । (वही, पृ० ७१, ४।

<sup>८</sup>वही—पृ० ९२, १.

<sup>९</sup>जो उर की अभिलाषाओं को कहते कहते रुक जाता

उसकी झोली में जाने कब चिर वाञ्छित धन भर जाता ।

( वही, पृ० ७५, ३ )

होता है ।<sup>१</sup> वह उदार हृदया अपने कोमल पाणि को पसार कर—

“स्नेह सान्त्वना, शान्ति मुक्ति सी तू हर लेती है दुख भार ।”<sup>२</sup>

अस्तु, नारी शक्ति एक कल्याणी शक्ति है । उसको शुभ दृष्टि भुक्ति-मुक्ति प्रदायिनी है और उसी के कारण सृष्टि अमर है ।<sup>३</sup> उसके प्रताप में सत्य, शिव और सुन्दर का संयोग है ।<sup>४</sup> उसकी मुस्कान से :—

“ऋकृत हो उठते प्राणों में मोद मधुरिमा, प्रेम प्रकाश,  
मद, मधु, सुरभि, सुधा, शोतलता, तृप्ति, शान्ति, उल्लास, विकास” ।<sup>५</sup>

उसके प्रफुल्ल रूप में जगत की समस्त पावन और सुखद वस्तुओं का समन्वय है । अपनी एक स्मृति, एक पुलक और एक अमृतमय दृष्टि से वह मृतप्राय ससार पर नवीन सृष्टि कर देती है,<sup>६</sup> और “मन में नवजीवन धारा” का प्रवाह होने लगता है । वह उदार बन कर समस्त लोक में मंगल को भर देती है और उसके स्नेह से पृथ्वी आकाश धुल जाते हैं ।<sup>७</sup> वह गङ्गा के समान पवित्र और त्रिभुवन को पवित्र करने वाली है । जहाँ उसका प्रवाह है वहीं तृप्ति है, उसी के तट पर तीर्थ है । उसके पावन सरल स्नेह में स्नान करने के पश्चात् ज्ञान, ध्यान, पूजा, सेवा, व्रत, जप, तप, दानादि की आवश्यकता नहीं रहती । एक ही बार के स्नान से समस्त कल्मशों का नाश हो जाता है, और अमरत्व की प्राप्ति

<sup>१</sup>तेरा ही वरदान व्यथा को सुन्दरि, सुन्दर करता है,  
मृत्यु अमरता बन जाती है, पीडा में रस भरता है ।

( वही, पृ० ७७, ४ )

<sup>२</sup>वही, पृ० २५, ४.

<sup>३</sup>भुक्ति-मुक्ति देती है दोनों माँ तेरी शुभ दृष्टि,  
जीती है तुझसे ही जननी अमर हुई सब सृष्टि ।

( मैथिलीशरण गुप्त, शक्ति, पृ० २८ )

<sup>४</sup>हरिकृष्ण प्रेमी जादूगरनी पृ० ५, २

<sup>५</sup>हरिकृष्ण प्रेमी-जादूगरनी पृ० २२, १

<sup>६</sup>पुण्य, प्रेम, वरदान, अमृत, सुख, आशा अभिलाषा, कल्याण,  
मुक्ति, योग, साधन—सा पावन, दिखता तेरा रूप महान,  
जब तू छिटकाती मुस्कान । ( वही, पृ० २३, ४ )

<sup>७</sup>वही, पृ० ३८, ३; और :—

जब जरा-मरण का तम फैला, जीवन की सुषमा शेष हुई,  
तुम मुस्काई फिर अणु अणु में, छाई बसन्त की सुघराई,  
तुमने सोहाग की सुषमा से भरदी वसुधा में अमर कान्ति ।

( मोहनलाल महतो—नारी : विश्वमित्र, नवंबर १९५३ )

<sup>८</sup>तू उदार बन कर भर देती, भुवन भुवन में स्वस्ति सुवास ।

तेरे सरल स्नेह कण निर्मल, कर देते अवनी आकाश ॥

( हरिकृष्ण प्रेमी—जादूगरनी, पृ० ७९, १ )

होती है ।<sup>१</sup> वह पतित-पावनी है, उसके स्नेह पूर्ण परिचय को पाकर मानव नयन जल से अपने कल्मषों को धोकर सर्वथा निर्मल हो जाता है ।<sup>२</sup> इसलिए जगत् श्रद्धा, भक्ति और प्रेम के फूल चढा कर उस पवित्र और मंगलमयि की उपासना करता है ।<sup>३</sup> उसकी पवित्रता की कल्पना में कवि स्वर्गगा में स्नात किरणों की और पुण्य जलधर धौत-दामिनी को याद करता है ।<sup>४</sup> जब ससार अशुभ स्वप्नों में सो जाता है तो उसे जगाती है, “हाथ पकड़ कर जग को मार्ग दिखाती है” और

‘मंगलमये, तेरे इंगित पर चलता है जब जग अनजान,

अनायास ही मिल जाता है उसको चिर दुर्लभ निर्वाण ,’<sup>५</sup>

वह असीम वात्सल्यमयी अधकार से भयभीत प्राणों को हृदय से लगाकर आश्वासन, प्रदान करती है ।<sup>६</sup> कर्णधार का रूप धारण करके वह जग की चक्कर खाती हुई जीर्ण जीवनतरी को क्षण भर में पार लगाती है, तथा —

“जब सरूट के गर्जन से शिशु सी दुनिया घबराती है

तब जग शक्तिमयी तेरा ही सहज सहारा लेता है ।”<sup>७</sup>

युग-युग से जीवन संग्राम में जूझते हुए श्रमित मानव की समस्त आतियों का नाश नारी की एक दृष्टि से हो जाता है, और वह चरम मुक्ति और शांति के रूप में उपस्थित होती है ।<sup>८</sup> वह उस कल्पलता के सदृश है जो मानव को दिव्य फल प्रदान करती है ।<sup>९</sup> वह

<sup>१</sup>वही, पृ० ८०—८१

<sup>२</sup>पतितपावनी, तेरा परिचय, पल में मां के स्नेह समान ।

बहा नयन जल में सब कल्मष, निर्मल कर देता है प्राण ॥

( हरिकृष्ण प्रेमी—जादूगरनी, पृ० २६, ३ )

<sup>३</sup>आँखों में भर कर भावुकता, श्रद्धा, भक्ति, प्रेम के फूल ।

जगत आरती करता तेरी, अयि पावनि । अयि मंगल मूल ॥

( वही पृ०, ३७, ३ )

<sup>४</sup>गगन-गगा-स्नात किरणों से, पुनीत विकासिनी ।

पुण्यजलधर धौत दिवि की सहचरी चुति-दामिनी ॥

( मोहनलाल महतो—नारी : विश्वमित्र, नवंबर, १९४३ )

<sup>५</sup>हरिकृष्ण प्रेमी—जादूगरनी, पृ० ८१, २

<sup>६</sup>वही, पृ० ८२, ३

<sup>७</sup>वही, पृ० ८५, १

<sup>८</sup>युग युग से मानव जूझ रहा, है जीवन का संग्राम घोर,

थक गया अभागा, हाथों से टूटी आशा की तुनुक डोर,

जिस ओर तुम्हारी दृष्टि फिरी हो गई शेष विषमयी आंति ।

तुम चरम मुक्ति, तुम चरम शांति ।

( मोहनलाल महतो—नारी : विश्वमित्र, नवंबर १९४३ )

<sup>९</sup>कल्पवल्ली-सी तुम्ही चलती हुई, बांटती हो दिव्य फल फलती हुई ।

( मैथिलीशरण गुप्त—साकेत, सर्ग १, पृ० १६ )

वसुधा को ऋद्धि सिद्धि से भरने वाली है। निर्धन कुटीर में भी उसकी स्मित से सिद्धियाँ सुलभ हो जाती हैं। लक्ष्मी और सरस्वती भी उसकी सेविकायें हैं।<sup>१</sup> वह ज्योतिस्वरूपा है, उसके प्रकाश से जग उद्भासित होता है और —

“अत्रकार उज्ज्वल हो जाता नभ में तनता स्वर्ण वितान”।<sup>२</sup>

सूर्य और चंद्र उसी के शुभ्र रूप के ज्योति पुज हैं जो रात्रि और दिवस में आलोक विकीर्ण करते हैं।<sup>३</sup> वह ससृति के भँवर में पड़ी हुई जीवन नौका के लिए एक प्रकाशस्तम्भ है जो मार्ग प्रदर्शित करती है।<sup>४</sup> इसीलिए कवि कह उठता है ‘तुम हो प्रकाश, तुम हो आशा, तुम हो जीवन, तुम हो सबल।’<sup>५</sup>

इसीलिए कवि ने नारी को ‘भूतल पर स्वर्गीय किरण’ माना है। कवि कल्पना करता है कि जब पीयूष मोहिनी अपने सुधा घट को स्वर्ग में लिए जा रही थी, तब थोड़ा अमृत छलक कर मर्त्य लोक में गिर पड़ा, और वही नारी रूप में परिवर्तित हो गया, स्वर्ग देखता ही रह गया।<sup>६</sup> इस प्रकार जब वह स्वर्गीय शक्ति मर्त्यलोकमें आती है तो अपनी असीमता को सीमा में लय कर लेती है।<sup>७</sup> इसीलिए उसका रूप लघु तथा ससीम होने पर भी अनन्त है।<sup>८</sup>

इस स्वर्गीय किरण के ही कारण यह भूतल सुदूर सुखद, और शक्तिप्रद है, उसी से “सुरभित यह ससार है” वह “सृष्टि का स्वर्ण सुहाग” है। उसके अभाव में वसुधा श्मशान के समान लगती है और .—

<sup>१</sup>तुम कुटिया में भी मुस्काई, तो वहाँ सिद्धियाँ बिखर पड़ी।

दिन-रात रमा वाणी सादर, मुह जोहा करती खड़ी-खड़ी ॥

( मोहनलाल महतो नारी, विश्वमित्र, नवंबर १९४३ )

<sup>२</sup>हरिकृष्ण प्रेमी—जादूगरनी पृ० ६९, २

<sup>३</sup>वही पृ० ७०, २

<sup>४</sup>वही पृ० ७२, ४

<sup>५</sup>मोहनलाल महतो—नारी, विश्वमित्र, नवंबर, १९४३

<sup>६</sup>पीयूष मोहिनी के घट से, सहसा थोड़ा सा छलक पडा,  
वह मर्त्य लोक में गिरा, स्वर्ग रह गया देखता खडा खडा,  
हो गया सुधा का विधि गति से नारी स्वरूप में परिवर्तन।

( मोहनलाल महतो—नारी : विश्वमित्र, नवंबर १९४३ )

<sup>७</sup>अमर लोक से उत्तर मर्त्य जग में, कौमल पग पर धरती है,  
ममतामयि, अपनी असीमता, सीमा में लय करती है।

( हरिकृष्ण प्रेमी—जादूगरनी, पृ० २४, १ )

<sup>८</sup>विंदु में थी तुम सिधु अनन्त, एक सुर में समस्त सगीत।

एक कलिका में अखिल वसत, धरा में थी तुम स्वर्ग पुनीत ॥

( सुमित्रानन्दन पंत—पल्लव आँसू, पृ०, १५, )



‘दगों दिशाओं का सुहाग लुट जाता जब करती प्रस्थान’<sup>१</sup>

समस्त प्रकृति उसके वियोग में व्याकुल हो उठती है, और पृथ्वी विधवा-सी हीन मलीन प्रतीत होती है नारी उस मधुवन के समान है, जिसके कारण जग उपवन के फूल विकसित होते हैं ।<sup>२</sup> उसके इन्द्रधनुषी अचल की छाया हटते ही :—

“विश्व गीत ही तान टूटती जीवन वीणा होती मौन ।<sup>३</sup>”

कवि ने इस इन्द्रधनुषी रगों से सम्पन्न विचित्र शक्ति का स्वरूप बड़ा कौतूहल-जनक और रहस्यात्मक पाया है । इसीलिए उसका सामञ्जस्य कबीर की माया से कर दिया है ।<sup>४</sup> किन्तु हमें यहाँ इतना ध्यान रखना चाहिए कि जो वचकता और अमगल कबीर ने अपनी माया में देखा था, वह ‘प्रेमी’ ने अपनी “जादूगरनी” में नहीं । परवर्ती ने उसे सत्य, सुंदर और शिव माना है और उसके रूप और शक्ति को पूजनीय ।

अस्तु नारी ‘इन्द्रधनुषी रग विरगी जादू की लकड़ी’ लिए हुए एक जादूगरनी है । अपनी इच्छा से वह अनेक रूप धारण करती है, और एक ही समय में जगत के द्वारा अनेक रूपों में देखी जाती है ।<sup>५</sup> अपने रूप को वह कभी आच्छादित कभी अनाच्छादित रीति से प्रदर्शित करती है । जब वह दर्शन दान देती है तब —

<sup>१</sup> हरिकृष्ण प्रेमी—जादू रनी पृ० ९४, १

<sup>२</sup> वही, पृ० ९७

<sup>३</sup> वही, पृ० ९८, ४

<sup>४</sup> हरिकृष्ण प्रेमी—जादूगरनी : प्राक्कथन

<sup>५</sup>(क) वही सजनि, छाया बन जाती, कही धूप चमकाती है,  
अश्रु बहाती किसी जगत में, कही मधुर सुस्काती है ।  
किसी हृदय में आग लगाता है, तेरा अनुपम अनुराग,  
तेरी तान किसी को भैरव राग, किसी को करुण विहाग ।

वही, पृ० १००, १—२)

(ख) अतः प्रीति विरत योगी ने, भक्तों ने राधा अभिराम ।  
चतुर भायिका कवि के मन ने, साधक ने सायुज्य ललाम ॥  
बनी अप्सरा स्वर्ग लोक में स्वप्न लोक में परी अजान ।  
वन्य लोक में लता लचीली, बरुणों में सरिता गतिवान ॥  
मर्त्य लोक में बन ब्रज वनिता, कीर्त्यों ही माया विस्तार ॥  
निविकार भी रूप लुब्ध हो, बना स्वय मानव सविकार ॥

( नगेन्द्र—वनबाला : नारी, पृ० २४ )

(ग) क्रीतदासी, स्वामिनी, आराध्य हो, आराधिका भी,  
प्राण मोहन कृष्ण हो तुम, शरण अनुगत राधिका भी ।  
सहचरी हो, अनुचरी, औ वदनीया अबिका भी,  
भक्ति की कृति हो, स्वय फिर भक्त की प्रतिपालिका भी ॥

( नरेन्द्र शर्मा—प्रवासी के गीत, पृ० १२, ७ )

“गोपन का आवरण गगन से तरुण ऋट हट जाता है ।

घँघट घन-पट सा घट जाता, छवि का रवि मुमकाता है ॥”<sup>१</sup>

और वह मनुष्य से सामीप्य स्थापित करके पहचान करती है । उसके अहस्य गीत अब आखों को परिचय हो जाते हैं । वह अपरिचिता प्रथम चितवन में ही निकटतम और गूढ स्नेह की पात्री हो जाती है ।<sup>२</sup> किन्तु दूसरे ही क्षण अपनी एक झलक को दिखा कर प्यास को मिटाए बिना वह चल देती है । जब ससार जीवन से विरक्त होकर उसे अपनाना चाहता है तो वह “दे अमर व्यथा अबर में छिप जाती हैं” । उसकी निष्ठुरता से अतृप्ति, विकलता और दुःख का जन्म होता है ।<sup>३</sup> वह चंचला समीप लाने पर भी दूर-दूर रह कर प्राणों की प्यास बढ़ाती है इसीलिए वह नित्य नवीन और सदैव अपरिचित सी दिखाई देती है । यही उसका उर्वशी रूप है ।<sup>४</sup> इस प्रकार वह पदों की आड़ में एक रहस्यमय रूप धारण करके एक गूढ पहेली और जिज्ञासा बन जाती है ।<sup>५</sup> वह अपने प्रेम को गुप्त रख कर अनेक प्राणों को उलझन में डाल देती है ।<sup>६</sup> जब इस प्रकार वह रहस्यमय रूप धारण कर लेती है तो दुनिया अपनी कल्पना की उड़ान से बहुत कुछ सोचने का प्रयत्न करती है, किन्तु निरर्थक । वास्तव में ससार उसे गलत समझता है । उसके प्रेम गोपनिको ससार प्रेम का अभाव समझ बैठता है । दूसरी और वह ससार की मूर्खता पर हँसती है ।<sup>७</sup>

<sup>१</sup> हरिकृष्ण प्रेमी—जादूगरनी पृ० १९, १

<sup>२</sup> तुम्हें निकटतम कह, मानव उर, गूढ स्नेह का तुम पर सार,  
अपरिचिते, पहली चितवन में, करता निस्संकोच निसार ॥

( वही, पृ० २५, १ )

<sup>३</sup> उतरी निष्ठुरता के फल बन, छलना का लेकर आधार ।

विरह अतृप्ति, विकलता, आँसू, जग में उतरे रहली बार ।

( वही, पृ० ४९, ४ )

<sup>४</sup> केवल प्यास जगा कर उर में, अरी उर्वशी, उड़ जाती ।

उच्छ्वासों से दुनिया उर कर, तुम्हें खदेशा पहुँचाती ॥

( वही, पृ० ४९, ४ )

<sup>५</sup> जब परदा तू करती गुणवान,

चिर रहस्य सी गूढ़ प्रश्न सी, चिर जिज्ञासा सी अनजान,

कितने उरकठित हृदयों में, कर लेती युग युग को स्थान ।

( हरिकृष्ण प्रेमी—जादूगरनी, पृ० ४४, १ )

<sup>६</sup> जब रहस्य बन जाती, सुन्दरि, अपना प्यार छिपाती है ।

उलझन में कितने प्राणों को, री पागल उलझाती है ॥

( वही, पृ० ४५, २ )

<sup>७</sup> री रहस्य, जब मूक पहेली, बन कर तू छिप जाती है ।

भांति भांति के अर्थ लगाकर, दुनिया भोखा खाती है ॥

कौन देखता पद के पीछे, दो प्यासे नीरव लोचन ।

एक अनंत अतृप्त वासना, एक हृदय उन्मद जीवन ॥

यह कौतूहलमयी कभी अदम्य शक्तिशाली रूप में आती है तो कभी अवश अवलोकना का रूप धारण कर लेती है। तब वह अतीव कोमल और करुण हो उठती है मलय पवन से भी काप जाती है, कुसुम पखुड़ियाँ भी उसे छेद जाती हैं, उषा की किरणों भी उसे दग्ध कर देती है।<sup>१</sup> वह एक दम परावलंबिनी और परवश हो जाती है, और

“एक रुदम चलने को भी जग का, मुँह तकती रहती है”<sup>२</sup>

किन्तु दूसरे समय वह मानिनी का रूप धारण करके अपनी भौह की कमानों को तान लेती है, तब सगर का हृदय आशक्तिन हो उठता है

नौन जान सकता नयनों के, घन का छिपा हुआ भंडार।

वज्र गिरावेगा या शीतल, विमल बहावेगा जलधार।<sup>३</sup>

इसके विपरीत कभी-कभी वह उदारता से नत हो जाती है। विनम्र होकर वह स्नेह की वर्षा करती है जिससे मानवता निष्पाप होकर प्रफुल्लित हो उठती है।<sup>४</sup> कभी-कभी वह भ्रमता का रूप धारण कर विश्व में चंचलता भी उत्पन्न कर देती है। वह उस तूफानमय सागर के समान बन जाती है जिसकी एक तरफ अनेक पोतों को भग कर देती है, अनेक आशाओं के भवन टूट जाते हैं अधकार सदृश उसके केश ससार को उलभन में फँसा देते हैं।<sup>५</sup>

इस प्रकार अपनी ही इच्छा से (क्योंकि वह शक्ति है) नारी विविध रूपों को धारण करती है। कभी सरल और नम्र, कभी कठोर और अभिमानिनी, कभी रहस्यपूर्ण और कभी भोली नादान<sup>६</sup> बन कर वह मनुष्य को, भ्रमित कर देती है। वह अपने हृदय के रत्न भंडार को गुप्त ही रखती है, फलतः ससार उसके हृदय की वास्तविकता जानने के लिए अथक परिश्रम करके भी उसे अग्रग ही पाता है।<sup>७</sup>

गोपन को अभाव वह जग का, फूला फिरता है अज्ञान।

छिपी छिपी हसती तू उस पर, पर न व्यक्त होती छविमान ॥

(वही, पृ० ४६, २—४)

<sup>१</sup>वही, पृ० ३२—४०

<sup>२</sup>वही, पृ० ४१, १

<sup>३</sup>हरिकृष्ण प्रेमी—जादूगरनी, पृ० ५६, २

<sup>४</sup>तेरे स्नेह सलिल से सिंच कर, हृदय हरे हो जाते हैं।

कहमप धुनते, शतदल खिंचते, रस-मानस लहराते हैं ॥

(वही, पृ० ४३, २)

<sup>५</sup>वही, पृ० ६१—६२

<sup>६</sup>अभी सरलता और नम्रता, अभी कठिनता औ अभिमान।

पत्र भर में रहस्य बनकर तू, आकुल कर देती है प्राण।

पलभर पीछे ही बन जाती है, तू भोलापन, अज्ञान ॥

(वही, पृ० १००, १—२)

<sup>७</sup>छद्मवेशिनी, नक्षत्रों की, छाया से करती शृङ्गार।

किन्तु छिपाये रहती उर में, अनुपम रत्नों का भंडार ॥

“रही सदा तू अगम अजान” को हम तुलसी के “नारि चरित जलनिधि अवगाहू” के समीप पाते हैं, किन्तु जहाँ प्राचीन कवि ने वचकता, असत्यता, नीचता आदि को सामने रख कर यह बातें कही थीं, वहाँ आधुनिक कवि ने नारी की गोपन और लज्जा की स्वाभाविक कलात्मक प्रवृत्ति तथा तद्गत सौंदर्य को देखते हुए कहा है। इसीलिए कवि अंत में कहता है :—

‘तू रहस्य है, इसीलिए तो, लगती है जग को प्यारी ।’<sup>१</sup>

इस प्रकार की भावना पर हम बगला कवि रवीन्द्र नाथ ठाकुर की “चित्रा” का प्रभाव देख सकते हैं। रवीन्द्र ने ‘चित्रा’ उस “एका एकाकिनी”, अंतर व्यापिनी को कहा है जो जगत् में अपने विचित्र रूपों का विकास करती है, जो चंचल चरणों से ध्रुलोक और भूलोक में विहार करती है तथा जिसकी असख्य गायार्थें नाना प्रकार से कही और सुनी जाती है। कवि रवीन्द्र नाथ की चित्रा से प्रभावित होकर इलाचन्द्र जोशी ने “कवि की चिर सहचरी, आजीवन परिचिता तथापि चिर अज्ञाता” के लीला वैचित्र्य को ‘विजनवती’ नामक कविता में अंकित किया है। जोशी जी की कल्पना अत्यन्त तीव्र है, इसलिए वस्तु ने एक अनोखा रूप धारण कर लिया है, जो हिन्दी काव्य-साहित्य में अपने ढंग का अकेला है। इलाचन्द्र जोशी ने एक ऐसी रहस्यमयी कुहुकनी का चित्र हमारे सम्मुख उपस्थित किया है जो साख्य की माया में अपना साम्य स्थापित कर लेती है। इस मायाविनि विजनबाला को कवि ने पर्वत निकुंज में पाया है। वह एकाकी तथा चिंतित थी—संभवतः किसी “चिर परदेशी” के ध्यान में। उसके अंगों में यौवन था और आँखों में उत्सुकता। विस्मृति निमग्न उस बाला के कर्णों में केतकी कटक की माला थी, और मुख पर “अविदित विस्मित विषाद”। वह अकारण ही हँसती और रोती थी, मेघों की वर्षा और दामिनी संग-संग उसके मुख पर छा जाते थे। कवि ने प्राणों से उसकी पूजा की और उसे “चिर विषादमय-गृह के अधिवासी की” प्रिया बनाया। विजनवती कुंज भवन को छोड़ गृह में मग्न हो गईं। किन्तु वह ‘अधिरा’ एक स्थान पर कब रह सकती थी। उसके मन में परिवर्तन हुआ, वह पिंजरे में छटपटाने लगी और विजन की ओर चल पड़ी। वह सागर की सुखद गोद को युगों तक न छोड़ सकी। किन्तु असख्य कल्याण के कारण उसे गिरि निकुंज के निभृत नीड़ का ध्यान हो आया और वह—

“छोड़ पुलिन की सैकत माया पुनः चली पर्वत की ओर,”<sup>२</sup>

पर्वत में उसका कीलित कूजन पुनः मुलरित हो उठा और विजन देश हर्ष से कल्लोलित हो उठा। किन्तु धीरे धीरे विजनवती म्लान होकर शीर्ण होने लगी। वह मानस की कल-हसी महाकाश के विपुल प्रसार की ओर दौड़ पड़ी और अचानक अदृश्य हो गयी। उसके रोदन को कुररी ने अपना लिया, उसके मद कल कूजन को वन-रूपोत् ने अपना

तेरे उर का कूल खोजने, जग का कितना कौशल ज्ञान ।

असफल यात्रायें कर हारा, रही सदा तू अगम, अजान ॥

हरिकृष्ण प्रेमी—जादूगरनी पृ०, ६२, २—३.

<sup>१</sup>वही, पृ०, १००, ४.

<sup>२</sup>इलाचन्द्र जोशी—विजनवती : विजनवती, पृ०, ९.

लिया । निर्भर ने उसका संगीत ले लिया और वनस्थली ने ' उसका सुमधुर स्वप्न पुनीत' सुर लिया । उसके "लोलामय लावण्य विलास" को मधुश्रुत ने छीन लिया, उसके हेजोदीप्त प्रकाश से निदाघ का विकास हुआ । उसके अश्रु पावस' में प्रकट हुए और नेत्रों की शांत छाया शरत् में प्रतिभासित हुई । उसके निर्मल, शुभ्र, नीहार के समान शीतल, निष्कलक और हीरे के समान उज्ज्वल चरित्र को हेमन्त ने ले लिया । शिशिर वायु में उसकी सकरुण ठंडी आह सुनाई दी । इस प्रकार उसकी गति श्रुतियों की गति में प्रवाहित हो गई ।<sup>२</sup>

कवि ने नारी को रहस्यमयी भुवनमोहनी के रूप में देखा है । उसकी इस रहस्य-पूर्णता में वह प्रबल आकर्षण है जो अनिवार्य रूप से मनुष्य को अधिकृत कर लेता है ।<sup>३</sup> उसके आकर्षण में मादकता है जो बरबस ही न जाने कितने हृदयों को वश में कर लेती है । तब जग इतना विवश हो जाता है कि जादूगरनी ( नारी ) चाहे ठुकरा दे अथवा जिला दे । उसके पास इन्द्रधनुषी रंगों की एक जादू की लकड़ी है जिसे कौतूहल मात्र से फेर देने पर जीवन में पागलपन छा जाता है ।<sup>३</sup> और —

“तेरी सतरंगी सीमा को, छूने को अकुलाते प्राण ।”<sup>४</sup>

सृष्टि के कण-कण में उसी की ओर चलने की प्रबल आकांक्षा जाग जाती है और समस्त मूलत्वाएँ अपनी व्यर्थता में पड़ी रह जाती हैं ।<sup>५</sup> इस प्रबल आकर्षण को लेकर वह पुरुष की प्रेरणा बन जाती है । उसकी दुःख भरी आँहें महलों को धूल में मिला देती हैं और वीर उसके चरणों पर भूतल के राज्य को जय कर उत्सर्ग कर देते हैं ।<sup>६</sup> उसके मूक इंगित मात्र पर जग उसके चरणों पर चढ़ जाता है ।<sup>७</sup>

जो नारी इतनी शक्ति सम्पन्ना है, जिसके “निमेषोन्मेषाभ्याम् प्रलयमुदयं याति

<sup>१</sup>वही, पृ०, २ — १२

<sup>२</sup>इस आकर्षण की धारा में, चलता क्या कोई चारा है ।

( मोहनलाल महतो—नारी विश्वमित्र, नवंबर १९४२ )

<sup>३</sup>हरिकृष्ण प्रेमी—जादूगरनी, पृ०, ८, २ - ४.

<sup>४</sup>वही पृ०, ' ०, २.

<sup>५</sup>सारी जज़ीरों पैरों में, लिपटी ही रह जाती है ।

पागल बन कर तुझे खोजने की, धड़ियाँ जब आती हैं ॥

अनायास ही दशों दिशाओं के,

खुल पड़ते हैं द्वार ।

( वही, पृ०, ११—१२ )

<sup>६</sup>मोहनलाल महतो—नारी, ४, विश्वमित्र, नवंबर, १९४३.

<sup>७</sup>तेरे मूक इशारे पर, सखि, मंत्र मुग्ध होकर संसार,

चरणों पर कुपचाप चढ़ाता, चरम साधनाओं का सार ।

( हरिकृष्ण प्रेमी—जादूगरनी, पृ०, ६, ४ )

जगती”, उसको कवि अबला मानने को प्रस्तुत नहीं है।<sup>१</sup> यद्यपि नारी अवयव में कोमल है किन्तु कष्टा, ममता, सेवा और क्षमता को लेकर वे ससार चला सकती है।<sup>२</sup> कवि की धारणा है कि संसार का गौरव कोमल वस्तुओं पर ही आधारित होता है :—

जग के गौरव के सहस्र दल, दुर्बल नालों ही पर प्रतिपल  
खिजते किरणों-ज्वल चल अचपल, सकल अमगल खो।<sup>३</sup>

नारी के गुणों से मोहित आधुनिक कवि यहीं नहीं रुक जाता। नारी को शक्ति रूप में देखते हुए वह दार्शनिक हो उठा है। उसका दार्शनिक आदर्शवाद नारी को एक विराट् रूप प्रदान कर देता है। पीछे देख चुके हैं कि नारी को कवि ने स्वर्गीय अलौकिक शक्ति का अवतार माना है। उस दैवी शक्ति के स्वरूप का चित्रण करता हुआ कवि कहता है कि उसका विस्तार अमापनीय है।<sup>४</sup> सूर्य और चन्द्रमा उसके ज्योतिमान नेत्र हैं, आकाश उसका वस्त्र है, तारागण शृंगार के फूल हैं, विद्युत उसका अस्त्र है।<sup>५</sup> उसकी सीमाये आकाश से भी अधिक विस्तृत है, उसकी भोली में अनेक लोक तारों के समान हैं।<sup>६</sup> उसके वक्ष में भूगोल-खगोल की स्थिति है।<sup>७</sup> अनेक ब्रह्मांड उसके हार के समान हैं, जो शृकुटी के कपन मात्र से बनते मिटते हैं। उसी की शक्ति से यह विश्व संचालित है —

<sup>१</sup> अबला अवश तुम ! सकल बल वीरता, विश्व की गर्भरता ध्रुव धीरता,  
बलि तुम्हारी एक बाँकी दृष्टि पर, मर रही है जी रही है सृष्टि भर।  
भूमि के कोटर, गुहा, गिरि गर्त भी, शून्यता नभ की, खलिल आवर्त भी,  
प्रेयसी, किसके सहज ससर्ग से, दीखते हैं प्राणियों को स्वर्ग से।

( मैथिलीशरण गुप्त - साकेत, सर्ग २, पृ०, १५—१६ )

<sup>२</sup> माना कि अबला नारियाँ होती सहज सुकुमारियाँ,  
पर वे चला सकती नहीं ससार क्या, करुणामयी, ममतामयी,  
सेवामयी अमतामयी, वे कर नहीं सकती यहाँ उपकार क्या।

( मैथिलीशरण गुप्त—त्रिपथगा : वकसंहार )

<sup>३</sup> सूर्यकान्त त्रिपाठी 'निराला'—गीतिका, १०, १००

<sup>४</sup> किस में इतनी शक्ति नाप ले जो तेरा विराट् विस्तार।

( हरिकृष्ण प्रेमी—जादूगरनी, पृ० ६३, १ )

<sup>५</sup> शक्ति शशि हैं आलोकित अखिलें, यह विराट् है अबर वस्त्र,  
है शृंगार सुमन ये तार, बिजली महाशक्ति का अस्त्र।

( हरिकृष्ण प्रेमी—जादूगरनी पृ०, ६१, ४ )

<sup>६</sup> वही, पृ०, ६१, २.

<sup>७</sup> हृदय पर भूगोल और खगोल ले उत्तरी धरा पर।

( मोहनलाल महतो- नारी . विश्वमित्र, नवंबर, १९४३ )

तेरे आरुषण से ही घूमा, करते हैं रवि शशि अचिराम ।

करती रहती उन्हें प्रकाशित ज्योतिर्मयि, तू ही अभिराम ।<sup>१</sup>

इस प्रकार वह चराचर धात्रि है जो अशेष है, जिसका “अथ” असीम है और “इति” चरणों में नत है ।<sup>२</sup> वह एक व्यापक शक्ति है जो सुवास की भांति प्रत्येक स्थान पर बसी हुई है ।<sup>३</sup>

आधुनिक कवि ने नारी के शक्ति रूप में कला का समन्वय देखा है। कविवर रवीन्द्र ने लिखा था “जब विधाता पुरुष का निर्माण कर रहा था तब वह एक स्कूलमास्टर था और उसके बस्ते में उपदेश और सिद्धान्त भरे हुए थे, किन्तु जब वह नारी निर्माण के लिए उद्यत हुआ तो वह सहसा एक कलाकार हो गया और उसके हाथ में केवल रंग और तूली थी” ।<sup>४</sup> हिन्दी का आधुनिक कवि इन शब्दों की प्रतिध्वनि करता हुआ नारी को विधाता की कलाकृति साक्षात् काव्य-रूपा कहता है ।<sup>५</sup> नारी को कलाकृति इसलिए माना गया है कि नारी के चरित्र में कुछ ऐसी विशेषताये हैं जो वास्तव में कलात्मक हैं । “नारी की आत्मा एक कलाकार की आत्मा होती है । उसमें सौंदर्य है जो एक मदेश-वहन करता है । उसमें शोभा, सुचरता और भावों की निर्मलता है जो कला की अभिव्यक्ति है ।”<sup>६</sup> इसी दृष्टिकोण से निराला ने “कला और देविया” नामक निबंध में समुद्रमथन के रूपकात्मक रहस्य का उद्घाटन करते हुए उर्वशी को “कला, गति और गीति की प्रतिमा” के रूप में देखा है । यह उर्वशी रूप, लक्ष्मी रूप (स्नेह, सेवा तथा रक्षा भाव से मचित यहस्वामिनी ) के साथ-साथ प्रत्येक नारी में पाया जाता है और प्रियाभाव में उसकी अभिव्यक्ति होती है । “प्रिया भाव में गीति और गति के साथ रचना भी आती है, वह ललित वाक्य रचना हो या छंद रचना । यह शब्दों के साथ भी मिली हुई है और

<sup>१</sup>हरिकृष्ण प्रेमी—जादूगरनी, पृ०, ६०, १

<sup>२</sup>तुम चराचर धात्रि, मृदुबाला, प्रमत्ताभामिनी

रवि विभामय है तुम्हारी मांग के सिन्दूर से ही,

तुम अशेष असीम ‘अथ’ हो इति’ प्रणत है दूर से ही ।

( मोहनलाल महतो—नारी : विश्वमित्र, नवंबर १९४३ )

<sup>३</sup>कण कण में तेरी सत्ता है, उर-उर में है तेरा वास,

भुवन भुवन के उपवन में तू, बसी हुई बन सुमन सुवास ।

( हरिकृष्ण प्रेमी जादूगरनी, पृ०, ९२, ४ )

<sup>४</sup>“When man was being made the Creator was a school-master, his bag full of commandments and principles, but when He came to woman He turned an artist with only His brush and paint ”

( शचिन सेन कृत ‘पोब्लिटिकल फ़िलासफ़ी आंव रवीन्द्रनाथ’ में उद्धृत )

<sup>५</sup>. तुम नियंता की कलाकृति काव्यरूपा कामिनी हो ।

( मोहनलाल महतो—नारी : विश्वमित्र, नवंबर १९४३ )

<sup>६</sup>श्यामकुमारी नेहरू—अवर कॉज़. रुक्मिणी देवी—सुमन ऐज़ आर्टिस्ट पृ० ११६

ताल के साथ नृत्य । उर्वशी के इसी भाव का आरोप देवी सरस्वती पर किया गया है इसलिए कि भाव में शुद्धता रहे ।”<sup>१</sup> इस प्रकार देवियों के रूप में कला की सात्विक विवेचना करता हुआ कवि कहता है “कला अपने नाम से ही नारी स्वभाव की सूचना देती है, उसकी कोमलता और विकास में महिलाओं की प्रकृति है ।”<sup>२</sup>

अस्तु अधुनिक कवि ने नारी में कला का सहज समन्वय पाया है। व्यापक रूप से उसकी भाव प्रवणता, स्नेह और ममता में, सेवा और त्याग की क्षमता में, तथा सृजन-पालन और सहाय की शक्ति में, और सकीर्ण रूप से ललित कलाओं के ज्ञान में है। प्रसाद की श्रद्धा ललित कलाओं का ज्ञान प्राप्त करने के लिए ही गधर्व-देश में आई थी ।<sup>३</sup> गुप्त जी की उर्मिला को हम एक दक्ष चित्रकार के रूप में पाते हैं ।<sup>४</sup> शुक्ल जी की दमयती चित्रकला, हस्तकला, गान विद्या आदि में निपुण है ।<sup>५</sup> प्रेमी ने “जादूगरनी” की वीणा में समस्त कलाओं का सार पाया है और उसके महागान में समस्त प्रकृति के तत्व ।<sup>६</sup>

आधुनिक कवि की दृष्टि में नारी न केवल कलाकृति और कलाकार है वरन् कला की मूल प्रेरणा भी है। कवि रवीन्द्र की तो यह धारणा थी कि पुरुष की समस्त कलात्मक रचनाओं के पीछे नारी का प्रभाव रहा है ।<sup>७</sup> इसीलिए कवि कलामयी को सबोधित करके कहता है :—

“तुम कलामयी, तुम गीतमयी ।”

<sup>१</sup>सूर्यकान्त त्रिपाठी निराला—चाबुक. कला और देवियाँ.

<sup>२</sup>जयशंकर प्रसाद—कामायनी : श्रद्धा पृ०, ४४.

<sup>३</sup>मैथिलीशरण गुप्त—साकेत, सर्ग १, पृ०, १८—२१, सर्ग ९, पृ०, २५१.

<sup>४</sup>शिवरत्न शुक्ल—नल नरेश, पृ०, १५०.

<sup>५</sup>ले जागृति का राग उषा से, निशि से ले मोहनी महान,  
मादकता शशि की, शिशु की ले पावनता जल का कल गान,  
निसर का स्वर सरिता की लय, सागर का लेकर तूफान,  
अपने महागान में भर कर गा देती है जब छविमान ।

( हरिकृष्ण प्रेमी—जादूगरनी, पृ०, ११—१७ )

<sup>६</sup>“Had! men’s mind not been energized by the inner working of woman’s vital charm, he would never have attained his success of all the higher achievements of civilization—the devotion of the toiler, the valour of the brave, *the creation of the artist*—the secret is be found in woman’s influence” ( कीसलिंग कृत “ए बुक ऑव मैरिज” : रवीन्द्रनाथ ठाकुर—दि इंडियन आइडियल ऑव मैरिज )

देखिए:—श्यामकुमारी नेहरू कृत ‘ऑवर कॉज’ : श्रीमती स्वामीदेवी—विमन ऐज़

आर्टिस्ट, पृ०, ११७.



हे देवि तुम्हारे चरणों का जब छुम छुम छुम पायल बोला,  
तब कवि की नवल कल्पना ने हौले हौले घुंघट खोला,  
नीरवता को झकझोर स्वर्णों की मादक उठी हिलोर नई।<sup>१</sup>

शिल्पी का सौंदर्यबोध नारी रूप में आकृति पाता है और रसानुभव आनन्द उसके बधन में यति और छद्म।<sup>२</sup> उस, सौंदर्य और शील की मूर्ति के चरणों में कवि अनायास अत्मसमर्पण करके सुख पाता है। उस ज्योतिष्मती के प्रति कवि के भाव शलभ की भाँति आकर्षित होते हैं, और तब कवि के भाव भी ज्योतिर्मय हो उठते हैं। कवि ने स्वयं स्वीकार किया है कि अपने गीतों के लिए वह उन प्रिया के नयनों का ही कृतज्ञ है।—

आज दे रहा हूँ वाणी जिन भावों को लिख गीत मधुर,  
है उनके हित ही चिर कृतज्ञ, उन नयनों के प्रति मेरा उर।<sup>३</sup>

तुलसी के उदाहरण को हमें भूलना न चाहिए जिन्होंने निज पत्नी में ही सरस्वती के दर्शन पाये थे :—

देखा, शारदा नील वसना  
है संमुख स्वयं सृष्टि रशना,  
जीवन समीर शुचि निश्वसना, वरदात्री,  
वीणा वह स्वयं सुवादित स्वर  
फूटी तर अमृताक्षर निर्भर  
यह विश्व हंस, हैं चरण सुघर जिस पर श्री।<sup>४</sup>

इस प्रकार परिवर्तन युग के कवि ने अपनी आदर्शवादी तथा छायावादी प्रवृत्तियों के कारण नारी को सर्वगुणसम्पन्ना महान शक्ति के रूप में देखा है। उसके वाह्य तथा आंतरिक सौंदर्य, उसकी रहस्यपूर्णता तथा कलात्मकता को देखते हुए एक कौतूहलपूर्ण पूजात्मक दृष्टिकोण का निर्माण किया है।

— — —

<sup>१</sup> मोहनलाल महतो - नारी : विश्वमित्र, नवंबर १९४३.

<sup>२</sup> हरिकृष्ण प्रेमी जादूगरनी, पृ०, ५५, ४.

<sup>३</sup> नरेन्द्र शर्मा - पलाशवन - आत्म समर्पण, पृ०, १०

<sup>४</sup> नरेन्द्र शर्मा - प्रवासी के गीत, पृ०, २३, १४

<sup>५</sup> सूर्यकान्त त्रिपाठी 'निराला' तुलसीदास, पृ० २३, १४.

## अध्याय ५

# विविध सम्बन्धों में सत् रूप का विकास

पीछे हमने देखा कि इस युग के कवि ने नारी शक्ति को एक विराट् और व्यापक रूप प्रदान कर दिया है। कवि की धारणा है कि यही विराट् शक्ति विविधरूपों में विभक्त होकर यह में अपने आलोक का प्रसार करती है<sup>१</sup> उसकी शक्तियों का विकास उन विविध सम्बन्धों में होता है जो वह पुरुष के साथ स्थापित करती है। मुख्य सम्बन्ध तीन हैं १ प्रेयसी और प्रणयिनी २. पत्नी ३. माता।<sup>२</sup> यद्यपि प्रेयसी तथा पत्नी दोनों ही भावनाओं का मूल रतिभाव है तो भी इनमें भेद है। प्रेयसी भावना में स्वच्छद प्रेम की भावना अंतर्निहित रहती है। उसमें एक प्रकार से जीवन की एक अतृप्त वासना अभिव्यक्ति होती है। इसके विपरीत पत्नी एक सस्कारबद्ध रूप है जिसके पगों में कर्तव्य की पुकार का उत्तर है और जिसके जीवन में वह तृप्ति है जो मातृत्व का चरम मार्ग है। नारी के यह तीनों ही रूप आपस में परस्पर अभिन्न रूप से हुए हैं। प्रत्येक पत्नी का भी एक प्रेयसी और प्रणयिनी रूप होता है जिसे निराला ने नारी का “उर्वशी भाव” कहा है।<sup>३</sup> साथ ही प्रत्येक पत्नी में मातृभाव भी पाया जाता है। एक दृष्टिकोण से नारी के ये तीन रूप उसके जीवन की तीन अवस्थाएँ हैं। किन्तु आधुनिक युग में प्रबन्ध काव्यों की कमी है, और प्रायः गीतों में ही नारी के विविध रूप बिखरे हुए मिलते हैं। फलतः उक्त रूपों से सम्बन्धित कवि की भावना को पृथक्-पृथक् रूप से देखना ही उचित होगा।

### १ प्रेयसी और प्रणयिनी रूप

छायावादी काव्य में नारी के इस रूप ने विशेष प्रधानता पाई है। पहले भी संकेत किया जा चुका है<sup>४</sup> कि इसका मूल है अभाव की भावना में—अभाव उस द्वितीय

<sup>१</sup> घर घर मे तेरी ही प्रतिछवि, भरती है आलोक अंनूप।

अगणित अणुओं में बट जाता, एक महत्तम नारी रूप ॥

( हरिकृष्ण प्रेमी—जादूगरनी, पृ०, २६, ४ )

<sup>२</sup> यहा तीन सम्बन्धों - भगिनी, भ्रातृ-जाया और कन्या का उल्लेख नहीं किया गया है। प्रयुक्त वा इसलिये कि उसका महत्व आधुनिक काव्य में केवल राष्ट्रीय भावना के साथ है जिसको हम पृथक् रूप से देखेंगे। द्वितीय बहुत कम मिलता है। जहाँ है भी वहाँ मातृत्व ही लेकर आता है क्योंकि भारतीयों ने ज्येष्ठ आता की पत्नी को मातृत्व ही माना है। तृतीय का कोई महत्वपूर्ण स्थान आधुनिक काव्य में नहीं मिलता।

<sup>३</sup> निराला - चाबुक : ‘कला और देवियाँ’.

<sup>४</sup> अध्याय १, पृ० १३ - १४

का जो निजगत आवश्यकताओं की पूर्ति हो, जो मानसिक और शारीरिक सुख की प्राप्ति में सहायक हो, शरीर विज्ञान के शब्दों में तथा मनोविज्ञान के दृष्टिकोण से, जो भिन्नलिंगी हो। वास्तव में यह भावना सृष्टि का बीजतत्व है। इसीलिए उपनिषद्कार ने भी ब्रह्मा के संबन्ध में इस प्रकार की कल्पना की थी।<sup>१</sup>

छायावादी कवि दु खषाद का पल्ला पकड़े पलायन-प्रिय है। फलतः उसके जीवन में अभावों की कमी नहीं। “सपने की प्रतिमा”<sup>२</sup> का निर्माण कर वह अपने अभावों की काल्पनिक पूर्ति करना चाहता है और अपने हृदय का भार किसी अन्य के जीवन में उतारने की इच्छा रखता है।<sup>३</sup> जब कवि प्रकृति में प्रीति का आदान प्रदान देखता है तो निज एकाकीपन से विह्वल हो उठता है<sup>४</sup> फलत वह अपने अभाव की अनुभूति को दूर करने के लिए “सपने की प्रतिमा” की रचना करता है। कवि के गान इस स्वप्निल मोहिनी छवि पर केन्द्रित हो जाते हैं।<sup>५</sup>

अस्तु प्रेयसी पुरुष के सपने की प्रतिमा होने के साथ अभिलाषा की प्यास भी है।<sup>६</sup> वह उसके “भूले हृदय की चिर खोज” है।<sup>७</sup> इसलिए कवि कह उठता है—

“मेरी आँखों पर सुकुमारी की आँखों का चितवन हो ।  
मेरी साँसों में उसकी साँसों का सुरभित सरंदन हो ।  
उसके स्वर से संचालित ही मेरे मन की धड़कन हो ।  
विस्मृति की मादकता से मेरा मन ही उसका मन हो ।”<sup>८</sup>

<sup>१</sup>स वै नैव रेमे तस्मादेकाकी न रमते सद्धितीयमैः उच्यते । स हैतावानास यथा स्त्री पुमांषौ सारिष्वक्तौ स इममेवाऽमान द्वेषा पातयत्ततः पतिश्च पत्नी चाभवता तस्मादिदमर्धवृगलां इव स्व इति स्माह याज्ञवल्क्यस्तस्मादयमाकाशः स्त्रिया पूर्णत एव तां समभवत्ततो मनुष्यो अजायन्त । -

( बृहदारण्यक उपनिषद् १, ४, ३ )

<sup>२</sup>भगवतीचरण वर्मा—प्रेम संगीत, पृ० ३१, ११५.

<sup>३</sup>हाय किसके उर में उतारू अपने उर का भार,

फिसे अब दूँ उपहार गूँथ यह अश्रु कणों के हार ।

( सुमित्रानन्दन पन्त—पल्लव : आँसू, भादों की भरन पृ० १७ )

देखिए शम्भूताय सिंह कृत—रूपराशि : पृ०, १४ १५६

<sup>४</sup>पन्त—पल्लव : आँसू . भादों की भरन पृ०, १९ ।

<sup>५</sup>तैरती स्वप्नों में दिन रात मोहिनी छवि-सी तुम अग्लान,  
कि जिसके पीछे-पीछे नारि ! रहे फिर मेरे भिन्नक गान ।

(रामधारीसिंह दिनकर—रसवंती : नारी, पृ०, ३०)

<sup>६</sup>भगवतीचरण वर्मा—मधुकण्य : स्वागत.

<sup>७</sup>जयशंकर प्रसाद—कामायनी : वासना, पृ०, ७०.

देखिए—नरेन्द्र शर्मा—मिठी और फूल : “कौन है”, “किस विधि”,

=रामकुमार वर्मा—रूपराशि, पृ०, ७, ६.

हृदय में उस अनुपम प्रेम-मूर्ति का प्रवेश अज्ञात रूप से ही अनायास हो जाता है, वह धीरे-धीरे आकर हृदय के द्वारों को खोल देती है।<sup>१</sup> तब कवि जानता है कि जिसे वह मधुप की भाँति खोज रहा था वह यही चिरपरिचिता है।<sup>२</sup> आदान-प्रदान की सहाय्य आकाक्षा से कवि प्रेयसी से अपने सुख-दुख की गाथा कहना तथा अमर सदेश सुनना चाहता है।<sup>३</sup> कवि मरु की तरंगिणी के समान उस सगिनी के स्नेहावलम्ब का इन्तजार है जिसका विकास द्वेष, दम्भ और दुःख पर विजय पाकर हुआ है और जिसकी इच्छा स्नेह का समार लिए हुए है।<sup>४</sup> जीवन लक्ष्मिक और अचिर है, उसमें प्रेयसी के सामोप्य का उसके रूप का दर्शन और गान का श्रवण मधुरता भर देता है।<sup>५</sup> बादल के समान लघुतम जीवन को अपनी शीतल किरणों से उज्ज्वल बनाने के लिए कवि प्रेयसी को ही पुकारता है।<sup>६</sup> प्रेयसी जीवन के सूनपन में विद्युत् के समान, और निराशा में आशा के समान प्रवेश करती है।<sup>७</sup> कवि ने इसका प्रमाण प्रकृति के कार्य कलापों में पाया है: यों तो उपवनों और वनों में धूल उड़ती रहती है, क्यारियों में शूल बिछे रहते हैं—

“पर जब आता नव वसत है, खिल उठते वन फूल

सजती डाल, पवन चलता है, डाल डाल पर झूल।”<sup>८</sup>

इसलिए कवि प्रिया से सून जीवन को नूपुरों की झुंकार से भर देने के लिए तथा प्यासे

<sup>१</sup> दबे पाँव आईं तुम रानी बिना वचन कुछ बोले

आकर द्वार हृदय के तुमने आहिस्ते से खोले

( गोपालसिंह नैपाली—नीलिमा : दबे पाँव आईं तुम रानी, पृ० ४४ )

<sup>२</sup> तुम ऐसे मिल गयीं कि जैसे हो तुम पहचानी सी । ( वही )

<sup>३</sup> तुम एक अमर सदेश बनो मैं मन्त्र सुग्ध सा मौन रहूँ ।

तुम कौतूहल सी मुस्का दो जब मैं सुख दुख की बात कहूँ ।

( भगवतीचरण वर्मा—प्रेम सगीत, पृ० २८, ४ )

<sup>४</sup> द्वेष दम्भ दुःख पर जय पाकर खिले सकल नव अंग मनोहर,

चितवन संसृति की सरिता तर खड़ी स्नेह के सिंधु किनारे ।

जग के रंग मंच की संगिनि, अयि परिहास हास रस रगिनि,

उर मरु पथ की तरल तरगिनि, दो अपने प्रिय स्नेह सहारे ।

( सूर्यकान्त त्रिपाठी 'निराला'—गीतिका, पृ० ४१, ३८ )

<sup>५</sup> राजेश्वरगुरु—शोफाली, पृ० ३६, १९.

<sup>६</sup> मैं तो लघु बादल हूँ जीवन है क्षण दो चार

प्रेयसी तुम चन्द्र कला सी आजाओ मेरे द्वार

उज्ज्वल अक्षरों से दे दो उज्ज्वल जीवन का सार ।

( रामकुमार वर्मा—रूप राशि, पृ० २५, २२ )

<sup>७</sup> भरे हुए सूनपन के तम मैं विद्युत् की रेखा सी,

असफलता के पट पर अंकित तुम आशा की लेखा सी ।

( भगवतीचरण वर्मा—प्रेम सगीत, पृ० १८, १ )

<sup>८</sup> गोपालसिंह नैपाली—नीलिमा . अनुरोध, पृ० ४,

प्राणों को प्रेम की सजीवनी सुधा पिलाकर ममता-जल छिड़क कर तृप्त करने तथा जीवित करने की प्रार्थना करता है, 'जिस प्रकार वन में निर्भरिणी का गान गूँजता है, अधकार-मयी रात्रि में कोकिल की तान गूँजती है, उसी प्रकार निज गूँज से —

“जीवन की इस अधरात्रि में आओ राह सुभाओ ना ।”<sup>१</sup>

जब पीड़ा आसुत्रों में बहने लगती है तब प्रेयसी साड़ी के छोर से उन्हें पोंछ दे तथा करुणा-दृष्टि की छाया से आच्छादित कर ले यह आज के दुःखी कवि की आकाक्षा है।<sup>२</sup> इस समय वह समस्त भव बाधाओं को भूल जाता है।<sup>३</sup> यह क्षण ही दुःख और निराशा से भरे जीवन में विजय के क्षण है। प्रेयसी से कवि युग-युग व्यापी उत्पीड़न से प्राणों की रक्षा करने का अनुरोध करता है।<sup>४</sup> एकाकी निर्बल और श्रांत जीवन को ज्योति और शांति देने के लिए कवि ने प्रेयसी-रूपा किरण को ही पुकारा है।<sup>५</sup> जीवन में उसका प्रवेश विषाद की काली घटा को नष्ट कर देता है, मलिन भावनाएँ विलीन हो जाती हैं और —

“होजाता है पल में मेरा कुछ और, और से और रूप ।”<sup>६</sup>

प्रेयसी के मधुराधरो में दुःखों का निर्वाण है, सुन्दर शरीर की छाया में पीड़ित मन की शांति है और हँसी में प्रसन्नता की स्फूर्ति।<sup>७</sup> करुणा और सुख की साकार मूर्ति प्रेयसी जीवन

<sup>१</sup>वही

<sup>२</sup>आओ मेरे पलक पोंछ दो,

प्रिय । अपने सुकुमार करों में ले साड़ी का छोर ।

बड़े बड़े करुणादं दृश्यों से देखो ना इस श्रोर ।

(नरेन्द्र शर्मा — मिट्टी और फूल . स्वप्न की बात, पृ० १८)

<sup>३</sup>देता बिसर सब दोष रोष अपने और परायों के,

मे नयन मूढ़ अलका नगरी के स्वप्न देखत/ पल भर को ।

(नरेन्द्र शर्मा—मिट्टी और फूल : पलभर को, पृ० ३९)

<sup>४</sup>जन्म जन्म की हार और यह दो दो क्षण की जीत

युग युग व्यापी उत्पीड़न से मेरे प्राण बचाओ ना ।

( गोपाल सिंह नेपाली—नीलिमा अनुरोध, पृ० ४ )

<sup>५</sup>जब निर्बल ग्राम बिटु सा पढ़ा रहूँगा श्रांत

एक किरण सी आजाना तुम मेरे उर में शांत

प्रिये, रहूँगा फिर भविष्य में नहीं अकेला ।

( रामकुमार वर्मा—रुमराशि, पृ० २८, २५ )

<sup>६</sup>नरेन्द्र शर्मा—पलाशवन तुम आती हो, पृ० २

<sup>७</sup>प्रिय, मधुराधर की सुधा पिला कितने दुःख भुला चुकी हो तुम

× × ×

दुलगा भव-भार-भरा मानस कर नई लालसा से सालस,

नयनों की श्यामल माया में, काया की कंचन छाया में,

सहसा तन सुला चुकी हो तुम सहसा दामिनी सी हंस, मोहनि ।

तुम हसा चुकी हो घन सा मन

( नरेन्द्र शर्मा—रुमराशि : तुम, पृ० ३०—३१ )

में ज्योति बन कर आती है । इसलिए कवि ने उसका साम्य चादनी में पाया है जो.—

“हूबते दिल को उबार सवार कहती, जल नहीं हूँ, ज्योति हूँ मे चाँदनी ।”<sup>१</sup>

यह ज्योतिशिखा ही जीवन के अधकारपूर्ण भाग को आलोकित कर सकेगी इतना कवि को मालूम है ।<sup>२</sup> अतः वह उससे किरण बन कर नव आशा का सदेश देने की प्रार्थना करता है ।<sup>३</sup> “विश्वतम मे ज्योतिकरण” के रूप में ही आधुनिक कवि प्रेयसी नारी के प्रेयसी रूप को पहचान सका है ।<sup>४</sup> “सतम अत करण” को इस सौदामिनी को कवि कैसे भूल सकता है जब कि वह “मृत्युतम सागरतरण” की तरणी है और जब —

“पार वैतरणी करूँ गा नाम मै लेकर तुम्हारा,

फिर तुम्हीं कर पकड़ पकिल तीर पर दोगी सहारा ।”<sup>५</sup>

इतना ही नहीं प्रेयसी जीवन की उलझनों की सहज सुलझन भी है ।<sup>६</sup> उसकी अनुपस्थिति में भी उसके स्नेह और गौरव का ध्यान मात्र जीवन की बाधाओं का सामना करने का बल प्रदान करती है ।<sup>७</sup>

<sup>१</sup> नरेन्द्र शर्मा—पलाशवन चाँदनी में भ्रम, पृ० ९

<sup>२</sup>(क) प्रेयसी जग है एक भटकता शून्य सतम अज्ञात,  
एक ज्योति सी उठो गिरो पथ पथ पर बन प्रात

( रामकुमार वर्मा—रूपराशि, पृ० ४, ५ )

(ख) मेरे सूने जीवन नभ की तुम विरल चादनी रत्न कनी,

( नरेन्द्र शर्मा—पलाशवन : तुम, पृ० ४ )

<sup>३</sup> देखो प्रकाश की रेखा ने वह तम में किया प्रवेश प्रिये ।

तुम एक किरण बन दे जाओ नव आशा का सदेश प्रिये ।

( भगवती चरण वर्मा—प्रेम सगीत, पृ० २८, ६ )

<sup>४</sup> प्राण तुम मेरे लिए क्या हो, तुम्हें कैसे बताऊँ

मैं नहीं जाना स्वयं ही, तुम्हें किस आसन बिठाऊँ

विश्वतम में ज्योतिकरण को किन्तु मैं पहचानता हूँ ।

( नरेन्द्र शर्मा—प्रवासी के गीत, पृ० १२, ७ )

<sup>५</sup> वही, पृ० ११, ७.

<sup>६</sup>(क) जीवन के मौन रहस्यों की तुम सुलझी हुई कहानी हो ।

( भगवती चरण वर्मा—प्रेम सगीत, पृ० २९, ४ )

(ख) प्रश्न था यदि एक, तो उत्तर द्वितीय उदार

( जयशंकर प्रसाद—कामायनी वासना, पृ० ६५ )

<sup>७</sup> तुम मेरे न हो सके, फिर भी आज तुम्हारे बल पर निर्भय

मैं जीवन पथ पर बढ़ता, शत बाधाएँ स्वीकार करूँ ।

( नरेन्द्र शर्मा—मिट्टी और फूल किस विधि, पृ० ४८ )

वह प्रेमलोक की रानी<sup>१</sup> अपने अपार स्नेह और असीम करुणा को लेकर, जीवन की निकटतम वस्तु बन जाती है<sup>२</sup> उसके अक्षय अनुराग को कवि अपने प्राणों में भरना चाहता है।<sup>३</sup> और उसका पूर्ण वर्णन करने के लिए अपनी कल्पना, अनुभूति और भाषा को छोटा पाता है।<sup>४</sup> यहाँ कवि की दृष्टि अत्यन्त परिष्कृत और महान् हो जाती है। वह प्रेयसी को इन्द्रिय ज्ञान से, अंतःकरण के ध्यान से, यहाँ तक कि कल्पना से भी परे पाता है, नाम, रूप, गुण सम्पन्न होने पर भी उसे सबन्ध बधन से मुक्त देखता है और उसे अजर अमर मानता है।<sup>५</sup> ऐसी प्रेयसी को हृदय में धारण करके कवि अपने को अकिंचन नहीं पाता<sup>६</sup> और उसके मिलन के अमर क्षण में महानद को प्राप्त करता है<sup>७</sup> फलतः प्रेयसी के अभाव में

<sup>१</sup> भगवती चरण वर्मा—प्रेम संगीत, पृ० २६, ४.

<sup>२</sup> केवल एक करुण चितवन छू सकी सदा जो अन्तर्तम,

खिल प्रकट हुये जिसके जादू से मेरे उर के छिपे भरम !

मेरे मस्तक की चणिक शिफन को भी पढ़ सकी वही चितवन,

वह देख सकी मेरी आँखों में धूप छाह का परिवर्तन !

× × ×

उससे क्या छिपा रह सका कुछ मन, आत्मा, या पार्थिव शरीर ?

हम दोनों ऐसे हिले मिले थे, जैसे चचल जल समीर !

वह मुझे जानती थी जितना क्या जानेगी शिशु को माता ?

( नरेन्द्र शर्मा—प्रवासी के गीत, पृ० २३, २४, १४ )

<sup>३</sup> अपना अक्षय अनुराग सुसुखि मेरे प्राणों में तुम भर दो

( भगवती चरण वर्मा—प्रेम संगीत, पृ० २८, ४ )

<sup>४</sup> यदि तुम्हारे स्नेह के अनुरूप कुछ शुभ शब्द पाता,

प्राण तब मैं हृदय से अनुराग के कुछ गीत गाता,

किन्तु सीमाबद्ध हैं सब, कल्पना, अनुभूति, भाषा,

बदना में सफल हूँगा, हो मुझे कित भक्ति आशा,

( नरेन्द्र शर्मा—प्रवासी के गीत, पृ० ११, ७ )

<sup>५</sup> द्विष्टियों के ज्ञान से अंतःकरण के ध्यान से भी,

हो परे तुम कल्पना के व्योम रत अनुमान से भी,

देवि यद्यपि दृश्य हो तुम देह भी धारण किये हो,

नाम, गुण औ रूप से, सबध बधन से परे हो,

हो अजर तुम काल क्रम में हो अमर जीवन भरण मे !

( नरेन्द्र शर्मा—प्रवासी के गीत, पृ० १२, ७ )

<sup>६</sup> वही, पृ० ६, ४.

<sup>७</sup> कैसा था अद्भुत अपूर्व वह महानद का एक अमर क्षण,

विश्व भर गया था जब मधु से क्षण भर का वह प्रेमालिंगन !

( वही, पृ० १९, १२ )

पाषाणत्व का सा, उजड़े उपवन का सा अनुभव होता है,<sup>१</sup> और प्रिया की स्मृति से विह्वल कवि कह उठता है

“मेरे सूनो नभ मे शशि था, थी ज्योत्स्ना जिसकी छवि छाया,  
जीवित रहती थी जिसको छू मेरी चंद्रकान्त मणि-काया,  
ठोकर खाते मलिन ठीकरे सा तब मैं निष्प्राण नहीं था।”<sup>१</sup>

आधुनिक कवि ने प्रेयसी में न केवल स्नेह और करुणा तथा सौहार्दय और सहानु-भूति ही पाई है वरन् अपार सौंदर्य भी जिसके सबध में कवि ने कहा है :—

“अकेली सुदरता कर्याणी सकल पेशव्यों का संधान”<sup>२</sup>

प्रेयसी के सौंदर्य की छटा की कवि ने प्रकृति में सुकुलित और कुसुमित पाया है।<sup>३</sup> कवि की कल्पना में प्रिया की मजुल मूर्ति को देख कर मधुवन की ईर्ष्याग्नि किंशुक अनार और कचनार में फूट पड़ी है, कपोलों की मदश्री का पान करके गुलाब रक्तिम हो उठे हैं, नासिका को देख शुक्र लज्जित है, और पलाश पुष्प भुक्त गए हैं, चचल चरणों के स्पर्श से अशोक मजरित है, और प्रियगु स्पर्श से पुलकित, चपक ने प्रिया की सुवास को चुरा लिया है और वह गर्वित हो भ्रमर को पास नहीं आने देती।<sup>४</sup> आधुनिक कवि की यह प्रिया रूप-कल्पना रीति-कालीन कवियों की याद दिलाती है। किन्तु वस्तुतः दोनो में भेद प्रचुर है। रीति-कालीन कवियों ने तो अतिशयोक्ति मात्र के दृष्टिकोण से उक्त प्रकार के भाव व्यक्त किए थे, किन्तु आधुनिक कवि तो नारी को निखिल प्रकृति की जननी के रूप में देखता है।<sup>५</sup> प्रेयसी को एक विराट् और विश्ववद्य रूप में देखता हुआ वह संध्या की छवि, गगन की नीलिमा, स्वर्णराग और रक्त मेघ, वनरेखा की श्यामलता, का समन्वय उसमें पाता है।<sup>६</sup>

<sup>१</sup>वही, पृ० ५३, ३७.

<sup>२</sup>सुमित्रानदन पंत—परलव. नारी रूप, पृ० ७९.

<sup>३</sup>आज सुकुलित कुसुमित चहुँ ओर तुम्हारी छवि की छटा अपार

( सुमित्रानदन पंत—गुजन . मधुवन, पृ० ४८ )

देखिए क) नरेन्द्र शर्मा—कर्णफूल . भावी परनी का ध्यान, पृ० १०८

(ख) क्षण क्षण में तुमको देखेंगे जग के कन कन में अंकित कर

( वही, नयन भिखारी, पृ० १५ )

(ग) सुमित्रानदन पंत—गुजन, पृ० ३८, २७.

(घ) रामकुमार वर्मा—रूपराशि, पृ० ११, १०

<sup>४</sup>सुमित्रानदन पंत—गुजन : मधुवन, पृ० ४८.

“मेरी थी तुम प्रिया, प्रकृति की जननी,

( हलाचंद्र जोशी—विजनवती ; “तारा”, पृ० ३७ )

<sup>६</sup>अकरमात् क्या रूप तुम्हारा देखा !

हरण किए संध्या की छवि मन मोहक शोभित थी तुम अविफल आकृति लेखा ।

नयनों में थी नील गगन की छाया, मुख मंडल में स्वर्णराग की माया,

शुभ सेंदुर में रक्त मेघ था भाया, बिखरे बालों में श्यामल वन रेखा ।

( वही, पृष्ठ ३३ )



उसकी तनुता में सृष्टिभर का सौंदर्य एकत्र हो गया है, उसके नेत्रों में रवि-शशि का प्रकाश है। तारक उसके आभरण हैं, इस अखिल सौंदर्य ने कवि को बरबस मुग्ध कर लिया है।<sup>१</sup> इस महत् रूप को देख आश्चर्य नहीं यदि प्रकृति भी लज्जित हो जाय<sup>२</sup> तथा विहगगान, जल, पुष्प के साथ उसकी बदना में प्रवृत्त हो जाय।<sup>३</sup> कवि समझ जाता है कि प्रेयसी का ही “दिक् दिगत में व्याप्त चरण रज परिमल स्तब्ध प्रकृति में फूक रहा था चेतन”<sup>४</sup> और जग में उसी प्रिया का सौंदर्य व्याप्त है जिसका शैशव सागर में और यौवन नदनवन की कलिकाओं में विकसित हुआ है।<sup>५</sup> यहाँ हम देखते हैं कि आधुनिक कवि की रोमांटिक रूप-कल्पना रीति-कालीन कवियों की स्थूलता को पीछे छोड़ कहीं अधिक ऊँचे और दार्शनिक स्तर पर पहुँच गई है। “कोमल छवि का मोल” कवि ने “वासना ही के उपहारों में” नहीं किया है।

दार्शनिकता को छोड़ कर जब कवि सहज अनुभूति के स्तर पर उतर आता है तो उसकी मधुर, कोमल, सरल और निश्छल प्रिया को हम निसर्ग कन्या शकुतला की सीमा का स्पर्श करते हुए पाते हैं जिसके सबंध में कालिदास ने कहा था .

“अनाघ्रात पुष्प किसलयमलून कररुहै .

रनाविद्ध रत्न मधुनवमनास्वादित रसम् ॥”<sup>६</sup>

<sup>१</sup> कर एक सुनहली रेखा में, सीमित सब अगजग की छवि को, जाने किस जादू से बदी कर नयनों में शशि को रवि को, तारों को जैसे मोह लिया फिर गूथ लिया आभरणों में कर लिया बद उर शत. दल में मकरद मुग्ध अत्रन कवि को।

( नरेन्द्र शर्मा—पलाशवन . तुम, पृ० ४ )

<sup>२</sup> उठती जब नमित चकित चितवन त्रिधुत सलज्ज छिप जाती पाटल की लाल पखुरियों सी वह अरुण उषा शरमा जाती।

( वही )

<sup>३</sup> (क) विहग वृ द नीडों में पाकर आश्रय, भजन गा रहे थे करके कल कूजन, स्वलित कुज कुसुमों से मृदु सौरभमय होता था देवि ! तुम्हारा पूजन जल प्रपात के स्फटिक सलिल से निर्मल धौत हो रहे थे पद-रुमल सुकोमल

( इलाचन्द्र जोशी—विजनवती तारा पृ०, ३३ )

(ख) भक्ति सहित तुम करते थे पुष्पाचन, फहराया वन वन में तब जय केवल।

( वही, पृ०, ३५ )

<sup>४</sup> वही, पृ० ३३.

<sup>५</sup> चीर सिंधु की लहर हिंडोलों में बीता जिसका बालापन।

नंदन वन की कलिकाओं में खिला अखिल जिसका नवयौवन

अब तक क्यों न समझ पाया मै, थी किसकी जग में छवि छाया ?

( नरेन्द्र शर्मा - पलाशवन . भा टी पत्नी का ध्यान, पृ० ११०, १११ )

<sup>६</sup> कालिदास — अभिज्ञान शाकुतलम्, २, १०

इस<sup>१</sup> बध में पत की “ भावी पत्नी ” तथा ग्रथि की नायिका विशेष रूप से दर्शनीय है ।

किन्तु सरलता का अर्थ, आधुनिक कवि की भावना में लीला भाव और लालित्य का अभाव नहीं है । लजा, गोपन, कौतुक-प्रियता, चातुर्य आदि उसके उपकरण हैं । किन्तु आधुनिक कवि की प्रेयसी का चातुर्य उस नायिका के चातुर्य से दूर है जो गली के कोने में रुक कर बहाने से बाह उठा कर नायक को नाभि दिखाती है या गुरुजनों से छिप कर रात्रि के अंधेरे में दीवार के छेद में हाथ डाल कर पड़ोसी नायक का हाथ पकड़ती है ।<sup>२</sup> आधुनिक कवि की नारी भावना अधिक अष्ट्रेटिक और सौंदर्य दृष्टि अधिक परिष्कृत होने के कारण उसकी प्रेयसी का लालित्यगुण भी अश्लीलता नहीं है । नरेन्द्र की “चादनी”, “तुम” “मानिनी”<sup>३</sup> आदि कविताओं में यह भावना स्पष्ट है । निराला ने भी “जग के रगमच की सगिनि” के लिए “परिहास हास रस रगिनी” विशेषण का प्रयोग किया है ।<sup>४</sup> इस प्रकार की भावना पर रवीन्द्र की “आह्वान” आदि कविताओं का प्रभाव देखा जा सकता है ।

‘प्रेयसी’ जिसका पुरुष पक्ष है या परगत दृष्टिकोण (Objective view) है, प्रणयिनि उसी का नारी पक्ष या निजगत दृष्टिकोण (Subjective view) है । उसमें हम देखते हैं कि आधुनिक कवियों ने रीतिकालीन ऊदात्त का परित्याग कर नारी के भाव-पक्ष देखने का प्रयत्न किया है ।

आधुनिक कवि के विचार में प्रेम “स्त्री-जोवन का सत्य है—जो कहती है मैं नहीं जानती वह दूसरे को धोका तो देती ही है, अपने को भी प्रवर्चित करती है”<sup>५</sup> कवि का विश्वास है कि ‘जीवन में वह आलोक का महोत्सव’ प्रत्येक नारी के जीवन में आता है “जिसमें हृदय हृदय को पहचानने का प्रयत्न करता है, उदार बनता है और सर्वस्व दान करने का उत्साह रखता है ।”<sup>६</sup> नारी के जीवन में शैशव के अवसान में जिस तादृश्य का प्रवेश होता है उसका भावात्मक मूल्य कवि ने परखा है यौवन के आगमन से पूर्व जो मन अनभिधे मोती के समान प्रतिमारहित मंदिर के सामान<sup>७</sup> होता है उसी में यौवन

<sup>१</sup> बिहारी रत्नाकर — ८८, २४२, ५७१, तथा ५०५.

<sup>२</sup> नरेन्द्र शर्मा—कृष्णफूल

<sup>३</sup> सूर्यकान्त त्रिपाठी ‘निराला’—गीतिका, पृ० ४१, ३८

<sup>४</sup> प्रसाद—चंद्रगुप्त, ४, ९, पृ० १९३

<sup>५</sup> प्रसाद—ध्रुवस्वामिनी, ३, पृ० ६६

<sup>६</sup> इस आबदार मोती में था तार न सोया ।

था प्रणय सूत्र को इसके मनमुक्ता में न पिरोया ।

यह मुकुल अभी ही खिल कर मुख खोल अवाक हुआ है ।

है अभी अछूता दामन मधुपों ने नहीं छुआ है ॥

मन मंदिर सुरचि बना है, है प्रतिमा अभी न थायी ॥”

( गुरुभक्त सिंह, नूरजहाँ, ६ सर्ग पृ०, ४५ )

देखिए—सुमित्रानंदन पंत ‘ग्रन्थि’ पृ० १४-१५

‘प्रथम प्रणयरश्मि’<sup>१</sup> कर लेकर आता है और हृदय “बहुरंग भाव” से भरजाता है। चारों ओर आनंद भरने लगता है और अंतर कलरव की पुलक से भर जाता है। “विस्तृत दिगत के पार प्रिय बद्ध दृष्टि” “अलख सखा के ध्यान”<sup>२</sup> को लेकर अमल खुल जाती है। उस उषाकाल में वह देखती है -

प्रथम किरण कंठ प्राची के दर्रों में  
प्रथम पुलक फुल्ल चुंबित बसंत की  
मजरित लता पर,  
प्रथम विहग बालिकाओं का मुखर स्वर  
प्रणय मिलन गान,  
प्रथम विरुच कलिद वृत्त पर नग्न तनु  
प्राथमिक पवन के स्पर्श से कांपती।”<sup>३</sup>

और उसके भावक्षेत्र में एक आकाशा जाग्रत होती है —

“सर्वस्व समर्पण करने की विश्वास महातरु छाया में”<sup>४</sup>

उर्मिला के इन शब्दों में इसी भाव की मुखर व्यंजना है —

“खोजती हैं किन्तु आश्रय मात्र हम, चाहती है एक तुम सा पात्र हम।”<sup>५</sup>

जब कल्पना को आकारप्राप्त हो जाता है और मन “कैला समष्टि में खिंच स्तब्ध”<sup>६</sup> हो जाता है तब “इच्छा से प्राण वे दूसरे के हो गए”<sup>६</sup> और

“मिली ज्योति छवि से तुम्हारी ज्योति छवि मेरी”<sup>६</sup>

तब सामाजिक बाधाएँ उपस्थित होकर मार्ग कुठित कर देती हैं। नारी को “कुल मान ग्रथि में बंध कर” “मूक सताप हृदय में” लिए अपने से विमुख हो कर—“बद्ध ससार के”<sup>६</sup> सस्कारों के वश में होना पड़ता है। “प्रथुल प्रणय भार”<sup>६</sup> के रहते भी: —

“रूढ़ि, धम के विचार, कुल, मान, शीलज्ञान,

उत्सव प्राचीर ज्यों वेरे जो थे मुझे जब मैं ससार में रखती थी पदमात्र

छोड़ कल्प-निस्सीम पवन विहार मुक्त।”<sup>६</sup>

गुरुभक्त सिंह ने अनारकली और नूरजहा की जीवन गाथाओं में इन्हीं समस्या चक्रों में पड़े नारी-जीवन पर प्रकाश डाला है। किन्तु उनकी नायिकायें इन उलझनों पर विजय नहीं पासकी हैं। प्रेम के मार्ग में समाज की क्रूरताओं से दलित हो कर भी वे विद्रोह

<sup>१</sup> निराला - अनामिका ‘प्रेयसी’, पृ० १, देखिए (क) नूरजहां-६ सर्ग पृ० ४५

“जब शैशव मूला”

(ख) सूर्यकान्त त्रिपाठी ‘निराला’—परिमल. गीत १७

<sup>२</sup> सूर्यकान्त त्रिपाठी ‘निराला’—गीतिका, पृ० १७, १७

<sup>३</sup> सूर्यकान्त त्रिपाठी ‘निराला’—अनामिका : प्रेयसी, पृ० २०

<sup>४</sup> जयशंकर प्रसाद—कामायनी . लज्जा पृ० ८२.

<sup>५</sup> मैथिलीशरण गुप्त—साकेत, सर्ग १, पृ० १६

<sup>६</sup> सूर्यकान्त त्रिपाठी ‘निराला’—अनामिका : प्रेयसी।

नहीं करती । किन्तु निराला जैसे स्वच्छन्दता-प्रिय कवियों ने इन विवशताओं को तोड़ने का प्रयत्न किया है । उनकी अनामिका की “प्रगल्भ प्रेम” और “मुक्ति” नामक कविताओं में तथा गीतिका के ३३ वें गीत<sup>१</sup> में उनकी विद्रोहमयी प्रवृत्ति का परिचय मिलता है, यह प्रवृत्ति ‘प्रयत्नी’ में प्रतिफलित होती दिखाई देती है जब वह प्रिय के आह्वान को सुनकर यह और समाज के बंधनों की उपेक्षा करके जीवन के पथ में अग्रसर होती है । नाथी के नारोत्व ( हृदय ) को तथा कल्याणी रूप की रक्षा करने हुए कवि ने मुक्त प्रेम के मार्ग को स्वीकार किया है । यहाँ पर पत की “ज्योत्स्ना” का उल्लेख करना सभवत अनुचित न होगा जिसमें कवि ने “मनुष्य जाति की सभ्यता में नवीन स्वर्ण युग का समारम्भ”<sup>२</sup> करने के लिये जाति वर्ण की सीमाओं को तोड़कर प्रेम के लिए एक स्वच्छ और प्रशस्त मार्ग निर्मित किया है ।<sup>३</sup> प्रसाद ने भी कामायनी में अज्ञात रूप से इसी भावना का प्रतिपादन किया है ।

किन्तु नारी-जीवन की कहानी का अंत यहीं नहीं हो जाता । उसने अपने अश्रुजल के सकल्प से जीवन के समस्त स्वर्ण स्वप्नों को दान किया है ।<sup>४</sup> उसके जीवन का सत्य तो यह है :—

“रुक चण का मिलन, विर दिन याद री

एक चण सुख, फिर अमर अबसाद री ।”<sup>५</sup>

उसका अमर प्रश्न यही रहा है —

“मत्तन का मुख भी विरह की ओर है, मिलन पथ बड़, विरह जिसका द्वार है”<sup>६</sup>

नारी-जीवन का यह सत्य आधुनिक काव्य में राधा,<sup>७</sup> गोपी,<sup>८</sup> अनारकली,<sup>९</sup> सीता,<sup>१०</sup> आदि को लेकर उपस्थित होता है । आदर्शवादी कवि ने विरह में नारी-प्रेम की पूर्णता पाई है । जिस प्रकार अग्नि में तप कर स्वर्ण निखर आता है उसी प्रकार वियोग की कसौटी पर प्रेम की उज्वलता, दृढता और ‘ना न’ का विकास होता कवि ने देखा है । वह तो यहाँ तक कह देता है :—

<sup>१</sup> टूट गए सब आट ठाट, घर छूट गया परिवार ।

× × ×  
कर्म कुसुम अ ने सब चुन चुन, निर्जन में प्रिय के गिन गिन गुण  
गूँथ निपुण कर से, उनको सुन, पहनाया था हार ।”

( सूर्यकान्त त्रिपाठी ‘निराला’— गीतिका, पृ० ३६, ३३ )

<sup>२</sup> सुमित्रानन्दन पन्त—ज्योत्स्ना, पृ० ६९—७७; पृ० ११७—१३१

<sup>३</sup> का रुइती हो ठहरो नारी, सकल्प अश्रुजल से आने ।

तुम दान कर चुकी हो पहले जीवन के सोने से सपने ।

( जयशंकर प्रसाद—कामायनी : लज्जा, पृ० ८२ )

<sup>४</sup> राजेश्वर गुरु—शोफाली, पृ० १६.

<sup>५</sup> मैथिलीशरण गुप्त—द्वापर.

<sup>६</sup> गुरुभक्त सिंह—नूरजहाँ.

<sup>७</sup> आनन्दीप्रसाद श्रीवास्तव—भांकी : पार्वती और सीता ।

धन्व दूरसा ही प्रिय की, जो और निकट ले आवे,  
चमं चतुर्घों के बदले यह आत्मा उसको पावे।”<sup>१</sup>

अस्तु, मिलन और विरह के उभय तटों के मध्य आधुनिक कवि की प्रणयिनी अपने अक्षय प्रेम के सागर को लेकर उपस्थित होती है। वह स्नेह की सरिता के तट पर अपार रस अपने वक्ष में लेकर चलती है। उस समय उसके नयनों में निष्कप ज्ञान है, भाव में मग्नता है और मुख पर प्रफुल्लता। और इस प्रकार वह ‘अविचलित’ होकर जीवन-पथ पर अग्रसर होती है।<sup>२</sup> प्रेम के प्रथम प्रदर्शन में स्वभावजन्य लज्जा एक आवरण हो जाती है।<sup>३</sup> किन्तु उसका आत्मसमर्पण पूर्ण है,<sup>४</sup> और तन्मयता अपूर्व<sup>५</sup>। नारी-जीवन की संपूर्ण कथा इसी में निहित है। नारी के आत्मसमर्पण में किसी प्रकार की स्वार्थ भावना नहीं है।<sup>६</sup> नारी के इस निरपेक्ष और निष्काम प्रेम को स्वयं सुभद्राकुमारी ने “डुकरा दो या प्यार करो” नामक कविता में व्यक्त किया है —

‘मैं उन्मत्त प्रेम की लोभी हृदय दिखाने आई हूँ ।  
जो कुछ है बस यही पास है, इसे चढ़ाने आई हूँ ॥  
चरणों पर अर्पित है इसको चाहो तो स्वीकार करो ।  
यह तो वस्तु तुम्हारी ही है, डुकरा दो या प्यार करो ॥’<sup>७</sup>

<sup>१</sup>मैथिलीशरण गुप्त—द्वार ।

<sup>२</sup>स्नेह की सरिता के तट पर चल रही युगल कमल घट भर ।  
नयन ज्योति में ज्ञान अर्कपित, चली जा रही नत मुख, विकसित,  
जीवन के पथ पर अविचलित, छवि अपार सुंदर ।

( सूर्यकान्त त्रिपाठी ‘निराला’—गीतिका, पृ० ४२, १९ )

<sup>३</sup>सुभद्राकुमारी चौहान—मुकुल : कलह कारण, पृ० ३.

<sup>४</sup>(क) राधा—शरण एक तेरे मैं आई धरे रहे सब काम हरे ।

तुझको एक तुझी को अर्पित राधा के सब कर्म हरे ॥

( मैथिलीशरण गुप्त—द्वार . राधा, पृ० ३ )

(ख) गोपी—सिर माथे हृम मनोज को हमने यहाँ लिया था ।

लोक और परलोक सभी कुछ अपना सौंप दिया था ॥ (वही)

(ग) जीवन को न्यौछावर करके तुच्छ सुखों को लेखा ।

अर्पण कर सब कुछ चरणों पर तुममें ही सब देखा ।

थे तुम मेरे दृष्ट देवता, अधिक प्राण से प्यारे ।

तन से, मन से, इस जीवन से कभी न थे तुम न्यारे ।

( सुभद्राकुमारी चौहान—मुकुल . आहत की अभिलाषा, पृ० २९ )

(घ) सूर्यकान्त त्रिपाठी ‘निराला’—गीतिका, पृ० ५, ५

<sup>५</sup>मैथिलीशरण गुप्त द्वार, पृ० १७६ : “क्या मतवाले वह वंशीधर” आदि ।

<sup>६</sup>जयशंकर प्रसाद कामायनी : लज्जा, पृ० ८३ . ‘इस अर्पण .. भूलकता है ।’

<sup>७</sup>सुभद्राकुमारी चौहान—मुकुल : डुकरा दो या प्यार करो ।

नारी के प्रेम में तृप्ति है ।<sup>१</sup> वह सात्विक और शुद्ध है ।<sup>२</sup> सा-वों साधे क्षणिक व तल्प से रहित हैं, स्निग्ध मधुरभाव दाहकता से दूर हैं, अभिलाषायें उन्माद न होकर सुस्थिर हैं, औरः—

“हे अद्भूत यह प्रेम श्रृंखला दुर्बल पीड़ित प्यार नहीं ॥”<sup>३</sup>

आश्चर्य नहीं कि ऐसे प्रेम को लेकर प्रणयिनी नारी-प्रकृति से ही विरक्त पुरुष को ललकार सके . —

‘तुम कहते हो आ न सकेगे, मैं कहती हूँ आओगे ।

सखे ! प्रेम के इस बंधन को यों ही तोड़ न पाओगे ।’<sup>४</sup>

इतना ही नहीं उसे यह भी विश्वास है कि —

‘मुझे छोड़कर तुम्हें प्राणधन सुख या शान्ति नहीं होगी ।’<sup>५</sup>

प्रणयिनी के रूप में नारी न केवल प्रेम करती है, वरन् पथ-प्रदर्शक, हृदय का हर्ष, उज्ज्वल स्फूर्ति और अभिलाषाओं की पूर्ति भी है ।<sup>६</sup> अतः वह पूर्णतः जानती है कि उसके अभाव का अनुभव अवश्य होगा . —

‘मैं न रहूँगी जब, सूना होगा जग, समझोगे तब वह मगल कलरव सब

था मेरे ही स्वर से सुन्दर, जगमग, चला गया सब साथ ।’<sup>७</sup>

प्रिय की निष्ठुर उपेक्षा भी उस अचल प्रेम पर आघात नहीं कर पाती<sup>८</sup> और न जग के उपहास और निराशा के भोंके ही उसको लक्ष्य-भ्रष्ट कर पाते हैं—

<sup>१</sup> मेरे तू से प्रेम से तेरी बुझ न सकेगी सुधा हरे ।

निज पथ धरे चले जाना तू अलं मुझे सुधि सुधा हरे ।

( मैथिलीशरण गुप्त—द्वापर . राधा, पृ० ४ )

<sup>२</sup> मेरे इस पवित्र बन्धन में मोह नहीं है, राग नहीं

मेरे इस स्नेही स्वभाव में है कलुषित अनुराग नहीं ॥

( सुभद्रा कुमारी चौहान—त्रिधारा—प्रेम श्रृंखला, पृ० ५१ )

<sup>३</sup> वही.

<sup>४</sup> वही पृ० ५३

<sup>५</sup> सुभद्राकुमारी चौहान—मुकुल स्मृतियों, पृ० १२

<sup>६</sup> सुभद्राकुमारी चौहान—मुकुल स्मृतियों, पृ० १३.

<sup>७</sup> सूर्यकान्त त्रिपाठी ‘निराला’—गीतिका.

<sup>८</sup> उस निस्वार्थ प्रेम की पूजा को तुमने ठुकराया ॥

× × ×

अब जीवन का ध्येय यही है तुमको सुखी बनाना ।

लगी हुई तेरी सेवा में चरणों पर चलि हो जाना ॥

( सुभद्राकुमारी चौहान—मुकुल . आहत की अभिलाषा, पृ० १० )

प्रणयिनी नारी अपनी अमर प्रेम की निवि हृदय में लेकर अन्य समस्त ससार को धूलिमात्र समझती हुई अविचल और निश्चक भाव से अग्रसर होती है। छल, भय, या लोभ उसे पतित नहीं कर पाते। उसके कोमल शरीर के अंदर जो दृढ़ और अनाहत हृदय का कोट है उस पर विजय पाना दुस्तर है।<sup>२</sup> उसकी एक निष्ठता<sup>३</sup> चिर विरह में भी आशा का दीप जलाये प्रेम की ज्वाला को जाग्रत रखती है और प्रिय के प्रति सतत् शुभाकांक्षायें विकीर्ण करती है।<sup>४</sup> अपने कारण प्रिय का अनिष्ट उसे किसी प्रकार भी ग्राह्य नहीं है।<sup>५</sup> वह त्याग-मयी है, न तो वह प्रेम का प्रतिदान चाहती है और न अपने कारण प्रिय को कष्ट देना।<sup>६</sup>

इस प्रकार हम देखते हैं कि आधुनिक कवि ने नारी के प्रति अपने प्रेमभाव को भली भाँति व्यक्त किया है, तथा नारी के प्रेम का आदर किया है। इस प्रकार की नारी भावना हिन्दी काव्य में इससे पहले नहीं मिलती है। इसके विकास में विशेष रूप से

१ आशाओं अभिलाषाओं का एक एक कर हास हुआ  
मेरे प्रबल पवित्र प्रेम का इस प्रकार उपहास हुआ  
तुम्हें नहीं सरबस हरने का, हरते हैं, हर लेने दो,  
हे त्रिधि इनकी दया दिखाता मेरी इच्छा के अनुकूल  
उनके ही उर गो रर बिखरा देना मेरा जीवन फूल।

( सुभद्राकुमारी चौहान )

२ तू फिर भी समझ न पाया है हृदय अभी नारी का।  
उस पर न विजय पा सकता छल बल अत्याचारी का ॥  
उस कोमल तन के भीतर है हृदय कोट का मडल।  
जिसमें न कभी घुस पाये है विश्व लुटेरों के दल ॥  
ये नयन पताकाये हैं अति गर्व सहित फहराती।  
जब तरु, न प्रेम की चोटें, उसमें धर कर, जय पाती।

( गुरुभक्त सिंह—नूरजहा, सर्ग ४, पृ० २२ )

३ मैथिलीशरण गुप्त—द्वापर . गोपी, पृ० १७४  
देलिंग —गुरुभक्त सिंह—नूरजहा, सर्ग ४, पृ० २९.

४ हम सौ वपं जियेगी अपनी आशा लेकर उर में  
वह प्रसन्नता से प्रमोदरत रहे प्रतिष्ठित पुर में।

( मैथिलीशरण गुप्त—द्वापर गोपी, पृ० १८८ )

५ करना क्षमा भूल सब मेरी अब मैं ओर न जीऊँगी।  
तुम्हें धर्म सफ़ट मैं रख कर विष की घूट न पीऊँगी ॥”

( गुरुभक्त सिंह—नूरजहा, सर्ग ५, पृ० ४१ )

६ इन आँखों के मोती से मिट्टी को नहीं भिगोना।  
अस मेरे लिए ज़रा भी प्यारे तुम रोता धोना ॥  
तुम भूल मुझे यों जाना ज्यों बालक स्वप्न सबेर।

पर हा भुला न मैं पाऊँगी तुमको प्रियतम मेरे ॥

( वही, सर्ग पृ० ३०४ )

अग्रज्जी काव्य तथा बगला काव्य प्रेरक रहे हैं। प्रेम के क्षेत्र में नायिकाओं के प्रेदाभेद को छोड़ कर कवि की दृष्टि एक शाश्वत् रूप की परख में अधिक सूक्ष्म हो गई है स्थूल ऐन्द्रिकता का परित्याग कर भावना की सूक्ष्मता की ओर अग्रसर हुई है, तथा सुन्दर का संयोग शिव से कर रही है। इस प्रकार वह भारत के अव्यवस्थित समाज तथा द्वयपूर्ण नवयुवक मस्तिष्क के लिए एक नवीन संदेश भी है।

## २—पत्नी रूप :

आधुनिक कवि रीतिकालीन कवि की भाँति नारी को केवल प्रेमिका। १७ ७५ ५ २५ नहीं देखता, वरन् उसके उस रूप का अन्तर्मन से आदर करता है जो गृह तथा कुटुम्ब के मध्य विकसित होता है—अर्थात् पत्नी रूप। भारतीय अर्धांगिनी और गृह-लक्ष्मी की गरिमा ने उसकी कल्पना को अत्यंत परिष्कृत, सुरुचिपूर्ण तथा गौरवमय बना दिया है। कवि की भावना का झुकाव पूर्णतः गृह और परिवार सम्बन्धी प्राचीन भारतीय पावन श्राद्धों की ओर है। किन्तु पौराणिक नायिकाओं को अपनाकर भी आधुनिक कवि ने जान बूझ कर स्मृतियों और पुराणों की उस भावना का परित्याग किया है जो स्त्री के प्रेम को अस्थिर और मिथ्या उसको ऐन्द्रिक-तृप्ति मात्र का तथा सतानोत्पत्ति का साधन भर बताती है और उस पर पति-भक्ति के क्रूर नियमों को लागू कर, उसे निर्जीव छाया बना कर उसके व्यक्तित्व और स्वातन्त्र्य का हरण करती है।<sup>१</sup> इसके विपरीत वह उन सम्मतियों की ओर आकृष्ट है जो पत्नी को गृह का केंद्र, दुःखों में सबसे बड़ी शोषधि, लक्ष्मी-स्वरूपा, तथा गृहस्थाश्रम का सुख-मूल बताती है।<sup>२</sup> वास्तव में इस प्रकार की भावना मूल तथा वैदिक है। ऋक् और अथर्व में हमें गृह और परिवार की सरस शांत कल्पना के मध्य पत्नी भी एक गौरवपूर्ण पद पर प्रतिष्ठित मिलती है। वैदिक ऋषियों की नारी-भावना से आधुनिक कवि प्रभावित है, फलतः वह पत्नी को गृह-लक्ष्मी और अर्धांगिनी के रूप में देखता है।

१क. महाभारत—१३ . ३७ . १३, १५, २७.

ख. महाभारत—१३ : ४१ . ३२.

ग. मनुस्मृति—९ : १४ : १५.

घ. नारद स्मृति—१२ : १९.

च. पद्म पुराण—सृष्टि खंड : ४९ : २० आदि

२क. महाभारत—१३ : १४४ . ५

ख. वही—१२ १४४ . १४—१६

ग. महाभारत—१३ : ८१ : १५.

घ. मनुस्मृति—३ : ५९.

च. पद्म पुराण—उत्तरखंड : २२३ . ३७.

छ. रघुवंश—८ : ६७ आदि।



इस युग के कवियों ने यशोधरा<sup>१</sup> और उर्मिला,<sup>२</sup> सीता<sup>३</sup> और दमयती,<sup>४</sup> माडवो<sup>५</sup> और श्रद्धा<sup>६</sup> कौचनमाला<sup>७</sup> और रत्नावली,<sup>८</sup> नूरजहाँ<sup>९</sup> और द्युओसिया,<sup>१०</sup> सारधा<sup>११</sup> और द्रौपदी<sup>१२</sup> आदि पौराणिक और ऐतिहासिक पात्रियों को लेकर पत्नी रूप में नारी की जिन विशेषताओं को आदर भाव से देखा है, तथा जिन विशिष्ट धारणाओं का प्रतिपादन किया है वह निम्नलिखित हैं —

१. भारतीय पत्नी का एकांत, स्थिर, वासनाहीन, त्यागमय, कर्तव्यतत्पर, धर्मनिष्ठ और तपस्वी प्रेम ।

२. नारी का सतीत्व सती शक्ति ।

३. नारी का अर्धा गिनी तथा सहचरी रूप ।

४. नारी का शक्ति रूप प्रेरणा तथा सत्य प्रदर्शन ।

५. नारी का ग्रहिणी रूप ।

जैसा कि हम नारी के प्रणयिनी रूप की व्याख्या करते हुए देख चुके हैं, प्रेम नारी-जीवन का प्रथम सत्य है, और “जब से स्त्रियाँ प्रेम करना शुरू करती हैं तभी से उनका कर्तव्य भी शुरू हो जाता है । उनकी चिन्ता, विचार, युक्ति, कार्य आदि के प्रारंभ होने का वही समय है ।”<sup>१३</sup> साथ ही इस युग के कवि के विचार से —

“उसे स्वातंत्र्य पूर्णतम तब मिलता है, जब उसका मन पद्म प्रेम रत्न से खिलता है ।”<sup>१४</sup> प्रेम की पूर्णता भारतीय कवि ने उस कोमल बधन में पाई है जहाँ नारी का आत्म-समर्पण

<sup>१</sup>मैथिलीशरण गुप्त — यशोधरा ।

<sup>२</sup>मैथिलीशरण गुप्त — साकेत, शिवरत्न शुक्ल — भरतभक्ति,

<sup>३</sup>मैथिलीशरण गुप्त — साकेत, अयोध्यासिंह उपाध्याय — वैदेही वनवास ।

<sup>४</sup>प्रतापनारायण — “कविरत्न” — नल नरेश ।

<sup>५</sup>मैथिलीशरण गुप्त — साकेत, शिवरत्न शुक्ल — भरतभक्ति ।

<sup>६</sup>जयशंकर प्रसाद — कामायनी ।

<sup>७</sup>मैथिलीशरण गुप्त — कुणालगीत ।

<sup>८</sup>सूर्य हांत त्रिपाठी ‘निराला’ — तुलसीदास ।

<sup>९</sup>गुरुभक्तसिंह — नूरजहाँ ।

<sup>१०</sup>मैथिलीशरण गुप्त — अर्जन और विसर्जन ।

<sup>११</sup>द्वारकाप्रसाद रसिकेन्द्र — सती सारधा ।

<sup>१२</sup>मैथिलीशरण गुप्त — सौरभ्री तथा वनवैभव, शिवदास गुप्त — कीचक वध ।

नोट : — सती स्त्रियों के प्रति विशेष आकर्षण होने पर भी इस युग के काव्य में सती साध्विनी तथा तपस्विनी पार्वती संबंधी काव्य का आश्चर्य जनक अभाव पाते हैं इसका कारण स्पष्ट नहीं है ।

<sup>१३</sup>रवीन्द्र नाथ ठाकुर — त्रिचित्र प्रबंध : स्त्री पुरुष, पृ० २१३ ।

<sup>१४</sup>प्रतापनारायण कवि रत्न — नल नरेश, सर्ग १५, पृ० २७१ ।

अपनी चरम परिणति को प्राप्त करता है,<sup>१</sup> और उसकी विभूति<sup>२</sup> घर के आगन को आलोकित करती हुई ससार में भी अपनी ज्योति बिखेर देती हैं। किन्तु इस अवस्था में उसका प्रेम एक भावना मात्र नहीं रह जाता, वरन् कठोर कर्तव्य के साथ अपनी उच्चकलाता और विशालता प्रकट करता है। वियोग, जो प्रेम की अनिवार्य स्वीकृति है, नारी जीवन की परीक्षा है; और क्योंकि वियोगिनी में ही नारी का अप्रच्छन्न निजी व्यक्तित्व स्पष्ट होता है, आधुनिक कवि प्रायः उसे ही अपनाता हुआ देखा जाता। वास्तव में इस युग का कवि प्रेम से सबल, और रीतिकालीन नायिका को निश्चेष्टता के विरुद्ध, सचेष्ट, धीर, प्रशांत, त्यागमयी नारी मूर्ति की ओर अधिक आकर्षित है। आधुनिक कवि ऐन्द्रिक सुख के समर्थक मिलन की अपेक्षा कर्तव्यमय वियोग की ओर अधिक मुक्त है।

वियोग जैसे नारी के जन्मजात अधिकार के रूप में आता है, किन्तु भारतीय नारी उसे ईश्वरीय दान के रूप में ग्रहण करती हुई देली जाती है<sup>३</sup>। “निर्दयी पुरुषों के पाले पड़कर हम अबला जनों के भाग्य में रोना ही लिखा है”<sup>४</sup> जैसे विद्रोहात्मक वचन भी उसे अपने प्रेम-पथ से विचलित नहीं करते। इस अवस्था में पत्नी का जीवन एक साधना हो जाता है। प्रिय की इच्छाओं में ही अपने को लीन करके<sup>५</sup> मिलन की मादक आकांक्षा को भूलकर, वह असीम धैर्य और दृढता का परिचय देती है। वह उपेक्षिता अनुरागिनी जीवन में एक आशामय दृष्टिकोण लिए हुए “दुख को सुख कर लेती”<sup>६</sup> हुई सब कुछ सहन करती है, फिर भी उसकी समस्त शुभाकांक्षाएँ प्रिय की दिशा में विकीर्ण होती हैं। मिलन के ऐन्द्रिक तृप्ति वियोग में अतर्मुखी होकर प्राणों में दल जाती है।<sup>६</sup> विरहिणी वियोग को परीक्षा का अवसर समझती है किन्तु वह भयभीत नहीं होती। ऐसे अवसर पर “कुसुमादपि सुकुमारी” “वज्रादपि कठोर” होकर निज योग्यता को सिद्ध करती है।<sup>७</sup> पति

<sup>१</sup> वर तरु से लतिका सी तरुणी लिपट एक हो जाती है।

उसके ही सग अपनी लीला कर समाप्त सो जाती है ॥

( गुरुभक्तसिंह—नूरजहाँ, सग ११, पृ० ९० )

<sup>२</sup> मिर माथे तेरा यह दान, है मेरे प्रेरक भगवान।

( मैथिलीशरण गुप्त—साकेत, सग ९, पृ० ३१८ )

<sup>३</sup> मैथिलीशरण गुप्त—यशोधरा . राहुल जननी, पृ० १०२.

<sup>४</sup> मैथिलीशरण गुप्त—यशोधरा शुद्धोधन, पृ० ३१—३३, यशोधरा, पृ० ४१

<sup>५</sup> नयशंकर पसाद—कामायनी दर्शन, पृ० १७९

<sup>६</sup> दिव्य मूर्ति वचित भले चर्म चञ्चु गल जाएँ

प्रलय पिघल कर प्रिय न जो प्राणों में दल जाएँ

जैसे गध पवन में। ( मैथिलीशरण गुप्त—यशोधरा : यशोधरा, पृ० ४५ )

<sup>७</sup> (क) अब कठोर हो वज्रादपि, ओ कुसुमादपि सुकुमारी।

आर्यपुत्र दे तुझे परीक्षा, अब है मेरी बारी। ( वही, पृ० ४२ )

(ख) यदि मैं पतिव्रता तो मुझको कौन भार-भय भारी

आर्यपुत्र दे तुझे परीक्षा अब है मेरी बारी। ( वही, पृ० ४४ )

की निज कर्तव्यपथ पर अग्रसर देख कर सतुष्ट होती हुई वह आत्मशक्ति का परिचय देती है।<sup>१</sup> एक निरीह्र अबला के रूप में वह दया की भीख नहीं मागती। उसमें गर्व है, आत्माभिमान है, तथा विश्वास की दृढता है। उसके आत्माभिमान का भूल है उसका अर्धांगी भाव। उसी के बल पर पति की अनुपस्थिति में भी वह अपने को अनाथ नहीं पाती।<sup>२</sup> अपने अर्धभाग के अधिकार की चेतना लिए हुए वह कह पाती है —

‘देखू एकाकी क्या लोगे गोपा भी लेगी तुम दोगे।’<sup>३</sup>

अपने प्रेम और सतीत्व को लेकर उसे गर्वभरा विश्वास है कि —

‘नाथ तुम जाओ, किन्तु लौट आओगे, आओगे, आओगे।’<sup>४</sup>

जिस प्रकार भक्त आत्मसमर्पण करने के बाद भगवान की दया में पूर्ण विश्वास रखता है उसी प्रकार नारी अपनी निश्चल पति-भक्ति के बल पर कह सकती है —

‘उन्हे समर्पित कर दिए यदि मैंने सब काम

तो आँगे एक दिन निश्चय मेरे राम।

यही, इस आँगन में,’<sup>५</sup>

इसी अचल प्रतीति को लेकर तो वह मान भी कर सकती है।<sup>६</sup> यह मान रीतिकालीन नायिका के मान से बहुत भिन्न है। इसके पीछे काम प्रेरणा नहीं वरन् सिद्धांतोक्त विचारधारा है। यह मान नारी के व्यक्तित्व का परिचायक है।

वियोग में आधुनिक कवि की नारी का प्रमुख सिद्धान्त कर्तव्य-पालन है। मोह उसकी बुद्धि को आवृत्त नहीं कर पाता,<sup>७</sup> समाज में अपने उत्तरदायित्व को समझती है और वह वधूवश की लज्जा सुरक्षित रखने के लिए दृढ भाव से उद्यत हो जाती है।<sup>८</sup> किसी रूप

<sup>१</sup> जाये, बिद्धि पावें वे सुख से, दुखी न हों इस जन के दुख से,

उमालभ दूँ मैं किम मुख से आज अधिक वे भाते। (वही, पृ० २३)

देखिए — मैथिली शरण गुप्त-साकेत, सर्ग ९, पृ० ३१३.

<sup>२</sup> अर्ध विश्व में व्याप्त शुभाशुभ मेरी भी कुछ मति है।

मैं भी नहीं अनाथ जगत में, मेरा भी प्रभु पति है। (वही, पृ० ४४)

<sup>३</sup> वही, पृ० २५.

<sup>४</sup> वही, तथा पृ० २४ “मेरे यह निशानम व्यर्थ यदि तुमको खींच न लाये”

<sup>५</sup> वही, पृ० ४६.

<sup>६</sup> उद्धारक चाहे तो आवें, यही रहे यह चेरी। (वही, पृ० २०२)

<sup>७</sup> वही, पृ० ३३, तथा साकेत, सर्ग ६, पृ० १४७.

<sup>८</sup> यशोधरा के भूरि भाग्य पर ईर्ष्या करने वाली,

तरस न खाओ कोई उस पर, आओ भोली भाली।

तुम्हें न सहता पड़ा दुःख यह, मुझे यही सुख आली।

वधूवश की लाज दैव ने आज मुझी पर डाली।

( मैथिलीशरण गुप्त— यशोधरा ; यशोधरा, पृ० ४४ )

में भी वह उस प्रिय की, जो समाजहित में प्रवृत्त है, बाधा बनना उसे स्वीकार नहीं है; इस प्रकार उसका स्वार्थ त्यागपूर्ण तथा अनुराग-विरागमय हो उठता है।<sup>१</sup> बाधा बनने के स्थान पर प्रेयसपथ के पथिक को समुचित विदा देना ही वह चाहती है।<sup>२</sup> प्रिय का गौरव ही उसका पर्व हो जाता है, और वियोग की विकलता उसमें सफलता पाती है। समाज के सुख में उसके आँसू डूब जाते हैं।

आधुनिक कवि ने पत्नी के प्रेम में वासनाहीनता और विवेकपूर्णता पाई है। यह भावना परंपरागत नारी भावना के सर्वथा विरुद्ध है तथा नवीन है। पुरुष नारी को “वासना ही मधुर छाया” के रूप में देखता है किन्तु नारी को वास्तविकता यह नहीं है। “नव वय में विश्लेष” होने पर भी काम उस पर विजय पाने में असमर्थ है। “सती शिवा सी तप-हेवनी” सयमित जीवन व्यतीत करने के लिए अलकारों और शृ गारों का परित्याग करती है,<sup>३</sup> किन्तु उसका सिंदूरविदु एक जलता अंगार है जो पति-पथ के विघ्नों को दूर करने<sup>४</sup> साथ साथ काम के लिए हरनेत्र भी है। अभिमानिनी विरहिणी काम को ललकार कर रह उठती है। —

“नही भोगिनी यह मैं कोई, जो तुम जाल पसारा  
बल हो तो सिंदूरविदु यह, यह हरनेत्र निहारो।  
रूप दर्प कंदर्प तुम्हें तो मेरे पति पर वारो,  
लो यह मेरी चरणधूलि, उस रति के सिर पर धारो।”<sup>५</sup>

र्मिला जो विदेह की पुत्री तथा एक प्रतिष्ठित कुल की वधू है, “देह भोग” की लालसा से लक्ष्मण को एक गौरवमय व्रत से वंचित नहीं करती।<sup>६</sup> इसके विपरीत वह यही कहती है —

“रहते घर नाथ, तो निरा कहती स्त्रैण उन्हें यह गिरा।

जिसमें पुरुषार्थ गर्व था, मुझको तो वह एक पर्व था।”<sup>७</sup>

र्मिला की कर्तव्य-भावना इतनी प्रबल है कि अचेतन अवस्था में भी जब उसे भ्रम होता है कि लक्ष्मण प्रेमवश कर्तव्य-व्युत् हो गए हैं, तो वह चिल्ला उठती है —

प्रिय, फिरो, फिरो हा फिरो फिरो। न इस मोह की धूम से बिरा।

विकल मैं यहाँ किन्तु गर्विणी। न कर दो मुझे नष्टपविणी।

<sup>१</sup> मेरी नयन मालिके माना तूने बधन तोडा।

पर तेरा मोती न बनें हा प्रिय के पथ का रोडा। (वही, पृ० ९०)

देखिए—मैथिलीशरण गुप्त . साकेत, सर्ग ४, पृ० ९३

<sup>२</sup> साकेत : सर्ग ६, पृ० १४८, तथा यशोधरा . यशोधरा, पृ० २१. २२.

<sup>३</sup> यशोधरा यशोधरा, पृ० ३८

<sup>४</sup> बस सिंदूरविदु से मेरा जगा रहे यह भाल।

यह जलता अंगार, जला दे उनका सब जंजाल ॥ (वही, पृ० ३८)

<sup>५</sup> साकेत—सर्ग, ६, पृ० २९२.

<sup>६</sup> साकेत, सर्ग १०, पृ० ३६२.

<sup>७</sup> वही, पृ० ३६१.

ब्युत हुए अहो नाथ जो यथा, विक, वृथा हुई उर्मिला-श्रुथा ।

× × ×  
तुम मिलो मुझे धर्म छोड़ के, फिर मरूँ न क्यों मुड फोड़ के ।”<sup>१</sup>

इस अविचल भाव से कर्तव्य और धर्म का पालन करती हुई पत्नी पति की शुभ प्रेरणा और पथ-प्रदर्शक हो जाती है। इस युग के कवि ने पुरुष में नारी से अधिक विलास-प्रेम तथा वासना की प्रधानता देखी है। “मत्त गज बनकर” जब वह विवेक छोड़ने के तट पर होता है तब स्त्री ही उसको सन्मार्ग दिखाती है।<sup>२</sup> जब दमिश्क अरबों के आक्रमण से त्रस्त है तब सीरियन सेनानायक की पुत्री इयुडोसिया मातृभू के सकट-निवारण को प्रथम कर्तव्य जानती हुई भावी पति जोनस के विवाह प्रस्ताव से पीड़ित हो उठती है।<sup>३</sup> उस समय कामुकता के अभाव में कर्तव्य-प्रेरणा से पूर्ण नारी का कठोर रूप साक्षात् चंडी के समान दीखता है।<sup>४</sup> इसी प्रकार रसिकेन्द्र की सारधा पति की विलासिता को दूर कर कर्तव्यव्युत्त होने से कई बार वचानो है<sup>५</sup> और निराला की रत्नावली तुलसी को वासना-मुक्त करके चिर शांति की ओर अग्रसर करती है।<sup>६</sup>

इतनी कर्तव्यनिष्ठा से भरी नारी को कवि वियोग में असहाय की भांति रोते और प्रेमाध होते कैसे देख सकता है। आधुनिक कवि की नायिका तो क्षणिक आवेश पर विजय पाकर पतिहित और लोकाराधन हेतु निर्वापन को भी सहर्ष स्वीकार कर लेती है,<sup>७</sup> और चाँदनी भी जो पूर्ववर्ती काव्य में विरहिणियों के लिए दाहक कही जाती रही है, अब शुभ्र, भावों की वाहक हो जाती है।<sup>८</sup>

<sup>१</sup>वही, सर्ग ९, पृ० ३१३.

<sup>२</sup>जहाँ जहाँ पर पुरुष अंध बन कर ठोकर खाता,  
वहाँ वहाँ मस्तिष्क काम में स्त्री का आता।  
मानव का उद्गार किया करती है नारी,  
से ही क्या, यह बात कथा<sup>९</sup> कहती सारी।

( प्रतापनारायण कविरत्न—नलनरश, सर्ग १५, पृ० २७८, ७१ )

<sup>३</sup>अलमिति हाय सबे, आज जब सबके सम्मुख उपस्थित है जीवन मरण का प्रश्न, तब व्यक्तिगत स्वार्थ क्या उचित है ? कातर हमारी मही माता दस्यु पालिता।

× × ×  
और हम उसकी प्रसूति युवा युवती, कामियों का क्रदन करे हा ! यहाँ बैठके ?  
प्रेम के प्रलय रहे, आज सब ओर से, निन्दुर कर्तव्य ही पुकारता है हमको ।

( मैथिलीशरण गुप्त—अर्जन और विसर्जन . अर्जन, पृ० ५ )

<sup>४</sup>वही, पृ० ७—८

<sup>५</sup>द्वारकाप्रसाद ‘रसिकेन्द्र’—सारधा, सर्ग, १, पृ० ४४—४५.

<sup>६</sup>सूयकान्त त्रिपाठी ‘निराला’—तुलसीदास, ८५—८६

<sup>७</sup>अयोध्यासिंह उपाध्याय—वैदेही बनवास, सर्ग ६, पृ० ५९—६०, २५—३१,  
तथा पृ० ६३—६४, ४७—५७.

<sup>८</sup>वही, सर्ग १०, पृ० १२१.

नारी को इतना कर्तव्य-तत्पर और धर्मनिष्ठ देखने का तात्पर्य यह नहीं है कि कवि ने से मानवी न मान कर आदर्शों की प्रस्तरमूर्ति माना है। कवि ने नारी के हृदय में प्रेम का अगाध सागर देखा है मानव सुलभ दुर्बलताये भी देखीं हैं, किन्तु नारी को उसने हृत् और लोककल्याण की ओर लक्ष्य करनेवाली शक्ति के रूप में देखा है। फलतः सका प्रेम कामुक दुर्बलता मात्र नहीं है। त्याग और सयम के आदर्श लेकर वह अस्तविक मगलमय लक्ष्य की ओर अभसर होती है।

इस युग के कवि ने नारी के पतिव्रत और सतीत्व को अत्यंत प्रशस्त दृष्टिकोण से खा है। किन्तु अब उसका आदर्श सहमरण तक ही सीमित<sup>३</sup> नहीं रह गया है, इसके अपरीत वह कहता है -

‘सहमरण के धर्म से भ जप्रेष्ठ, त्रायु भर स्वामि-स्मरण है श्रेष्ठ ।’<sup>४</sup>

आनन्दीप्रसाद श्रीवास्तव ने एक पग और आगे बढ़ाया है। उनकी नूरजहाँ पति की स्मृति को अमर बनाने के लिए ही तथा अपनी दुर्बलता पर विजय पाने के लिए शेर अफगन की ल्यु के पश्चात् जहाँगीर का वरण करती देखी जाती है।<sup>५</sup>

<sup>३</sup> साध्वीनामिह नारीणामग्निप्रपतनादते ।

नान्यो धर्मो स्त विज्ञेयो मृते भर्तरि कुत्रचित् ।।

( याज्ञवल्क्य स्मृति मे अपराक द्वारा उद्धृत १, ८७ )

<sup>४</sup> मैथिलीशरण गुप्त—साकेत, सर्ग ७, पृ० १९३

<sup>५</sup> उनकी पत्नी होने का सौभाग्य भी मुझे प्राप्त था, उनका कठिन वियोग जो था असह्य, मेरे मन ने उनको सहा जो मैने वर लिया पुन सम्राट के वह उनके प्रति उदासीनता थी नहीं, थी कठोरता नहीं, दोष उसमें न था, किन्तु सबलता थी वह मेरे हृदय की मुझ में थी पति-भक्ति नहीं कम आज भी मन में उनकी स्मृति ज्वलत है अग्नि सी, किन्तु बैठ कर रोना उनके लिए मानवता के थी अयोग्य गुरु-दीनता । वीर श्रेष्ठ थे वे, मुझको भी वीरता धारण कर जीवित रहना था जगत् में हृदय कडा कर लिया इसी से शीघ्र ही कर लेने को स्वीय सफल सप्तर के । यदि कोने में एक पड़ी रहती कही दीन हीन में, निर्बल बन, असहाय बन, कौन पूछता मुझे, उन्हें भी जानता कौन जगत् में ?

×

×

×

मन था जिसका रहा उसी का नित्य ही, तन से क्या वह एक तुच्छ सी वस्तु है ।

( आनन्दीप्रसाद श्रीवास्तव ऊँकी, पृ० ५३ — ५६ )

एकनिष्ठ और स्थिर प्रेम ही नारी को सती बना देता है। सतीत्व नारी की शक्ति है जिसको लेकर कामी तथा अन्यायारी के नाश के लिए कोमल अबला भी चड़िका हो जाती है। "पतिव्रता के कोपानल" में ससार को भी भस्म कर देने की शक्ति वर्तमान है २। विभीषण ने रावण का ध्यान इस ओर आकर्षित करने का प्रयत्न किया था<sup>३</sup> किन्तु मदान्ध रावण ने उसकी सत् सम्मति को न माना, उसका परिणाम तो हमें ज्ञात ही है।

आधुनिक कवि ने पत्नी को अर्धा गिनी और सहधर्मिणी के रूप में देखा है और उसे पति की शक्ति माना है। कवि के सम्मुख आदर्श देवताओं का है —

‘शिव शक्ति हीन शव हों जो छोड़ दे भवानी।’<sup>४</sup>

पूर्वजों के कथनों की प्रतिध्वनि करता हुआ कवि कहता है कि विवाह एक अनिवार्य आवश्यकता है क्योंकि उसके बिना मनुष्य अधूरा ही है<sup>५</sup> और —

‘माता, भगिनी, पत्नी, रुन्या, नारी ही नर कुन धन धन्या  
पत्नी रूप प्रकृत नारी का, मूलभूत इस फुलवारी का  
जब मेरे सम्मुख आवेगा सहधर्मिणी उसे पावगा।’<sup>६</sup>

अर्धा गिनी के बिना पुरुष कोई कार्य सफलतापूर्वक कर सकता है इसमें भी कवि को संदेह है<sup>७</sup>।

१ जो संपन्न तनुयष्टि झूलती रज्जु सदृश थी,  
शिथिल हुई निर्जीव दीख पड़ती अति कृश थी,  
आहा अब हो उठी अचानक वह हँसकरिता,  
दाव-रेंच खा बनी काल फणिनी फुकरिता,  
मैं अबला हूँ फिर न अत्याचार सहूँगी,  
तुम्हें दानव के लिए चड़िका बनी रहूँगी।

( मैथिलीशरण गुप्त—त्रिपथगा सैरध्री, पृ० ३९-४० )

देखिए—मैथिलीशरण गुप्त—काबा और कर्बला काबा . न्याय पृ० ५५

गुरुभक्त सिंह—नूरजहाँ, सर्ग १५, पृ० ११३, तथा

प्रतापनारायण कविरत्न—नलनरेश, सर्ग १२, पृ० २२०, ६६

२ पतिव्रता के कोपानल में भस्म हो सके यह समार,

सनी शक्ति है सती स्वरूपा, सदा सर्वदा अपरपार।

( नलनरेश, सर्ग १२, पृ० २१८, ८८ )

३ उड़ जावे । दुःख देश का सती श्वास से ही बल विल,

राम और लक्ष्मण तो हेगो कहने भर के लिए निमित्त।

( साकेत, सर्ग ११, पृ० ३९१ )

४ मैथिलीशरण गुप्त—स्वदेश संगीत ‘आर्य भार्या’, पृ० ८१.

५ मुझ अर्धा गिनी के बिना अभी है अर्धा ग अधूरे ही,

( साकेत, सर्ग ४, पृ० १०० )

६ मैथिलीशरण गुप्त—अनघ, पृ० ५२

७ हूँ मैं आधा अग तुम्हारा, मेरे बिना कभी कुछ काम

कर सकते तुम नहीं कहीं पर, सच कहती हूँ हे छविधाम।

( नल नरेश, १२ सर्ग, पृ० २०९ )

जनसेवा, जो आधुनिक युग की प्रबल माँग है, वह भी सहधर्मिणी के बिना अपूर्ण ही है।<sup>१</sup> सहधर्मिणी को आधुनिक कवि ने प्रत्येक कार्य में पति का सहयोग देते हुए देखा है; यहाँ तक कि राजनीति भी उसके विचार के बाहर की वस्तु नहीं समझी गई है। नीति-निपुण और न्याय-निरत राम को भी कभी कभी गूढ़ समस्याये विचलित कर देती हैं,<sup>२</sup> तब सीता ही उनकी सहायता के लिए पहुँचती हैं।<sup>३</sup> इसीलिए कवि कहता है —

‘है विपित्त निधि पोट स्वरूपा । सहकारी सिद्धियों की है ॥

है पतिन न केवल गेहिनी । सहधर्मिणी मन्त्रिणी भी है ॥<sup>४</sup>

इस प्रकार सहयोग देती हुई कल्याणी नारी पति की सच्ची मित्राणी,<sup>५</sup> सुख तथा दुख की सगिनी,<sup>६</sup> छाया के समान उसको शीतलता और सुख प्रदान करने वाली,<sup>७</sup> अवलंब<sup>८</sup> और शक्ति हाँ जाता है।<sup>९</sup> निराशा के अवसर पर वह आशा और उत्साह का संदेश लेकर उपस्थित होती है, राक्षसी माया से “आलोक किरण” बनकर रक्षा करती है, और साथ ही साथ “जीवन जलनिधि से मुक्ता निकालने” का प्रयत्न करती है, वह पुरुष की पाश-विक वृत्तियों का शमन करके उसमें मानवता का समावेश करती है, हिंस्र क्रूरता को

<sup>१</sup> मुझे है दृष्ट जन सेवा, सदा सच्ची सुवन सेवा ।

न होगी पूर्ण वह तब तक न हो सहधर्मिणी जब तक ।

( मैथिलीशरण गुप्त—अनघ, पृ० ९१ )

<sup>२</sup> अयोध्यासिंह उपाध्याय—वैदेही वनवास : ६ सर्ग, पृ० ७२, ४२.

<sup>३</sup> वही—पृ० ७२, ४३.

देखिए—नलनरेश ९ सर्ग, पृ० १५२.

<sup>४</sup> वैदेही वनवास, ६ सर्ग, पृ० ७२, ४४.

<sup>५</sup> पत्नी सदृश नहीं त्रिभुवन में कही मिलेगा सच्चा मित्र ।

( प्रतापनारायण कविरत्न —नल नरेश, सर्ग १२, पृ०. २०९, ४१ )

<sup>६</sup> सुख दुख के सगी सखा से यों अपना मन मोड़ चले । ( वही, पृ० १००, ४२ )

<sup>७</sup> सचमुच ही तुम छाया मेरी, कितनी शीतल सघन अंधेरी ।

तो क्यों मेरा भ्रमणशील यह जीवन कहीं डरे ?

( मैथिलीशरण गुप्त—कुणालगीत, पृ० ६३, ४० )

<sup>८</sup> पथ हो विषम रात हो काली, तुम जो हो ले चलने वाली ।

जब अचल की छाया वाली, तब क्या तप, क्या वृष्टि । ( वही, पृ०, ६४, ४० )

<sup>९</sup> जिसकी तुम हो शक्ति स्वरूपा । जो तुमसे पौरुष पाता ॥

जिसकी सिद्धिदायिनी तुम हो । तुम सच्ची गृहिणी हो जिसकी ॥

×

×

×

कैसे काल कटेगा उसका, उसको क्यों न वेदना होगी ।

( अयोध्यासिंह उपाध्याय—वैदेही वनवास, सर्ग ६, पृ० ७१ ३७-४० )



विश्व-प्रेम और क्षमा में परिवर्तित करने के लिए “जग-मगलमय सगीत सुनाती है।”<sup>१</sup> विविध श्रवणों पर विविध रूपों में आकर वह स्नेहदान करती है—कभी माता-रूपिणी है, तो कभी भगिनी-सदृश और कभी सेविका है तो कभी सुखदा कामिनी।<sup>२</sup> साथ ही कभी-कभी वह प्रेरणामयी उत्तेजना भी हो जाती है —

“गवन वह जो जिलाती है, और झोंके भी लाती है।”<sup>३</sup>

अपमानिता द्रौपदी के अश्रुओं ने पांडवों के वैराकुुरों को सीचा था,<sup>४</sup> और उसके वचन तो मृत को भी उत्तेजित कर देने वाले हैं —

“करो सजगता की न नाथ, तुम और ठडोली ।

आज आत्म सम्मान तुम्हारा जाग रहा क्या ।

आघात हुए इतने तदपि नहीं हुआ प्रतिघात कुछ ।

× × ×

जिसके पति हों पाँच-पाच ऐसे बलशाली,

सुरपुर में भी करे कीर्ति जिनकी उजियाली ।

काली हो अरि कांति देखकर जिनकी लाली,

सहूँ लाँछना प्रिया उन्ही की मे पावाली ।”<sup>५</sup>

किन्तु यह प्रेरणा प्रायः पतन की ओर ले जाने वाली नहीं होती, वरन् पौरुष और महत्वाकांक्षा का संचार ही करके आत्मोन्नति की ओर अग्रसर करती है।<sup>६</sup> इस प्रकार पथ-भ्रष्ट को मार्ग-प्रदर्शन करती हुई, पतन से उसकी रक्षा करती हुई नारी न केवल

<sup>१</sup> जयशंकर प्रसाद—कामायनी, पृ० ४६, ८७-८८, पृ० १०१ १०५ आदि.

<sup>२</sup> मैथिलीशरण गुप्त—कुणालगीत, पृ० ४३, २५, तथा

प्रतापनारायण कविरत्न—नलनरेश, सर्ग १०, पृ० १८१

<sup>३</sup> मैथिलीशरण गुप्त—त्रिपथगा वन वैभव, पृ० १४, २२

<sup>४</sup> विषम वैरांकुर पत्नियों के, न सीचें क्यों दग सतियों के ।

मैथिलीशरण गुप्त—त्रिपथगा वन वैभव, पृ० १३, २१.

<sup>५</sup> वही पृ० ५१.

<sup>६</sup> दशा दलित हो गई यहाँ तक तुम्हें सूझती हरी हरी,

पौरुषहीन बने हा कब तरु सेवोगे यों लालपरी ।

× × ×

देखा समझो निज भयाँदा, अपने पुरुषों का सम्मान,

यों मत मिट्टी में मिल जाने दो अपने गौरव का ज्ञान ।

× × ×

इस संसार समर प्रांगण में जीवन है क्या इक सपना,

रंगमंच पर नायक बनकर दिखलावे हम अपना काम ।

हम मनुष्य हैं, क्यों निराश हो बैठें, धरे हाथ पर हाथ,

यहाँ नहीं तो और देश में परखें भाग धैर्य के साथ ।

( गुरुभक्त सिंह—नूरजहाँ, ११ सर्ग पृ० ६—७ )

लौकिक श्रेय की प्राप्ति में सहायक होती है वरन् मोक्ष मार्ग की भी नेतृ हो जाती है । मध्य-कालीन भक्त कवियों ने नारी को भक्ति-पथ और मोक्ष प्राप्ति की बाधा माना था । उन्होने नारी को योनि-मात्र के रूप में देखा था । नारी का शरीर भर कवि की दृष्टि का अभय था । किन्तु आज का कवि नारी को मस्तिष्क, तर्क-बुद्धि, कर्तव्य-ज्ञान से युक्त एक मानवी के रूप में देखता है । फलतः उसकी दृष्टि फैल गई है, और वह नारी को निर्वाण-मार्ग की बाधा के स्थान पर सहायक के रूप में देखता है । इसलिए उसका ध्यान यशोधरा, रत्नावली, कान्चनमाला और श्रद्धा जैसी नारियों की ओर विशेष रूप से आकृष्ट हुआ है । गौतम-पत्नी यशोधरा को हम इस युग के तीन काव्यों में पाते हैं । “बुद्धचरित” (रामचंद्र शुक्ल) “सिद्धार्थ” (अनूप शर्मा) तथा ‘यशोधरा’ (मैथिलीशरण गुप्त) । प्रथम मौलिक ग्रन्थ नहीं है, किन्तु गौतमबुद्ध की कथा का परंपरा मुक्त रूप उपस्थित करके उसमें गोपा के अमहत्वपूर्ण स्थान पर अवश्य प्रकाश डालता है । “सिद्धार्थ” नवीन युग की मौलिक रचना है किन्तु इसमें विशेष मौलिकता न पाकर आश्चर्य होता है । इसमें भी इस यशोधरा का प्रेमाध, धैर्य और गभीरता से रहित कुछ-कुछ उच्छ्वसल सा व्यक्तित्व पाते हैं —

छविवती वह साज समाज थी कुसुम शायक के अविवेक की ।<sup>१</sup>

फलतः वह “अपाग निपातन पडिता” प्रशांत गौतम के मानस को तरंगित करके शुद्धोधन की धारणाओं<sup>२</sup> को सत्य ही सिद्ध करती है, क्योंकि सुदरी यशोधरा में सिद्धार्थ का प्रेम केद्रीभूत होने पर ‘नारी की भुज वल्लरी बन गई ज्यों वज्र की शृंखला कारागार समान रगगृह के सिद्धार्थ बंदी बने ।’<sup>३</sup>

<sup>१</sup> अनूप शर्मा—सिद्धार्थ, सर्ग, ४, पृ० ७४

<sup>२</sup> सभोग ही सफल ओषधि योग की हे,

सिद्धार्थके सरल मानस पै बिछा दो,

सपुष्ट जाल सम विभ्रम नारियों का ।

मानी गई मदन की प्रभुता अजेया,

कांता-कटान-विशिखा हतचित्त द्वारा,

है कौन जीव जग में बल से बचे जो,

आकृष्ट-चाप रत्ति-नायक के शरों से ।

× × ×

सिद्धार्थ को प्रणय-गर्भ-गिरा सुना के

जो स्वर्ग-सौख्यमय लोचन से लखेगी ।

सीमा वही प्रबल रूपवती बनेगी,

सिद्धार्थ के तरल मानस बांधने की,

सपुष्पिता भुजलता तरुण जनों की

है पाश में तरुण षट्पद बाँध लेती ।’ ( वही, ५ सर्ग, पृ० ६७ )

<sup>३</sup> वही, ७ सर्ग पृ० १०४.

गुप्त जी की यशोधरा इस भावना का वैषम्य उपस्थित करती है। वास्तव में गुप्त जी भगवान बुद्ध और उनके अमृत-तत्व की ओर इतने आकृष्ट नहीं हैं जितने उस समस्त तपस्या के मूल-केन्द्र गोपा की ओर। गुप्त जी की गोपा को महाभिनिष्क्रमण करते हुए सिद्धार्थ त्याग कर नहीं जाते। उसे न जगाने का कारण यह है कि “अब भी है अप्राप्त सार।”<sup>१</sup> सिद्धार्थ के चले जाने पर यशोधरा इस भावना से सिहर उठती है कि उसे सिद्धि-मार्ग की बाधा समझा गया।<sup>२</sup> उसके हृदय पर सिद्धि हेतु जाने वाले का छिप कर जाना एक कठोर आघात हो जाता है।<sup>३</sup> और भलीभाँति विदा देने के अवसर का चूक जाना क्षोभ उत्पन्न करता है। फिर भी यशोधरा का प्रेम गौतम के महत् रूप को देख कर और भी गहन हो जाता है और मिलन के स्थान पर वह यही चाहती है —

“जायँ सिद्धि पावँ वे सुख से, दुखी न हों इस जन के दुख से।”<sup>४</sup>

गौतम के प्रत्यागमन का समाचार सुन कर सखी से यशोधरा का सर्वप्रथम प्रश्न यही होता है — “आत्मी उन्हें सिद्धि तो मिली है ?” यशोधरा की सहानुभूति और सद्भावना की चरम परिणति गौतमबुद्ध के ही शब्दों में अभिव्यक्त होती है —

“आया जब मार मुझे मारने को बारबार  
अप्सरा अनीकिनी सजाये हेम हीर से।  
तुम तो थी यहाँ, धीर ध्यान तुम्हारा वहाँ  
जूझा मुझे पीछे कर पंचशर वीर से।”<sup>५</sup>

इस प्रकार गुप्त जी ने एक प्राचीन आख्यान को लेकर ही मौलिक भावना की उद्भावना की है। उन्होंने पत्नी को निर्वाणमार्ग की बाधा के रूप में नहीं वरन् सहयोगिनी के रूप में देखा है। उनका कुणाल भी, इसी प्रकार, अपने विरक्त जीवन में पत्नी काचन-माला को ज्योति रूप में ग्रहण करता है और उससे परलोक मार्ग की ओर ले चलने को कहता है :—

“लोक जाय परलोक खड़ा है, चलो, सीचती बोती।”<sup>६</sup>

इस भावना ने आधुनिक कवि की कल्पना में तुलसीदास की पत्नी रत्नावली की स्मृति जाग्रत कर दी है, जो तुलसी की भक्ति-भावना की मूल प्रेरणा हुई। देश पर्यटन करते हुए तुलसी में देश की दुरावस्था और लोगों की अज्ञता देख कर अज्ञान नाश करने

<sup>१</sup>मैथिलीशरण गुप्त—यशोधरा . महाभिनिष्क्रमण, पृ० १६.

<sup>२</sup>सिद्धि मार्ग की बाधा नारी। फिर उसकी क्या गति है। तथा—

“हाथ स्वार्थिनी थी मे ऐसी, रोक तुम्हे रख लेती”

जहाँ राज्य भी त्याग्य, वहाँ मैं जाने तुम्हे न देती”

( मैथिलीशरण गुप्त—यशोधरा . यशोधरा, पृ० ४४ तथा पृ० ४१ )

<sup>३</sup>वही, पृ०, २१, तथा पृ० ४०

<sup>४</sup>वही, पृ० २३.

<sup>५</sup>वही, बुद्धदेव, पृ० २११

<sup>६</sup>मैथिलीशरण गुप्त—कुणालगीत : पृ० ४१, २३.

की व्याकुल प्रेरणा है, किन्तु पत्नी के रूप पर आसक्त और मुग्ध तुलसी अपनी इच्छा को क्रिया रूप में परिणत नहीं कर पाते। उनके मस्तिष्क में बनी हुई रत्नावली की मूर्ति बाधक हो जाती है। उसके कर्ण नयन “निर्वाण के पथिक के वारण” से प्रतीत होते हैं। किन्तु यह प्रेमाध तुलसी की कल्पना को छलना ही है जो नारी का मोहक रूप उपस्थित करके तुलसी को विचलित कर रही है। वास्तविकता तो तब व्यक्त होती है जब तुलसी अपनी समस्त शिक्षा और ज्ञान को प्रिया के चरणों में न्योछावर करने पहुँचते हैं, और रत्नावली उन्हें इस पर धिक्कारती है। इस समय वह साक्षात् अनल प्रतिमा बन जाती है, जिसकी ज्वाला में समस्त अज्ञान और वासना जल जाती है, और तुलसी को ज्ञान का प्रकाश प्राप्त होता है —

“इस ओर ज्ञान, उस ओर ज्ञान, हो गया भस्म वह प्रथम मान,  
छूटा जग का जो रहा ध्यान, जडिमा वह ।”<sup>१</sup>

अब तुलसी को रत्नावली साधारण नारी—काम के आलबन—के रूप में नहीं वरन् ज्योति की तारिका के रूप में दृष्टिगोचर होती है और —

“जिस कलिका में कवि रहा बंद वह आज इसी में खुली मद ।”<sup>२</sup>

काम की पुत्री श्रद्धा को चिरतन आनंद की पथप्रदर्शक के रूप में उपस्थित करके प्रसाद ने इस प्रकार की नारी भावना को और भी चमत्कृत कर दिया है। श्रद्धा “महा-ज्योति की रेखा सी बन कर” अपने मुख पर “विश्वास भरी स्मिति निश्छल” लिए हुए दग्ध और भ्रात मनु को निज अवलंब देकर इच्छा, कर्म और ज्ञान भूमियों का दर्शन कराती हुई वहाँ ले जाती है जहाँ —

“समरस थे जड या चेतन सुन्दर साकार बना था,  
चेतनता एक विलसती आनन्द अखंड घना था ।”<sup>३</sup>

इस प्रकार आधुनिक कवि ने पत्नी को न केवल भौतिक क्षेत्र में वरन् आध्यात्मिक उन्नति के लिए भी एक प्रेरक, सहायक और दीपस्तम्भ के रूप में देखा है।

पत्नी रूप में नारी प्रेमिका है, सहचरी है, पतिव्रता है, अर्धांगिनी है, और सती है, साथ ही वह गृहिणी भी है। इस युग का कवि भारतीय कुटुंब भावना का प्रेमी है<sup>४</sup>। फलतः स्त्री जो कुटुंब का केन्द्र है, प्रायः गृहलक्ष्मी के ही रूप में कवि की भावना में अवतरित होती है। इस युग का आदर्शवादी कवि ‘आर्यभार्या’ को लक्ष्मी रूप में देखता

<sup>१</sup>सूर्यकांत त्रिपाठी ‘निराला’ तुलसीदास, पृ० ४६, ८७.

<sup>२</sup>सूर्यकांत त्रिपाठी ‘निराला’ तुलसीदास, पृ० ४८, ९०.

<sup>३</sup>जयशंकर प्रसाद—कामायनी आनंद, पृ० २२०.

<sup>४</sup>जाति बड़ी है, देश अभी बड़ा, विश्व का क्या कहना,

जल में थल में और जगत में मैं हूँ कौटुम्बिक कवि मात्र । ( मैथिलीशरण गुप्त )

है। स्त्री में लक्ष्मीत्व की व्याख्या करते हुए निराला लिखते हैं “लक्ष्मी से नारी की महिमा व्यजित होती है। जिन प्रकार सुलक्षणता से वह गृह की कर्तु है, ऐश्वर्य को स्थितिशील करती है, और दूसरों को भोजन-पान और स्नेह देकर तृप्त करती है और गृह के समस्त वातावरण को शांति से ढके हुए चारुता देती हुई वह पति तथा दूसरों की दृष्टि में महिमा मूर्ति बन कर आती है, वह उसका लक्ष्मी भाव है। रक्षा, सेवा आदि इसके अंतर्गत हैं। इसी का विकास मातृत्व में होता है। मनुष्य का पालन करने वाले विष्णु की शक्ति लक्ष्मी इसी मातृत्व में पूर्णत्व प्राप्त करती है।<sup>२</sup> फलतः दुखदग्ध भारत के उद्धार के लिए कवि “जीवन और स्फूर्ति” तथा “सुख और सपद की पूर्ति” गृहलक्ष्मी को ही पुकारता है :—

‘घर की लक्ष्मी तुम्ही हमारी, लातन पालन करो उठो,  
पुन्य भूमि भारत के सारे, दुख शोक हरो, उठो।’<sup>३</sup>

नारी में जो निर्माण और ममता की मनोवृत्ति है वह परिवार में ही सफलता पाती है। आधुनिक कवि ने उस स्वभाव का आदर किया है। इसीलिए कवि की आदि मानवी गृह के उपकरण जुटाती हुई देखी जाती है जब मनु “काम के सदेश से ही भर रहे थे कान।” जब मनु श्रद्धा से “एकान्त दुलार” की याचना करते हैं तब श्रद्धा उन्हें निज निर्मित कुटीर दिखाती है जहाँ —

“उस गुफा समीप पुत्रालों की छाजन छोटी सी शांति पुज,  
कोमल ललित कानों की डाले मिल सघन बनाती जहाँ कुज ।  
थे वातायन भी कटे हुए प्राचीर पर अभिय रचित शुभ्र,  
आवें चण भर तो चले जायें रुक जाय कहीं न समीर, अन्न।”<sup>४</sup>

इस कुटीर में बैठ कर गान के साथ श्रद्धा चिरनग्न प्राणों को ढकने के लिए ऊनी वस्त्र

‘तू धन्य आर्य भार्ये, तू प्रेम राज्य रानी ।  
प्रत्येक धाम तेरी हे रम्य राजधानी ।  
लक्ष्मी स्वरूपिणी तू सुख है सदैव देती,  
बनता अहा ! अमृत हे तेरा पुनीत पानी ॥

×                      ×                      ×  
हे देवि, घर हमारे मंदिर बने तुझी से,  
सब दुख दूर करती सतोषपूर्ण वाणी।”

( मैथिलीशरण गुप्त—स्वदेश संगीत, पृ० ८१ )

<sup>२</sup>सूर्यकांत त्रिपाठी ‘निराला’ चाबुक कला और देवियाँ, पृ० ६१.

<sup>३</sup>मैथिलीशरण गुप्त—स्वदेश संगीत मातृ मंगल, पृ० ८२.

देखिए, प्रतापनारायण कविरदन—नलनरेश, पृ० २१०

<sup>४</sup>इधर गृह में आ जुटे थे उपकरण अधिकार,  
शस्य पशु या धान्य का होने लगा संचार ।

( जयशंकर प्रसाद—कामायनी . वासना, पृ० ६६ )

“वही, ईश्याँ, पृ० ११६

बुनती है।<sup>१</sup> यद्यपि निज ममत्वमात्र चाहने वाले पुरुष को 'यह गृह-लक्ष्मी का गृह विधान' अन्ध्रा नहीं लगता, तो भी इस विधान के पीछे जो भावी नवागतुक की मधुर कल्पना है और "मीठी अभिलाषाएँ" हैं वह पत्नी का धन है। क्योंकि वह पत्नी ही नहीं 'जाया' भी है। जाया शब्द की व्युत्पत्ति करते हुए ऋषियों ने कहा है "जायायास्तद्धि जायात्वं यदस्या जायते पुनः"। अस्तु भारतीयों में प्रेम का आधार केवल 'स्त्रीभाव' नहीं वरन् स्त्री भाव में छिपा हुआ मातृभाव था, जो गृह और परिवार में अपनी अभिव्यक्ति पाता है।

### ३. मातृ-रूप :—

कुटुम्ब की कल्पना में मुग्ध और नारी के जाया रूप के उपासक आधुनिक कवि के लिए माता रूप में नारी की कल्पना अत्यन्त आकर्षक हो गई है। अदिति में वैदिक कवियों ने जिस निखिल मातृरूप का समावेश किया था, वह इस युग में पुनः कविप्रिय हो उठा है।

प्राचीन मनीषियों ने नारी जीवन की सफलता मातृत्व में देखी थी। पत्नी के आदर का विशेष कारण उसका पुत्रवती होना था।<sup>२</sup> इस कृषि प्रधान देश में जब समाज निर्माण की अवस्था में ही था, उर्वरता की पूजा करते हुए भारतवासियों ने स्त्री को 'क्षेत्र' कहा था<sup>३</sup> और उसे 'सीता' (= पृथ्वी) नाम भी दिया था। पुत्र को नरक से तारने वाला कह कर<sup>४</sup> प्राचीन भारतीयों ने पुत्रवती माता के पद को पुत्रहीना की तुलना में बहुत ऊँचा उठा दिया था।<sup>५</sup> किन्तु आधुनिक कवि का दृष्टिकोण इस सबन्ध में कुछ भिन्न और अधिक उदार हो गया है। आधुनिक कवि के मस्तिष्क में पुत्र की वर्तमानता तथा तर्पण आदि के लिए पुत्र की अनिवार्यता ही नारी के मातृरूप के आदर का कारण नहीं है वरन्, नारी की स्वभावज ममता, स्नेह, वात्सल्य, सेवाभाव आदि अपना चरम उत्कर्ष माता में ही पाते हैं, नारी की पालन-पोषण की शक्ति मातृरूप में विशेषतया व्यक्त होती है, नारी का मातृरूप लोक-कल्याण की क्षमता रखता है—इन भावनाओं से प्रेरित होकर इस युग के लगभग समस्त कवियों ने शाश्वत मातृरूप की उपासना की है। उनकी भावना "विश्व मातृ-मूर्ति" में विकसित होकर अधिक व्यापक और उज्ज्वल हो गई है।

आधुनिक कवि ने नारी से एक जन्म-जात मातृत्व पाया है। स्वभावज मातृत्व के कारण नारी "जीवन के शैशव प्रभात में गुड़िया" बनाती है, उसी को नव यौवन में गोदी

<sup>१</sup>वही, ईर्ष्या, पृ० ११७.

देखिए—मैथिलीशरण गुप्त, साकेत, पृ० २०४—२०९.

<sup>२</sup>अल्टेकर—पोज़ीशन आव विमैन इन हिन्दू सिवलीजेशन, अध्याय ३, पृ० ११८.

<sup>३</sup>स्त्रीक्षेत्रस्त्रीजिनो नरा :—नारदस्मृति, १२, १९. ।

<sup>४</sup>पुत्राम नरकात् त्रायत इति पुत्र ।

<sup>५</sup>अल्टेकर—पोज़ीशन आव विमैन इन हिन्दू सिवलीजेशन, अध्याय ३, पृ० ११८.

तथा, क्लेरिसि बेडर—विमैन इन एन्सियट इंडिया, पृ० ६

की शोभा के रूप में पाकर जीवन सार्थक करती है।<sup>१</sup> मातृत्व नारी की व्याकुल साध है। शिशु की विह्वल अभिलाषा विहगो के नीड़ को देख कर फूट पड़ती है —

“देखो नीड़ों में विहग युगल, अपने शिशुओं को रहे चूम।  
उनके घर में केलाहल है, मेरा सूना है गुफा द्वार।”<sup>२</sup>

चिर सचित आशा को लेकर नारी नीड़ का निर्माण करती है,<sup>३</sup> और नवागतुक की मधुमयी कल्पना में डूब डूब कर अपने प्रतीक्षा के दिवसों को व्यतीत करती है।<sup>४</sup> निज वात्सल्य निधि को हृदय में लिए वह दुर्भर पीड़ा को भी ‘सलील’ खेलती है,<sup>५</sup> और श्रम-विंदु भावी जननी के सरस गौरव को लेकर झलक उठते हैं।<sup>६</sup> आधुनिक कवि गर्भिणी के सौंदर्य का वर्णन करता है। यों तो काव्यशास्त्र निर्माताओं ने गर्भिणी के सौंदर्य का वर्णन निषिद्ध माना था, किन्तु संस्कृत तथा हिन्दी काव्य में यह यत्र-तत्र मिल ही जाता है। संस्कृत कवि में प्रायः सौंदर्य दृष्टि की प्रधानता रहती थी।<sup>७</sup> रीतिकालीन हिन्दी कवियों ने जो चित्र खींचे हैं वे प्रायः कामुक प्रेरणा से।<sup>८</sup> किन्तु परिवर्तन युग का हिन्दी कवि नवीना माता के गौरव तथा जननी के भाव-सौंदर्य की दृष्टि से गर्भिणी का वर्णन करता है। आधुनिक कवि ने नारी-जीवन यौवन, पत्नीत्व और मातृत्व के विकासशील इतिहास के रूप में देखा है। यौवन की उच्छ्व खलता और उन्माद पत्नीत्व में स्वच्छ शुभ्र

<sup>१</sup>ओ मेरी गोदी के धन।

जीवन के शैशव-प्रभात में जब मैं अपना ज्ञान हुआ,  
गुडिया बना खिलाया तुझको, कितना भोला वह बचपन।

X X X

कर आह्वान बुलाया तुझको था वह मेरा नव यौवन।  
नारी का जीवन है सार्थक गोदी की इस शोभा से।

( तारा पाडे—वेणुकी, पृ० ४७, ४४ )

<sup>२</sup>कामायनी इर्ष्या, पृ० ११२

<sup>३</sup>देखो यह तो बन गया नीड़,

पर इसमें कलरव करने को, आकुल न हो रही अभी भीड़।

( कामायनी इर्ष्या, पृ० ११७ )

<sup>४</sup>कामायनी . इर्ष्या, पृ० ११८

<sup>५</sup>दुर्भर थी गर्भ मधुर-पीड़ा, खेलती जिसे जननी सलील। ( वही, पृ० १११ )

<sup>६</sup>श्रम विंदु बना सा झलक रहा, भावी जननी का सरस गर्व। ( वही )

<sup>७</sup>कालिदास रघुवश ३, २.

<sup>८</sup>विहारी रत्नाकर, पृ० २८६, ६९२, तथा मतिराम सतसई, प० ४७४, ६०९.

प्रफुल्लता में परिणत हो जाता है, और मातृत्व में समस्त भाव उदात्त होकर अपनी स्निग्ध सान्ध्य छाया में शुक्र-सा शिशु पाते हैं ।<sup>१</sup>

वास्तव में मातृत्व में नारी का चरम विकास है, और वात्सल्य में प्रेम की पूर्णता । इस युग के कवि ने यशोदा<sup>२</sup> और महाप्रजावती<sup>३</sup>, कैकेयी<sup>४</sup>, और देवकी<sup>५</sup>, कुन्ती<sup>६</sup>, और सुमित्रा<sup>७</sup> कौशल्या<sup>८</sup> और मधमाता<sup>९</sup>, सीता<sup>१०</sup>, श्रद्धा<sup>११</sup> और यशोधरा<sup>१२</sup> आदि वात्सल्य मूर्तियों को अपनाकर अपनी भावना का विकास किया है ।

यशोदा और महाप्रजावती निर्मल वात्सल्य मात्र से युक्त हैं । उनका वात्सल्य एक ऐसा मोह है जैसा कि एक वृद्धा को अपनी लकड़ी से हो जाता है । यह दोनों दो पक्षों की पूर्ति हैं । एक सयोग के सहज सतुष्ट वात्सल्य की<sup>१३</sup> और द्वितीय वियोग के करुण

१ नव वसंत के मृदु हिलोल से ही विलोल, उच्छृंखल,  
तुम यौवन के गहन विजन में भटक रही थी चंचल,  
करती थीं तुम सब सखियों मिल सुरभि रमस से वाकुल, मायाचून्न विपिन को ।

सहसा हुआ शरत् का आगम

बिन वर्षा के । पक शस्य से लहराया क्या विभ्रम  
धरणी के हततल में । प्रप्लुत सरित् सीमातर मे  
शुभ्र काशवन हुआ प्रफुल्लित पुलक विकल निर्भर मे  
किलक उठा कल क्र दन । पल मे स्तब्ध हुआ पिरुकूजन,

देखा तुमने हृदय गगन जब अपना—

भूल रहा था स्निग्ध सान्ध्य छाया में सुमगुर सना—  
स्वच्छ नीलिमा में सोया था अलसित वेदन न्यारा,  
पाया तुमने विह्वल हिय में उज्ज्वल सन्ध्या तारा ।

( इलाचन्द्र जोशी—विजनवती : नवीन माता, पृ० ९३ )

देखिए— रामधारीसिंह दिनवर—रसवती नारी, ३

२ मैथिलीशरण गुप्त - द्वापर

३ मैथिलीशरण गुप्त—यशोधरा.

४ मैथिलीशरण गुप्त—साकेत, तथा प्रतापनारायण कविरत्न भरत-भक्ति.

५ मैथिलीशरण गुप्त—द्वापर.

६ मैथिलीशरण गुप्त—वकसहार-

७ मैथिलीशरण गुप्त—साकेत, प्रतापनारायण कविरत्न—भरत भक्ति.

८ वही,

९ मैथिलीशरण गुप्त—अनघ.

१० अयोध्यासिंह उपाध्याय—वैदेही वनवास.

११ जयशंकर प्रसाद - कामायनी

१२ मैथिलीशरण गुप्त—यशोधरा.

१३ द्वापर, पृ० ८—१५



स्नेह की ।<sup>१</sup> देवकी में निष्फल वात्सल्य विद्रोहात्मक हो उठा है । प्रसव वेदना की व्यर्थता उसके हृदय पर असह्य आघात है ।<sup>२</sup> छै पुत्रों की अकारण हत्या नास्तिकता को जन्म देती है ।<sup>३</sup> मातृत्व पर आघात भ्रातृ-प्रेम को भी उलाड़ फेंकता है और नारी को उस प्रतिहिंसा की जाग्रत कर देता है,<sup>४</sup> जो अर्धचेतना में चिन्ता उठती है —

“पर अब भी बधन में हूँ मैं विवश, देख लो बेटा,  
और बस उच्छृंखल अब भी सुख शैया पर लेटा ।  
जाओ मेरे पूत प्रेत तुम प्रथम उसे लग जाओ,  
सुख से सो न सके वह देखो “हूँ” कर उसे जगाओ ।”<sup>५</sup>

कैकेयी का पुत्रस्नेह अपने में पूर्ण है । “रामचरित मानस” तथा “रामचरित चिन्तामणि” के कवियों ने कैकेयी को भर्त्सना तो की थी किन्तु नारी हृदय के इस पक्ष को भुला दिया था । किन्तु इस युग का कवि वैसा न कर सका । तुलसी की कैकेयी के कोप को प्रज्वलित करने में सौतिया ढाह सफल हुआ था ।<sup>६</sup> गुप्त जी की कैकेयी के मस्तिष्क को यह भाव कि: —

“भरत से सुत पर भी सदेह बुलाया तक न उन्हे जो गेह ।”<sup>७</sup>

प्रभजन की भाँति घुमा देता है और पति से प्रेम और कौशल्या का आदर करती हुई भी वह अपने वश में नहीं रह पाती । उसका मातृ-हृदय कलक का आवाहन करके भी पुत्र का प्रतिशोध लेने में तत्पर है । वात्सल्यभाव ने आज उसे पाषाणी बना

<sup>१</sup> यशोधरा, पृ० २७—२८

<sup>२</sup> हा भगवान ! होगई व्यथ वह प्रसव वेदना सारी,  
लेकर यह अनुभूति चेतना कहाँ रहे यह नारी ।  
कुढ़ता है दो टुक कलेजा कर है मेरे दो ही,  
किसे किसे थामूँ तू ही कह हे मेरे निमाँही । ( द्वापर—देवकी . पृ० ८१ )

<sup>३</sup> कहाँ गया है राम, आज वह तेरा राज्य, अरे रे ।  
मरे न, मारे गए अहे वे छै छै बच्चे मेरे ।  
बच्चे मेरे मेरे बच्चे मे बोलू क्या जै जै  
मेरा मन तो चिल्लाता है एक दो नहीं छै छै । ( वही पृ० ७८—७९ )

<sup>४</sup> इसी कोख से जनती जाऊँ उन्हे निरन्तर तब लों ।

<sup>५</sup> बस न कर दें कस राज्य वे मेरे जाये जब लों । ( वही पृ० ८५ )

<sup>६</sup> वही, पृ० ८३

<sup>७</sup> मथरा कद्रू बिनतहि दीन्ह दुखु, तुम्हहि कौसिला देब ।

भरतु बदिग्रह सेइहहि लखनु राम कर नेब ॥

( तुलसी-रामचरितमानस अयोध्या कांड, दोहा २० )

<sup>८</sup> मैथिलीशरण गुप्त—साकेत, सर्ग २, पृ० ३२.

<sup>९</sup> वही, पृ० ३३.

<sup>१०</sup> वही, पृ० ३५.

दिया है, और आगे चलकर वात्सल्य के पात्र द्वारा की गई उपेक्षा और विरक्ति ही उस अभिमानिनी को 'गोमुखी गंगा' में परिवर्तित कर देती है।<sup>१</sup> अपमान सह कर भी वह अपने मातृपद को छोड़ना नहीं चाहती। दीना कैकेयी ससार में एकाकी वात्सल्य का निरादर देख राम के सम्मुख आंचल पसार कर कह उठती है —

“कुछ मूल्य नहीं वात्सल्य मात्र क्या तेरा  
पर आज अन्य सा हुआ वत्स भी मेरा।  
थूके सुझ पर त्रैलोक्य भले ही थूके  
जो कोई जो कह सके, कहे क्यों चूके ?  
छीने न मातृपद किन्तु भरत का सुझसे,  
हे राम, दुहाई करूँ और क्या तुझसे !”<sup>२</sup>

कौशल्या, सुमित्रा, कुती और मघ की माता का वात्सल्य उदारता और कर्तव्य-निष्ठा को लेकर उज्ज्वलतर हो गया है। “मूर्तिमयी ममता-माया” कौशल्या “मा का मन” लिए भी कुल, गौरव और वर्म भावना से प्रेरित होकर अपनी सुधासिक्त कल्याणी वाणी में राम को विदा देती हुई, दीखती है।<sup>३</sup> और जब कौशल्या विकल होती है तब सुमित्रा अपनी क्षत्रियाणी सुलभ दृढता को लिए आगे आती है —

“जीजी ! विकल न हो अब यों आशा हमें जिलावेगी,  
अवधि अवश्य मिलावेगी ।”<sup>४</sup>

साथ ही गुप्त जी की कौशल्या का मातृत्व उपाध्याय जी की कौशल्या के समान<sup>५</sup> भरत के प्रति अनुदार नहीं है। वे तो भरत को पाकर राम मिलन का ही अनुभव करती हैं —

<sup>१</sup>वही सर्ग ८, पृ० २३०

<sup>२</sup>वही,

<sup>३</sup>जाओ, तब बेटा ! बन ही, पाओ नित्य धर्म धन ही।  
जो गौरव लेकर जाओ —लेकर वही लौट आओ।  
पूज्य पिता-प्रण रचित हो, माँ का लक्ष्य सुलभित हो।  
घर में घर की शांति रहे, कुल में कुल की कांति रहे।

( वही, सर्ग ४, पृ० ६०—६१ )

<sup>४</sup>वही, पृ० ९२, देखिए — भरत-भक्ति, सर्ग १४, पृ० २५७, ६८.

<sup>५</sup>छल से छलसद्म ! हा वृथा बनवासी मम राम को बना।  
सुख से धन धान्य पूरिता, तुम भोगो गत-कंटका मही।  
पर का अधिहार छीनना, यह कैसा अपराध घोर है।  
इसका विधिवत् जवाब दो, यम देगा तुमको परत्र में।

( रामचरित उपाध्याय—रामचरित चिंतामणि, सर्ग ५ )

“वत्स रे आज्ञा, जुडा वह अरु, भाउकुल के निष्कलंक मयक ।

मिल गया मेरा मुझे तू राम, तू वही है भिन्न केवल नाम ।”<sup>१</sup>

क्षत्रियाणी माता कुती मे हम कर्तव्य और वात्सल्य का अतर्द्द पाते हैं । सत्कारक ब्राह्मण के पुत्र की रक्षा करने के लिए वह निज पुत्र का बलिदान करने को प्रस्तुत होती है । राक्षस के भोजन हेतु अपने पुत्र को भेजते हुए उसका मातृ हृदय रो उठता है<sup>२</sup>, किन्तु अपने अतर्द्द को वह प्रकट नहीं होने देती<sup>३</sup> और उत्साहपूर्ण शब्दों में उन्हें पुत्रों को विदा देती है —

“सब शत्रुओं को मार कर पितृ राज्य का उद्धार कर,

भोगे सभी सुख भोग मिल कर, सर्वदा ।”<sup>४</sup>

इसी प्रकार अनन्य पुत्र-स्नेह से पूर्ण मघ की माता अपने अचल की स्निग्ध शीतल छाया में मघ की रक्षा करती हुई भी मोह से कर्तव्य-च्युत नहीं पाई जाती । वह स्वयं एक विशाल मातृत्व से युक्त होकर न केवल निज पुत्र की मा है वरन् ग्राम के समस्त बालक बालिकाओं की माता है । यह सहज प्रीति स्वार्थ से हीन है ।

अस्तु, जन सेवा-व्रत धारी पुत्र की वह बाधा नहीं बनती । अन्य समय बिना पुत्र को भोजन कराये उसे भूल नहीं लगती थी किन्तु आज जब ग्रामवासियों पर कष्ट के बादल छाये हैं वह भूखे मघ से कहती है —

“जा, जी में कुछ सोच न कर, तू मेरा सकोच न कर ।”<sup>५</sup>

निज व्रत पर अटल रहने के कारण दंडित मघ को देख कर उसका वक्ष गर्व से भर जाता है ।<sup>६</sup> पुत्र के लिए उसका आशीर्वाद तो यही है —

—।ओ बेटा, दण्ड मिले सो तुम संहा,

अपने व्रत पर अटल अचल यों ही रहो ।<sup>७</sup>

<sup>१</sup>मैथिलीशरण गुप्त—साकेत, अंग ७, पृ० १८७.

<sup>२</sup>भगवान मैं ही किस तरह, जाने उन्हें दूँ इस तरह,

क्या मारने को ही उन्हें जना । ( मैथिलीशरण गुप्त—त्रकसंहारा, पृ० ४६, ८७ )

<sup>३</sup>जब वीर पुत्रों से मिली, तब फिर तनिक कारी हिली ।

पर अन्य क्षण मानो प्रकट थी धीरता ।

( वही पृ० ४७, ८८ )

<sup>४</sup>वही, पृ० ५४, १०३

<sup>५</sup>मैथिलीशरण गुप्त—अनघ, पृ० २८

<sup>६</sup>सुझाए तो है गर्व तुम्हारे कर्म पर,

मेरा सुत बलिदान हुआ है धर्म पर ।

माना दारुण शोक सँझूँगी वत्स मैं, पर गौरव के साथ रँझूँगी वत्स मे ।

( वही, पृ० ११२ )

<sup>७</sup>वही, पृ० ११२.

उपेक्षिता यशोधरा, निर्वासिता सीता और परित्यक्ता श्रद्धा का कष्ट लगभग एक सा है। पति वियोग में नेत्रों के अभ्रपूर्ण रहते हुए भी जिस निष्ठा, साहस, धैर्य और दूर-दर्शिता के साथ जननी बनी हुई जाया शिशु का पालन, पोषण तथा शिक्षण करती है उसको कवियों ने इन नारियों में देखा है, और उसकी पथ और पानी मिश्रित कहानी<sup>१</sup> को लेखा है।

नारी के ससार में पुत्र की महत्ता अतुल्य है। पति के अभाव या अनुपस्थिति में 'पिता का प्रतिनिधि' उसका जीवन-सबल हो जाता है। उसकी करुणा हर्ष मिश्रित होती है। विरस ओष्ठ पुनः प्रफुल्लित हो जाते हैं और शुष्क अंग रजित हो उठते हैं।<sup>२</sup> उसका "लघु विरव" सूना नहीं रहता वरन् मधुर कलरव से मुखरित हो उठता है और उसकी प्राँखों का पानी स्निग्ध अमृत बन जाता है।<sup>३</sup> शिशु के सुख मात्र की आकांक्षा करती हुई नारी का वात्सल्य पति प्रेम से भी बढ़ जाता है, और वह उपेक्षा—किन्तु निरादर नहीं—के साथ कहती है—

मेरा शिशु ससार वह दूध पिये, परिपुष्ट हो  
पानी के ही पात्र तुम प्रभो, रुष्ट या तुष्ट हो।<sup>४</sup>

पति के लिए रोती रोती वह पुत्र के लिए हँस देती है।<sup>५</sup> "लाल" को लेकर उसके सम्मुख 'अजन और अगराग' का कोई मूल्य नहीं है।<sup>६</sup> जननी के गौरव को पाकर वह अतीत के 'रानीपन' को भी भूलने में समर्थ होती है।<sup>७</sup> पुत्र के सुख को देख कर वह अपने दुख के क्षणों को भी सुखमय कर लेती है।<sup>८</sup> उसको सबसे बड़ा सतोष यही है कि चाहे वह स्वयं

<sup>१</sup>अबला जीवन हाथ तुम्हारी बही कहानी

आँचल में है दूध और आँखों में पानी।

( मैथिलीशरण गुप्त—यशोधरा, पृ० ५९ )

<sup>२</sup>आँख में करुणा जल के संग, हर्ष के बिंदु समाये सरस,

विरस ओष्ठों पर पटुवा सुरम, शुष्क अंगों में आया रंग।

( रामकुमार वर्मा—चित्तौड़ की चिता : संग, पृ० ५५ )

<sup>३</sup>जयशकर प्रसाद—कामायनी . ईष्या, पृ० ११८.

<sup>४</sup>मैथिलीशरण गुप्त—यशोधरा राहुल जननी, पृ० ५९, तथा

तुम्हें पिला कर लूँगी, नयन नीर ही उनको दूँगी। ( वही, पृ० ५८ )

<sup>५</sup>भाती है मेरे लिए, रोती उनके अर्थ। ( वही, पृ०, १६०० )

<sup>६</sup>मेरी मलिन गूदड़ी में भी है राहुल सा लाल

क्या है अजन अगराग जब मिली विभूति विशाल।" (वही यशोधरा, पृ० ३८)

<sup>७</sup>राहुल, रानीपन देकर तेरी चिर परिचर्या पाऊँ।

तेरी जननी कहलाऊँ तो इस परवश मन को बहलाऊँ ( वही, पृ० ९७ )

<sup>८</sup>यह सुख देख देख दुख में भी सुख से देव दया गुण गाऊँ। ( वही, पृ० ९७ )

कितने ही कष्ट में हो कर मर्म पीड़ा से गले किन्तु उसका शिशु भलीभांति पले ।<sup>१</sup> उस पति के प्रतीक और भविष्य की आशा को वह सदैव प्रसन्न ही देखना चाहती है ।<sup>२</sup>

किन्तु पति की इस “थाती” के लिए नारी का उत्तरदायित्व और कर्तव्य बहुत बढ़ जाता है । उसे शिशु का शारीरिक पालन-पोषण ही नहीं करना है वरन् पिता के अभाव की भी पूर्ति करनी है । इसका मार्ग कठिन है, आपदाओं से पूर्ण है, किनारा भी दूर है, और सारी चिंता का केंद्र “गाठ का अमृत्य रत्न” है । फिर भी कर्तव्य भावना उसे प्रेरित करती है और वह विश्वास का सहारा ले आगे बढ़ती है ।<sup>३</sup> अपने विस्तृत कार्य-क्षेत्र में वह यह आत्म-सयम और दूरदर्शिता के साथ पग बढ़ाती है । शिशु का शारीरिक पोषण करने के साथ-साथ माता उसकी मानसिक वृद्धि भी करती है । स्वभावतः जिज्ञासु बालक की प्रश्नावलियों का ठीक-ठीक उत्तर देकर, उसके ज्ञान की वृद्धि करके, उसकी प्रवृत्तियों को सन्मार्गोन्मुख करके वास्तविक गुरु के रूप में आती है ।<sup>४</sup> इसीलिए कवि की यह धारणा है —

जननी केवल है जन जननी ही नहीं ।  
उसका पद है जीवन का भी जनयिता ॥  
उसमें है वह शक्ति सुत चरित्र सृजन की ।  
नहीं पा सका जिसे प्रकृति कर से पिता ॥<sup>५</sup>

वियोगिनी की भावना का केन्द्र शिशु का पिता होता है, अतः उसकी सारी शिक्षा का आदर्श भी वही होता है । पति की स्मृति को सजग रखकर नारी उसी साचे में पुत्र को भी ढालने में सुख पाती है । यह उसके पति प्रेम और वात्सल्य भाव का समन्वय है । वियोग के अतः में अनन्य स्नेह परिपालित उस थाती को पति चरणों में समर्पित करके वह प्रेम और वात्सल्य की चरम परिणति को प्राप्त करती है ।<sup>६</sup>

<sup>१</sup> गोपा गलती है, पर उसका राहुल तो पलता है । ( वही, पृ० ६४ )

<sup>२</sup> बेधा मैं तो हूँ रोने को, तेरे सारे मल धोने को,  
हस तू है सब कुछ होने को । ( वही, पृ० ५८ )

<sup>३</sup> वही, पृ० ७०—७२.

<sup>४</sup> अयोध्यासिंह उपाध्याय—वैदेही वनवास, सर्ग १५

देखिए—यशोधरा, पृ० ७४—७५, पृ० ७६—७७ पृ० ८३, पृ० १०९ ११८, तथा रामकुमार वर्मा—चित्तौड़ की चिंता, सर्ग ८, पृ० ५९

<sup>५</sup> अयोध्यासिंह उपाध्याय—वैदेही वनवास, १२ सर्ग, पृ० १५२, २५.

<sup>६</sup> तुम भिक्षु बन कर आये थे गोपा क्या देती स्वामी ।

था अनुरूप एक राहुल ही रहे सदा यह अनुगामी ।

( मैथिलीशरण गुप्त—यशोधरा, पृ० ११३ )

तभी वह पुरुष, जिसने मातृत्व से ईर्ष्या की थी, जिसने निज अधिकार भावना से भर कर नारी की अक्षय वात्सल्य निधि को “प्रेम बाँटने का प्रकार” समझा था, पहचान पाता है—

यह कुमार मेरे जीवन का उच्च अंश, कल्याण कला ।

कितना बड़ा प्रलोभन मेरा हृदय स्नेह बन जहाँ ढला ।<sup>१</sup>

और अप्रतिहत स्नेह से पूर्ण, क्षमा और करुणा की अधिवासिनी में विस्मय के साथ वह एक विराट् मातृ-मूर्ति देखता है ।<sup>२</sup>

वास्तव में आधुनिक कवि की मातृ-भावना निज सतान की सकुचित सीमा को पार कर विस्तृत और व्यापक हो गई है । उसने तो नारी में एक शाश्वत और विराट् मातृ-रूप पाया है जो अपनी दिव्य शक्तियों को लिए हुए सृष्टि का सृजन, पालन और कल्याण करता है । आदि शक्ति के रूप में “माता” कवि के सम्मुख आती है ।<sup>३</sup> वह “भव चक्र चालिनी, लोक लालिनी” है, “विश्वपालिनी” “अघक्षालिनी” है । साथ ही वह “सहनशीलता की मूर्ति” और “त्याग की प्रतिमा” भी है । उसकी गोदी में उसके अचल को छाया में समस्त विश्व विश्राम करता है,<sup>४</sup> और —

‘तेरे मुसकाने से जग के गान, विलाप और उद्गार ।

मिल कर हो जाते हैं तच्छण त्याग भिन्नता एकाकार ।’<sup>५</sup>

उसका कभी ह्रास न होने वाला निस्वार्थ प्रेम सवार के पापों और दोषों को धो देता है<sup>६</sup> ।

वह “जग जीवन की जननी” है और उसकी पालनकर्त्री है —

<sup>१</sup> जयशंकर प्रसाद — कामायनी, निर्वेद, पृ० १७३.

<sup>२</sup> मनु ने देखा कितना विचित्र ! वह मातृ मूर्ति थी विश्वमित्र ।

कामायनी—दर्शन, पृ० १८८, तथा

‘तुम देवि आह कितनी उदार, यह मातृ मूर्ति है निर्विकार

हे सर्वमंगले ! तुम महती सबका दुख अपने पर सहती,

कल्याणमयी वाणी कहती तुम क्षमा निलय में हो रहती” ( वही, पृ० १८९ )

<sup>३</sup> जिनके कटाक्ष से करोड़ों शिव-विष्णु-अज कोटि-कोटि सूर्य-चंद्र तारा-ग्रह

कोटि-इंद्र-सुरासुर-जड चेतन मिले हुए जीव-जग

बनते पलते हैं—नष्ट होते हैं अत में—सारे ब्रह्मांड के जो मूल में विराजती हैं,

आदि शक्ति रूपिणी

शक्ति से जिनकी शक्तिशालियों में सत्ता है, माता है मेरी वे ।

( निराला : परिमल : पंचवटी प्रसंग, पृ० २२२ )

देखिए—मैथिलीशरण गुप्त—स्वदेश सगीत आह्वान, पृ० ९—१०, तथा

राष्ट्रीय सदेश : रामचंद्र शर्मा ‘विद्यार्थी’—माताओं से ।

<sup>४</sup> विश्व तुम्हारी गोदी में है, आचल ओढ़ शयन करता ।<sup>७</sup>

( मोहनलाल महतो—निर्मात्य : मां, पृ० ५३ )

<sup>५</sup> तेरा पावन प्रेम जगत को पावन करता,

मद, मत्सर, मालिन्य, भीहत्तम मन का हरता ।<sup>८</sup>

( गोपालशरण सिंह—सचित्ता . मात महिमा पृ० ६९ )

“हे तुझ से ही लालित पालित यह भोला भाला ससारा

करती है प्लावित वसुधा को तेरी प्रेम सुधा की धार ।”<sup>१</sup>

असहाय विश्व के लिए उसके उर से पय धार का प्रवाह होता है —

‘बुधित देख असहाय विश्व को बहती है उर से पयधार ।’<sup>१</sup>

फलत “मानवता की मूर्ति” “दया, क्षमा, ममता की आकर, विश्व-प्रेम की आधार “करुणा की कालिदी”<sup>१</sup> स्वरूपा मातृ-शक्ति से कवि ने मृत भारत का उद्धार करने के लिए आह्वान किया है <sup>२</sup> आधुनिक जन-जीवन दुख पूर्ण है। मनुष्य स्वार्थ और स्पर्धा से अधे हैं, शारीरिक स्वास्थ्य विगलित है, मन चेतनाहीन है और स्वायत्त्व के कारण ज्ञान का नाश हो गया है। कवि इन दोषों को दूर करने के लिए, जगत में समता और एकता का प्रचार करने के लिए “जननी” को ही पुकारता है।<sup>३</sup> माँ के चरणों में अपने

<sup>१</sup>गोपालशरण सिंह — मानवी . मां.

<sup>२</sup>हे माताओं आओ, उठ कर हमें जगाओ ।

हम मरते है, स्तन्य दान कर हमे बचाओ, चमता दो,  
देखें कौन घृणा करता है, हमको तुम निज ममता दो ।

करुणा श्रोत वहाओ !

× × ×

हम हताश हो चुके हार कर, विदुला बन कर शिचा दो,  
नीच समझते है सब हमको, उच्च भाव की भिचा दो ।  
हम रोगी हैं अमृत करों से हमें पथ्य का दान करो,  
भ्रम में पड़ कर भटक रहे है, हमें तथ्य का दान करो ।  
दया, दान, दानिय्य तुम्ही से हो सकते है प्राप्त हमें ।  
आरमत्याग, अनुराग तुम्ही से मिलते है बस व्यास हमे ।

( मैथिलीशरण गुप्त—स्वदेश सगीत मातृ-मंगल, पृ० ८२—८३ )

<sup>३</sup>सार्थक करो प्राण !

जमनी, दुख अवनि को दुरित से दो त्राण ।

स्पृहान्ध जन, गात्र जर्जर अहोरात्र,

शेष जीवन मात्र कुड्मल गताघ्राण ।

चेतनाहीन मन मानता स्वार्थ धन

दष्ट ज्यों हो सुमन छिद्र-शत तनु यान ।

आई परंपरा जीत लूंगा धरा

शत-विश्व वर-करा अजया, गया ज्ञान ।

( सूर्यकान्त त्रिपाठी 'निराला'—गीतिका, पृ० ५६, ५३ )

देखिए—वही, पृ० ३१, ३०.

श्रम संचित फलों आदि को समर्पित करता हुआ कवि जगत का ताप हरने के लिए, हृदय की शक्ति और शक्ति के लिये माँ के वरदान की आकांक्षा करता है ।<sup>१</sup>

इस प्रकार हम देखते हैं कि आधुनिक कवि ने नारी को एक शाश्वत माता के रूप में देखा है और उसको प्रेम, त्याग, कष्ट, सेवा-शक्ति, धैर्य और क्षमता आदि महत्वपूर्ण गुणों से सम्बन्ध कर उसे एक उच्च सिंहासन पर प्रतिष्ठित कर दिया है। आजनेय के समान ही आधुनिक कवि का “चिर शिशु भाव” “अबा के अचल पट में पुलकित”<sup>२</sup> हो उठता है। उसके विश्वासों का आधार नारी का अमर मातृरूप ही है।<sup>३</sup> इस प्रकार की धारणाओं की वर्तमानता में आश्चर्य ही क्या है अगर कवि “माँ के पैरों तले स्वर्ग” ही को पाले।<sup>४</sup>

<sup>१</sup> नर जीवन के स्वार्थ सकल ।

बलि हों तेरे चरणों पर, माँ मेरे श्रम संचित सब कन्द फल  
जीवन के रथ पर चढ़ कर, सदा मृत्यु पथ पर बढ़ कर,  
महाकाल के खरतर शर सह सकू मुझे तू कर दृढ़तर ।

( वही, पृ० २०, २० )

देखिए —सियारामशरण गुप्त—दूर्वादल जननी, पृ० ४८.

सुमित्रानन्दन पन्त—पल्लव . विनय, पृ० २९, तथा

वही—आकांक्षा, पृ० १०१.

<sup>२</sup> मैथिलीशरण गुप्त—साकेत, सर्ग ११, पृ० ३८१

<sup>३</sup> मेरे सब विश्वास वहाँ है, मातृरूपिणी स्त्रियाँ जहाँ है ।

( मैथिलीशरण गुप्त—अनघ, पृ० ४९ )

<sup>४</sup> मैथिलीशरण गुप्त—काबा और कर्बला मातृ-भक्ति, पृ० २९.



## अध्याय ६

# परिवर्तन युग में नारी का असत् रूप

पिछले दो अध्यायों में नारी के सत्-रूप का विवेचन विस्तार के साथ हो चुका है। नारी का सत्-रूप आधुनिक कवि को नारी भावना के केन्द्र में स्थित है। पीछे देखा गया है कि कवि नारी को विविध विभूति-सम्पन्ना देवी तथा अद्भुत शक्ति के रूप में देखता है। नारी के प्रेम में उसे विश्वास है और उसको कष्ट, उदारता, और सेवा की आकांक्षा है। नारी को कवि ने इन विविध गुणा की शाश्वत् कोष माना है। अपनी इस भावना को स्पष्टतम करने के लिए आधुनिक कवि ने, विकृति और दुर्बलता को ससार का नियम मानते हुए, नारी के उस रूप को भी देखा है केवल जिसको ही देख कर कबीर, तुलसी आदि कवियों ने अपनी घृणात्मक नारी भावना का निर्माण कर लिया था। आधुनिक कवि ने कौशल्या के साथ कैकेयी, सीता के साथ शूर्पनखा और श्रद्धा के साथ इडा को देखा है; किन्तु कैकेयी, शूर्पनखा और इडा उसको मूल भावना में कोई परिवर्तन नहीं करती, वरन् पोषण ही करती हैं। नारी का यह असत्-रूप सत्-रूप का वैषम्य है, जिसके कारण परवर्ती रूप और भी अधिक उज्ज्वल दीखता है, जिस प्रकार सघन श्यामल मेघों के नीचे श्वेत हिमाच्छादित शिखर या अमानिशा में शुक्र तारा। साथ ही, महत्त्वपूर्ण तथ्य तो यह है कि कवि को दृष्टि में असत् रूप नारी का यथार्थ रूप नहीं है, वरन् एक विकृति मात्र है जो क्षणिक है और सत् का सहयोग और सम्पर्क पाकर अपने सुप्त नारीत्व को जाग्रत करने में समर्थ होता है। कुछ उदाहरण लेकर हम कवि के इस दृष्टिकोण की परीक्षा करेंगे।

उल्लिखित प्रकार की भावना कवि प्रसाद में सबसे अधिक प्रबल है। अपने नाटकों में ही राज्यश्री और सुरमा, पद्मावती और मागधी, वासवी और छलना, मल्लिका और शक्तिमती, देवसेना और विजया, जयमाला और अनन्तदेवी आदि के वैषम्य उपस्थित करके प्रथम के महान् सौंदर्य के सम्मुख द्वितीय की प्रणति को दिखाया था। उनकी यह भावना श्रद्धा और इडा के वैषम्य में चरमता को प्राप्त हुई है। प्रसाद ने हृदय (भावना—विश्ववास) को नारी के यथार्थ स्वरूप का पर्यायवाची माना है, और मस्तिष्क (बुद्धि-तर्क) को पुरुष का। खो जब इस पौरुषी वृत्ति को ग्रहण करती है, जैसा 'कामायनी' की इडा ने किया, तो वह अपने नारीत्व को, पुरुष के हृदय को पाने की शक्ति को, खो बैठती है। इडा का चित्र प्रसाद ने इस प्रकार खींचा है --

“बिखरी अलके ज्यों तर्क जाल

×

×

×

वक्ष्णल पर एकत्र धरे ससृति के सब विज्ञान ज्ञान—

धा एक हाथ में कर्म कलश वसुधा जीवन रस सार लिए

दूसरा विचारों के नभ को था मधुर अभय अवलंब दिए  
त्रिबन्नी थी त्रिगुण तरंगमयी, आलोक वसेन लिपटा अराल

चरणों में थी गति भरी ताल !”<sup>१</sup>

इड़ा में प्रतिभा है। वह प्रभात की प्रथम किरण के साथ मधु के जीवन में आती है, किन्तु उस श्रद्धा के समान नहीं जिसकी जिज्ञासा मनु की क्लाति और वेदना में आश्रित है, और जो मनु को जगमगलमय सदेश सुनाती हुई आत्मसमर्पण करती है, वरन् एक स्वार्थ को लेकर वह मनु का स्वागत करती है।<sup>२</sup> उसने मनु से निज कार्य-सिद्धि चाही, वासनाहीन आत्म-समर्पण नहीं किया, श्रद्धा के शब्दों में “सिर चढी रही ! पाया न हृदय”। श्रद्धा यदि अनत कर्णामयी स्नेहपूर्ण प्रेरणा है तो इड़ा दम् और मादकता पूर्ण उत्तेजना। वह मनु को कर्मशील और सफल बनाती है<sup>३</sup>, किन्तु मनु की मानसिक अशांति को शांत करने के स्थान पर उसे निरंतर बढ़ाती ही जाती है। कर्म का आसव पिला-पिलाकर वह मनु को अधिकाधिक अतृप्त और उत्तप्त बनाती है।<sup>४</sup> बौद्धिकता, भौतिकता और व्यक्ति स्वातन्त्र्य की प्रतीक-स्वरूप इड़ा की रचना में —

वह विज्ञानमयी अभिलाषा, पंख लगाकर उड़ने की,  
जीवन की असीम आशायें कभी न नीचे मुड़ने की,  
अधिकारों की सृष्टि और उनकी वह मोहभरी माया  
वर्गों की खाईं बन फैली कभी नहीं जो जुड़ने की।<sup>५</sup>

इड़ा निर्बाधित अधिकार की विरोधिनी है, अपनी ओर से मनु की शुभाकाक्षिणी है; किन्तु उसने मनु को प्रकृति से प्रेम नहीं सघर्ष सिखाया और हिंसात्मक कर्म ( यज्ञ, बलि ) की प्रेरणा दी।

<sup>१</sup>जयशंकर प्रसाद — कामायनी इड़ा, पृ० १३२.

<sup>२</sup>“स्वागत। पर देख रहे हो तुम यह उजड़ा सारस्वत प्रदेश  
भौतिक हलचल से यह चंचल हो उठा देश ही था मेरा  
इसमें अब तक हूँ पढी इसी आशा में आये दिन मेरा।” ( वही, पृ० १३५ )

<sup>३</sup>इड़ा अग्नि ज्वाला सी आगे जलती है उल्लास भरी,  
मनु का पथ आलोकित करती विपद नदी में बनी तूरी,  
उन्नति का आरोहण, महिमा शैल शृंग सी, श्रान्ति नदी,  
तीव्र प्रेरणा की धारा सी बही बही उत्साह भरी  
वह सुन्दर आलोक किरन सी हृदय भेदिनी दृष्टि लिए  
जिधर देखती, खुल जाते हैं, तुम ने जो पथ बद किये।  
मनु की सतत सफलता का वह उदय विजयिनी तारा थी।

( कामायनी · स्वप्न, पृ० १४१ )

<sup>४</sup>इड़ा ढालती थी वह आसव, जिसकी झुम्की प्यास नहीं,  
तृपित कंठ को, पी पी कर भी, जिसमें है विरवास नहीं, ( वही, पृ० १४३ )

<sup>५</sup>वही : स्वप्न, पृ०, १४५.

इसीलिये श्रद्धा ने इडा को यह विशेषण दिये—

‘तुम आशामयि ! चिर आकर्षण, तुम मादकता की अबनत घन,

मनु के मस्तक की चिर अमृष्टि, तुम उत्तेजित चञ्चला शक्ति ।’

इडा ने अपने “अभिनय” में सुख शांतिमय ‘अपनेपन’ (ममत्व), जो एक प्राणी को दूसरे से बाँध देता है, खो दिया था। श्रद्धा ने उसकी त्रुटि की ओर सकेत किया—

‘तू विकल कर रही है अभिनय अपनापन चेतन का सुखमय

खो गया, नहीं आलोक उदय ।’<sup>२</sup>

और तर्क को अपनाकर क्षमारूपी निधि को भूल गई और जीवन के सरल मार्ग का त्याग करके एक अस्वाभाविक मार्ग को अपना बैठी।<sup>३</sup>

इडा की इन प्रवृत्तियों का फल हुआ विध्वंस ! उससे मानव जाति का कल्याण न हो सका। इसके विपरीत जीवन में एक खोललापन बन गया। स्नेह का निर्मल आदान-प्रदान, समष्टि भाव, चेतन की एकसूत्रता नष्ट हो गये और—

‘बुद्धि तर्क के छिद्र हुए थे हृदय हमारा भर न सका ।’<sup>४</sup>

किन्तु इडा फिर भी नारी ही है और उसमें नारी-हृदय भी है जिसमें हिंसा है तो स्नेह भी है, प्रतिशोध है तो क्षमा भी है।<sup>५</sup> प्रथम अभिनय है, द्वितीय वास्तविकता है। प्रथम विकृति है, द्वितीय स्वभाव। अनुकूल सम्पर्क पाकर प्रथम का आवरण टूट जाता है। श्रद्धा की मंगलमयी मूर्ति के सम्मुख आने पर इडा को अपने दोषों का ज्ञान होता है।<sup>६</sup> श्रद्धा की महानता के सम्मुख आज वह अपने को दीन-हीन पाती है, और श्रद्धा से क्षमा याचना करती हुई उसके वरदान की आकांक्षा करती है जिससे उसका सुप्त नारीत्व जागे।<sup>७</sup> इडा के

<sup>१</sup> कामायनी दर्शन, पृ० १७९.

<sup>२</sup> वही, पृ० १८२

<sup>३</sup> वही, पृ० १८६.

<sup>४</sup> वही : निर्वेद, पृ० १७३.

<sup>५</sup> नारी का हृदय ! हृदय में सुधा सिधु लहरे लेता,

बाडव ज्वलन उसी में जल कर कचन सा जल रग देता ।

मधु पिंगल उस तरल अग्नि में शीतलता ससृति रचती,

जमा और प्रतिशोध ! आह रे दोनों की माया बचती ।

( वही, पृ० १५९—१६० )

<sup>६</sup> तो क्या मैं भ्रम में थी नितांत सहार बध्य असहाय दांत ।

प्राणी विनाश मुख में अविरल चुपचाप चलें होकर निर्बल ।

सघर्ष कर्म का मिथ्या बल, ये शक्ति चिन्ह, ये यश विफल,

भय की उपासना ! प्रणति भ्रान्त ।

अनुशासन की छाया अशान्त । ( वही दर्शन, पृ० १८२ )

<sup>७</sup> मैं आज अकिंचन पाती हूँ अपने को नहीं सुहाती हूँ,

मैं जो कुछ भी स्वर गाती हूँ, वह स्वयं नहीं सुन पाती हूँ,

तो क्या न तो अपना विराग मोई चेतनता उठे जाग ।’

( वही )

पश्चात्ताप में नारी हृदय की जायति, उसके स्वभाव के अनावृत होने की सूचना है। श्रद्धा का उपदेश उसमें सहायक होता है। साथ ही, हृदय में नारी सुलभ मातृ-भाव की जायति भी इडा के सुधार में सहायक होती है। जैसा हम पीछे<sup>१</sup> देख चुके हैं आधुनिक कवि ने नारी में एक जन्मजात मातृत्व देखा है जिसको लेकर वह जड़ जीवों तक अपनी ममता का प्रसार करती है। श्रद्धा के पशुप्रेम के नीचे यही वस्तु थी। किन्तु इडा का मातृत्व ( जो ध्वस नहीं निर्माण का द्योतक होता है ) कुमार को देखकर जायत होता है।<sup>२</sup> उसकी “जलती छाती की दाह” का प्रशमन इस निधि में निहित है, यह जानकर ही श्रद्धा कुमार को इडा के समीप छोड़ देती है, और इडा कृतज्ञता से नत हो जाती है। इसके बाद इडा भी श्रद्धा के चिरतन आनन्द की ओर जाने वाले विश्वप्रेम और सेवा के मार्ग का अनुसरण कर वहाँ पहुँच जाती है जहाँ अखंड शांति और आनन्द का राज्य है।

इडा के समान ही कैकेयी है जो कुसंगति वश अपने मातृभाव को खोकर अशिव मार्ग को अपना लेती है। अपने पुत्र के लिए राग्य चाहती हुई राम आदि को बन भेज देती है। उस समय वह प्रतिहिंसा की प्रतियुक्ति के रूप में, ध्वसकारिणी शक्ति के रूप में सामने आती है।<sup>३</sup> कैकेयी के इस रूप को देखकर मध्ययुगीय कवि ने नारी के सबंध में यह निष्कर्ष निकाला था.—

“सत्य कहहि कवि नारि सुभाज । सब विधि अगहु अगाध तुराज ।

निज प्रतिबिंब वरुक गहि जाई । जानि न जाइ नारिगति भाई ।

काह न पावक जारि सक, कान समुद्र समाइ ।

कान करै अबला प्रबल, केहि जग कालु न खाइ ।”<sup>४</sup>

किन्तु आधुनिक कवि इस रूप को नारी स्वभाव नहीं वरन् क्षणिक विकृति मात्र के रूप में ग्रहण करता है। कौशल्या की दया और क्षमाशीलता से प्रभावित होकर कैकेयी पुन अपने मूल नारीत्व को प्राप्त कर लेती है।<sup>५</sup> पश्चात्ताप की अग्नि में उसका समस्त विकार धुल जाता है और राम को पुन निज सुत रूप में देखती हुई उन्हे वापस लेने चित्रकूट जाती है। उसकी स्वीकारोक्ति उसकी निर्दोषता की द्योतक है, और उसका प्रबुद्ध वात्सल्य उसके सचित नारीत्व का साक्षी है।<sup>६</sup>

<sup>१</sup> देखिए, ‘मातृ-रूप’, पृ० १३१

<sup>२</sup> इडा कुमार समीप पड़ी थी मन की दर्बी उमग लिए

( कामायनी निवेद, पृ० १७४ )

<sup>३</sup> “हुआ देवी का दुर्गा वेश”—( मैथिलीशरण गुप्त—साहेत, २ सर्ग, पृ० ३६ )

<sup>४</sup> तुलसी—रामचरित मानस अथाध्यायाड, दोहा ४८

<sup>५</sup> शिवरत्न शुक्ल—“भरत-भक्ति”, ४ सर्ग, पृ० ५५—५६

फिरहु तोष मम हृदय, भये तू मेरो ही सुत ।

पुष्प गुलाब प्रभाव, न कोई कटक कन रुत ॥

अग्नि हेम सयोग, जात जरि कचन मल है ।

दोष भोर जो रछो, नस्यो सब तुम निरमल है ॥

और—

( वही, १२ सर्ग, पृ० २०७ )

बढ़ अभिमान लाल यह मोरे, तू सुत हौं मैं माता ।

यद्यपि दोष मन्वो मम सिर अब, छुटिहि न तबहूँ नाता । ( वही, पृ० २१३ )

नारी के विकृत रूप के उदाहरण स्वरूप ही आधुनिक कवि ने शूर्पनखा,<sup>१</sup> जमौला<sup>२</sup> और गुजरात की रानी कमला देवी<sup>३</sup> को उपस्थित किया है। इसमें हम रूप-गर्व, ईर्ष्या, भोग-लालसा, उच्छृंखलता, और हिंसा का प्राधान्य पाते हैं। दशमुख की शूर्पनखा वन में सुन्दर कुमारी (राम, लक्ष्मण) को देखकर एक अनिच्छ सुन्दरी बनकर विवाह का लज्जाहीन प्रस्ताव लिए उपस्थित होती है। उसके रूप में कवि ने शीतल स्निग्ध आकर्षण नहीं वरन् दाहक ज्वाला देखी है। उसमें मनोज्ञता है किन्तु सरलता का अभाव है, मुस्कान है किन्तु लज्जाहीन, उसके नेत्र दीर्घ हैं किन्तु अतृप्त वामना से पूर्ण है।<sup>४</sup> वह जिसे प्रेम कहती है वह कामुकता मात्र है।<sup>५</sup> वह भोग लालसा के उद्देश्य से लक्ष्मण के ही समान यती बनने को भी प्रस्तुत है।<sup>६</sup> शूर्पनखा में स्त्री-स्वातन्त्र्य का स्वर ध्वनित हुआ है।<sup>७</sup> किन्तु इस स्वर में अर्धांगिनी या गृह-देवी के अधिकारों की माँग नहीं है वरन् उच्छृंखलता पूर्ण व्यवहार को भी सिद्ध करने का ईर्ष्या और क्रोधजनित प्रयास है। इसीलिए कवि स्वतंत्र नारी की तुलना “विषमतारा की तन्त्री” से करता हुआ इसका विरोध करता है।<sup>८</sup> शूर्पनखा की विषम शक्ति कुमार्गामी है। वह सुख शांति नहीं, धन वैभव को प्राप्त करने में तत्पर है मानवता का त्राण नहीं विध्वन करने को उत्सुक है।<sup>९</sup> नारी के इस रूप को शूर्पनखा स्वयं ही स्पष्ट कर देती है —

पक्षपातमय सानुगाध हे जितना अटल प्रेम का बोध,  
उतना की बलवत्तर समझो कामिनियों का वैर विरोध।  
होता है विरोध से भी कुछ अधिक कराल हमारा क्रोध,  
और क्रोध से भी अशेष है द्वेषपूर्ण अपना प्रतिशोध।”<sup>१०</sup>

<sup>१</sup>मैथिलीशरण गुप्त—पंचवटी

<sup>२</sup>गुरुभक्त सिंह—नूरजहाँ

<sup>३</sup>जयशंकरप्रसाद—लहर प्रलय की छाया।

<sup>४</sup>चक्राचौध स्त्री लगी देखकर प्रखर ज्योति की वह ज्वाला,

निरसकोच खड़ी थी सम्मुख एक हास्य-वदनी बाला।

और— (मैथिलीशरण गुप्त—पंचवटी, पृ० २२, ३०)

रमणी की मूरत मनेज थी किन्तु न थी सूरन भोली।

और— (वही, पृ० २०, ३४)

थी अत्यंत अतृप्त वासना दीर्घ दृश्यों में झलक रही। (वही, पृ० २२, ३१)

<sup>५</sup>विष से भरी वासना है यह सुधा पूर्ण वह प्रीति नहीं। (वही, पृ० ३६, ६१)

<sup>६</sup>धारण करू योग तुमसा ही भोग ला तसा के कारण (वही, पृ० २९, ४४)

<sup>७</sup>नर कृत शास्त्रों के सब बंधन है नारी को ही लेनर,

अपने लिए सभी सुविधायें पहले ही कर बैठे नर। (वही, पृ० ३३, ५३)

<sup>८</sup>तो नारी शास्त्र रचना कर क्या बहु पति का करे विधान

पर उनके सतीत्व गौरव का करते है नर ही गुणगान। (वही, पृ० ३४, ५४)

<sup>९</sup>वही, पृ० २०, ४५, तथा पृ० ३०, ४६,

<sup>१०</sup>वही, पृ० १०, १०

यही रूप शुद्ध प्रणय को ऐश्वर्य, लालसा और इन्द्रिय-तृप्ति में डुबाकर देखने वाली ईर्ष्या, क्रोध और प्रतिहिंसा की प्रतिमूर्ति जमीला का है। यज़ीर की बेटी जमीला के लिए सौदागर की पुत्री मेहर और सलीम का सहज स्नेह-वाहक हो जाता है। उसका रूप-गर्व ईर्ष्या को जन्म देता है, ईर्ष्या हिमा में परिवर्तित हो जाती है और हिमा षड्यंत्र में विकसित होती है।<sup>१</sup> षड्यंत्र रचने के लिए यह उसका परम अवसर नहीं है, वरन्—

कितनी बरसाते देखी है, हूँ हीर नहीं कच्ची लकड़ी।

मे गाकर सेव लगाती हूँ फिर भी न गई अब तक पकड़ी।<sup>२</sup>

प्रेम उसके लिए खिन्नवाड़ मात्र है, सात्विक साधना नहीं और प्रेम के नाम पर मरना जुबानी चीज भर है, दृढ निश्चय नहीं। सतीत्व भाव का उसमें सर्वथा अभाव है। बूढ़े कुतुबुद्दीन को पति रूप में पाकर वह प्रसन्न होती है इसलिए कि युवती पत्नी की लाते खाकर भी चुप रह जाने वाले बुड़्डे की आँखों में आसानी से धूल झाँकी जा सकती है, और समस्त दुर्वासनायें अपनी तृप्ति पा सकती हैं।<sup>३</sup>

प्रसाद ने “प्रलय की छाया” में नारी के असत् रूप का अत्यन्त सजीव चित्र खींचा है। रूपराशि-स्वरूपा किन्तु रूपगर्विता कमला अपनी ही “मृदुगंध से कस्तूरी मृग जैसी” पागल हो जाती है प्रणत प्रेमी गुर्जरेश को पाकर उसकी “विकलविलासमयी” लालसाओं की पूर्ति हुई। तभी सुलतान अलाउद्दीन खिलजी के आक्रमणों, सती पद्मिनी के साहस और बलिदान की कथा समस्त भारत में गूँज उठी। उससे “उन्नत हुआ था भाल महिला महत्व का”, किन्तु आत्म दममयी, रूप को दाहक ज्वाला बनाने वाली, कमला ने सोचा —

“पद्मिनी जली थी स्वयं किन्तु मे ज अऊँगी

वह दावानल ज्वाला जिसमें सुलतान जले।

देवे ने प्रचंड रूप ज्वाला सी धधकती

मुझको सजीव वह अपने विरुद्ध।”<sup>४</sup>

और मुकुर उठाकर अपने रूप की तुलना पद्मिनी के चित्र से करके उस पवित्रात्मा को अपने सम्मुख नगण्य समझा था। बादशाह की बदी होने पर भी “उस आपदा में आया ध्यान निज रूप का” तत्पश्चात्. —

“कभी सोचती थी प्रतिशोध सेनापति का

कभी निज रूप सुन्दरता की अनुभूति

चण भर चाहती जगाना में

<sup>१</sup> गुरुभक्त सिंह—नूरजहाँ . सर्ग ७, पृ० ५२ ५५

<sup>२</sup> वही, पृ० ५३.

<sup>३</sup> उनकी आँखों में बस करके गुलछरें खूब उड़ाऊँगी।

अपना उल्लू सीधा काने को बुलबुल उन्हे बनाऊँगी। (वही, १४ सर्ग, पृ० १०७)

<sup>४</sup> जयशंकर प्रसाद—लहर . ‘प्रलय की छाया’ पृ० ७०

सुलतान ही के उस निर्मम हृदय में, नारी मै ।  
कितनी अबला थी और प्रमदा थी हूँ की ।”<sup>१</sup>

उसमें साहस दिखाने का लोभ है, किन्तु वास्तविक दृढता नहीं,<sup>२</sup> आत्महत्या की तैयारी है किन्तु बचने पर क्षोभ नहीं,<sup>३</sup> उसमें गर्व है किन्तु क्षत्रियत्व का अभाव है,<sup>४</sup> प्रतिशोध की आकांक्षा है किन्तु वासनाओं में डूबी हुई ।<sup>५</sup> फलतः निज रूप की भावना तथा शासन की महत्वाकांक्षा ने उसके हृदय में भारतेश्वरी बनने की कामना को मूत्त कर ही दिया । रूप की विजय में उसने निज विजय समझी । यद्यपि यह नारी की सबसे बड़ी हार थी, आत्मसम्मान का हनन था, सतीत्व का पतन था ।

इस प्रकार की नारी का रूप उसकी सबसे बड़ी शक्ति होने के स्थान पर सबसे बड़ी दुर्बलता है, मगल का केन्द्र होने के स्थान पर, “पुण्य ज्योतिहीन कलुषित सौंदर्य” है, “जीवित अभिशाप है जिसमें पवित्रता की छाया भी पड़ी नहीं” । इसीलिए इसकी परिणति कवि ने प्रलय की छाया में असफल पतन दिखाया है । साथ ही कवि ने पद्मिनी के सम्मुख कमला की हीनता को भी दिखा ही दिया है । जिस प्रकार प्रमदा शूर्पनखा एक बारगी सीता की शक्तिमूर्ति को देख कर सकुचित हो गई थी,<sup>६</sup> उसी प्रकार प्रमत्ता कमला को भी यह शान हो ही जाता है कि पद्मिनी से अधिक रूपवती होने पर भी उस दिव्य भावना से रहित है—

“किन्तु था हृदय कहीं ?  
वैसा दिश्य

अपनी कमी थी इतरा चली हृदय की  
लघुता थी माप करने महत्व की ।”<sup>७</sup>

और निज पूर्ण पतन पर ही उसने पद्मिनी के चारित्रिक महत्व को जाना तथा अपनी हीनता का अनुभव किया—

“उस उज्ज्वल आकाश में

पद्मिनी की प्रतिकृति सी किरणों में बन कर व्यग हास करती थी ।

× × ×

आज सोचती हूँ जैसे पद्मिनी थी कहती

‘अनुकरण कर मेरा’ समझ सकी न मैं ।”<sup>८</sup>

<sup>१</sup>वही, पृ० ७५.

<sup>२</sup>वही, पृ० ७५.

<sup>३</sup>वही, पृ० ७६.

<sup>४</sup>वही, पृ० ८०.

<sup>५</sup>वही, पृ० ८०.

<sup>६</sup>चौक पड़ी प्रमदा भी सहसा देख सामने सीता को,

कुमुद्वन्नी सी दबी देखकर उस पद्मिनी पुनीता को ।

मैथिलीशरण गुप्त—पंचवटी, पृ० ३९, ३५.

<sup>७</sup>लहर : प्रलय की छाया, पृ० ७१

<sup>८</sup>वही, पृ० ७३.

इस प्रकार हम देखते हैं कि आधुनिक कवि की सत् स्वरूपा नारी यदि मानवता के लिए एक आदर्श लेकर उपस्थित होती है, क्षमा, न्याय और सहनशीलता की सजीव प्रतिमा है, कर्तव्यानुगामिनी है, पतिपरायणा है अलौकिक है, तो असत् नारी घोर लौकिक है, निरंतर द्वन्द्वमयी है, विध्वंसमयी महत्वाकांक्षा और अधिकारवासना से पूर्ण है, निज रूप के कारण दमभरी है, प्रेम की असफलता में प्रतिहिंसामयी है, और नारी की स्वभावज कोमलता से रहित होकर पौरुषी है। मूलतः नारी की कामल शक्ति के उपासक के लिए नारी का पौरुषी वृत्ति को अपना लेना ही अप्रिय है। आधुनिक कवि ने तो नारीत्व—नारी का यथार्थ रूप उसके अवयव के सौंदर्य के साथ हृदय के सौंदर्य, प्रेम, त्याग और सेवा उदारता, विश्वास और करुणा के अखण्ड योग में देखा है। इससे अन्यथा रूप कवि की दृष्टि में विकृति है, जो पतन और असफलता की सूचना है। जब स्त्री अपनी यथार्थ प्रकृति को त्याग कर पुरुष की कूरता अपना देने का प्रयत्न करती है और उच्छ्वसलता के कारण नाना प्रकार की दुरभिसंधियों में पड़ती है तभी अंत में असफल होकर गिरती है। तब उसे नतमस्तक होना पड़ता है, और जगत् जीवन की पथ प्रदर्शिका “सत् नारी” उसमें सुधार करती है। उस महत् कल्याणी मूर्ति के सम्मुख इसे (असत्-स्वरूपा) निज लघुता का ज्ञान होता है। तभी उसका सुप्त नारीत्व जाग्रत होता है। तब वह पुनः अपने खोये हुए रूप को प्राप्त करती है।

इन सिद्धान्तों का प्रतिपादन करते हुए कवि ने अपनी आदर्शवादी भावना को पुष्ट कर दिया है। इस युग के कवि ने नारी में सत् रूप की ही प्रतिष्ठा मानी है। असत् रूप तो एक मिथ्या आवरण की भाँति है तथा एक भ्रांति है। ठीक अवसर और आवश्यक ससर्ग पाकर असत् का भी सुप्त सत् जाग्रत हो जाता है। इस प्रकार कवि नारी को दुर्गुणों से युक्त नहीं मानता, दुर्बलताओं को उसका स्वभाव नहीं मानता।



## परिवर्तन युग में राष्ट्रीयता तथा समाज सुधार से प्रेरित नारी-भावना

### १. राष्ट्रीय-भावना [ नारी का वीर रूप ]

द्वितीय अध्याय में हम देख चुके हैं कि सक्रान्ति युग के कवियों ने राष्ट्रीयता की भावना से प्रेरित होकर नारी को वीर रूप में देखना आरंभ कर दिया था। परिवर्तन-युग में तथा उसके बाद राष्ट्रीय स्वतंत्रता आंदोलन अत्यधिक व्यापक तथा प्रबल हो गया तथा गांधी के असहयोग आंदोलन में उमने एक नया रूप धारण किया। फलतः राष्ट्रीयता की भूमि पर निर्मित नारी भावना का विकास इस युग में विशेषरूप से तथा नवीनताओं के साथ हुआ है। यों तो राष्ट्रीय काव्य की रचना परिवर्तन युग के बाद ( १९३७ के बाद ) भी हुई है, किंतु राष्ट्रीयता, समाजवाद फलतः समाजवादी, यानी प्रगतिवादी काव्य की विशेषता नहीं है। राष्ट्रीयता छायावादी युग की ही विशेषता है, इसलिए इस युग के बाद के कवियों को भी, भावना की एकता के कारण, इसी युग में ले लिया गया है।

परिवर्तन युग का कवि, हम देख चुके हैं, नारी को शक्ति मानता है, जो समय समय पर जगमगल या सतीत्व रक्षा के लिए कठिन रूप धारण कर सकती है। राष्ट्रीयता के विचार से प्रेरित होकर वह नारी को विद्रोही जीवन की महाशक्ति के रूप में, तथा सुप्त मानव की जागृति के रूप में पुकारता है।<sup>१</sup> जब भारत की स्वतंत्रता का प्रश्न जनता का प्रथम प्रश्न था, जब सत्याग्रह आंदोलन के रूप में भारत विदेशी शासकों के प्रति अपना रोष प्रकट कर रहा था, जब घर-घर से स्त्रियाँ और पुरुष निकल कर देश के चरणों में अपने जीवन की बलि कर रहे थे तब कवि ने भी देखा कि नारी अबला नहीं है, नारी नवयुग का सदेश लाई है, वह भारत की मृत वीरता में नवजीवन डालने वाली वीर बाला है।<sup>२</sup> कवि ने तर्क द्वारा सिद्ध किया है कि “विजय” और “शक्ति” में

<sup>१</sup>विद्रोह भरे जीवन की तुम महाशक्ति बन जाओ।

× × ×  
मेरे सोये उर में कुछ जागृति की कपन सी।

आओ जीवन निधि आओ जीवन में तुम जीवन सी।

( भगवतीचरण वर्मा—मधुकण स्वागत, पृ० ३८—३९ )

<sup>२</sup>तममयी रात के प्रगाढ़ परदे को फाड़, नवयुग लाली का उजाला बन निकली।

रसिकेन्द्र साइस सुमेरु से सुसज्जित हो, शानदार सुमनों की माला बन निकली।

भारत की मृत वीरता में जान डालने को आज, सबलायें वीर बाला बन निकली।

( द्वारकाप्रसाद 'रसिकेन्द्र'—सबलायें, चांद, नवंबर, १९३४ )

नारीत्व रहते हुए नारी अबला नहीं हो सकती ।<sup>१</sup> फलतः कवि को कामिनी की परिभाषा भी बदलनी पड़ी है<sup>२</sup>, और उसने अब नारी का कार्यक्षेत्र केवल यह नहीं माना है, वरन् उसका विश्वास है, कि नारी-जीवन के प्रत्येक क्षेत्र में सफलतापूर्वक कार्य कर सकती है और पुरुषोचित वीरता दिखाने में भी समर्थ है ।<sup>३</sup>

सत्याग्रह काल की उथल-पुथल ने देश की स्त्रियों को भी निज कर्तव्य के संबन्ध में चिंतित कर दिया है । ओग पुरुषों को कर्म पूरी करने वाली पद्म करोड़ असहयोगिणियों की कल्पना कवि के लिए आकर्षण का विषय हो गई है ।<sup>४</sup> स्वतंत्रता के युद्ध में नारी के पूर्ण सहयोग की आकांक्षा रखने वाले कवि का विश्वास है :—

“समर भूमि में देवियों ! तुम्हें सग जय पायेंगे,  
निश्चय रण में हम तभी शीघ्र सफल हो जायेंगे ।”<sup>५</sup>

इसलिए वह आकांक्षापूर्ण स्वर में कहता है —

“नित प्रति बहनों ! करो वही उद्यम तुम जिससे  
सतानों में कर्म वीरता आवे जिसमें ।

करे देश का प्राण और दासत्व मिटा दे,  
भारत को स्वातंत्र्य सुधा का पान करा दें ।”<sup>६</sup>

वह आशा करता है कि भारतमाता की रक्षा के लिए कोमल बालाये भी दुर्गा बनेंगी —

“देखि कालिका के सरिस बालिका के शरतीर वे,  
वार करेंगे, वैरी के उर पार करेंगे,  
दुर्गा कर सम नारि कर तलवार गहेगे ।”<sup>७</sup>

<sup>१</sup> तोरन देवी लली—जागृति नारी, पृ० ११९-१२०.

देखिए — सुरेन्द्रनाथ तिवारी—वीरांगना तारा, कथामुख, पृ० ३

<sup>२</sup> सार्थक किया है निज मजु नाम कामिनी ने,  
बनकर प्रेममयी देश हित कामिनी,  
देखकर कर उसका विकास दिश्य उषा तुल्य,  
छिप गई मोड़ अधकारमयी यामिनी ।

( गोरालशरण सिंह - सचिता गजगामिनी, पृ० १७३ )

<sup>३</sup> वीरांगना तारा, पृ० ६, १९

<sup>४</sup> जागृति माता का प्यार, पृ० १४

<sup>५</sup> सबल पुरुष यदि भीरु बने, तो हमके दे वरदान सखी ।

अबलायें उठ पडे देश में, करें युद्ध घमसान सखी ॥

पद्मह कोटि असहयोगिनियों दहला दे ब्रह्मांड सखी ।

भारत लक्ष्मी लौटाने को रचदे लका कांड सखी ॥

( सुभद्राकुमारी चौहान—मुकुल विजयादशमी, पृ० ७७ )

<sup>६</sup> रामचन्द्र शर्मा राष्ट्रीय सदेश माताओं से, पृ० ४०, २.

<sup>७</sup> रामचन्द्र शर्मा राष्ट्रीय सदेश : बहिनों से.

<sup>८</sup> राष्ट्रीय वीणा, भाग २ 'राम' साम्राज्य युद्धगीत, पृ०, ४३.

वदेशी आदोलन के समय वह नारी को देश की स्वतंत्रता के लिए स्वदेशी ही धारण करने की प्रतीक्षा करते हुए देखता है, <sup>१</sup> स्वातन्त्र्य-संग्राम से प्रेरित हो वह नारी को सैनिका के रूप में देखता है। नारी के दो रूप हैं एक समय वह प्रियसी है, सुन्दरी है, मृदु-प्राणिकी है, और आनन्द विलास की वस्तु है, किन्तु दूसरे समय वह सबला है महिषमर्दिनी दुर्गा स्वरूपा है और सैनिक की सच्ची सहयोगिनी है। देश पर सकट आने पर युद्ध काल में नारी यह रूप धारण करती है। तब वह वीर वेष धारण कर लजा और चञ्चलता का त्याग कर देती है। यौवन और काम वीरता के तट पर नष्ट हो जाते हैं। किष्किणी का स्थान असि, और मृदुमद का स्थान रणोन्माद ले लेते हैं। मधुर वाणी का स्थान रण पाद ले लेता है। इस प्रकार वह कोमल नारीत्व को त्याग कठोर पुरुषत्व, धारण करती है। <sup>२</sup> कवि ने यदि एक सिपाही के उत्साहपूर्ण और निर्भय शब्दों को सुना है <sup>३</sup> तो सिपाहीनी, उसकी सहघर्मिणी, को वह भूला नहीं है। घोर मर्ष काल में जब सैनिक युद्धार्थ मस्तुत है तो उसकी पत्नी कैसे चूड़िया पहने बैठी रह सकती है? उसके पति का सेनानी होना ही इस बात का प्रचुर प्रमाण है कि वह सैनिका है, पति का बल उसके अबलात्व को डुबाने के लिए पर्याप्त है। पुरुष शक्ति है तो नारी निश्चय रूप से दुर्गा है, सूर्योदय से

<sup>१</sup> स्वतंत्रता की झंकार ' "एक अबला की पावन प्रतिज्ञा" पृ० ८७.

<sup>२</sup> नारियों ने भी ली असि तान चढ़ाए रण में आत्म प्रसून

छेड़ दी सुरंग की सब लाज

सुलभ चञ्चलता की सब बात सजाए वीर वेष से गात  
चल पडा गढ़ से नारि समाज बना लज्जा का लोहित रंग  
तन गया रौद्र रूप अति लाल यही था परिवर्तन का काल  
गया अर्गो से अर्जित अनग  
तरल गति यौवन की मृदु लहर वीरता के तट पर थी नष्ट

× × ×

शीघ्र ही दी किष्किणी उतार

बाध भी ली कटि में तलवार छोड़कर सुबन का उपहार  
दुर्गा का त्याग चञ्चल वार, दुर्गों में यौवन का मृदुमद  
हटाकर रखा रण उन्माद भुला मृदुवाणी सीखा नाद,  
नारि पद तज पाया नर पद

( रामकुमार बर्मा—चित्तौड़ की चिता, पृ० ८—१०, ८५—१२० )

देखिए—डा० भगवत सिंह—वीरांगना वीरा, पृ० ४९, १९१, तथा पृ० ५१, २०१  
तथा श्यामनारायण पाडेय—जैाहर, ७, पृ० ३७—३९.

<sup>३</sup> भास्करलाल चतुर्वेदी—हिमकिरीटिनी : सिपाही, पृ० ४९—५२, विशेष रूप से  
देखिए २ पद, पृ० ५० "क्या सिपाही"

पूर्व वह प्रणय क्रीड़ा की सगिनी रह सकती थी, किन्तु जायति की उपा के आते ही उसका भी उथल-पुथल कर देने वाला तेज जाग्रत हो जाता है। उसके लिए भी चूड़ियाँ त्यागकर जिरह बखतर से सजना अनिवार्य हो जाता है। उसका सुहाग ही हर के तृतीय नेत्र के समान प्रलय की ज्वाला बरसाने वाला बन जायगा। देश के हित वीरव्रत धारण करने वाली सिपाहिनी का यह चित्र माखनलाल चतुर्वेदी का है।<sup>१</sup> सोहनलाल द्विवेदी ऐतिहासिक दाँडी-यात्रा की स्मृति के मध्य पत्नी के उत्साह पूर्ण शब्दों को सुनते हैं, जो पति को देश में बाधक नहीं बनती और वियोग व्रत के स्थान पर स्वयं भी देश व्रत लेकर सच्ची सहधर्मिणी बनती है—

“पति चल, पत्नी पुलकित मन से उत्साह अतुल उमग  
स्वाहा कर सुख वैभव विलास ले ब्रह्मचर्य का व्रत अभग”<sup>२</sup>

युद्ध का यात्री पत्नी से शक्ति की याचना करता है —

“प्राण दो तुम भाल चन्दन  
चिदा दो हो मातृ चदन, शक्ति दो तुम भक्ति जागे  
सुक्ति पथ पर शिर चढ़ाऊ आजरण की ओर जाऊँ।”<sup>३</sup>

<sup>१</sup>चूड़ियाँ बहुत हुई कलाइयों पर प्यारे भुज दड सजा दो

तीर क्रमानों से सिंगार दो जरा जिरह बखतर पहनादो।  
जी में सोये से सुहाग जग उठो पुतलियों पर आजाओ  
बिना तीखरे नेत्र, दृष्टि में अजी प्रलय ज्वाला सुलगा दो।

कैपे सेनानी हो, जो मैं नहीं सैनिका होने पाती ?

कैपे बल हो अबलापन को जो मैं नहीं डुबोने पाती ?

आदि पुरुष ने अपनी माया के हाथों में कौशल सौपा,  
जग के उथल-पुथल कर देने के मस्ताने बल को सौपा।

मेरे प्रणय और प्राणों के ओ सिदूरमय रक्तिम लाली।

तुम कैसे प्रलयकर शरर ! जो मे रहुँ न दुर्गा, काली !

अर्ध रात्रि के सूनेपन में, प्यारे बसी बजा बजा,  
मेरी धुन पर अपनी सांसे गूथ-गूथ स्वर हार बना लो

अगुलियों से गिन-गिन मोहन, मेरे दोषों को दुहरा लो,

ओशं से ओशों पर अपना प्रणय भत्र लिख स्वर गहरा लो

किन्तु सुनहली सूरज की किरणों पर क्या यह स्वाद लिखेगो ?

सखे खनकती करवालों पर चुड़ियों के सवाद लिखेगो ?

( हिमकिरीटिनी—सिपाहिनी, पृ० १३९—१४०)

<sup>२</sup>सोहनलाल द्विवेदी—भैरवी : दाँडी-यात्रा, पृ० ७२.

<sup>३</sup>सोहनलाल द्विवेदी—पूजा-गीत, पृ० ४७, २५

बदीग्रह से पत्र भेजने वाले पति के मस्तिष्क में विरह विह्वला, मुक्त कुन्तला, परिधूसरित बल्लावेष्टिता, क्षीणकाया, कोमलांगी का चित्र नहीं आता। उसे मालूम है कि उसका पत्र देशत्रय धारिणी वीरागनाओं की अग्र पंक्ति में चलने वाली, सत्याग्रह में डूब ललना के समीप जा रहा है —

“अग्रपंक्ति में चलते उन्मत्ता नारी दल आयेगा ।

× × ×

रण गायन गाते तब वे उन्मत्त टेलियों आयेगी ।  
नारीगण तब वीर वेश में अद्भुत छटा दिखायेगी ॥  
जिनको पतित कताकर मिस मेओ ने था बदनाम किया,  
देखेगा तू उन्ही देश ललनाओं ने क्या काम किया ॥  
देखेगा उनको रण सज्जित केसर वस्त्र सजे प्याला ।  
कैपी दैवी शक्ति शक्ति से पिटने को उसने धारा ॥

× × ×

चंद्रमुखी उन ललनाओं को विद्युत् सा तू पायेगा ।  
सत्याग्रह उनके स्वरूप की निर्मल वाति बढ़ायेगा ॥

× × ×

कैसे दृढ़ संकल्पित होकर आगे बढ़ती जाती है ।  
घायल होती कुचल-कुचल नहीं पीछे कदम हटाती है ।”

युद्धकाल में भगिनी और उसकी राखी का भी कुछ विशेष महत्व हो जाता है। एक बार चित्तौड़ की रानी ने “राखी” भेजकर विजातीय हुमायूँ को भाई बनाया और कहा था —

करो तुम रिपु सेना का नाश, गुँजा जयध्वनि से सब आकाश,  
हटा दे रिपु का उन्माद”<sup>२</sup>

उस राखी की स्मृति आज पुन कवि-हृदय में जाग्रत हो गई है।<sup>३</sup> आज के कवि के लिए राखी का मूल्य असाधारण है। जब सिर पर शासकों को तलवार तनी हो, जलियाँवाला के से हत्याकाण्ड हो रहे हों, मार्शल ला के नीचे देश कराह रहा हो और अनेक बहने अपार वेदना से सिसक रही हों, तब बहन की राखी निस्तेज कलाई पर बँधकर न रह जाय, यह सबसे बड़ा भय है।<sup>४</sup> आज की बहन की राखी शुभ कामना मात्र नहीं है, निज रक्षा का

<sup>१</sup> अमरनाथ कपूर—पत्रदत्त, पृ० ४, ५

<sup>२</sup> रामकुमार वर्मा—चित्तौड़ की चिता, पृ० ८६, १७७.

<sup>३</sup> वीर चरित्र राजपूतों का पढ़ती हूँ मैं राजस्थान

पढ़ते-पढ़ते आँखों में छा जाता राखी का आस्थान ।

( सुभद्राकुमारी चौहान—मुकुल : राखी, पृ० ७० )

देखिए—गमेश्वर लाल खंडेश—तरुण-रक्षा बधन, धीणा, अगस्त, १९४४.

<sup>४</sup> मुकुल राखी, पृ० ७१, ७३.

प्रसाधन मात्र नहीं है, वरन् भारत माता के बधनों को काटने की चुनौती है,<sup>१</sup> देश के हित शीश कटाने का आमन्त्रण है।<sup>२</sup> फिर वह राखी भी तो “रेशम सी कोमल” नहीं है। वह तो है लोहे की हथकड़ी।<sup>३</sup> भादों की पूर्णिमा है, किन्तु बहन का प्यारा भाई “माँ की पुकारों का सुनकर तैयार हो जेलखाने गया है।” बहन के हृदय में खुशी नहीं है, पर दुःख भी नहीं है, क्योंकि “छीनी हुई माँ की स्वाधीनता को वह जालिम के घर से लाने गया है।” फलतः भगिनी को गर्व है। भाई की हथकड़ी में ही वह राखी को सार्थकता और निज प्रण की पूर्ति पाती है।<sup>४</sup> आज सग्राम तत्पर बहु को विदा देती हुई भगिनी कहती है—

‘तुम्हारी दृढ़ता से जग पड़े देश का सोया हुआ समाज।  
तुम्हारी भव्य मूर्ति से मिले शक्ति वह विकृत स्वाग की आज ॥  
तुम्हारे दुःख की घड़ियाँ बने दिलाने वाली हमें स्वराज्य  
हमारे हृदय बने बलवान तुम्हारी त्याग मूर्ति से आज।’<sup>५</sup>

देश की स्वतन्त्रता के लिए प्रयत्नशील भाई के गिरफ्तार होने पर “आई छलके याद आ गई राजपूत की वह बाला, जिसने विदा क्रिया भाई को देकर तिलक और माला।”<sup>६</sup> और तब बहन को भी वीरता जाग्रत हो जाती है। गम्भीर होकर वह केषल विदा ही नहीं देती<sup>७</sup> वरन् स्वयं भी अनुगामिनी होती है।<sup>८</sup>

रुष में वीरत्व और शौर्य संचार करने के क्षेत्र में पत्नी और भगिनी के अतिरिक्त

<sup>१</sup> आते हो भाई पुन. पूछती हूँ कि मता से बधन की है लाज तुमको,  
तो बंदी बनो, देखो बधन है कैसा चुनौती यह राखी की है आज तुमको।

(सुकुल . राखी की चुनौती, पृ० ६०)

<sup>२</sup> काँटों पर चलने वाले का साथ निभाने आई है वह।  
भैया के बुझते प्राणों की राख डटाने आई है वह।  
तो ला, हृदय रक्त से टीका लगा, बांध राखी बहना।  
शीश कटाने का आमन्त्रण है बहना यह तेरा गहना।

(हरिदृष्ट प्रेमी—अग्नि गान . राखी के दिन राख, पृ० ६)

<sup>३</sup> रेशम सी कोमल नहीं वह कड़ी है।

अजी देखो लोहे की यह हथकड़ी है।

इसी प्रण को लेकर बहिन यह खड़ी है। (सुकुल . राखी की चुनौती, पृ० ६०)

<sup>४</sup> सुभद्राकुमारी चौहान - सुकुल . राखी की चुनौती, पृ० ५९—६०

<sup>५</sup> वही—विदा, पृ० ९३.

<sup>६</sup> वही—विदा, पृ० ९६

<sup>७</sup> लड़ियों सोई हुई वीरता जागी, मैं भी वीर बनी

जाओ भैया विदा तुम्हें मैं करती हूँ गम्भीर बनी। (विदा, पृ० ९६)

<sup>८</sup> बहने बोली, भैया न बनेगा यह एकाकी मौन गमन

हम भी पीछे-पीछे पद पर अनुमन करेंगी मंद चरण।

(सोहनलाल द्विवेदी—भैरवी : दाँडी-यात्रा, पृ० ७२)

माता भी अपना महत्वपूर्ण स्थान रखती है। वास्तव में उसका पद तो इस क्षेत्र में सबसे ही अधिक महत्वपूर्ण हो गया है, जब आधुनिक कवि ने भारत-जन्मभूमि को माता के रूप में देखकर उसकी उपासना प्रारम्भ की है और उससे शक्ति दान मागा है।<sup>१</sup> ( किन्तु इस सबध में विस्तृत विवेचन प्रतीकात्मक भावना के अंतर्गत किया जायगा। ) प्रतीकात्मक भावना के अतिरिक्त भी वीर पुत्र की वीर-माता आधुनिक कवि की भावना का केन्द्र हो जाती है। “जग की आदि शक्ति” मानकर कवि ने माता को “वीरों की ख्याति” और “देश-दुख हरने वाली” के रूप में देखा है।<sup>२</sup> सुगत और विलासिता में पड़े हुए पुत्रों के लिए माता के ही उत्साहपूर्ण उपदेश की आवश्यकता है।<sup>३</sup> अस्तु, आज के कवि की माता “सिर चढ़े” पुत्र से कहती है —

‘बयों न चढ़ावत सिर चढ़्यौ ललन । बान धनु तानि ।

किन खेलत खिन खड्ग सों, जासु खिलौही बानि ॥’<sup>४</sup>

और युयुत्सु पुत्र का विदा देते हुए उसके हृदय का अभिमान जाग्रत होता है,<sup>५</sup> वह पद्मावत की बादल की माता के समान<sup>६</sup> बाधक नहीं होती, वरन् कहती है.—

‘चूर चूर है अत लौ राखियौ कुल की लाज ।

जननि दूध पितु-खग की अहे परिच्छा आज ॥’<sup>७</sup>

पुत्र का देश हित सप्राप्त में वीर-गति को प्राप्त हो जाना जननी के गर्व का विषय होता है। वास्तव में इस युग के कवि की भावना तो उन माताओं में अटकी है जो दृढ़ स्वर से कहें—

‘जाओ वेटा, राम काज चण भग शरीरा’<sup>८</sup>

<sup>१</sup> जननि । जन-जन के हृदय की आज तुम वीणा बजाओ

जो युगों से आज सोए है सकल अपनत्व खो,  
आज मन में विजय की कामना मधुमय जगाओ ।

( सोहनलाल द्विवेदी—भैरवी, पृ० ३९, २१ )

<sup>२</sup> राष्ट्रीय-सदेश—रामचंद्र शर्मा ‘विद्यार्थी’ माताओं से.

<sup>३</sup> उठो उठो देवियों ! पुत्र पड़े खलता में,

उत्साहपूर्ण उरदेश दो, महाशक्ति हे आपमें ।” ( वही )

<sup>४</sup> वियोगी हरि—वीर सतसई मातृ-शिवा, २ शतक, पृ० २६, ८५.

<sup>५</sup> जननी के उर का गर्व ज. । मा के उर का अभिमान जगा,

तु धन्य पुत्र जननि के हित बढ़ा युद्ध में प्रेम पगा ॥’

( सोहनलाल द्विवेदी—भैरवी दांडी-यात्रा, पृ० ७३ )

<sup>६</sup> जायसी—पद्मावत गोरा बादल युद्ध, यात्रा खड, पृ० ३२०.

<sup>७</sup> वियोगी हरि—वीर सतसई मातृ शिवा, २ शतक, पृ० २९, ८८, तथा

देखिए—वही, पृ० ८७, ८९

<sup>८</sup> आये रण में कूद जूझि कै लला लाडिले काम ।

सुनि छाती फूली, फटी, गई जननि सुर धाम ।

( वही, विविध, ७ शतक, पृ० १०८, ८८ )

<sup>९</sup> मैथिलीशरण गुप्त—साकेत, १२ सर्ग पृ० ४१२

आधुनिक कवि ने नारी पुरुष के स्नेह सबन्धों को भी देश-कार्य के सूत्र में ही दृढ किया है —

चल पड़ी बहन चल पड़े बंधु चल पड़ी जननि चल पड़े पुत्र ।  
पति चले चली पत्नी उनकी मुड गया स्नेह का सरस सूत्र ।<sup>१</sup>

युग की माग और भावना को प्रेरणा ने वीर पूजा को जन्म दिया है। फलतः आज की सत्याग्रही वीरांगनाओं की प्रशंसा करता हुआ कवि अतीत की वीरांगनाओं को भूल नहीं सका है। वे राजपूत न्रिया जो सहर्ष और सोत्साह पुत्र, भ्राता तथा पतियों को रण-विदा देती थीं, आधुनिक क्रांति-दूत कवि के आकर्षण का प्रमुख केन्द्र हैं। —

“मा कहती बेटा रखना मेरे पय की लाज,  
पड़ा भवर मे हे स्वदेश का जर्जर जीर्ण जहाज ।  
कर्णधार बन तुम्ही आज ले लो, पकडो पतवार,  
कर सत्वर उद्धार और, तुम इमे लगा दो पार ।  
लगा देह मे रण रोली कहती बहने सोन्लाम  
भैया निर्भय हो अखिल का बरना सत्यानास ।  
रत्ना बधन बाय दिया था जो रत्ना का भार  
क्या न आज उस गुरु प्रण पर हो जाओगे तैयार ?  
जागो बंधु, उठा आहव में वीरों का हुँकार !  
लच लच दीनों के आसू तुम्हे रहे ललकार !  
बधुये कौन ! अरे, हा वे ही नववधुए सुकुमार  
अपने ही हाथों से कर पतियों का रण श्र गार  
बाँध वृषभ कधो पर उन्नत अक्षय खर तूणीर  
तन मे कवच, सुकुट मस्तक पर, सजा समस्त शरीर  
कहतीं, प्रियतम, निश्चय करना अरि गौरव गढ़ चूर,  
चिता नही रहे या जाये मम सुहाग सिद्धर !  
पर न लौटना बिना विजय को लेकर अरने साथ,  
लडना दो दो हाथ दिखा कर अपना भुज बल नाथ ।”<sup>२</sup>

प्राचीन वीरांगनाओं में पद्मिनी,<sup>३</sup> कर्मा देवी,<sup>४</sup> वीरा,<sup>५</sup> पन्ना,<sup>६</sup> दुर्गावती,<sup>७</sup>

<sup>१</sup> सोहनलाल द्विवेदी भैरवी दांडी-यात्रा, पृ० ७३

<sup>२</sup> आरसीप्रसाद सिंह—चिन्ता अग्रदूत, पृ० १७५

<sup>३</sup> रामकुमार वर्मा—चिन्ता की चिता, श्रीनाथ सिंह—सती पद्मिनी,

वियोगी हरि—वीर सतसई पद्मिनी जौहर, ४ शतक, पृ० ५८, श्याम नारायण

पांडेय—जौहर महाकाव्य

<sup>४</sup> वियोगी हरि—वीर सतसई कर्मा देवी, ४ शतक, पृ० ७०

<sup>५</sup> वियोगी हरि—वीर सतसई वीरा, ४ शतक, पृ० ७०, डा. भगवतसिंह—वीरांगना वीरा.

<sup>६</sup> ” - ” , पन्नाधाय, , ” , १ ।

<sup>७</sup> ” - ” , दुर्गावती, ” , पृ० ७१ ।



शद बीबी,<sup>१</sup> नील देवी,<sup>२</sup> द्रौपदी,<sup>३</sup> कृती,<sup>४</sup> सुमित्रा,<sup>५</sup> इयुडोसिया,<sup>६</sup> काहिना,<sup>७</sup> तारा,<sup>८</sup> गारधा,<sup>९</sup> और लक्ष्मीबाई,<sup>१०</sup> जैसी क्षत्राणियाँ आधुनिक कवि की भावना की सिद्धि बन कर आई हैं। कवि कह उठता है -

‘दिखलाता इतिहास आपकी सच्ची गाथा  
वीर कर्म को देख नवाता जग है माथा।’<sup>११</sup>

इन “सिंही सदृश क्षत्रियाणियों” में आधुनिक कवि को अपनी भावना के अनुकूल गहस और शक्ति, वीरता और तेज, स्वाभिमान और गर्व, देश प्रेम और जाति गौरव का गव मिला। साक्षात् शक्ति स्वरूप इन आर्य देवियों के अक्षय यश को आलोकित करता आ कवि कहता है -

“अपने ही बल आपनी रखन हारियां लाज।

धनि आरज कुन नारिशा, जग नारिनु सिरताज।<sup>१२</sup>

कवि ने इनमें न केवल स्वरक्षा की सामर्थ्य, निजी बल और साहस पाया है वरन् महत् गठन-शक्ति और उत्तेजना-चातुर्य भी देखा है। पद्मिनी अनिद्य सुदरी है, राज महिषी, सुकोमला है, किन्तु देश सकट के अवसर पर वह साक्षात् दावानल बन जाती है और तोरसाह बैठे हुए राजपूतों के हृदयों में आग लगा देती है, वह सहज ही कह उठते हैं—

‘इगित का ही देरी थी, कह तो प्रह्लाड हिला दें।

देरी थी उद्बोधन की, भू से आकाश हिला दें।’<sup>१३</sup>

<sup>१</sup> वियोगी हरि-वीर सतसई चांद बीबी, ४ शतक, पृ० ७१।

<sup>२</sup> ” ” ” नील देवी, ” ” पृ० ७१।

<sup>३</sup> मैथिलीशरण गुप्त—बन वैभव, सैरधी, वीरसतसई ४ शतक, द्रौपदी केश-कर्णण,  
पृ० ५१.

<sup>४</sup> ” ” वरु सहाय

<sup>५</sup> ” ” साकेत

<sup>६</sup> ” ” अर्जन और विसर्जन “अर्जन”

<sup>७</sup> ” ” ” ” ” “विसर्जन”

<sup>८</sup> सुरेन्द्रनाथ तिवारी—वीरांगना तारा.

<sup>९</sup> द्वारकाप्रसाद रसिकेन्द्र -- सती सारंधा

<sup>१०</sup> वियोगी हरि—वीर सतसई · लक्ष्मीबाई, ४ शतक, पृ० ७२ सुभद्राकुमारी चौहान—  
भांसी की रानी

<sup>११</sup> राष्ट्रीय संदेश—रामचंद्र शर्मा ‘त्रिघार्थी’—माताओ से, तथा,

‘वीरांगना वीरा’ की भूमिका में कवि कहता है “इसी सती शिरोमणि के सच्चे पति-  
अथ धर्म, देशप्रेम जातिप्रेम, स्वाधीनप्रियता तथा अपूर्व शौर्यतादि गुणों का  
वर्णन करने में मैं भी अपनी मंद लेखनी पुनीत करना चाहता हूँ”

<sup>१२</sup> वीर सतसई—आर्य देवियाँ, ५ शतक, पृ० ६९, १५.

<sup>१३</sup> श्यामनारायण पांडेय—जौहर महाकाव्य, ७, पृ० ४०, ८.

राशि के अन्धकार में रानी का देशभिमान जगाने वाला गान गूँज उठता है<sup>१</sup> और उसका गीत चेतन तो क्या नङ्ग को भी उत्तेजित कर देने में समर्थ है।<sup>२</sup> इसी प्रकार मूर महिषी रानी काहिना का स्वातन्त्र्य प्रेम और आत्म विश्वास रमणीय है।<sup>३</sup> अनेक बार कवि ने नारी का देश प्रेम पुरुष से कहीं अधिक बड़ा हुआ पाया है। पुरुष प्रायः भोग विलास की सरिता में देश और जाति के गौरव को बहा बैठता है किन्तु वीर नारी का देश प्रेम सदैव जागरूक रहता है। इयुडोसिया की प्रथम आकाङ्क्षा है कि उसका भावी पति जोनस, सीरिया को अरबा के आतक से मुक्त करे।<sup>४</sup> बीरा, जो एक वीरागना मात्र थी, अपने ओजपूर्ण शब्दों से दो दो बार क्षत्रियत्व से च्युत होते हुए उदयसिंह में देश प्रेम जाग्रत करती है।<sup>५</sup> इस प्रकार सारधा की भर्त्सना कामाकर्षित भ्राता अनिरुद्ध को कर्तव्य ज्ञान कराती है।<sup>६</sup> सारधा के जीवन में यह अकेला अवसर नहीं है। चपतराय से विवाह होने के पश्चात् बुदेलखड की स्वातन्त्र्य रक्षा के लिए उसने जो अनेक प्रयत्न किए वह आधुनिक कवि के प्रधान आकर्षण हैं।

इस प्रकार हम देखते हैं कि आधुनिक कवि में प्रबल राष्ट्रीय चेतना है। उससे प्रेरित होकर वे नारी को प्रेमिका मात्र नहीं देख सका है। जब कवि देश की परिस्थितियों के प्रति जाग्रत होकर कवियों से कहता है —

“आज कवि जग !

त्याग अतःपुर, निरख ये जा रहे है कौन दृढ़ डग”<sup>७</sup>

जब वह कृष्ण से भी वशी छोड़ कर पूर्व जन्म धारण करने को कहता है,<sup>८</sup> जब वह मातृभू के शुभ्र अचल का दाग मिटाने के लिये भवानी को जगाता है,<sup>९</sup> जब वह “अभि

<sup>१</sup>वही—१२, पृ० ६८, ६

<sup>२</sup>वही, १२, पृ० ७०, ६

<sup>३</sup>स्वातन्त्र्य के अर्थ हमारे निकट कौन सा मूल्य महान,  
धन क्या यह जीवन भी अना कर दे उस पर हम बलिदान।  
यहाँ अकिंचन होकर भी हम होंगे कभी न दीन न हीन,  
जब तब जगती में अने को मान सकेंगे हम स्वाधीन।

( अर्जुन और विसर्जन विसर्जन, पृ० २८ )

<sup>४</sup>चाहती हूँ, मेरे भावी पति भी स्वदेश के सरुट में वीरोचित भाग ले।

( वही अर्जन, पृ० ७ )

<sup>५</sup>डा० भगवतसिंह—वीरांगना वीरा, पृ० ९—१०, ३३—३९.

देखिए—वही, पृ० २२—२५, ८५—९६.

<sup>६</sup>रसिकेन्द्र—सती सारधा, १ सर्ग, पृ० ५

<sup>७</sup>सोहनलाल द्विवेदी—पूजागीत, पृ० ४८, १६.

<sup>८</sup>सोहनलाल द्विवेदी—भैरवी, अनुनय, पृ० ७८

<sup>९</sup>भार्तृ भू के शुभ्र अचल का मिटा दे दाग

ओ भवानी जाग !

( भैरवी, पृ० ३२, १६ )

उमग”<sup>१</sup> से भरा हुआ भविष्य के कर्णधारो को जगाने में सलग्न है, जब वह रोदन और शृगार के स्वर त्याग अरुणोदय के शखनाद के प्रति सजग है,<sup>२</sup> तो स्वाभाविक ही है कि वह नारी के देश प्रेमिका रूप का स्वागत करे, स्वतन्त्रता युद्ध में बलि होने वाले योद्धा की सच्ची सहयोगिनी के रूप में देखे। साथ ही प्राचीन वीरागनाओं और नवीन असहयोगिनियों को देख कर उसे अपनी भावना की सत्यता पर विश्वास भी होता है। आधुनिक कवि के लिये देश का महत्व जौहर और पतिप्रेम से भी बढ जाता है। जौहर मरण-त्यौहार था और पतन से बचने का साधन था। किन्तु वह विपत्ति से पलायन था, उसमें सन्मुख-निर्भयता का अभाव था। इस युग के कवि की वीरागना कोमलता और अबलात्व को त्याग कर सन्मुख युद्ध में प्रवृत्त होना चाहती है।<sup>३</sup> और कवि ‘जौहर की रानी पद्मिनी’ की स्मृति में कह उठता है —

“पात प्रेम वतन के पूजन में, आज्ञादी बलि के जीवन में,  
तप त्याग धधकती ज्वाला में, जौहर प्रिय अमृत चिंतन में  
जो अमर बेलि बन कर फैली  
वह आज्ञादी की दीवानी रक्त चंडी जौहर की रानी।”<sup>४</sup>

## २ समाज सुधार की भावना (मानवीरूप)

कवि चाहे अतीत की कल्पना करे अथवा भविष्य का निर्माण करे, उसे अपनी भावना की मूल प्रेरणा अपने ही समाज से मिलती है। आधुनिक कवि को यदि अव्यावहारिक हासो-मुखी रूढियों में जकड़ा दुर्दशा को प्राप्त हिंदू समाज न दीखता तो वह भारतीय संस्कृति की व्यावहारिक, वैज्ञानिक और उत्थानोन्मुखी व्याख्या करने के लिए ‘कामायनी’, ‘साकेत’, ‘वैदेही वनवास’, ‘तुलसीदास’, ‘यशोधरा’ आदि जैसे ग्रंथों की चना न कर सकता, यदि उसे समाज में अशिक्षित, ज्ञानहीन पद-दलित नारियाँ नहीं दीखती तो वह श्रद्धा और उर्मिला, यशोधरा और सीता की मौलिक कल्पना करने में असमर्थ रहता। वास्तव में इस युग की आदर्शवादिता सामाजिक पतन और यथार्थ दशा से ही प्रेरित है। इस प्रकार एक व्यापक दृष्टि से तो इस युग के समस्त काव्य की नारी-भावना सुधार भावना से उद्भूत है, किन्तु कुछ काव्य ऐसा है जो बिल्कुल सीधे ढग से सामाजिक

<sup>१</sup> आरसीप्रसाद मिह—सचयिता पृ० १३६

<sup>२</sup> वही—कवि के प्रति

<sup>३</sup> माना जौहर भी होता था, मरण के त्योंहारों वाचा और पतन के अगम सिंधु में, तरन के व्यौहार वाला।

× × ×  
जौहर से कढ़ कर घोड़े पर चढ़ कर जौहर दिखलाने दो  
बुद्धियाँ हो सुहागिनी यौवन। यौवन अघनी पर ञाने दो।

माखनलाल चतुर्वेदी—हिमकिरीटिनी • सिपाहिनी, पृ० ४१.

<sup>४</sup> पुरुषोत्तमदास विजय—जौहर की रानी पद्मिनी, वीणा, अप्रैल १९३७.

समस्याओं को लेकर नारी पर प्रकाश डालता है। छायावादी और रहस्यवादी कवि तो प्रायः इस प्रकार की सुधार भावना से दूर ही रहे। वे वायवीय कल्पनाओं में अधिक लीन रहे। किंतु कुछ कवि अधिक स्थूल दृष्टि रखते हैं। अयोध्या, ह उपाध्याय, मैथिली शरण गुप्त, गोपालशरण सिंह, वियोगीहरि आदि का ध्यान इस ओर विशेष रूप में आवर्षित हुआ।

यह कवि प्राचीन भारतीय नारियों की सुशिक्षा, सज्जानता, कुशलता आदि की तुलना में आधुनिक भारतीय नारी की दुर्गति देख कर लुब्ध है।<sup>१</sup> प्राचीन काल में . --

“निज वैभव से ही गर्व शची का जो खोती थी,  
वार्णा के ही तुल्य श्रेष्ठ विदुषी होती थी।

ऐसी सतियों का यहाँ महामान सम्मान था  
जो मानव अभिमान था, देशोक्ति पहचान था।”<sup>२</sup>

तो उसके विपरीत आज :—

“शोचनीय हालत हमारी पुत्रियों की सदा  
उर में हमारे और शोक उपजाती है।  
जननी नहीं हैं अब जननी सपूत यहाँ,  
गृह में कभी न गृहदेवी मान पाती है।  
जाल में फंसी मलीन मीन के समान दीन,  
नारियों को देख ओख भर भर आती है।”<sup>३</sup>

नारियाँ ही सामाजिक दुर्वस्था के कारण समाज की प्रतिष्ठा तो नष्ट होती ही हैं<sup>४</sup> साथ ही भारत की भाग्य-लक्ष्मी के उदित नहीं होने का कारण भी कवि इसी को मानता है .—

“गृह देवियों यहाँ हैं पाती नहीं प्रतिष्ठा।  
किस भाति भाग्यलक्ष्मी दे फिर यहाँ दिखाई।”<sup>५</sup>

<sup>१</sup>दमयंती की यही जन्म वसुधा है प्यारी,  
हुई रुक्मणी यही और गार्गी, गाधारी।  
जनक सुता की कथा विरव विश्रुत है न्यारी,  
और कहाँ है हुई जगत में ऐसी नारी,  
पर आज अविद्या मूर्ति सी हैं सभी श्रीमतियाँ यहाँ,  
री सृष्टि अभागी देख ले उनकी दुर्गतियाँ यहाँ।

( गोपालशरण सिंह—सच्चिता . विधि-विडम्बना, पृ० १५२ )

<sup>२</sup>प्रतापनारायण कविरत्न—नल-नरेश, सर्ग १, पृ० ८

<sup>३</sup>गोपालशरण सिंह—माधवी : भारत नारद सम्मेलन पृ० ५, १०.

<sup>४</sup>यदि अबलाओं की सुधरती नहीं है दशा,

लाज ही समाज की हमारे अब जाती है।” (वही)

<sup>५</sup>गोपालशरण सिंह—सच्चिता : भाग्य लक्ष्मी, पृ० ११३.

कवि ने नारी का मानवी माना है,<sup>१</sup> साथ ही नारी में, जैसा कि हम देख चुके हैं, उसने अनेक गुणों का सचय भी पाया है। फलतः इस युग के कवि के लिए आदर की पात्र नारी का सामाजिक पददलन असह्य हो जाता है। नारी को देवीरूप में देखने वाला, समुन्नित मान प्रदान करने वाला, उसकी महत्ता को स्वीकार करने वाला, आधुनिक कवि वैवाहिक समस्याओं, विधवा के कष्टों, पर्दा-प्रथा के दुष्परिणामों, नारी-शिक्षा की अनिवार्यता तथा नारी के पतित समझे जाने वाले रूपों को एक मानवतावादी दृष्टिकोण से देखता है।

हिन्दू-जमाने में विवाह सबसे महत्वपूर्ण समस्या है। कन्या के गृह में आते ही उसके विवाह की चिन्ता माता-पिता को पीड़ित करने लगती है। परंपरागत रूढ़ियों में बंधे हुए माता-पिता बालिका का ही विवाह कर देते हैं, चाहे वर कैसा भी हो। वे मानो कन्या का बेच देते हैं और साथ ही उसकी व्यथा के प्रति कान बंद कर लेते हैं<sup>२</sup>। वृद्ध के साथ नवयुवती का विवाह करते हुए भी समाज का सकोच नहीं होता। शशिकला राहु को आत्मसमर्पण करती है, कुसुमकली बन्दर के हाथ में डाल दी जाती है, और मृदुलिका का आलिंगन पापाण करता है।<sup>३</sup> युवती का प्रेम रो उठता है और मूक भाषा में रक्षा की भोख मागता है किन्तु —

उत्साह का मुद्मयी निशा में किसे भला है ध्यान,  
जग की कोमल मानवता का होता है बलिदान।<sup>४</sup>

स्त्री को खिलौना मात्र बनाकर विविध प्रकार से मनोनुकूल लीलाएँ की जाती हैं और पुरुष यदि सुख से विलास करता है तो नारी सदैव दुःख सहन करती है।<sup>५</sup> आधुनिक कवि के लिए यह असह्य है। साथ ही कवि प्रेमहीन विवाह की समस्या पर भी दृष्टिपात करता है। भारतीय नववधू एक सर्वथा अपरिचित पुरुष को अपना प्रेम समर्पित

<sup>१</sup> गोपालशरण सिंह—मानवी . मानवी, पृ० १-५

<sup>२</sup> बेटिया छिलते कलेजे को कभी, सामने आ खोल सकती हैं नहीं।

( अयोध्यासिंह उपाध्याय—जुभते चौपदे . बेटिया, पृ० १९७ )

<sup>३</sup> गोपालशरण सिंह -- मानवी . बलिदान, पृ० १०८.

<sup>४</sup> वही, पृ० १०९.

<sup>५</sup> क—वे अगर हाथ का खिलौना है।

तो न उनको खेला खेला मारें।

( अयोध्यासिंह उपाध्याय—जुभते चौपदे . बेटिया, पृ० १६६ )

ख—क्यों न यह सोचा गया, हम किसलिए

सुख में सदा बिलसे, वे दुःख सहें।

( वही, पृ० २०० )

ग—मर्द चाहे माल चाबा करें।

औरतें पीती रहेगी माक ही। ( वही . बेवाए, पृ० १९७ )

करती है।<sup>१</sup> इस प्रथा का शुक्ल पत्र भी है, किन्तु स्त्री की इच्छा के न रहते हुए, उसकी भावना अन्याश्रित होते हुए भी जब ऐसा होता है तब नारी की सामाजिक विवशता का ही परिचय मिलता है। कवि की आधुनिक ब्रजबाला के हृदय में विवाह के उपरांत भी एक पूर्व-स्मृति वास करती है, और उसके सस्मित अधरों पर विषाद की रेखा खिंची रहती है, आनन्द अबुनिधि में वह प्यासी ही रहती है और उसका विवाहित जीवन भी असतोष से ही भरा रहता है :—

“पति की गोदी में लेटी तू किसे याद है करती,  
सुमनो की सुख शय्या पर क्यों आह सदा है भरती।”<sup>२</sup>

समस्त अतृप्ति और अशांति का मूल तो यह है :—

“तन किसे दिया तूने  
मन किसे दिया तूने।”<sup>३</sup>

किन्तु उसका वेदना गभीर नीर-निधि की नीरवता की भांति गुप्त और मूक रहती है। क्योंकि भारतीय समाज में कन्या को व्यक्तिगत भावों को खोलने का अधिकार नहीं है। उसकी वाणी रुद्र की हुई है :—

कह सकती भी न कभी कुछ तू है ऐसी दीवानी ।  
परवशता ही है तेरे जीवन की करुण कहानी ॥<sup>४</sup>

यदि पत्नी के हृदय में प्रेम होता है तो वह उपेक्षित होकर अपने दिन गिनता है। सब प्रकार से स्वतंत्र पुरुष के लिए पत्नी में ही अनुरक्त होना अनिवार्य नहीं रहता। पति का प्यार जब अन्यों के प्रति आकर्षित हो जाता है—हिन्दू समाज में पुरुषों का बहु-विवाह का अधिकार और वेश्या-प्रेम इसका कारण होते हैं—तो उपेक्षिता का भाग्य सदैव के लिए सो जाना है। यहिणी का सात्विक प्रेम ठोकरें खाता है और :—

“यह नहीं अतिथि कहलाती शोभा है अतःपुर की।”<sup>५</sup>

परिणामतः

“हो गया अपरिचित जन सा जीवन-धन हृदय निवासी ।  
रस सागर के तट पर मैं रहती सदैव हूँ प्यासी।”<sup>६</sup>

उपेक्षिता से भी गई भीती दशा भारत की अभागिनी विधवा की है। विधवा से

<sup>१</sup> अज्ञात प्रेम गृह में है नववधू पदार्पण करती

है एक अपरिचित जन को जीवन-धन अर्पण करती। (मानवी तुलहिन पृ० ६)

<sup>२</sup> मानवी : ब्रजबाला, पृ० २०.

<sup>३</sup> मानवी : ब्रजबाला, पृ० २३.

<sup>४</sup> वही, पृ० २६.

<sup>५</sup> वही, उपेक्षिता, पृ० ६६.

<sup>६</sup> वही, पृ० ९८.

आधुनिक कवि की विशेष सहानुभूति है<sup>१</sup>। कवि देखता है कि बाल विधवा की तो पूजा पूर्ण नहीं हो पाती और उसके जीवन में —

“जब प्रेम मिलन की चाह हुई नव चिर वियोग की व्यथा हुई।

ज्यो ही उसका आरंभ हुआ त्योही समाप्त वह कथा हुई ॥”<sup>२</sup>

किन्तु नूतन अनुराग, सत्यजात अभिलाषाओं और नवीन शृंगार के सहसा नष्ट कर दिए जाने पर भी परवश मूकता ही उनका साथ दे सकती है।

“तू कभी नहीं कुछ कहती है, चुपचाप सभी कुछ सहती है।

जग में रस-धारा बहती है, पर तू प्यासी ही रहती है।”<sup>३</sup>

इसका विफल प्रेम और अभिलाषाओं का मूक-दमन आधुनिक कवि की सहानुभूति के लक्ष्य हैं।<sup>४</sup> किन्तु कभी-कभी जब बाल-विधवा अपने सयम को खोकर पर-धर्म की शरण लेती है तब तो कवि यह जानता हुआ कि समस्त उत्तरदायित्व समाज का है, कह उठता है —

“गोद में ईसाइयत इस्लाम की।

बेटियाँ बहुएँ लिटा कर हम लटे ॥”<sup>५</sup>

विधवाओं के सामाजिक अन्याय और पर-धर्म ग्रहण के फलस्वरूप स्त्री की लज्जा का नाश होता है और राष्ट्र को अनेक सपूता की हानि सहनी पड़ती है<sup>६</sup>। स्त्री जाति की दुर्दशा ही जाति और देश के पतन और विनाश का सूचक है। आधुनिक कवि ने विधवाओं और पीडिताओं की आहा और अश्रुओं में भारत का अवपूर्ण भविष्य देखा

<sup>१</sup>(क) अयोध्यासिंह उपाध्याय—चुभते चौपदे : आठ आठ आंसू, बेवायें, पृ० १६३.

(ख) वागीश्वर विद्यालंकार—विधवा

(ग) सूर्यकान्त त्रिपाठी “निराला”—परिमल : विधवा.

<sup>२</sup>मानवी • अभागिनी, पृ० ५९

<sup>३</sup>वही, पृ० ६०, तथा देखिए—

‘वह दुनिया की नजरो से दूर बचाकर

रोती है अस्फुट स्वर में ।’

(सूर्यकान्त त्रिपाठी “निराला”—परिमल : विधवा)

<sup>४</sup>सब आशायें अभिलाषाएँ उर कारागृह में बंद हुईं।

तेरे मन की दुख ज्वालाये मेरे मन में कुछ छन्द हुईं।

(मानवी • अभागिनी, पृ० ६३)

<sup>५</sup>चुभते चौपदे : आठ आठ आंसू : बेवाये, पृ० १९३.

<sup>६</sup>आबरू जैसा रतन जाता रहा,

खो गए कितने निराले लाल भी ।।

(चुभते चौपदे : आठ आठ आंसू : बेवाये पृ० १९४)

है<sup>१</sup> । कवि के हृदय में इस विधवा से पूर्ण सहानुभूति है जो व्रत तप करती हुई भी उत्सवों के अवसर पर अमगला मानी जाती है,<sup>२</sup> और उसे विश्वास है कि :—

“जब नहीं आबाद बेवाएँ हुईं ।  
तब भला हम किस तरह आबाद हों ॥  
क्यों भला बरबाद होवेंगे न हम ।  
बेटियाँ ब्रह्मनें अगद बरबाद हो ॥<sup>३</sup>

नारी की परवशता और करुणा की कथा यही नहीं समाप्त हो जाती । भारतीय समाज में प्रचलित पर्दा प्रथा उस सूत्र को सुदीर्घ कर देती है । नारी का समस्त व्यक्तित्व पर्दे के पीछे छिपा पड़ा रह जाता है । उसके ज्ञान वा प्रकाश समाज में प्राप्त नहीं होता ।<sup>४</sup> समाज उनकी उगादेयता से वंचित रह जाता है । इसमें नारी का दोष नहीं, दोष तो समाज ही का है .—

कितनी ही कोमल कलियाँ मुँह को भी खोल न पाती ।

हो दलित कठोर करो से मुरझा कर हैं झड़ जातीं ॥<sup>५</sup>

परदे में गूँजनेवाली वे क्लेश व कथाओं का कोई श्रोत नहीं है । पुरुष की मस्ती के फल स्वरूप अपनी फूटी तकदीर की करुण कथा को बेचारी आखे कहती है, किन्तु उन्हें उत्तर क्या मिलता है ? विवशता ॥ लाचारी ॥ ठुराया हुआ प्यार अपनी पुकारों को दीवालों से टकराता हुआ पाता है और समस्त अभिजापाये चूर हाकर रह जाती हैं ।<sup>६</sup>

पर्दे के अतिरिक्त स्त्री-शिक्षा भी इस युग के मस्तिष्क की प्रमुख समस्या है । कवि पुरुषों के ही समान स्त्रियाँ को भी शिक्षित देखना चाहता है । देश की उन्नति और सतान को उत्तमता अर्थाँ गिनी की सुशिक्षा पर ही निर्भर है । अर्थाँ गिनी को शिक्षा का उतना ही

<sup>१</sup> देखता हूँ जाति डूबेगी ।

है जमा नित हो रहा आसू । (वही, पृ० १९५ ), तथा

जहाँ बाल विधवा हियें रहे धधक अँगार ।

सुख सीतलता कौ तहाँ करिहौ किमि सचार ।

भले सुधा सीचौ तहाँ फलु न लागि है कोय ॥

जहाँ बाल विधवान को अश्रु पात नित होय ॥

(वियोगी हरि—वीर सतसई . बाल विधवा : ६ शतक, पृ० ६५)

<sup>२</sup> विधवा तरुन तपस्विनी असिब्रत पालन हारि ।

कही जात या जगत में हा अमगला नारि ॥ (वही, मगला और अमगला, पृ० ९५)

<sup>३</sup> लुभते चौपदे—आठ आठ आंसू : बेवाएँ, पृ० १६३.

<sup>४</sup> शुचि ज्ञान भानु उर में ही है सदा छिपा रह जाता

उसका प्रकाश अवननी में है कभी न होने पाता । (मानवी : परदे में, पृ० १५)

<sup>५</sup> वही

<sup>६</sup> गोपालशरण्य सिंह—मानवी : परदे में, पृ० १७.



अधिकार है जितना पुरुष को, यह कवि की निश्चित धारणा है ।<sup>१</sup>

आधुनिक कवि की सहानुभूति की पात्री न केवल गृहस्थिता पीड़िता नारी है वरन् पुरुष की कामोपासना का मूर्त्तस्वरूप किन्तु घृणा की दृष्टि से देखी जानेवाली वह नारियाँ भी हैं जो निज नारीत्व और स्वभावज शक्तियाँ और आकाङ्क्षाओं का बलिदान करके एक कृत्रिम और अवाञ्छित जीवन को अपनाती हैं । ऐसी नारियाँ हैं—वाराङ्गनाएँ और देवदासियाँ । “कभी कोई ऐसा इतिहासकार न हुआ जो इन मूक प्राणियों की दुःखभरी जीवन गाथा लिखता, जो इनके अँवरे हृदय में दृच्छाओं के उत्पन्न और नष्ट होने की कथकहानी सुनाता, जो इनके रोम-रोम का जकड़ लेने वाली शृंखला की कड़ियाँ ढालने वाला के नाम गिनाता और इनके मधुर जीवन पात्र में तित्त विप मिलाने वाले का पता देता ।<sup>२</sup> समाज वाराङ्गना के रूप का देखता है, उसका भोग करता है किन्तु उनकी परिस्थितियाँ के प्रति विचार हीन है, उनके अर्तहृदय के प्रति अंध है ।<sup>३</sup> आधुनिक कवि रीतिकालीन कवि की भाँति गणिका की चतुर चेटाओं से आकृष्ट नहीं है, वरन् उसके लिए तो सबसे महत्वपूर्ण प्रश्न यह है —

“सब बतला, क्या अपने मन में, रहती है तू कभी प्रसन्न ।

तरुणी तेरे इस जीवन में, कितनी कथना है प्रच्छन्न ?”<sup>४</sup>

<sup>१</sup>सम हैं दोनों नर नारी, ज्ञान प्राप्ति के अधिकारी ।

एक वृक्ष के दो फल हैं, एक डाल के दो दल हैं ।

+

+

+

यह कैसी है मनमाना न्याय नीति की नादानि ।  
अर्धाङ्गिनी कहलाती है मगर मूर्ख रह जाती है ।  
पढी लिखी नारी होगी, पतिव्रता प्यारी होगी ।  
पदे पुराण पवित्रो को, सीता सती चरित्रों को ।  
धर्म कर्म निज जानेगी, गुरुजन को भी मानेगी ।  
सकट में धीरज देगी, कभी न तुमको तज देगी ।  
मधुभाषिणी घर की श्री, होती सदा सुशिक्षित स्त्री,  
देशोन्नति हो ध्येय अगर, या समाज सेवा व्रत भार,  
तो भी साथ स्त्रियों को लो, उत्तम शिक्षा उनको दो ।  
बिना स्त्रियों के कभी होने का कुछ काम नहीं ।

(रूपनारायण पांडेय—पराग : स्त्री-शिक्षा, पृ० ११०-१११)

देखिये—सुरेन्द्रनाथ तिवारी—वीराङ्गना तारा, पृ० ७, १९.

<sup>२</sup>महादेवी वर्मा—शृंखला की कड़ियाँ : जीवन का व्यवसाय, पृ० ११४.

<sup>३</sup>होता है जग सुग्ध देख कर, तेरा नित नवीन शृंगार ।

कौन कभी सुनता है बाले ! तेरे उर का हाहाकार ।

(गोपालशरण सिंह—मानवी : वाराङ्गना, पृ० ६६)

<sup>४</sup> वही,

उसे पूर्ण विश्वास है कि रूप का हाट लगाने वाली वेश्या मे भी चिरतन नारी हृदय वर्तमान है। “उनके पाम धडकता हुआ हृदय है जो स्नेह का आदान-प्रदान चाहता है, उनके पास भी बुद्धि है जिसका समाज के कल्याण के लिए उपयोग हो सकता है, उनके पाम भी आत्मा है जो व्यक्तित्व मे ग्रपने विकास की पूर्णता ही अपेक्षा रखती है।”<sup>१</sup> इसी लिए तो वह कहता है।—

“रही खोजती रुदा किन्तु क्या, मिला तुझे तेरा हृदयेश ?  
कभी किसी ने तुझे सुनाया, क्या निज प्राणों का संदेश ?  
है तेरी प्रगल्भता में भी, छिपा हुआ लज्जा का भाव ।  
किसी रत्न का तुझे खटकता, रहता है सब काल अभाव ।  
निज जीवन में कभी न पाया, तूने जीवन का आनन्द ।  
खुले हुए भी सदा रह गये, तेरे लोल विलोचन बन्द।”<sup>२</sup>

“किन्तु उमे अभिशाप मिला है नित्य सुदर मात्र रहने का, पुरुष की वाचना वेदी पर घोरतम बलिदान करने का, और उस अग्नि मे हँसते-हँसते अपने जीवन को तिलतिल जलाने का । उसके हृदय मे प्यास है परन्तु उसे भाग्य ने मृगमरीचिका मे निर्वामित कर दिया है।”<sup>३</sup> कवि के शब्दा मे—

“रस सागर में हो निमग्न भी, तू रह गई सदैव सतृष्ण ।  
कैसे प्यास बुझे जीवन की ? मिला न तुझको तेरा कृष्ण।”<sup>४</sup>

अस्तु, वेश्या के समस्त उल्लाम-विलास के पीछे कवि ने अमीम रुदन देखा है । कवि को दुख है कि नारी हृदय की विभूतियाँ उस प्रकार छिपी पडी रह जाती हैं ।<sup>५</sup> किन्तु, फिर भी, उमका बलिदान और महनशक्ति अपरिमेय है । निर्दय समार ने उसे त्याग दिया है, उस पर सदैव कीचड उलीचा है, कभी प्रेमवारि से उसके दग्ध हृदय को सींचा नहीं, फिर भी वह।—

“सुधा पिलाती है औरो को, पीकर स्वयं गरल के घूट।”<sup>६</sup>

और।—

बिर्धा करको से कलिका सी, हँसती तू भी है सोल्लास ।  
उर की मार्मिक व्यथा छुपाकर, करती है नित हास विलास ।<sup>७</sup>

<sup>१</sup> महादेवी वर्मा शृखला की कड़ियाँ . जीवन का व्यवसाय, पृ० ११५.

<sup>२</sup> मानवी : वारागना, पृ० ६६

<sup>३</sup> शृखला की कड़िया : जीवन का व्यवसाय, पृ० ११५

<sup>४</sup> मानवी : वारागना, पृ० ७०

<sup>५</sup> सना हृदय के नयननीर से, है तेरा उल्लास विलास ।

छिपा हुआ रह गया सर्वदा, तेरे उर का विमल प्रकाश ।

(मानवी . वारागना, पृ० ६९)

<sup>६</sup> मानवी . वारागना, पृ० ६९.

<sup>७</sup> मानवी : वारागना, पृ० ६६.

नारी जीवन की इसी ढंग की विडम्बना कवि ने देवदामी में पाई है। उसके हृदय की आकाङ्क्षाओं का सजीव बलिदान प्रस्तर मूर्ति के चरणों में होता है। कवि को आश्चर्य है। —

वार दिया है जिस पर तूने तन मन जीवन सभी प्रकार ।  
कभी दिखाता है क्या वह भी तुझे तनिक भी अपना प्यार ?

×

×

×

क्या प्रतिभा के पूजन से ही होता है तुझको सतोष ।

क्या न कभी आता है तन्वी तुझे भाग्य पर अपने रोष ?<sup>१</sup>

आधुनिक कवि का हृदय देवदासी के नूपुरों के साथ नाच नहीं उठता वग्न उमके विचित्र बलिदान को देखकर रो उठता है . . -

“तूने ली है मोल दासता करके निज सर्वस्व प्रदान ।

रो उठता है हृदय देख कर यह तेरा विचित्र बलिदान ।”<sup>२</sup>

इस प्रकार नारी से सहानुभूति रखने वाला कवि अज्ञात रूप से उसके करुण-स्वरूप की ओर आकर्षित हो गया है। अबलाओं और बलाआ को अभिन्न साथ<sup>३</sup> देख कर प्राचीन इतिहास के पृष्ठों में भी उमने कुछ उदाहरण पा लिए हैं। गोपालशरण सिंह ने सत्युग की शकुन्ता, त्रेता की सीता, द्वापर की राधा और कलियुग की अनारकली की करुण-कथाओं पर प्रकाश डाल कर नारी-समस्या के व्यापकता और अविच्छिन्नता को स्पष्ट कर दिया है। काल के साथ समस्या के बाह्यरूप में और वातावरण में भले ही परिवर्तन हो जाय। ऋतु मूलतः नारी की करुण कथा का सूत्र एक ही है। उल्लिखित कथाओं में कवि का लक्ष्य नारी के प्रेम, सहन-शील और सतीत्व को प्रदर्शित करने के अतिरिक्त उसका वैषम्य पौरुषी अत्याचार में दिखाना भी है। गोपालशरण सिंह की “मानवी” के प्राक्कथन में श्री रघुवीर लिखते हैं “इन सब कथानकों को लेकर बहुत कुछ लिखा जा चुका है, बड़े-बड़े महाकवियों तक ने उन पर अपना काव्य-कौशल दिखाया है, एवं उनकी कृतियों के साथ मानवी की कविताओं की तुलना न कर यही कह देना उपयुक्त होगा कि मानव के कवि का अपना विशिष्ट दृष्टिकोण है और उसे कवि ने पूर्णतया निवाहा है, इन देवियों के प्रति मनुष्य समाज द्वारा दिवाई गई उपेक्षा या उन पर किये गये अन्यायों की वार्ता कवि के हृदय पर चोट कर गई है और इसी से समयित रस में रहने वाला यह कवि भी लुब्ध होकर प्रथम बार विचलित हो गया। असतोष ने विद्रोह का रूप धारण किया है, कवि की इस कृति में समाज के जटिल बंधनों के प्रति अनादर का भाव भी देख पड़ता है। यही कारण है कि जहाँ कालिदास भी राजा दुष्यत के समान बहु-

<sup>१</sup>मानवी : देवदासी, पृ० ३१ तथा ३४.

<sup>२</sup>वही, पृ ५

<sup>३</sup>साथ ही साथ रहती हैं अबलायें और बलायें ।

शशि की कमनीय कलायें घन की घन घोर घटायें । (मानवी . परदे में, पृ० १६)

पत्नीक राजा को अपने नाटक का प्रधान चरित्र नायक बनाते नहीं हिचका, और शकुन्तला के प्रति दुःखित की उपेक्षा को दुर्वासा ऋषि के शाप का परिणाम बताया, वहा मानवी के कवि ने उसी घटना को भी मनुष्य द्वारा स्त्री पर किए गए अत्याचारों के एक ज्वलत उदाहरण के तौर पर पेश किया है। 'मानवी' का कवि दुःखित को क्षमा करने को तैयार नहीं है। किन्तु इतना सब होने पर भी कवि ने शकुन्तला के चरित्र चित्रण में भारतीय नारीत्व के आदर्श को निभाया ही नहीं है उसे अक्षुण्ण भी बनाये रखा है।<sup>१</sup> कालिदास ने बहु-पत्नीक राजा दुःखित को आदर्श चरित्र नायक बनाने के लिये बहुत कुछ किया, यहा तक कि दुर्वासा के शाप की भी वरना बर ली। किन्तु आधुनिक कवि दुःखित को वचक मानते हैं और इसे पुरुष की कृतघ्नता और भोली प्रेममयी नारी के प्रति दुःखिता के रूप में देखते हैं। सरल, कमल शकुन्तला के प्रशान्त जीवन में उद्धत दुःखित आकर आग बिखेर देता है और उसके सुख का अंत कर देता है।<sup>२</sup> जो कुसुमवती के समान सुखी और स्वाधीन थी, विहगी के समान पुलकित थी, वही निष्ठुर और छली पुरुष के द्वारा म्रियमाण कर दी गई है।<sup>३</sup> उम सर्वनाश करने वाले पर चाहे शकुन्तला को क्रोध न आया हो, किन्तु आज का कवि अवश्य कटु है। नारी के गौरव और व्यक्तित्व का प्रेमी वह तो शकुन्तला— नारी— से यहा तक कहता है —

किस द्विविधा से निखिल शून्य में, ग्यारी लटक रही हों  
आत्म मान की महिमा करके तुच्छ धूलि में लुठित  
आज चञ्ची हो उन्मन सी तुम पग पग में कुटित  
वचक पति से मिलने को ? हे निखिल विश्व की रानी !

<sup>१</sup>पृ० ६.

<sup>२</sup>अभी अभी तो थी वह निपट अयानी

सरल बालिका खिली कली यौवन की, फिर भी रानी  
करती थी कुछ दिन पहले तक शैशव की मृदु क्रीडा  
अतस्तल के निभृत विजन में नव-यौवन की ब्रीडा  
छू न गई थी उसको हा दुःखित कहां से आये  
चिर प्रशात आश्रम में ! अपने साथ कहा से लाये  
नवोन्मत वैशाख मास की प्रथम तामसी ऋटिका ?  
निर्मल पुण्य तपोवन में फैलाई क्या कु उभटिका  
विकल मोह की ? आग लगाई क्या शीतल वन में ।

(इलाचंद्र जोशी-विजनवती शकुन्तला, पृ० ८५.)

<sup>३</sup>थो तू वन की कुसुमकजी सी सुखी और स्वाधीन

किस निष्ठुर ने तुझे कर दिया अतिशय दीन मलीन । (मानवी—शकुन्तला, पृ० ८ )

कानन में स्वच्छद विचरती विहगी पुलकित प्राण,

फसा दचक प्रेम जाल में है मलीन म्रियमाण । (मानवी . शकुन्तला, पृ० ८७)

सारे जग को अपना कर तुम क्यों कर हुई बिरानी  
हृदय हीन प्रेम के कारण त्यागो उसकी माया,<sup>१</sup>

और सहानुभूति वश अपना कर उस दुःखिता के लिए बढा देता है<sup>२</sup> । इसी प्रकार पति परित्यक्ता, दुःखिता दमयन्ती को देख कर कवि चाहता है कि वह अपने दुःख को भूल कर बाल्यकाल के स्पर्शों में विहार करके पुनर्जीवन का निर्माण करे उसे अत्यन्त दुःख है कि मोली बालिका नल के प्रपञ्च पूर्ण फदे में पडकर पीडित हुई।<sup>३</sup> सीता के पौराणिक कथानक का उठा कर कवि एक सामयिक सदेश देता हुआ दीखता है ।—

“भारत लक्ष्मी बदीगृह में कब तक बद् रहेगी ?

यह अन्य य दुष्ट दशमुख का कब तक मही सहेगी

कब तक दु सह दावानल में वह मृदुलता दहेगी”<sup>४</sup>

इस रूढ़ि विरुद्ध और मानवतावादी दृष्टिकोण में लेकर आधुनिक कवि के सम्मुख मानवों को स्वतन्त्रता और समानता, जो आधुनिक युग की महत्वपूर्ण समस्या है, प्रमुख प्रश्न हो जाता है । इस युग का कवि नारी को मुक्त तो नहीं किन्तु पौरुषी अत्याचारों से मुक्त देखना चाहता है । उसकी नारी विद्रोहोन्मुखी के रूप में आती है । गुरुभक्त सिंह की मेहर का विवाह शेर अफगान से हो जाता है जो रमणी को कामपूति की सामग्री मात्र समझता है । फलतः विवाह के पश्चात् मेहर अपना समस्त व्यक्तित्व और स्वतन्त्रता खो बैठती है ।<sup>५</sup> पति से मानवता का व्यवहार न पाकर उसका गर्व और आत्मगौरव जाग्रत

<sup>१</sup> विजनवती शकुन्तला पृ० ६७

<sup>२</sup> आश्रो, प्यारी, आश्रो मुझको अपने गले लगाओ,

शोभित होओगी मेरे सग निखिल जगत की वधा

स्वच्छ, शुभ, चिर मेघ विमुक्ता, शरतकाल की संध्या (वही, पृ० ७०—७१)

<sup>३</sup> अपने ही रग में विभोर हो थीं तुम मदन ताप से हीन

हाथ अचानक मर्भ सुकोमल कैसे तब हो पडा विलीन

कैसे नल के मदनानल से गलित हुआ तव कोमल प्राण

क्यो चिर निर्दय पुरुष जाति से तुम भी नहीं पा सकी त्राण

(विजनवती दमयन्ती पृ० ८४)

<sup>४</sup> गोपालशरण सिंह—भानवी : सीता, पृ० ४६

<sup>५</sup> रमणी उसकी सामग्री थी कामपूति की केवल ।

मोहनी मेहर का जादू भी उस पर सका नहीं चल

उसकी वह सुन्दर बेगम रहती महलों के अन्दर ।

पग कभी न रख पाती थी वह हरमसरा के बाहर ।

कानो पर, मुँह पर, पग पर था उस दुखहिन के ताला ।

सारी स्वतन्त्रता हर कर पिजड़े में पची डाला ।

(गुरुभक्त सिंह—नूरजहाँ, ११ सर्ग, पृ० ८०)

हो जाता है और वह चिल्ला उठती है :—

“हृदय नहीं क्या ललनाओं के पुरुषों की हैं कठपुतली ?  
वे जो नाचा करें इशारे पर जब स्त्री'चे वे सुतली ॥  
सतत चेतनाहीन बनी वे सेवें गृह का कारागार ?  
उन्हे स्वतन्त्र वायु सेवन का भी है मिला नहीं अधिकार ?  
पुरुष करें सबकुछ मनमानी, इनकी हो जबान भी बंद ।  
इनका हो विश्वास नहीं कुछ पशु भी फिरते रहे स्वच्छन्द ॥  
+ + +  
है कर्तव्य नारियो का कुछ तो उतना ही है अधिकार ।  
बहुत हो गया हृदय हीन पति का पत्नी पर अत्याचार ॥  
यो जिल्लत सहने से अच्छा है दे देना अपना प्राण ।  
+ + +  
नहीं नहीं यह कभी न होगा कभी न होने दूँगी मैं ।  
मानवता विहीन पति का अन्धाय न यो सह लूँगी मैं ।  
मेरा मस्तक नहीं झुकेगा अविवेकी मद के डर से  
मान सहित मैं मर सकती हूँ प्रेम अगर इगित कर दे ॥  
मर्यादा खोकर तलवा में नहीं किसी का चाँदूँगी ।  
पराधीनता की बेड़ी यह अपने हाथो काँदूँगी ।”

गुप्त जी की “विदूता”<sup>१</sup> का स्वर भी इतना ही तिक्त और तीव्र है। कवि ने उसमें नारी के अधिकारों और व्यक्तिगत स्वतंत्रता का जयघोष किया है। स्त्री स्वतंत्रता की प्रतिनिधि यह नारी भागवत की ‘विधृता’ के समान मूक बलिदान नहीं करती, वरन् पति नामधारी पुरुष की विगर्हणा भी करती है। वह शब्दों में मधुरिमा धोल कर नारी की पूजनीयता घोषित करने वाले, स्वयं पापलित्त रह कर भी श्रोत्रियत्व का स्वाग भरणे वाले, पुरुष की दम्भमयी लीला को कट्टु व्यंगा से विवृत कर देता है।<sup>२</sup> वह यह महन करने को प्रस्तुत नहीं हैं कि जहा पुरुष का व्यभिचार क्षम्य हो वहीं स्त्री को अविश्वास की दृष्टि से देखा जाय।<sup>३</sup> पुरुष

<sup>१</sup> गुरुभक्त सिंह—नूरजहा, सर्ग ११, पृ० ८७-८८

<sup>२</sup> मैथिलीशरण गुप्त—द्वारपर.

<sup>३</sup> कामुक चाटुकारिता ही थी क्या वह गिरा तुम्हारी,  
तथा—

वृत्तियो की उन कुल स्त्रियो के प्रति अरलील रहो तुम,  
फिर भी श्रोत्रिय ह्रीत्रो ठहरे क्यों न सुशील रहो तुम ?  
मैं भूखो को भोजन देने जाकर भी दुःशीला,  
ललना तो छलना है अहो धन्य तुम्हारी लीला ।

(वही, पृ० २१ तथा पृ० २५)

<sup>४</sup> अविश्वास हा अविश्वास हा नारी के प्रति नर का

नर के सौ दोष जमा हैं स्वामी है वह घर का । (वही, पृ० ३१)

यदि गृहस्वामी है तो नागी भी उसकी अर्द्धांगिनी है, इतना ही नहा, नारी और भी बड़ी है —

एक नहीं दो दो मात्रायेँ नर से नारी भारी ।<sup>१</sup>

इस आधार पर वह स्पष्ट रूप से अपने अधिकारों की मांग करती है —

“अधिकारों के दुरुपयोग का कौन कहां अधिकारी

कुछ भी स्वत्व नहीं रखती क्या अर्द्धांगिनी तुम्हारी ।”<sup>२</sup>

किन्तु इस युग के नारी-स्वातंत्र्य की कल्पना की सीमा यहीं तक है। यहाँ पहुँच कर आदर्शादा कवि को पीछे खींचने लगना है। इस युग का कवि नारी को क्रांतिकारिणी के रूप में नहीं देखता। उसने तो नारी को शील, लज्जा, कोमलता, नम्रता, सहनशीलता, सरल विश्वास और आत्मोत्सर्ग की देवी के रूप में देखा है, जो उपालभ देना नहीं जानती।<sup>३</sup> इन विशेषताओं पर आघात करने वाले सक्रिय विद्रोह का स्वागत करने का कवि प्रस्तुत नहीं है। फलतः मेहरुन्निमा की विचारधारा पर ब्रेक लगाने के लिए उसकी सर्वसुन्दरी नामक हिन्दू सखी उपस्थित हो जाती है,<sup>४</sup> और अतः में बेचागी मेहर यही स्वकार करती हुई दीग्वता है। —

‘करना क्षमा सखी दुर्बलता आखिर अबला नारी हूँ।

मन पर नहीं विजय पाई है लड़ते लड़ते हारी हूँ।

तूने मेरी आँख खोल दी सोई थी अब जागी हूँ।

तुमने रोक दिया गिरने से तुझको पा बड़भागी हूँ।”<sup>५</sup>

और ‘विधृता’ ‘आर्यनारी’ की भाँति केवल मृत्यु में ही एक ठिकाना जानकर आत्मोत्सर्ग के मार्ग का ग्रहण करती है।<sup>६</sup> वास्तव में, इस युग का कवि दो “अबलाओं को अबलाश, कि वे करे निज लडता नाश”<sup>७</sup> कहता हुआ भी कुछ मास्कुतिक, तथा कुछ कुछ रुढ़िवादी शृंगारिता से अधिक बड़ा हुआ है। वह अपनी नारी भावना में भारतीय स्त्रियाँ की अवस्था में सुधार का आभास रखता हुआ भी समता और स्वतंत्रता का पूरा पूरा स्थान नहीं दे सका है।<sup>८</sup> उसकी वाग्म्या तो यह है —

<sup>१</sup> वही, पृ० २१

<sup>२</sup> मैथिलीशरण गुप्त — द्वार . विधृता, पृ० २३.

<sup>३</sup> अपनी सुध कुल स्त्रियाँ लेती नहीं।

पुरुष न लें तो उपालभ देती नहीं।

( मैथिलीशरण गुप्त -- साकेत, सर्ग ५, पृ० १३३ )

<sup>४</sup> गुरुभक्त सिंह — नूरजहा, सर्ग १, पृ० ८८-९०.

<sup>५</sup> वही, पृ० ६०-६१

<sup>६</sup> द्वार, पृ० ३२.

<sup>७</sup> मैथिलीशरण गुप्त — हिन्दू : स्त्रियों के प्रति कर्तव्य, पृ० १२१.

<sup>८</sup> मैथिलीशरण गुप्त — पंचवटी, पृ० ३३, ३४, ३०.

“बनत स्वतंत्र नारि ब्यह्नि देसौ, तहँ ब्यभिचार बढ़ावै ।  
दपति प्रेम रहठ नही दुहँ बिच, कुल मरजाद नसावै ।”<sup>१</sup>

तथा,

है विलास वासना लुभाती अहभाव है भाता,  
नारिधर्म को त्याग रहित है समता भाव बनाता ।”<sup>२</sup>

उमकी दृष्टि में नारी का प्रमुख कार्यक्षेत्र गृह है,<sup>३</sup> और गृहलक्ष्मी होना ही उसके लिए परमावश्यक है ।<sup>४</sup> आधुनिक समता की भावना कवि की दृष्टि में मानो गृहरानी के उच्चतम पद को छोड़ कर दाम्पत्य ग्रहण करना है, मोती त्याग कर गुजा लेना है ।<sup>५</sup> पति को ही पत्नी की गति<sup>६</sup> और पति प्रेम को ही उसके हृदय के एकमात्र गान<sup>७</sup> के रूप में देखनेवाला कवि स्वभावतः ही ‘आधुनिक’ के सन्न्यस में एक वीभत्स कल्पना कर लेता है ।<sup>८</sup> “चार नाते” नामक कविता में आधुनिक युगीय पत्नी, पुत्री, भगिनी और माता की हीनता पर दृष्टिपान करते हुए हरिऔध कहते हैं —

“जाति की कुल की धरम की, लाज की ।  
बे तरह ले रही हैं फसतिया ।  
हैं लगाती ठोकरे मरजाद को  
देवियों हैं या कि ये हैं बीबिया ॥”<sup>९</sup>

<sup>१</sup> शिवरत्न शुक — भरत भक्ति, सर्ग १ ।

<sup>२</sup> अयोध्यासिंह उपाध्याय — कल्पलता . मनोवेदना, पृ० ६६

<sup>३</sup> पदो लिखो पर सदा तुम्हारा घर ही क्षेत्र प्रधान रहे ।

(सचिता : गृहलक्ष्मी पृ० १७२)

<sup>४</sup> गृहलक्ष्मी हो तुम्हें सदा इसका समुचित ध्यान रहे । (वही, पृ० १७०)

<sup>५</sup> क. आर गृह रानी तज दुविधा, चाहती चेरी ज्यो सुविधा ।

(मैथिलीशरण गुप्त—विश्ववेदना पृ० २२)

ख. पुरुष सम अधिकार चाहैं जौन चचल तीय ।

गहति गुजा छोड़ मुकता, राखि विवेक न हीय ।

(शिवरत्न शुक — भरत-भक्ति, सर्ग १४, पृ० २६७)

<sup>६</sup> मेरी यही महामति है पति ही पत्नी की गति है ।

(मैथिलीशरण गुप्त-भरत-भक्ति, सर्ग १४, पृ० १०३)

<sup>७</sup> सदा तुम्हारे उर में गुंजिन पति प्रेम का गान रहे । (सचिता, पृ० १७१)

<sup>८</sup> पावन प्रेम पथ को तजकर प्रेमिकता से ऊबी,  
लोक ललाम भूत लखना है लोलुपता में डूबी ।”

(कल्पलता : मनोवेदना, पृ० ६६)

देखिए वही : शक्ति, पृ० ११४.

<sup>९</sup> वही, हमारी देवियो, पृ० १८७



वास्तव में अपनी कुटुंब कल्पना और नारी सबधी 'देवी भावना' पर दैनिक जीवन में परिवर्तन के द्वारा आघात पाकर ही कवि ऐसा कहता है :—

हम उन्हें तब देवियों कैसे कहें ।

बेतरह परिवार से जब तन गई ॥

+ +

सब घरों को दे सरग जैसा बना ।

लाज प्यारे देवता जैसा जने ॥

अब रहे ऐसे हमारे दिन कहा ।

देवियों जो देवियों सचमुच बने ॥<sup>१</sup>

संस्कृति के पुजारी कवि की आकांक्षा तो यह है कि .—

रग बदले तमाम दुनियाँ का । देवतापन न देवता छोड़े ॥<sup>२</sup>

इस प्रकार हम देखते हैं कि इस युग का मानवतावादी कवि नारी को मानवी रूप में देखता है, उस पर होनेवाले विविध सामाजिक अत्याचारों की निवृत्ति चाहता है, किन्तु साथ ही आदर्शवाद और भारत की प्राचीन संस्कृति का पल्ला पकड़े हुए नारी को "नारी", "कुल स्त्री" रूप में ही देख सकता है। उनकी भावना का आदर्श तो यही है —

जो पौरुष का भाजन है कोई पुरुष ।

तो कुलबाला मूर्ति शांति की है कथित ॥<sup>३</sup>

राष्ट्रीय आत्मा की 'नर और नारी' नामक कविता में इस भावना का पूर्ण रूप से विकास हुआ है।<sup>४</sup> इस प्रकार की विचार धारा से प्रेरित होकर इस युग के कवि ने आधुनिक स्नातक्य उपाधिकाओं पर प्रचुर व्यंग किए हैं। हरिऔध ने ऐसी नारियों की उक्तियों को अपने रीति-ग्रन्थ रसकलम में हास्य रस के उदाहरण में रखकर उन्हें उपहास का विषय बना दिया है।<sup>५</sup> 'समता की ममता पमारने वाली सबला अबला' कवि की दृष्टि में परिवार से प्रेम नहीं करती, पूज्यों का आदर नहीं करती, पति की पूजा नहीं करती, पर्दे को फाड़ कर अश्लीलता की ओर ध्यान नहीं देती और अमहानशीलता का परिचय देती है।<sup>६</sup> इन नारियों को देखते हुए कवि ने भविष्य के संवत्स में स्थिर की है :—

<sup>१</sup>वही, पृ० १८८.

<sup>२</sup>वही, पृ० १८६.

<sup>३</sup>अयोध्यासिंह उपाध्याय—वैदेही-बनवास, सर्ग १४, पृ० १९३, तथा देखिए

जयशंकरप्रसाद—कामायनी : लज्जा, पृ० ८२ तथा

बलदेवप्रसाद मिश्र—साकेत-संत, सर्ग १, पृ० २१, तथा पृ० २६.

<sup>४</sup>चौद, नवंबर १९३४.

<sup>५</sup>अयोध्यासिंह उपाध्याय—रसकलम, पृ० २९४

<sup>६</sup>वही, पृ० २९६, २९७.

“रस बदन वारी बिरस हूँ है  
 गुनन गहन वारो औगुन को गहिहै ।  
 उपहास कै मद् मद् विहँसन वारी  
 नेह गोह वारी नेह गोहता न लागि है ।  
 हरिऔध पति परतीति मं न प्रेम रहै  
 राममथी महि में बिरागधारा बहिहै ।  
 पिक बैनी पिक बैनता ते पुलकै है नाहि  
 मृगनैनी मृगनैनता से रूसि रहि हैं ।”<sup>१</sup>

किन्तु साथ ही प्रगतिवादी युग म प्रस्फुटित होनेवाली नारी के कांतिकारिणी रूप की भावना का बीज भी हम इसी युग मे पाते हैं । “निराला” की “तोड़ो तोड़ो तोड़ो कारा पत्थर को”<sup>२</sup> आदि कविताएँ तथा तोरनदेवी लली के ये शब्द --

“क्या शान्ति चाहते हो तुम,  
 गृहिणी गण को फुसलाकर ।  
 बधन कैसे रख लोगे  
 उस छड भी उन्हें भुलाकर  
 जब प्रतिहिंसा का भाव  
 उठेगा भूम सभी हृदयो से ।”<sup>३</sup>

नारी को पूर्ण स्वतंत्र देखने की आकांक्षा की प्रथम अभिव्यक्ति हैं । किन्तु परिवर्तन युग के मन्त्र कवि इसे अपना न सके । अगले युग मे इस भावना का विकास देखा जायगा ।

<sup>१</sup> वही, पृ० २९१.

<sup>२</sup> सूर्यकान्त त्रिपाठी “निराला”—अनामिका

<sup>३</sup> तोरनदेवी लली—जागृति : जागृति, पृ० ११.

## अध्याय ८

### रूपकात्मक (प्रतीकात्मक) भावना

हम आधुनिक कवियों द्वारा सीधे शब्दों में अभिव्यक्त नारी भावना को देख चुके हैं। भावना की इस सीधी अभिव्यक्ति के अतिरिक्त एक रूप प्रतीकात्मक भी है। प्रतीकों और रूपका में भावना को प्रगट करने की प्रवृत्ति मानव में अत्यंत प्राचीन है। फलतः कवि जिन वस्तुओं को नारी रूप प्रदान करके देखता है तो वह मानों नारी के प्रतीक रूप में ही उन्हें पहचानता है। उस समय कवि के मस्तिष्क में प्रायः वही विचारधारा रहती है जो किसी नारी की कल्पना की सूत्रधार हाती। वैदिक कवि ने जब ऊषा के सम्बन्ध में कहा था “विश्व जीव चरसे बोधयती विश्वस्य वाचमावेदन्यनायो”<sup>१</sup> तो उसका मस्तिष्क पग पग पर नवजीवन सुखा पान कराने वाली अनुरागमयी नारी की कल्पना से अधिकृत नहीं था, यह कहना कठिन है। इसी प्रकार जब प्राचीन आचार्यों ने अपनी दार्शनिक विवेचनाओं के बीच परमात्मा को पर पुरुष मानते हुए जीवात्माओं को उसकी वधुप्रा के रूप में माना तो वे नारी के पूर्ण आत्ममर्पण और निश्चल प्रेम भावना से प्रेरित नहीं थे, यह कहना एक गलती होगी।

अस्तु, हिन्दी के आधुनिक काव्य में भी हम बहुत से ऐसे रूपक और प्रतीक पाते हैं जो परोक्ष-रीति से उनकी नारी भावना के परिचायक हैं। स्वाभाविक है कि उनकी मूल नारी भावना यहाँ पर पीठिका रूप में रही है।

इस पराक्ष अभिव्यक्ति को प्रमुख रूप से तीन क्षेत्रों में देखा जा सकता है : १. रहस्यवाद के क्षेत्र में २. प्रकृति वर्णन के क्षेत्र में और ३. राष्ट्रीय भावना के क्षेत्र में।

**१. रहस्यवाद के क्षेत्र में** रहस्यवादी कविता परिवर्तन युग की ही विशेषता है। हमारे अयन काल में न तो सधियुग में और न प्रगति युग में इसने इतना महत्व पाया।

सौन्दर्य और सुख की भावना से प्रेरित होकर मनुष्य के चित्तनशील व्यक्तित्व ने अपने अतर्जगत की सृष्टि की है जिसकी अगर आकाक्षा है उस परोक्ष सत्ता की अनुभूति और दर्शन जिसकी शक्ति का परिचय उसे पग पग पर मिलता है। अनेक साधनों अनेक रूपों तथा अनेक भावों से वह उसका सामीप्य प्राप्त करना चाहता है। यहाँ पर दार्शनिक कल्पना और तर्क से काम ले सकता है किन्तु रहस्यवादी एक रागात्मक सबंध को लेकर चलता है। ‘ग्रखड चेतन से तादात्म्य का रूप केवल बौद्धिक भी हो सकता है पर रहस्यानुभूति में बुद्धि का जेथ ही हृदय का प्रेम हो जाता है।’<sup>२</sup> आत्मा और परमात्मा

<sup>१</sup>ऋग्वेद १, ६२, ९

<sup>२</sup>महादेवी वर्मा—दीपशिखा “चित्तन के कुछ चरण” पृ० १०.

की यही पारस्परिक प्रणयानुभूति रहस्यवाद है ।

यह रहस्यानुभूति अपने में अलौकिक है किन्तु उसकी अभिव्यक्ति लौकिक रही है । रहस्यवादी अपनी अनुभूतिया को व्यक्त करने के लिए जिन रूपकों और प्रतीकों का आश्रय लेता है वे दृश्यजगत के ही होते हैं । फलतः कभी ईश्वर के अपार सौंदर्य पर मुग्ध होता हुआ, कभी उसके वैभव से आतंकित होता हुआ, कभी उसके अव्यक्तिगत स्वरूप की अनुभूति करता हुआ, प्रेमाभिभूत रहस्यवादी उससे सबंध स्थापित करता है । ये सम्बन्ध मानवीय ही होते हैं—कभी पिता पुत्र का, कभी स्वामी सेवक का, कभी माता और वत्स का और कभी पति पत्नी का । रहस्योपासक में जो आत्म समर्पण की प्रवृत्ति आकांक्षा होती है उसकी प्रति मानुष्यमूलक प्रेम—पति-पत्नी भाव—में ही होती है । इस सम्बन्ध की स्थापना के लिए परमतत्व और आत्मा में क्रमशः पुरुष और नारी भाव का आरोप किया गया है । इस भाव के आरोप में आत्म-समर्पण की चेतना कार्य कर रही है । जिन प्रकार नदी समुद्र में मिल कर अपनी नाम रूपादि सीमाओं को खोकर अथाह हो जाता है, उसी प्रकार आत्मा भी परम पुरुष में अपने को खोकर मुक्त होती है । भारतीय नारी का भी यही आदर्श है । नारी अपना कुल गोत्र आदि परिचय छोड़ कर पति को स्वीकार करती है और अपने स्वभाव तथा अटल प्रेम के कारण पति के निकट अपने को पूर्णतः समर्पित करती हुई उस पर अधिकार प्राप्त करती है । उसकी सीमाये लुप्त होकर विस्तीर्ण हो जाती है ।

अस्तु, रहस्यवादी की आत्मा नारी रूप में सामने आती है । रहस्यवादी कवि विग्ध और मिलन के गीता में उस प्रतीक की रूपरेखाओं में अनुरागमय रंग भरता है । कवीर आदि सत कवियों ने अपनी भावना के केन्द्र-बिन्दु इस मधुर प्रेम का वृहत् वर्णन किया था । आधुनिक युग में इस क्षेत्र में अग्रगण्य नाम हैं महादेवी वर्मा, रामकुमार वर्मा, हरिकृष्ण प्रेमी, सूर्यकांत त्रिपाठी 'निराला', चंद्रभानु सिंह आदि ।

आत्मा चिरन्तन प्रिय की सुहागिनी के रूप में उपस्थित होती है ।<sup>१</sup> किन्तु उसके लिए आज मिलन एक स्वप्न हो गया है । मसार में आने पर वह अपने और पर पुरुष के सबंध को भूल गई थी किन्तु एक दिन पूर्व स्मृति उसके हृदय में पुन जाग उठी, न जाने —

“किस लाल लाल मदिरा से  
भर गया हृदय का प्याला”<sup>२</sup>

एक कौतूहलपूर्ण, पीडामय कपित अनुभूति से उसका हृदय भर जाता है ।<sup>३</sup> वह मुग्धा

<sup>१</sup> प्रिय चिरतन है सजनि,

क्षण क्षण नवीन सुहागिनी मैं । (महादेवी वर्मा—सौंदर्यगीत, पृ० ५१)

<sup>२</sup> हरिकृष्ण प्रेमी—अनत के पथ पर, पृ० १, २.

<sup>३</sup> कपन सा, प्रेम पुलक सा, शुचि प्रणय प्र धि बधन सा,

व्याकुलता, विरह व्यथा सा, सद्गु मधुर अथर बुं बन सा, (बही, पृ० १, ४)

जान नहीं पाती कि किसके हृदय में आजाने से आज उसकी वीणा मौन हो गई है।<sup>१</sup> अभी वह यह नहीं जानती कि यह मधुर स्मृति किमकी है।<sup>२</sup> किन्तु प्रणय की तीव्रता के साथ किमी के अभाव की चेतना स्पष्ट होती जाती है<sup>३</sup> और पूर्व मिलन की स्मृति वेदना का केन्द्र हो जाती है —

“जीवन है उन्माद तभी से निधियों प्राणों के छाले,  
मोंग रहा है विपुल वेदना के मन प्याले पर प्याले।”<sup>४</sup>

नाग के जीवन में प्रेम, वियोग और वेदना का कुछ अनन्य संयोग है। वियोग में प्रथम मिलन की स्मृति ही एक सबल रह जाती है जिमका इतिहास विरहिणी नित लिखती है।<sup>५</sup> संध्या समय नीडा की ओर जाते विहगों को देख मिलन महोत्सव का मधुमय चित्र उनके नेत्रों में उल्लिखित हो जाता है,<sup>६</sup> और —

“सब संध्या छाया में जब खोते सपन हृदय की  
कर याद अचानक रोती मैं भूले हुए निलय का।”<sup>७</sup>

जब समस्त मगर माता है तो विरहिणी आगों में रात बिताती है, जब मग अपने नीडों में विश्राम करते हैं तो वह नदी के तीर पर भटकती है, जब वसुधा पर बसत आता है तो उनके हृदय में पीडा होती है, चादनी की मुस्कराहट उसकी व्याकुलता बढ़ा देती है। इस विफल अवस्था में —

“जब शशि की ओर निरख कर होता सब जग मतवाला,  
तब व्यथा हलाहल से क्यों भर देती मेरा प्याला।  
बन जाती सर्प मुझी को क्यों मेरे उर की माला”<sup>८</sup>

<sup>१</sup> आज क्यों तेरी वीणा मौन ।

शिथिल शिथिल तन थकित हुए कर, स्पदन भी भूला जाता उर  
मधुर कसक सा आज हृदय में आज समाया कौन ?

( महादेवी वर्मा—नीरजा, पृ० ९, ५ )

<sup>२</sup> क्या जाने नीरव नभ में किसका आमत्रण आता

उर लक्ष्यहीन पक्षी सा किस ओर उड़ा है जाता (अनत के पथ पर, पृ० ४, ४)

<sup>३</sup> किसका अभाव मानस में सहसा शशि सा आ चमका

इन सरल तरल नयनों में किसकी उज्ज्वल छवि छाई

किसने मेरे प्राणों में अपनी तस्वीर बनाई। (वही, पृ० ६, १, २)

<sup>४</sup> महादेवी वर्मा—नीहार मिलन, पृ० ४

<sup>५</sup> मैं अनत पथ में लिखती जो सस्मित सपनों की बाते

उनको कभी न धो पायेंगी अपने आँसू से रातें। (आधुनिक कवि, १ पृ० ९)

<sup>६</sup> हरिकृष्ण प्रेमी—अनत के पथ पर, पृ० २४, ३

<sup>७</sup> वही, पृ० ५२, १

<sup>८</sup> वही, पृ० ५५.

वियोगिनी “प्रियतम की याती” लिए हुए आशा और निगशा के झुलगे में जीवित है । वह अपनी सारी निधि इसलिए समेटे है कि —

“यदि प्रियतम आ जाता तो मैं हार बना पहनाती ।”<sup>१</sup>

उमकी अमर आकाक्षा यही है :—

“आँसू लेते वे पद पखार ।  
ह स उठते पल में आद्र<sup>२</sup> नैन  
धुल जाता ओठों से विषाद  
छा जाना जीवन में बसत  
आँखे देती सर्वस्व वार ।”<sup>३</sup>

और अतिम लक्ष्य है केवल मिट जाना, प्रिय म अपने को खो देना, क्योंकि प्रेम के मार्ग में जीवन देना ही जीवन पाना है ।<sup>३</sup>

इस अनन्य प्रणयिनी के अलौकिक प्रेम की विविध भावानुभावमयी अभिव्यक्ति हम आधुनिक काव्य में पाते हैं । वह स्नेह का जीवन की ज्योति मानती है<sup>४</sup> और वेदना का वरदान ।<sup>५</sup> विरह मिलन की सूचना तो है ही,<sup>६</sup> साथ ही उममें प्रिय की ही भावना निहित है इसलिए —

‘विरह का युग आज दीखा, मिलन के लघु पल सरीखा,  
दु ख सुख में कौन तीखा, मैं न जानी औ न सीखा ।  
मधुर मुझको हो गए सब मधुर प्रिय की भावना ले ।’<sup>७</sup>

वह कभी तो पल पल के पृष्ठा पर आँसू में मदेश लिख कर प्रिय तक पहुँचाने का प्रयत्न

<sup>१</sup>अनत के पथ पर, पृ० २६

<sup>२</sup>महादेवी वर्मा — नीहार जो तुम आजाते एक बार, पृ० ९४

<sup>३</sup>प्रियतम के चरणों पर ही अपना सर्वस्व चढ़ाना  
जीवन देना ही तो है कहलाता जीवन पाना ।

है लक्ष्य लालसाओं का अपना अस्तित्व मिटाना । (अनत के पथ पर, पृ० ६९)

<sup>४</sup>बुझते जीवन दीपक को भर स्नेह जला जाता है ।

( वही, पृ० ६, १ )

<sup>५</sup>एक करुण अभाव में चिर तृप्ति का ससार सचित

एक लघु क्षण दे रहा निर्वाण के वरदान शत शत,

पा लिया मैंने किसे इस वेदना के मधुर क्रय में।। ( नीरजा, पृ० १४, ७ )

<sup>६</sup>तू जल जल जितना होता क्षय, वह समीप आता छलनामय । (वही, पृ० ३१, १४)

<sup>७</sup>महादेवी वर्मा — सांध्यगीत, पृ० ३१, तथा सांध्यगीत, पृ० १७.

करती है,<sup>१</sup> और कभी कह उठती है.—

“अलि कहाँ सदेश भेजूँ मैं किसे सदेश भेजूँ  
+   +   +  
नयन पथ से स्वप्न मे मिल,  
प्यास में धुल साध मे खिल,

प्रिय मुझी में खो गया अब दूत को किस देश भेजू ।<sup>२</sup>

वह कभी स्वप्न दर्शन की प्रतीक्षा में पिक को चुप कराती है,<sup>३</sup> कभी रात भर बाट जाहती हुई अपने प्रिय को पहचान नहीं पाती,<sup>४</sup> किन्तु दूसरे ही क्षण उस ऐश्वर्य का अनुभव करती है जो परिचय के लिए अवकाश नहीं रखता,<sup>५</sup> वरन् परिणीता का गर्व होता है।<sup>६</sup> वह कभी शृंगार करके प्रिय की व्याकुल प्रतीक्षा करती है<sup>७</sup> और कभी मिलन की आकांक्षा लिए आभार के लिए चल देती है। इस अभिमारिका का मार्ग अत्यन्त कठिन है।—

“वह प्रिय दूर पथ अनदेखा  
शवास मिटाते स्मृति की रेखा,  
पथ बिन अत पथिक ज्ञायामय  
साथ कुहकिनी रात री।<sup>८</sup>

<sup>१</sup>कैसे सदेश प्रिय पढ़वाती !

दग जल की सित मसि हैं अक्षय,  
मलि प्याली, भरते तारक द्वय,  
पल पल के उडते पृष्ठों पर,  
सुधि के लिख शवासों के अक्षर  
मैं अपने ही बेसुधपन में  
लिखती हू कुछ, कुछ लिख जाता । (नीरजा, पृ० ४६ २२)

<sup>२</sup>महादेवी वरमा—दीपशिखा ५५.

<sup>३</sup>नीरजा पृ० ३३, १५ “प्रिय मेरा ..मधु घोल”

<sup>४</sup>पथ देख बिता दी रैन, मैं प्रिय पहचानी नहीं । (नीरजा, पृ० ३४, १६)

<sup>५</sup>तुम मुझमें प्रिय फिर परिचय क्या ।

तारक में छवि प्राणों मे स्मृति,  
पलकों में नीरव पद की गति,  
लघु उर में पुलकों की स स्ति,

भर लाई हूँ तेरी चचल और करूँ जग में स चय क्या । (नीरजा, पृ० २४, १२)

<sup>६</sup>तुमको पहचानूँ क्या सु दर ।

जो मेरे सुख दुख में उर्वर,

जिसको मैं अपना कह गर्वित, (नीरजा, पृ० ५३, २५)

<sup>७</sup>साध्यगोत, पृ० ११—१२

<sup>८</sup>वही, पृ० २१.

किन्तु वह विचलित नहीं है, क्योंकि उसके पास अटल विश्वास की शक्ति है और असीम प्रेम की प्रेरणा। प्रिय भी यदि दूर हटने का प्रयत्न करे तो भी वह अपने पथ से विचलित नहीं होगी।<sup>१</sup> इतना ही नहीं।—

हास का मधु दूत भेजो,  
 रोष की भ्रू-भंगिमा पतझर को चाहे सहेजो।  
 ले मिलेगा उर अचचल,  
 वेदना जल, स्वप्न शतदल।<sup>२</sup>

अभिसारिका के लिए लोक-लाञ्छन और लज्जा भी कुछ कम नहीं है किन्तु लौटने के लिए स्थान नहीं है। उसके लिए तो प्रिय के चरणा में ही शरण है।<sup>३</sup> मिलन का समय भी अत्यंत परीक्षा का है क्योंकि ब्रीडा पूर्ण संयोग में बाधा हो जाती है।<sup>४</sup> किन्तु वह एक क्षणिक बाधा है। प्रिय के समीप उसकी ससृति-भीति भाग जाती है और वह पूर्ण रति-सुख का अनुभव करती है।<sup>५</sup>

इस प्रकार रहस्यवादी की आत्मा एक नारी के रूप में आती है। इसमें कामा-यनी की श्रद्धा का-सा अविचल प्रेम है, आत्म समर्पण की आकांक्षा है, दृढता और गर्व है और साथ ही दुःख को भी सुख बना लेने की शक्ति है।

**२ प्रकृति वर्णन के क्षेत्र में :** प्रकृति के सबंध में मानव का जो सौंदर्य भाव है वह उम पर चेतन व्यक्तित्व के आरोप और साहचर्य में विकसित होता है। आधुनिक छायावादी काव्य की यह एक प्रमुख विशेषता है। छायावादी कवि भारतीय प्रकृतिवाद, जिसमें प्रकृति दिव्य शक्तिया की प्रतीक, और सजीव जीवन सहचरी बनकर आती है, की ओर आकर्षित है। वैदिक कवियों की ऊषा, उर्वशी, पृथ्वी, रात्रि आदि की नारी रूप में कल्पना आधुनिक कवि की प्रेरणा है। आधुनिक परिस्थितियों में वैदिक भावना का अनुकरण तो संभव नहीं है, फिर भी प्रकृति में चेतन नारोत्व का आरोप करके, तथा उसमें वही वाह्य और आंतरिक सौंदर्य देखकर जो उसने नारी में पाया है, आधुनिक कवि ने हिन्दी साहित्य में एक नवीनता की सृष्टि की है। सत्य तो यह है कि आधुनिक कवि की नारी कल्पना ही नैसर्गिक है। कवि की प्रेयसी स्थूल पार्थिव रूप की राशि नहीं है वरन् प्रकृति के मर्चित काप से निर्मित नैसर्गिक सौंदर्य की प्रतिमा है। भावी पत्नी की रूप-कल्पना में निमग्न पत करते हैं।—

<sup>१</sup>वह रूप छिपा दे अपना मैं कभी निराश न हूँगी  
 इस भाँति भटकती फिरकर मैं इसे प्राप्त कर लूँगी।

(अनंत के पथ पर, पृ० ३८, २)

<sup>२</sup>दीपशिखा, ५

<sup>३</sup>सूर्यकान्त त्रिपाठी “निराला” — गीतिका, पृ० ६, ६०.

<sup>४</sup>वही, पृ० २१, २८.

<sup>५</sup>वही, पृ० ४४, ४९.



“अरुण अधरो का पल्लव प्रात मोतियो का हिलता हिम हास,  
हृद्रधनुषी पट से ढक गात बाल विद्युत का पावस लास,  
हृदय में खिल उठता तत्काल अधखिले अगो का मधुमास,  
तुम्हारी छवि का कर अनुमान प्रिये प्राणो की प्राण ।”

इस प्रकार नारी में प्रकृति को देखने के पश्चात् कवि सहज ही प्रकृति में नारी को देख लेता है। यहाँ उनकी प्रकृति भावना नारी भावना से ही संचालित है। जो रूप-मौन्दर्य और भाव-मौन्दर्य नारी में देखा गया था वही अम्बु, देव, प्रिय और माता के रूपों में प्रतिष्ठित प्रकृति में भी देखा जाता है।

“रूप रश्मि” के परिचय में रामकुमार वर्मा लिखते हैं “रूप रश्मि में एक भावना और है वह अन्वेषण की। हृदय में किसी से मिलने की आकांक्षा रहती है। उस समय मुझे ऐसा मालूम था। है जैसे मैं माख्य शास्त्र का पुरुष बन गया हूँ और अपने चारों ओर की प्रत्येक वस्तु-वता, कला, लहर, मया, पवन, प्रकृति बन कर मेरी प्रेयसी हो रही है।” इस कथन से स्पष्ट है कि कवि अपने चारों ओर के प्राकृतिक उद्भरणों में एक मानवीय रूप देखता है जिसके साथ एक रागात्मक संबन्ध की स्थापना करने के लिए उसका हृदय आकुल रहता है।

आधुनिक कवि की मौन्दर्य दृष्टि प्रकृति में विविध रूपा और विविध भावा का दर्शन करती है। चन्द्रभानुसिंह ने अपने उपवन में शृगार, स्वप्न, अभिनय की उस अलवेनी नायिका को पाया है जो निपट माली है और कोतुक शीला है।<sup>३</sup> उमाशंकर वाजपेई निशा का “अनुरागमयी गजगामिनी” और चादनी का ‘चञ्चल चितवति’ “सेत वरन सुकु वारि” के रूप में देखते हैं।<sup>४</sup> महादेवी वर्मा उमत् रजनी में मृदुचितवन से मुक्ताहल अभिराम विछाने वाला वधू का देखता है।<sup>५</sup> निगन्ता सरम शृगारमयी दृष्टि से वायु में प्रेममयी और लज्जागीला नवागता,<sup>६</sup> पृथ्वी में पूर्ण युवती,<sup>७</sup> रात्रि में प्रीति और लालन के द्वन्द्व-मी पीडित अभिरामिका<sup>८</sup>, ‘जुड़ी की कनी और शेरालिका’<sup>९</sup> में यौवनोन्मत्त प्रेमिका को देखते हैं। शान्तिप्रिय द्विवेदी सुनवाला की चितवन के घातक प्रभाव को नव प्रस्कृष्टित यौवन-

<sup>१</sup> सुमित्रान दन पत - गु जन भार्वा पत्नी के प्रति, पृ० ३३, ३४

देखिए-पल्लव . अश्व, पृ० २०

<sup>२</sup> चन्द्र भानु सिंह — अर्चना, स्वप्न-शृ गार, पृ० ८३, ८४

<sup>३</sup> उमाशंकर वाजपेयी — वृज-भारती निशा, पृ० २९, ३० चादनी

<sup>४</sup> नीरजा, पृ० ३, २

<sup>५</sup> अनामिका : तटपर, पृ० ४९, ५०.

<sup>६</sup> वही : नर्गिस, पृ० १८७.

<sup>७</sup> परिमल — गीत, पृ० ८२.

<sup>८</sup> परिमल.

पुष्प पर देखते हैं।<sup>१</sup> पत 'छाया' को निर्जन की इस जगण भर की सगिनी के रूप में पा लेते हैं जो सुन्दर है, तरुणी है और प्रेम-लालमा का मन लिए हुए है।<sup>२</sup> नगेन्द्र उषा को राग की देवी और पति परायणा के रूप में पाते हैं।<sup>३</sup> वागीश्वर विद्यालकार निर्भर को विरह में भर-भर आसू बरमा हर किन्ही चरणों में पहुँचाती हुई बाला के रूप में देखते हैं।<sup>४</sup> गुरुभक्त सिंह ने नदी के इतिहास में कन्या के विवाह के चित्र को पाया है।<sup>५</sup> 'लाजवती' का उन्होंने वास्तविक सती पाया है जो "पर पाणि परम" से सिहर उठती है,<sup>६</sup> और वह सती है जिसे अपनी आवरू ही सबसे अधिक प्यारी है। नरेन्द्र प्रकृति प्रिया के भ्र-वकिम विलास में अगजग का नवोल्लाम देखते हैं।<sup>७</sup>

प्रकृति का नारी व्यक्तित्व न केवल सौन्दर्यमय है वरन वात्मल्यपूर्ण और मन्दागुण भी है। इस प्रकार की भावना का विकास करता हुआ आधुनिक छायावादी कवि अग्रजी के १९ वीं शताब्दी के कवियों की प्रकृति भावना से थोड़ा बहुत अवश्य प्रभावित हुआ है। वर्डस्वर्थ आदि प्रकृतिप्रेमी कवियों ने प्रकृति के सौंदर्य से अभिभूत होते हुए उसका कल्याणकारी तथा सुख प्रभाव मानव स्वभाव तथा चरित्र पर देखा था। भारतीय मस्तिष्क नारी के वात्मल्यमय रूप की ओर विशेष रूप से आकर्षित रहा है, इसलिए हिन्दी के छायावादी कवियों ने प्रकृतिरूपी नारी के सत् प्रभाव में उसके वात्मलरूप का सामंजस्य कर दिया है। इस संबंध में वह ऊषा, पृथ्वी आदि मन्त्री वैदिक भावना से भी प्रभावित कहा जा सकता है। महादेवी रात्रिरूपि के घन केश पाश पर मुग्ध होकर कहती हैं —

“इन स्निग्ध लटो से छा दे तन  
पुलकित झुँको में भर विशाल,  
भुक सस्मित शीतल-चुम्बन से  
अङ्कित कर इसका मृदुल भाल।

दुलरा दे ना बहला देना

यह तेरा शिशु जग है उदास।<sup>८</sup>

इसी भावना का विकास करते हुए राजेश्वर गुरु ने प्रकृति का एक अज्ञात शक्ति और मँ

<sup>१</sup> शांतिप्रिय द्विवेदी—हिमानी—पृ० १५, ४.

<sup>२</sup> सुमित्रानन्दन पंत—युगात छाया, पृ० ३७, २४

<sup>३</sup> नगेन्द्र—वनबाला—ऊषा, पृ० ८, ६.

<sup>४</sup> वागीश्वर विद्यालकार—नीराजना निर्भर, पृ० ४६—५०.

<sup>५</sup> गुरुभक्तसिंह कुसुम—कुञ्ज नदी, पृ० ७

<sup>६</sup> वही, 'लाजवती, पृ० १०

<sup>७</sup> वही . ओस, पृ० २, २.

<sup>८</sup> नरेन्द्र शर्मा—कर्णफूल . स्वर्णम्रत, पृ० १६—१७.

<sup>९</sup> नारजा, पृ० २३ ११.

के रूप में देखा है, जिसके अक्त पयोधर “चिर तृषा भरे शिशु अधरा पर धर जाते हैं मधुमरी धार,” नीला आकाश जिसका प्रसार है, पत्तो में जिसका अमर गान है।<sup>१</sup> दार्शनिकता की ओर झुकती हुई महादेवी प्रकृति को “चित्रागिनी” के रूप में माती है<sup>२</sup> प्रकृति का यह चित्र “जादूगरनी” (हरिकृष्ण प्रेमी) के चित्र के बहुत अधिक समीप है।

इस प्रकार आधुनिक कवि की प्रकृति उस नारी का प्रतिबिम्ब है जो भोली है, सुन्दर है, प्रेममयी है, चिरह और मिलन जिसके जीवन के तट हैं, लज्जा और सतीत्व जिसकी निधि हैं। वह कल्याणी है और एक महान शक्ति है। प्रकृति के सबध में यह भावना पूर्ण रूप से आधुनिक कवि की नारी-भावना के आधार पर निर्मित है, और इसी कारण परोक्ष रूप से उसकी नारी भावना पर प्रकाश डालती है।

३. राष्ट्रीय भावना के क्षेत्र में.—यदि हम वैदिक आर्यों की भावना का अध्ययन करते हैं तो माता के रूप में आने वाली ‘पृथ्वी’ सबधी विचार धारा को पिछले वर्ग में रख सकते हैं। किन्तु आधुनिक युग में राष्ट्रीयता के प्रसार के फलस्वरूप देश—मातृभूमि—का महत्व दूसरे ही ढंग का हो गया है। आज पृथ्वी केवल मिट्टी या बीजों की जन्मदाता के रूप में नहीं आती वरन् प्रत्येक देशवासी को माता के रूप में देखी जाती है। सक्रान्ति युग में हम देख चुके हैं, कि जन्मभूमि सबधी मातृ भावना का सत्रपात हो गया था। इस भावना का विशेष विकास परिवर्तन युग में हुआ।

जन्मभूमि का आधुनिक कवि वरद और पूज्य माता के रूप में देखते हैं। इसको लेकर कवि वाह्य सौंदर्य के प्रति आकर्षित नहीं है, वरन् उसकी शक्ति के प्रति विशेष सजग है। भारत माता के वाह्य रूप का जब कवि स्मरण करता है तो इतना ही कहता है —

“मा तव चरणों में रत्नाकर निज सर्वस्व समर्पित करता।

मस्तक पर गिरि नीर चढ़ाकर कानों में कल कल स्वर भरता ॥

+

+

+

दोनों बाँहों में नव बल का अज उमड़ता है क्षण क्षण में।

पूर्व और पश्चिम को झुका रहा रग जो समरागण में ॥”<sup>३</sup>

या,

“हिमगिरि का मुकुट श्वेत, आचल में श्याम खेत,

सागर शोभा समेत मेखला पिन्हाता।

गंगा यमुना अपार जीवन प्रद स्तन्य धार,

खानों का रत्नदार वैभव बतलाता।”<sup>४</sup>

उसका अपार सौंदर्य और शक्ति अन्नपूर्णा की सी है। दिशायें उसकी मुजायें हैं, मुख पर

<sup>१</sup> राजेश्वर गुरु ‘मानव’—शोफाली—गीत, ९८, पृ० ३४—३५.

<sup>२</sup> गीत—चाद, नवम्बर, १९३४.

<sup>३</sup> चन्द्रभानुसिंह—अर्चना . मां, पृ० ११८.

<sup>४</sup> रूपनारायण पायडेय—पराग : “गीत”

“तिलक” वाल गगाधर तिलक की शोभा है, शशि मुकुट में ‘राम-कृष्ण’ रूमी गज है, ‘कर्ण’ कर्णभूज हाकर सुशोभित है, ‘वाल्मीकि’ ‘व्यास’ और कालिदास कठहार हैं, ‘प्रताप’ और ‘चन्द्रगुप्त’ मुत्तवः हैं।<sup>१</sup> कवि ने भारत का यह रूप इसलिए प्रदान किया है कि वह भारतवर्षियों के कल्याण और रक्षा का आकाञ्छी है। और माता के सपूतों को वह उसकी शोभा और शृंगार मानता है। जिस प्रकार माता शिशु को उत्पन्न करने और पालन करने के साथ-साथ सन्मार्ग पर भी अग्रसर करती है, दुःखों से उसका त्राण भी करती है, और उसके अपराधों को क्षमा करती है, उमी प्रकार की आशा कवि जन्मभूमि से भी करता है। दीन शिशु के समान पुकार कर वह कहता है.—

मृतक समान अशक्त विवश आँखों को मीचे  
गिरता हुआ विलोक गर्भ से हमको नीचे,  
करके जिसने कृपा हमें अवलंब दिया था,  
पालन पोषण और जन्म का कारण तूही,  
बन्धस्थल पर और कर रही धारण तूही,

×

×

×

क्षमामयी, तू दयामयी है, क्षेममयी है,  
सुधामयी, वात्सल्यमयी, तू प्रेममयी है,  
विभवशालिनी, विश्वपालिनी, दुःखहर्त्री है,  
भयनिवारिणी, शक्तिकरणी, सुखकर्त्री है,  
हे शरणदायिनी देवि, तू करती सबका त्राण।  
हे मातृभूमि सतान हम, तू जननीतू प्राण है।”<sup>२</sup>

इन गौगवान्वित मातृभूमि की कल्पना करता हुआ कवि उस साक्षात् दुर्गा रूप में देखता है —

वरद हस्त हरता है तेरे शक्ति शूल की सब शका  
रत्नाकर रसने, चरणों में अब भी पड़ी कनक लका।  
सत्य सिंह वाहिनी बनी तू विश्वपालिनी रानी।<sup>३</sup>

इस प्रकार जा गौरवमयी और पूजात्मक भावना आधुनिक कवि की माता के संबन्ध में हम देख चुके हैं उमी का आरोप जन्मभूमि पर भी पाते हैं।

उक्त विशिष्ट क्षेत्रों के अतिरिक्त आधुनिक कवि ने कुछ अन्य जड-वस्तुओं तथा अरूप-विशेषताओं का भी नारी रूप में मानवीकरण किया है। जिस प्रकार वैदिक कवि ने वाक् और सरस्वती की कल्पना नारी रूप में की थी उसी प्रकार आधुनिक कवि ‘कविता’ की कल्पना नारी रूप में करता है। “निराला” कविता सुदरी का चित्रण इस प्रकार करते हैं.—

<sup>१</sup>वही, मातृभूमि, पृ० २४.

<sup>२</sup>मैथिलीशरण गुप्त—स्वदेश सगीत . मातृभूमि पृ २४-२६.

<sup>३</sup>वही—मगलघट : मातृभूमि, पृ० ३५.

शिला खड पर बैठी वह नीलाचल मृदु लहराया था,  
 विकसित असित सुवासित उडते उसके—  
 कुचित कच गोरे कपोल छू छू कर  
 लिपट उरोजों से भी वे जाते,  
 थपकी देकर बड़े प्यार से इठलाते थे,  
 शिशिर विदु रस सिधु बहाता सु दर,  
 अगना अग पर गगनागन से गिर कर ।  
 वह कविता ही थी और माज था उसका बस श्र गार ।  
 + + +  
 भरा हुआ था हृदय प्यार से उसका  
 उस कविता का,  
 अग अग से उठी तरंगों उसके ।<sup>१</sup>

दूरमें स्थान पर “निराला” प्रेथमी में कविता का मामजस्य करत हुए करते हैं —

“मेरे इस जीवन की तू सरस साधना कविता,  
 मेरे तरु की है तू कुसुमित प्रिये कल्पना लतिका,  
 मधुमय मेरे जीवन की प्रिय है तू कमल कामिनी,  
 मेरे कुज कुटीर द्वार की कोमल चरण गामिनी ।”<sup>२</sup>

और उमकी स्वतंत्र गति के लिए विकल है —

“प्रिये छोड़ कर बधनमय छुदों की छोटी राह ।  
 गजगामिनी, वह पथ तेरा सर्कारण, कटकार्काण  
 कैसे होगी उससे पार”<sup>३</sup>

कविता में नारी का रूप ही नहीं बरन प्रेरणा शक्ति भी कवि ने पाई है —

“सकेत मात्र से तेरे हैं प्रलय ठाठ उन जाते,  
 ललकार तुम्हारी सुनकर कायर नाहर बन जाते ।”<sup>४</sup>

इस प्रकार हम देखते हैं कि आधुनिक कवियों ने विविध चेतन और अचेतन वस्तुओं पर नारीत्व का आरोप किया है। यह आरोप करते समय वे उन्हीं भावनाओं से प्रेरित हैं जो नारी के वाह्य और आंतरिक सौंदर्य के सबंध में उनकी रही है, जिन्हें हम पीछे विस्तार से देख चुके हैं। जो सौंदर्यमयी, अनुगामयी और गौरवमयी भावना नारी के सबंध में हम देख चुके हैं, वही हमें इन नारी रूपिणी वस्तुओं में भी मिलती है। बहुत कम स्थल ऐसे होंगे जहाँ हम अपने मूल विद्वानों का आरोप इस प्रतीकात्मक अभिव्यक्ति पर न कर सकें। फलतः कवियों को यह आरोप प्रवृत्ति उनकी नारी भावना की अभिव्यक्ति में एक अवलम्ब हो जाती है।

<sup>१</sup>सूर्यकान्त त्रिपाठी “निराला” परिमल, पृ० १०५-०६.

<sup>२</sup>अनामिका प्रिया से, पृ० ४२.

<sup>३</sup>वही, . प्रगल्भ प्रेम, पृ० ३४.

<sup>४</sup>रामेश्वरी देवी “बकारी”—किजलक : कविते, पृ० २६.

## अध्याय ६

# परिवर्तन युग में मध्ययुगीय नारी-भावना की परंपरा

भक्तिकाल और रीतिकाल वैष्णवग्रन्थ और शृंगारमूलक नारी भावना परिवर्तन युग में भी अपने सूत्र का, यद्यपि अत्यन्त सूक्ष्मरूप में, बनाये रही। ब्रजभाषा तथा ब्रजभाषा साहित्य के प्रेमी शास्त्रीय दृष्टिकोण से शृंगार का रसराज के रूप में देखने वाले, तथा नायिका भेद के समर्थक आधुनिक कवि रीतिकालीन भावना के पापक रहे, किन्तु, क्योंकि देश की परिस्थितियाँ मध्ययुग की-सी नहीं रही हैं और कवियों की विचारधारा में भी परिवर्तन हो रहा है इसलिए, रीतिकालीन नारी भावना को लेकर भी कवियों ने कुछ नवीन दृष्टिकोण का विकास किया। इस युगांतरकारी परिवर्तन का अधिकांश श्रेय अयो यासिंह उपाध्याय को है जिन्होंने 'रसकलम' की रचना करते हुए नायिका-भेद संबंधी नवीन विचारधारा की अभिव्यक्ति की।

वस्तुतः परिवर्तन-युग में रीतिकालीन नारी भावना के अपनाये जाने के चार कारण हैं।—

१ इस वर्ग के कवि नारी का सुकुमारी के रूप में देखते हैं। उसका अबला रूप तथा मधुर मूर्ति ही कवि के सम्मुख आती है।<sup>१</sup> हम देख चुके हैं कि हरिऔध आधुनिक सवला से विरक्त है। इससे स्पष्ट है कि कवि 'पिकवैनी' और 'मृगवैनी' की ओर आकर्षित है। सौंदर्य के सवध में उनका कथन है—

१ चंद्रमा के पीछे पीछे चादनी को चलते पाया।

× × ×

दौड़ती जा करके नदियाँ समुद्रों में मिल जाती हैं।

× × ×

पादपों के सुंदर तन में बेलियाँ लिपटी जाती हैं,  
साथ जलते दीपक का कर बत्तियाँ जलती रहती हैं,  
सितम मतवाले भौंरी का सितलियाँ सहती रहती हैं।  
मोतियों की माला अपनी मोर को रजनी देती है,  
अरुण का मुख देखे ऊँचा माग अपनी भर लेती है,  
देख कुसुमाकर को कोयल गीत है बड़े मधुर गाती,  
सामना उजियाले का कर भाग जाती है अधियाली,  
फूल को हसता अबलोके कब नहीं कलियाँ खिल जाती,  
कलेजा उनका तर करने ओस की बूँदें हैं आनी।

(हरिऔध—कल्पलता : नर नारी, पृ० १८-२०)

“रूप रमणी का रमणीय, लोक मोहकता का है सार,

है प्रकृति भाञ्ज रुचिर सिद्धर काम कामुकता का आधार ।”<sup>१</sup>

और मौन्दर्य वा आदर्श यह है .—

“दीप के, परे से गात-मजुता मलिन होत,

देखे अग दलकहि दल सतदल के ।

कामल कमल से जहूँ पै न लहहि कल,

भारी लगी बसन अमोल मलमल के ।

‘हरिऔध’ हरा पहिराय बपु-कप होत,

पायन में गढ़हि बिछौनि मखमल के ।

कुसुम छुए ते रग हाथ को मैलो होत,

छिपत छुपाकर छर्बाली छवि छलके ।”<sup>३</sup>

इस चित्र की भावना कुछ अतिशयोक्तिपूर्ण हो सकती है, किन्तु इतना निश्चित है कि स्त्री की स्वतंत्रता और समानता के विग्राहक इस वर्ग के कवि नारी को ‘मुक्तमल शक्ति’ के रूप में ही देखते हैं ।

२ इन कवियों की शृंगार-मूल नारी भावना का दूसरा कारण यह है कि इन्होंने शृंगाररस को अत्यंत पूत और व्यापक माना है । भरतमुनि तथा साहित्यदर्पणकार की शृंगार सबंधी परिभाषायें<sup>४</sup> मानते हुए लिखा है “ता कुछ ससार म दर्शनीय अर्थात् सुन्दर है, साथ ही जा पवित्र, उत्तम और उज्ज्वल है, उसका जिनमे सगम एव हृदयग्राही वर्णन, विकास अथवा प्रदर्शन होगा, वह शृंगाररस कहला सकेगा” ।<sup>५</sup> आगे शृंगाररस की विवेचना करते हुए उन्होंने रति का महिमामयो, विश्वव्यापिनी अनंत गुणावलम्बिनी बताया है और सम्भ्रत के किमी विद्वान का यह कथन भी उद्धृत किया है —

‘सर्वे रसाश्च भावाश्च तरगा इव वारिधौ ।

उन्मज्जन्ति निमज्जन्ति यत्र स प्रेमसञ्जकः ।”

साथ ही काम का ‘ससार के मृत्तन का हेतु’ मानकर भा रतिभाव की उज्ज्वलता प्रतिपादित की गई है । धर्मशास्त्रों से पुत्र की अनिवार्यता और महत्त्व सबंधी उद्धरण देते हुए हरिऔध स्त्री-पुरुष की सम्मिलन इच्छा का एक कर्तव्य पालन, मंगलमय अनुल्लसनीय

<sup>१</sup> देखिए—पीछे “समाज सुधार की भावना” पृ० १७६-१८२

<sup>२</sup> अयोध्यासिंह उपाध्याय—कल्पलता सौंदर्य, पृ० ६२.

<sup>३</sup> रसकलस, पृ० ६६ देखिए, गोपालशरण सिंह—माधवी अदभुत छवि, पृ० १६६-१६७ रूपराशि पृ० १०१.

“यत्किञ्चिद्लोके शुचि मध्यमुज्ज्वल दर्शनीय वातच्छृंगारेणोपमीयते” (नाट्यशास्त्र)

शृ ग हि मन्मथोद्मेदस्तदागमन हेतुकः ।

उत्तमप्रकृति प्रायो रस शृंगार इष्यते ” (साहित्यदर्पण)

<sup>४</sup> रसकलस—भूमिका, पृ० ७३-७४.

विधान के रूप में देखते हैं ।<sup>१</sup>

३ इस भावना का तृतीय स्तम्भ है मनावैज्ञानिक दृष्टिकोण । गूढातिगूढ भावधाराआ, मानवीय प्रवृत्तियों के विकास के प्रकाशन के दृष्टिकोण से ये कवि नायिकाभेद-नाहित्य को बहुमूल्य मानते हैं । नारी का प्रेम पात्र के हित आत्मत्याग, पति प्रेम पाकर गर्व, पूर्वानुगत की अवस्था में वैफल्य, पति के परस्त्री-गमन पर चोभ, मिलन का लज्जानत उत्साह और विरह की दग्ध पीडा, यह सब नारी की सत्य रूप रेखाये बनाते हैं । साथ ही नारी में परकीया भाव की भी समष्टि है । इसकी सत्यता और मूल्य बताते हुए हरिऔध लिखते हैं 'प्रेम बड़ा रहस्यमय है । प्रेम-परायण हृदय समाज का बन्धन क्या, किमी बन्धन को नहीं मानता ऐसे उदाहरण नित्य हमारी आँखों के सामने आते रहते हैं । हम आँखे छिपा सकते हैं, किन्तु घटना हुए बिना नहीं रहती । हृदय स हृदय का सम्मिलित स्वाभाविक है, सत्य है, विधि का अनुलवनीय विधान है । यदि परकीया एक सत्य व्यापार है, और समाज में चिरकाल से गृहीत है, तो उसका उल्लेख गर्हित क्यों ।'<sup>२</sup> आगे व लिखते हैं समाज की नितनी प्रेम कहानियाँ हैं, उनमें से अधिभास का आधार परकीया है । चाहे व भगवान् श्रीकृष्ण अथवा श्रीमती शशिका सवध्री क्याएँ हों, चाहे लैला मजनूँ, चाहे शीरी फरहाद आदि की दास्ताने । कारण इसका यह है कि इस प्रकार की रचनाआ में बड़ी हृदयग्राहिता होती है ।... यदि परकीया में वास्तविकता न होती, उमकी बातें सत्य न होकर कल्पित होती तो उनमें इतनी स्वाभाविकता न मिलती ।'<sup>३</sup> परकीया की ही भाँति, समाज का एक अंग होने के कारण गणिका को भी देखा गया है ।

४. आधुनिक कवि का सबसे अधिक महत्वपूर्ण दृष्टिकोण सुधारात्मक है । नायिका भेद में वह समाज के लिए एक संदेश, एक पथ प्रदर्शक ज्योतिस्तम्भ पाता है । प्रथमतः नायिका-भेद नारी-मनावैज्ञानिक का प्रकाशक होता है । स्त्री और पुरुषों के स्वभाव में स्वभाव सम्बन्धी बहुत बड़ी-बड़ी भिन्नताएँ हैं । इसीलिए समाज की सुव्यवस्था के लिए एक को दूसरे की रुचि और प्रकृति का पूर्ण जान जाना आवश्यक है । इसी प्रकार पुरुष का पुरुष के और स्त्री का स्त्री के भावों एवं विचारा से अभिज्ञ जाना वाञ्छनीय है । जहाँ प्रकृति नहीं मिलती, स्वभाव का पूरा परिज्ञान नहीं होता, वहाँ पद पद पर पतन होता है, और सफलता दूर भागती है । किन्तु जहाँ मनोविज्ञान पर दृष्टि रखकर कार्य संचालन किया जाता है, वहाँ स्वलन कदाचित् ह हाता है, क्योंकि रुचि देखकर और स्वभाव पहचान कर कार्यक्षेत्र में अवतीर्ण होने से असफलता प्रायः सामने आती ही नहीं ।<sup>४</sup> "यह देखा जाता है कि अनेक पुरुष स्त्रियों द्वारा इसलिए आदर नहीं पाते, वरन् वंचित और निरस्कृत होने हैं कि उनमें समजता नहीं होती और वे उन कलाआ के जाना नहीं होते, जिनसे ललनाकुल

<sup>१</sup>रसकलस — भूमिका, पृ० ७१—८१

<sup>२</sup>वही, पृ० १८५—१८६.

<sup>३</sup>वही, पृ० १८९— ५०.

<sup>४</sup>वही, पृ० १०८



को अपनी ओर आकर्षित किया जा सकता है। इसी प्रकार कितनी स्त्रियों को इसलिए दुःख भागना और पति के प्यार को गंवाना पड़ता है कि इनमें न तो भाव होते हैं जो मनो को मुठी में करते हैं, और न वे मनाहर ढंग और न वे मधुर व्यवहार जो हृदय के सुकुमार भावाँ पर अधिकार करते और नीरस मानसा पर भी रसधारा बहाते हैं। नायिका भेद के प्रथम इस बात का भी प्रतिकार करते हैं और उड़ी मरलता से वे भाग बतलाते हैं, जिन पर चलकर स्त्र-पुरुष दोनों अपने जीवन को सुखमय बना सकते हैं।<sup>1</sup> समाज की सुव्यवस्था का सावक बनकर इस प्रकार नायिका भेद आता है। द्वितीय प्रकार से इस क्षेत्र में उनकी सहायता और मूल्य और भा अधिक है। वह समाज के सम्मुख नारी के विविध प्रकारों को रमकर उसे दुष्ट नारियाँ में सावधान करता है। “दुनिया बहुरंगी है, जो उसके सब रंगों का पहचानता है उनी के मुख की लाली रह सकती है, वह चाहे खी हो चाहे पुरुष। जहाँ मतो मानवी कृष्ण लननाएँ हैं, वहाँ प्रवचनमयी वाक्पूटियाँ भी हैं। जहाँ कामल स्वभावा मरल बालिकाएँ हैं, वहीं कटुतादिनी गर्विणी मानवती नायिकाएँ भी हैं। जहाँ पति की परछाईं से मोत होने वाली मुग्धाएँ हैं, वहीं अनेक कलाकुशला प्रौढाएँ भी हैं। कहीं सफाया है, कहीं परकोरा, कहीं सामान्या। पुरुष इन सब का जब तक यथार्थ ज्ञान न रखेगा, तब तक उनकी समार यात्रा का निर्वाह सफलता पूर्वक कैसे होगा।”<sup>2</sup> गणिका का वर्णन नायिका भेद में पाया जाता है। हर्षिऔव जी का कथन है कि इस प्रकार के वर्णना में गणिका को प्रियवादिता में आच्छादित असत्यता, अस्थिरता, कठोरता आदि विशेषताये व्यक्त हानी हैं। “शरीर में कुछ ऐमें अंग हैं, जिनका नाम लेना भी अरलीनता है, फिर भा वे शरीर में हैं और उपयोगी हैं। इसी प्रकार वे शरीर में कितनी ही कुतिलता का नष्ट पर वे समान का एक अंग हैं और उनका मो उपयोग है। इसीलिए साहित्य में उनकी चर्चा है। किन्तु यह स्मरण रहे कि जहाँ उनका वर्णन है, वहाँ उनकी कुतला हो भी गई है। कामका को आखे खाने और लपटा को सावधान करने की भी पर्याप्त सामग्री उनमें पाई जाती है। जब एक वेश्या के मुख से कोई कवि कहलाता है “नायक हमें तुममें अतः पारत हार उतारि दै धरि राखो” उस समय जहाँ वह कवि कला का कपाल दिखलाता है, एक स्वार्थमय मानस का विचित्र चित्र खीचता है, वहीं यह भी बतलाता है कि किम प्रकार गणिकाओं की मधुरतम बातों में प्रतारणा छिपी रहती है, और कैसे वह प्रेम का कपट जाल फैला कर कामुकों को फाम लेती है। इस पथ में विवेकायाँ के लिए सु-र शिक्षा है और असाधानों के लिए सावधानता का मंत्र है।”<sup>3</sup> अन्यत्र कवि—

देखत ही मन दूटि परै कछु राखहि ऐसी छटा छटिआन मैं ।

ए ‘हरिऔग’ करो कितनी हूँ बिलम्ब पै होत नही पतिआन मैं ।

बीस गुनी मिसिरी ने मिठास है बार बिलासिनी की बलिआन मैं ।”

<sup>1</sup>वही, पृ० १३६

<sup>2</sup>वही, पृ० १२६

<sup>3</sup>वही, पृ० १५३.

—पद्य को लेमर लिखना है “क्या इस पद्य के पढ़ने से यह नहीं जात होता कि वैमिकों का कितना पतन हा जाता है। उनके पतन का चित्र ही तो इस पद्य के पद पद में अंकित है, उ० की कामुकता का ही वर्णन तो इसमें है। फिर उनको कौन निदनीय न समझेगा, ऐसे ऐसे पुरुषों की ओर दृष्टि फेरकर सर्वसाधारण को सावधान करना ही तो इस पद्य का उद्देश्य है, फिर वह उपयोगी क्या नहीं। यदि कहा जावे किमी कुलागना के हाथ में वह पद्य नहीं दिया जा सकता, तो मैं कहूँगा यदि उनको अपने पति पुत्र को पतन से बचाने का अधिकार प्राप्त है, यदि उनका इस विषय में सावधान रखना है, तो उनके सामने इस पद्य को अवश्य रखना चाहिए, जिससे उनकी आँखें खुली रहे, और वे अपने पति पुत्र की रक्षा इस कुमार्ग से कर सकें। इस पद्य में जितना प्रलोभन है, उतनी ही उसमें मत्कीकरण की शिक्षा है, बुराई का यथार्थ ज्ञान होने पर ही उससे पूरी तौर पर कोई बचाया जा सकता है।”<sup>१</sup> “गका निशा का यथार्थ ज्ञान तमोमयी अमा कराती है, और अरुण राग रजित ऊषा की विशेषताओं में कालिमामयी मन्व्या ही बतलानी है। काफ़ और पिक में क्या अंतर है, फूल और काटा में क्या भेद है, सुवा क्यों वाञ्छनीय है और गरल क्या निदनीय, यह मिलान करने पर ही जाना जा सकता है जैसे पुरुष जीवन का परकीया कलकित करती है और गणिका नष्ट।”<sup>२</sup> इस भावना के विपरीत रीतिकालीन कवि का दृष्टिकोण परकीया और गणिका में स्थूल भौदर्य मार्ग का समग्र करना था उनमें शिक्षा ग्रहण करना नहीं। कृष्णविहारी मिश्र “मतिरामग्र थावली” की भूमिका में इस बात को स्पष्ट करते हुए लिखते हैं—“मतिराम कवि के काव्य में परकीया और गणिका के अनेक वर्णना में खासा भौदर्य समाविष्ट है। पाठक-गण में प्रार्थना है कि वे मतिराम के ऐसे वर्णनों का पढ़ते समय उन्हें नैतिक उपदेशक की दृष्टि से न देखें, वरन एक ऐसे काव्य की दृष्टि से देखें जिसका काम सभी स्थलों से सौंदर्य सङ्कलन करना है।”<sup>३</sup>

इस प्रकार हम देखते हैं कि रीतिकालीन परम्परा का पालन करने वाले आधुनिक कविगण परम्परा पालन करते हुए भी अपनी कुछ विशेषताएँ रखते हैं जो उन्हें सकान्त युग तक चली आनेवाली धारा से अलग कर देती है। इस वर्ग के आधुनिक कवि वास्तव में रीतिकालीन परम्परा का पालन मात्र नहीं करते, वरन संस्कृत काव्य में शास्त्र का वास्तविक और सच्चा अनुसरण करने में प्रवृत्त हैं। मध्ययुग में विलासिता के कारण श्रृंगारिक काव्य की रचना हुई, कवियों ने तथा गजाओं ने निज मनरतृप्ति के लिए काव्यशास्त्र की ओट ले ली थी, और उस प्रथा की काव्य-रचना नायिका के अग्र प्रत्यंग वर्णन के मुख्य दृष्टिकोण से भौदर्य चित्रण परम्परा मुक्तरूप से २० वीं शताब्दी के प्रारम्भ तक चलती रही। किन्तु आधुनिक समाज, जिसकी आर्थिक दशा हीन है, देश जो स्वतंत्रता संग्राम में प्रवृत्त है, तथा आंदोलनो, जो देश की राजनैतिक तथा सामाजिक दशा बदल

<sup>१</sup>वही, पृ० १३५.

<sup>२</sup>वही, पृ० १३०—१३६.

<sup>३</sup>मतिराम ग्र थावली : भूमिका, पृ० ११५.

देने में सलग्न हैं, के मध्य रहने वाला कवि एक मात्र विलासी और कामुक दृष्टिकोण नहीं रख सकता। रीतिकालीन कवियों पर बहुत अधिक प्रभाव फारसी साहित्य और मुसलमानी मन्थता का पडा। हरिऔध इस सबंध में लिखते हैं “यथा राजा तथा प्रजा। मुसलमान जाति विलास-प्रिय है। उसका साहित्य विलासिता के भावों से मालामाल है। प्रेम की महानिया तथा प्रेमी एव प्रेमिकाओं के रंग-रहस्यों और चाचला की उममें भग्मार है। फारसी की कविता में क्या है, इस बात को आप मुसलमानों की उर्दू कविताओं को पढ़कर जान सकते हैं, क्योंकि वही इसकी उद्गम भूमि है। उर्दू में जो हाम विलास, जो प्रेम के ढकोंमले, पचंड, बखेडे मिलते हैं, उममें जो लपटता, कामुकता, लिप्सा और वामनात्रा के वीभत्स काड दृष्टिगत होते हैं, वे सब फारसी ही से उममें मिले हैं, फारसी के ग्रंथ ही मुसलमानी साहित्य के सर्वस्व हैं। यह विलासिता ब्रजभाषा में घुमी, और उममें उसके साहित्य ग्रंथों के कुछ अंगों को उपहास योग्य बना दिया। कारण प्रभाव और उम वाल के लागो ना मनोभाव है। .. मैं यह स्वीकार करूंगा कि इस प्रकार की कुछ कवताएँ अपनी भाषा की मानरत्ना के लिए भी हुई हैं, क्योंकि प्रतिद्वंद्वता का अवसर आने पर कोई कितना ही दबा क्यों न हो पर अपने धन मान की रत्ना का उपयोग करना ही है। कहा जाता है कि कविवर विहारीलाल के अधिकांश दाहे उर्दू अथवा फारसी शेरों की वनस्पतियों का नीचा दिखाने के लिए लिखे गए हैं।”<sup>१</sup> इस स्पष्ट है कि आधुनिक कवि उन फारसी प्रभाव और कामुक प्रभाव का उतार कर फेंक देना चाहते हैं जो मध्ययुग में शृंगार चित्र काव्य पर छा गया था। आधुनिक कवि की नायिका भेदगत नारी भावना भी मस्कृत साहित्य के आवार का लेकर अधिक प्रत है। आधुनिक कवि रति भाव को सृष्टि के मूल और शाश्वत भाव के रूप में देखता है। हरिऔध लिखते हैं “गहा शृंगार रस उसका नाम सुन कर जो कान पर हाथ रखता है, वह आत्म प्रतापणा करता है, वह जानता नहीं कि शृंगार रस किसे कहते हैं। . . शृंगार रस जीवन है, जिस दिन आप उसका त्याग करेगे, उमी दिन आप का स्वर्ण मंदिर बस हा जायगा और आप रसातल चले जायेगे। आवश्यकता है कि आप शृंगार रस को ममभे और दूसरे भाई ना समभावे। शृंगार रस ही वह रस है, जो नर्जाव का सजाव, नपुंसक को वीर, क्रियाहीन को सक्रिय और अशक्त को सशक्त बनाता है।”<sup>२</sup> आधुनिक कवि का पूत और अविलासी दृष्टिकोण इससे भी स्पष्ट है कि वह देश का दशा के प्रति अवन्ती है, कला के मंदिर ना उपासक होकर वह जनता को नहीं भूल बैठा। वह यदि शृंगार रस में विहार करता है तो उस करुणा की आर भी ध्यान देता है जो देश के मनुष्या पर छाई हुई है, सुन्दरी नायिका को देखता हुआ वह दर्द की मारी विधवा को नहीं भूलता, सुगवा प्रेमिका को लेकर सेविका को नहीं छोड़ देता। फलतः युग के प्रति सजग कवि ने न केवल स्वकीया, परकीया और सामाना को देखा है, वरन् उत्तमा नायिकाओं की श्रेणी में परिवार प्रेमिका, जाति प्रेमिका

<sup>१</sup>रसकलस—भूमिका, पृ० १६८—१७०.

<sup>२</sup>वही, पृ० १७०—२७१.

देश प्रेमिका, जन्म भूमि प्रेमिका, लोक सेविका और धर्म प्रेमिका को भी रखता है। हमें याद है कि आलबनों का वर्णन करते हुए रीतिकालीन रचयिताओं ने नायिका में केवल शृंगार भाव पाया था। किन्तु आधुनिक कवि गृह-जीवन और दास्य-जीवन में ही नारी के प्रेम का विकास नहीं देखता वरन् विश्व प्रेम में उसका बृहत् स्वरूप देखता है। वह चमत्कार चक्र में फँसी नारी को नहीं देखता वरन् नारी हृदय के चमत्कार को देखता है। नारी के शारीरिक रूप को ही नहीं, वरन् मानसिक रूप को भी देखता है। काव्य सौन्दर्य और कला मात्र को दृष्टि में नहीं रखता वरन् काव्य की उपयोगिता भी देखता है।

इन आचार-शिलाओं पर स्थित आधुनिक रीतिकालीन नारी भावना रीतिकालीन परम्परा में आती हुई भी अपना विशिष्ट और मौलिक दृष्टिकोण रखती है। कुछ कवियों की नारी भावना पानुपग मध्ययुगीय भावना का ही अनुसरण करती हुई भी दिखाई पड़ती है। फिर भी उसका मूल दृष्टिकोण किसी भी मीमांसा तक अवश्य परिष्कृत है, और वह इस रूप में रीतिकालीन कवियों की भावना का केन्द्र यदि परकीया थी तो आधुनिक कवि की दृष्टि पत्नी पर स्थिर होती है, रीतिकालीन कवि यदि केवल 'नायिका' को देखते थे तो आधुनिक कवि 'मानवी' को भी देखते हैं। वास्तव में रीतिकालीन परंपरा पालन करने वाले आधुनिक कवियों का व्यक्तित्व दुहरा है। गोपालशरण सिंह ने एक ओर 'माधवी' में परंपरागत नारी भावना को रखा है तो आगे चलकर 'सचिता' 'मानवी' और 'सागरिका' में नवीन भावना को स्थान दिया है। इसी प्रकार हरिऔध ने भी परंपरागत भावना के साथ-साथ स्वारात्मक भावना को भी स्थान दिया है।

अस्तु, इस युग में परंपरागत रीतिकालीन भावना बनी तो रही किन्तु दृष्टिकोण में किंचित परिवर्तन के साथ। वह युग, देश और काल के साथ सबंध जोड़ती हुई दिखाई पड़ती है। वह विलासिता प्रसूत न होकर सतोन्मुख आदर्शवादिता से उत्पन्न है। इस युगान्तर को उपस्थित करने का अग्रिकाश श्रेय हरिऔध को है, जो सबसे अधिक देश काल के प्रति सजग रहे हैं।

भक्ति काल की वैराग्यमयी भ्रूणात्मक भावना इस नारी-पूजा के इस युग में लगभग लुप्त हो गई। केवल एक आधुनिक कवि को कहते हुए मुना जाता है —

“नारी उत्पादित करती है नर के मन में मद और प्यार ।  
आत्म ताप से उद्वीकित वह पतितोन्मुखी प्रेम की धार ॥  
सदा खोजती उस मनुष्य में जिसमें रखती है वह प्रेम,  
रक्षा करने की क्षमता और सुदृढ़ शक्ति सच्चा नव नेम ॥  
नहीं खोजती दया भाव वह, सीधे सु दर सद्ब्यवहार ।  
ज्ञात उन्हें इनकी महिमा है, इनका अनुभव भली प्रकार ॥”<sup>१</sup>


और पत जय यह कहते हैं .—

“यदि कहीं नरक है इस भू पर तो वह नारी के अदर,  
 वासना वर्त में डाल प्रखर  
 वह अध गर्त में चिर दुस्तर  
 नर को ढकेल सकती सत्वर।”<sup>१</sup>

तो उस ‘वैषम्य’ को दृष्टि में रख कर जो ‘नारी’ का विकृत रूप है, जो वास्तविक नहीं नश्वर है। कवि इससे पूर्व ही कह चुका है —

“यदि स्वर्ग कहीं है पृथ्वी पर, तो वह नारी उर के भीतर,  
 दल पर दल खोल हृदय के स्तर  
 जब बिखराती प्रसन्न होकर  
 वह अमर प्रणय के शतदल वर।”<sup>२</sup>

इस प्रकार इस युग में मध्ययुग की नारी भावना क्षीण रूप में रही। अधिकतम उसकी मूल भावना में परिवर्तन हो गया। प्रायः प्राचीन ही भावना का आधुनिक कवि ने नए ढंग से उपस्थित किया। कवि का ध्यान अपने युग की आवश्यकता की ओर विशेष रूप से रहा।



<sup>१</sup>सुमित्रानन्दन पंत — ब्राम्या : स्त्री, पृ० ८२.

<sup>२</sup>वही ।

## अध्याय १०

### प्रगति युग (१९३७-१९४५)

१३० के कुछ वर्ष बीतने पर हिन्दी काव्यान्तर्गत भाव धाराओं में पुनः दिशापरिवर्तन हुआ, और कवियों की नारी भावना ने भी करवट ली। इस नव विकास का मूल कारण पूर्णतः यूरोप है जिसने मार्क्स, फ्रायड, एडलर, युग, डार्विन, वर्टरडरसैल, हैबलाक एलिस एमिल जोला, मोपासा, बर्नार्ड शा, डी० एच० लारेस, इन्सन आदि के विचारों को भारत की नई पीढ़ी के सामने रखा।

आर्थिक और सामाजिक कारणों से वर्तमान कालीन भारतीय नवयुवक में रूढ़ियों और परंपराओं के प्रति एक विद्रोह का भाव है जो गत युग में वर्तमान रहता हुआ भी कुछ दबा सा रहा था, दूसरे शब्दों में गत युग के कवि में उस साहस और अभि की कमी थी, जो प्रगतियुग के कवि में है। इस कवि को यों तो सम्यक् रूप से उन सभी विचार-धाराओं ने आर्कषित किया जो उन रूढ़िगत सांस्कृतिक तथा नैतिक परंपराओं जो व्यक्ति के मुक्त विकास में बाधक रही हैं, के विरुद्ध थी, किन्तु विशेष रूप से समाजवाद तथा मनी-विश्लेषण विज्ञान ने इस युग के कवि को प्रभावित किया।

समाजवाद का सम्बन्ध विशेष रूप से कार्ल मार्क्स (१८४२-१८८४) से है जिसने वैज्ञानिक और क्रांतिकारी रीति से वर्गसंघर्ष का विवेचन किया। कार्ल मार्क्स के सिद्धान्तों का प्रभाव विस्तृत हुआ, किन्तु अत्यधिक व्यापकता उसने गत महायुद्ध (१९१४-१८) के बाद प्राप्त की जब सभी देशों में अभाव का साम्राज्य था, तथा रूस में प्रसिद्ध राज्यक्रान्ति हुई जिसके बाद सोवियट यूनियन की स्थापना हुई। सन् १९२७ में भारतीय कम्युनिस्ट दल का निर्माण हुआ जो मार्क्सवादी सिद्धान्तों का अनुयायी था और अपनी नीति को रूसी सकेतो पर निर्धारित करता था। १९३४ में कांग्रेस अदर भी एक समाजवादी दल बन गया। भारतीय कम्युनिस्ट पार्टी ने विशेष विकास द्वितीय महायुद्धकाल (१९३९-४६) में पाया जब कांग्रेस गैर कानूनी कह दी गई थी, किन्तु यह पार्टी कानूनी थी।

प्रगति युग के अनेक हिन्दी कवि तथा लेखक उक्त पार्टी से संबंधित हैं।

समाजवाद का ध्वैय शोषण का अंत करना है। मार्क्स के अनुसार पूंजीवादी समाज-व्यवस्था में दो वर्ग हैं—एक शोषक और दूसरा शोषित। शोषित वर्ग में, उन मजदूरों और किसानों के साथ जो नित्य मिल मालिकां और जमींदारों द्वारा पीसे जाते हैं, नारी भी आ जाती है जो पुरुष की पाशविकता से दलित है। नारी पुरुष की वैयक्तिक सम्पत्ति हो गई है और अर्थतः पुरुष के अधीन है। व्यक्तिगत सम्पत्ति के आधार पर निर्मित समाज ने स्त्री के व्यवहार तथा आचरण के विषय में कठोर नियम बनाये हैं और पतिव्रत धर्म को उसके ऊपर लादा है। पूंजीवाद के कारण स्त्रियों की दशा शोचनीय है। व्यक्ति की संपत्ति और मिलिकयत का केन्द्र बनकर उसने अपना व्यक्तित्व खो दिया है। वह या तो पुरुष

के आधिपत्य में रह कर उसका वंश चलाने, उसके उपयोग भोग में आने की वस्तु रही है या फिर आर्थिक सकट और बेकारी के शिकारों में निचोड़े जाते समाज के तग होते हुए दायरे से अपनी शारीरिक निर्भरता के समाज में स्वतंत्र जीविका का स्थान न पाकर केवल पुरुष के शिकार की वस्तु बन गई है।

मार्क्स के विचार से स्त्रियों की यह दशा न तो स्त्रियों के विकास के लिए न समाज की उन्नति के लिए कल्याणकारी है। स्त्रियों भी पुरुषों की ही तरह मनुष्य हैं और उनके कंधे पर भी समाज का उत्तरदायित्व उतना ही है जितना कि पुरुषों के कंधे पर। जब तक स्त्री का शारीरिक और मानसिक विकास स्वतंत्र रूप से न होगा उसके द्वारा उत्पन्न सन्तान भी उन्नत न होगी। स्त्री को केवल उपयोग और भोग की वस्तु बनाकर रखना मनुष्य के जन्म के खोन को बिगाड़ना है। समाज के सुख और वृद्धि के लिए स्त्रियों के मानसिक और शारीरिक विकास तथा समाज में स्त्रियों के समान अधिकार होने के लिए उन्हें भी पैदावार के कार्य में सहयोग देने का समान अधिकार होना चाहिए। सन्तानोत्पत्ति स्त्री को मजबूर होकर या दूसरे की भोग लालसा का साधन बनकर न करनी पड़े, वह अपने आप को समाज का एक स्वतंत्र अंग समझकर अपनी इच्छा से सन्तान उत्पन्न करे। समाज का कर्तव्य है कि गर्भावस्था में स्त्री के लिए अनुकूल परिस्थितियाँ प्रदान करे। समाजवादी समाज में स्त्री भी समाज का परिश्रम या पैदावार करनेवाला अंग होगी, उसे केवल पुरुष के भोग और रिभाव का साधन न समझा जायगा। मार्क्सवाद मनुष्य प्रकृति में आनन्द विनोद और आकर्षण की जगह भी स्वीकार करता है परन्तु उसमें पुरुष को प्रधान और स्त्री को केवल सामग्री बना देना उसे स्वीकार नहीं।

मार्क्सवाद स्त्री-पुरुष के सम्बन्ध को पुरुष की सम्पत्ति और धर्म के भय से जकड़ देने के पक्ष में नहीं है। वह स्त्री पुरुष के सम्बन्ध को स्त्री पुरुष की प्राकृतिक आवश्यकता का सम्बन्ध मानता है। इसके लिए वह दोनों में किसी के लिए भी एक दूसरे का दास बन जाना अवाञ्छित मानता है। इसके साथ ही वह स्त्री पुरुष के सम्बन्ध में उच्छृङ्खलता भी उचित नहीं समझता। किसी स्त्री पुरुष का दूसरों के शारीरिक भोग के लिए अपनी शरीर को किराये पर चढ़ाना वह अपराध समझता है। समाजवादी समाज में जीविका के साधन अपनी योग्यता और अवस्था के अनुसार सभी को प्राप्त होंगे, इसलिए जीविका के लिए व्यभिचार से धन कमाने की आवश्यकता हो नहीं सकती। सच्चे में स्त्री, पुरुष और विवाह के सम्बन्ध में मार्क्सवाद समाज के शारीरिक और मानसिक स्वास्थ्य के विचार से पूर्ण स्वतन्त्रता देता है परन्तु उच्छृङ्खलता और भोग को पेशा बना लेने और साथ में अपनी वासना के लिए दूसरे व्यक्तियों और समाज की जीवन व्यवस्था में अडचन डालने को वह भयकर अपराध समझता है। समाज में स्त्री पुरुष की समानता के लिए उचित परिवर्तन की आवश्यकता है।

स्त्री-पुरुष के सम्बन्ध के अतिरिक्त मार्क्सवादी भौतिकवाद, निरीश्वरवाद तथा यथार्थवाद का उल्लेख करना अनुचित न होगा, जिसने नवयुगीय कवि के मस्तिष्क को प्रभावित करके परोक्ष रीति से नारी भावना पर भी प्रभाव डाला। भौतिक सत्ता मात्र में

विश्वास रखनेवाला मार्क्सवाद का उस काल्पनिक आदर्शवाद को ग्रहण नह कर सकता जो एक आस्तिक और अत्यात्मवादी की ही निधि हो सकती है। इसकी आदर्श कल्पना केवल समाजवाद की प्रतिष्ठा है और उसको लिए हुए यह पूँजीवादी ममाज की (यथार्थ) दशा का निरीक्षण और आलोचना करता है।

इस युग के कवि को प्रभावित करने वाली दूसरी प्रबल विचारधारा थी मनो-विश्लेषण विज्ञान की। इस विज्ञान के विकास का विशेष सम्बन्ध २० वीं शताब्दी से ही है। १९ वीं शताब्दी के अवसान काल में वियना के प्रो० सिगमंड फ्रायड के अन्वेषणों ने सर्वप्रथम मनोविश्लेषण को दर्शन क्षेत्र के बाहर विज्ञान का रूप प्रदान किया। इस विज्ञान के विकास के इतिहास में १९१० एक महत्वपूर्ण वर्ष है, जब स्ट्रनेशनल साइकोएनालिटिकल एसोसिएशन की नींव पड़ी। काफी समय तक मनोविश्लेषण केवल एक विज्ञान ही रहा, किन्तु गत महायुद्ध (१९१४—१८) के पश्चात्, जब व्यक्ति का निज-सम्बन्धी कौतूहल बढ़ गया था, इस विज्ञान ने यारोंप में एक व्यापक रूप धारण किया। १९२० में सिगमंड फ्रायड कृत इट्रोडक्ट्री लैक्चर्स आन साइकोएनालिसिस और ए० जी० टासले कृत दि न्यू साइकोलाजी एन्ड इट्स रिलेशन टु लाइफ ने ससार के सम्मुख व्यक्ति के आंतरिक रूप (जिससे वह अभी तक अपरिचित ही था) के सम्बन्ध में नई और विचित्र दीखनेवाली खोजों को रखा। फिर तो २० वीं शताब्दी के युवक के लिए फ्रायड, एडलर, युंग, र्गसैल आदि के सिद्धान्त विचार के केन्द्र हो गए।

गत १९, २० वर्षों में, सम्भवतः रूढिबद्ध समाज की नैतिक कठोरताओं से पीड़ित, भारतीय युवक ने सामाजिक तथा व्यक्तिगत कठिनाइयों को लिए हुए फ्रायड आदि के विश्लेषणों में बहुत आकर्षण पाया है।

मनोविश्लेषण की मूल भावना अचेतन (अनकांशस) है। पहले हम मनुष्य के केवल चेतन विचारों और व्यापारों को लेकर चलते थे, किन्तु उन चेतन विचारों और व्यापारों के नीचे अचेतन एक “शक्ति का स्रोत” है यह नहीं ज्ञात था। मानसिक द्रन्द के के समय जो भाव और प्रवृत्तियाँ नियामक (सेन्सर) के द्वारा रुद्ध कर दी जाती हैं वही अचेतन के कोप में संचित होकर अज्ञात रूप से शक्ति संग्रह करती है। दमन प्रायः उन्हीं प्रवृत्तियों और भावों का होता है जिनको मनुष्य सभ्यता, सदाचार और आदर्श के दृष्टिकोण से नीचे समझता है। (इसका यही दृष्टिकोण नियामक कहलाता है)। किन्तु मनुष्य अपनी प्रवृत्तियों को दबा पाता है यह कहना मनोविश्लेषण की दृष्टि से मूर्खता होगी। दलित भाव भाव-स्वप्न आदि में अपना अस्तित्व सिद्ध करते हैं। आधुनिक मनोविश्लेषक अधिकांशतः उन्हीं दलित भावों और वृत्तियों की खोज में सलग्न हैं। फ्रायड का कहना है कि दलित भाव अधिकांशतः काम-सम्बन्धी और वैर-सम्बन्धी होते हैं, और इनमें भी अधिक प्राबल्य प्रथम का पाया जाता है। फ्रायड ने प्रायः सभी क्रियाओं का मूल काम वासना में माना है, (फ्रायड के शिष्य एडलर ने जीवन की मूल प्रेरक शक्ति प्रभुत्व कामना (सेल्फ एस-र्शन) की प्रवृत्ति, फलतः क्षतिपूर्ति को माना है)। मनुष्य के मानसिक विकास का अनिवार्य सम्बन्ध काम शक्ति (लिबिडो) से जोड़ा गया है। इसका विविध ग्रन्थियों का



(काल्पेक्स) में विश्लेषण करते हुए फ्रायड ने साधारण (नार्मल) तथा सदाचारी (कहे जाने वाले) मनुष्य को असाधारण (एबनार्मल), यहाँ तक की विकृत (न्यूरोटिक), तथा दुराचारी मनुष्य के समकक्ष ला रखा है। यह अत्यन्त क्रान्तिकारी विचार था जिसकी सत्तर साल पहले कल्पना भी नहीं की जा सकती थी।

मनोविश्लेषण विज्ञान ने वैज्ञानिक दृष्टिकोण से नारी की विशेषताओं (गुणावगुण) का अध्ययन किया है। फ्रायड ने निम्नलिखित विशेषताये नारी में पाई हैं :—

१—लिंग ईर्ष्या : फलस्वरूप सामान्यत ईर्ष्या और जलन तथा सामाजिक अन्याय की प्रवृत्ति।

२—पुरुष से अधिक मात्रा में आत्म-प्रेम ( नार्मिसज्म )।

३—सांस्कृतिक कार्यों के लिए दुर्बल प्रेरणा शक्ति तथा उनके उदात्तीकरण ( मडिलमेशन ) की हीन सामर्थ्य।

४—सभ्यता के लिए सामान्यत. विरोध का भाव। इसका कारण इतना नारी का मानसिक विन्याम नहीं है जितना वह जैविक ( बाचलाजिकल ) प्रयोजन जिसकी वह प्रतिनिधि है. 'नारी पारिवारिक तथा लैंगिक जीवन के हिता की प्रतिनिधि है। सभ्यता के विकास का कार्य अधिकाधिक पुरुष का ही कार्य क्षेत्र होता रहा है, यह कार्य उनके सम्मुख सदैव काठनाइया का उपस्थित करता रहता है, तथा नैसर्गिक प्रवृत्तियों के उदात्तीकरण के लिए मजबूर करता है, जिसको स्त्रियाँ सहज रूप से नहीं प्राप्त कर सकती। मनुष्य के समान मानसिक क्रिया शक्ति का असीम कोप नहीं होता, इसलिए पुरुष को अपनी विम शक्ति महत्वपूर्ण कार्यों के लिए विभक्त करनी पडती है। सांस्कृतिक कार्यों के लिए जो शक्ति वह खर्च करता है उसे बहुत सीमा तक, स्त्रियों तथा लैंगिक जीवन से बचा लेता है। पुरुषों से उसका निरतर सपर्क तथा उनसे सम्बन्धों पर निर्भरता, पुरुष को पति तथा पिता के रूप में अपने कर्तव्या में भी दूर हटा ले जाते हैं। इस प्रकार स्त्री सभ्यता के अधिवारा के सम्मुख अपने का उपोन्नत पाकर उसके प्रति ईर्ष्यालु हो जाती है।<sup>१</sup>

फ्रायड के द्वारा उपस्थित किया गया नारी का चित्र गौरवपूर्ण नहीं कहा जा सकता। यह एक ऐसे व्यक्ति को उपस्थित करता है जो ईर्ष्यालु तथा वातोन्मादी है, जिसमें बौद्धिक रुचिया का अभाव है, और जो सांस्कृतिक उन्नति के प्रति शत्रुता का भाव रखता है।

फ्रायड ने स्त्री का प्रमुख आकर्षण केन्द्र ग्रहस्थी और काम-वासना को माना है। इस सिद्धान्त की पुष्टि करते हुए लुडविग् ने नारी की एक मूल प्रेरणा शक्ति ( प्राइमम मांवाटल ) पर हमारा ध्यान आकर्षित किया है, इस मूल शक्ति के कारण नारी 'जीवन' की सरलक और पोषक हा जाती है, तथा 'जीवन' की वृद्धि में प्रमुख सहायक हो जाती है। नारी का मूल और महत्व इन्हीं दो कार्यों में है, अन्य विशेषताये बहुत कम महत्व रखती हैं। इस दशा में यदि हम मान ले कि एक स्वस्थ स्त्री की प्रेरणा निरतर

<sup>१</sup>सिगमंड फ्रायड—सिविलिजेशन एंड इट्स डिस्कटे ट्स, ४ पृ० ७३

जीवन तथा उसकी वृद्धि की ओर है, तो हमें आशा रखनी चाहिए कि स्त्री में वे सब गुण मिलेंगे जो जीवों के सजीवन को निश्चित करते हैं, तथा वे सब दुर्गुण मिलेंगे जो 'जीवन' स्वयं उक्त लक्ष्य की पूर्ति में सलग्न होकर व्यक्त करता है।

“मूल प्रेरणा शक्ति” पूर्णतः अनैतिक है। इस प्रकार, क्योंकि प्रवृत्ति की विशेषताएँ नैतिक नहीं अनैतिक होती हैं, इसलिए स्त्री की आंतरिक विशेषताएँ—भौतिक न होकर अनैतिक, सामाजिक न होकर असामाजिक तथा समयित न होकर अनियमित हैं।<sup>१</sup>

नारी की विभूतियाँ सबधी धारणा ( जिसे हम अपने परिवर्तन युग के काव्य में विस्तार से देख चुके हैं। ) की आलोचना करता हुआ यह लेखक कहता है “आज स्त्री के गुण इस प्रकार गिनाये जाते हैं — १ निस्वार्थता, २ आत्म-त्याग की शक्ति, ३ समाज पर सत् प्रभाव, ४ सहज बुद्धि तथा, ५ मानवतावादी प्रवृत्ति। किन्तु ये सब काल्पनिक विशेषताएँ हैं तथा मनुष्य की भावुकता की उपज हैं। कोई स्वस्थ स्त्री इन गुणों को धारण करने का वहाना भर कर सकती है।”<sup>२</sup> लुडविस् “मूल प्रेरणा शक्ति” के प्रकाश में नारी के गुणावगुणों की परीक्षा करता हुआ छ. प्रमुख अवगुण उममें पाता है।— १ द्वित्व तथा सत्य के प्रति उपेक्षा भाव, २ सद्रुचि का अभाव, ३ गवारपन तथा आशिष्टता, ४ आधिकार प्रेम ५ अहंकार तथा ६ काम-वासना की प्रबलता।

इस प्रकार की विचार धारा के साथ ही नारी सबधी एक और भी विचार धारा इस युग में प्रचलित है। फ्रायड तथा विनिनगर ने स्त्री का रुचि केन्द्र एक मात्र काम वासना को तो माना ही है, किन्तु मनोवैज्ञानिकों ने स्त्री को निष्क्रिय तथा पुरुष को सक्रिय माना है जिसके अनुसार ‘Man makes love and woman is made love to’ एक विचारक वर्ग, जिसका प्रतिनिधित्व बर्नार्डशा करते हैं, इस सिद्धान्त को नहीं मानता। शा के अनुसार प्रेम के क्षेत्र में प्रथम पग स्त्री ही बढ़ाती है, स्त्री पुरुष का शिकार करती है। पुरुष जब तक व्यवसायिक-विवाह-आखेटक न बन जाय प्रेमी न होगा। स्त्री अहेरिन है पुरुष अहेर तथा आखेटक स्त्री को पुरुष की आवश्यकता प्रकृति की प्रेरणाओं की पूर्ति के लिये है, यदि पुरुष विद्रोह करता है तो वह अपने परपरागत प्रेम और आज्ञाकारिता के अभिनय को त्याग कर प्राकृतिक रीति से, व्यक्तिगत आवश्यकताओं से बहुत दूर किसी लक्ष्य की पूर्ति के लिए, इस पर अधिकार स्थापित करती है।<sup>३</sup> बर्नार्डशा स्त्री की तुलना उस मकड़ी से करता है जो प्रारंभ में तो चुन्चाप मक्खी (खाद्य) की प्रतीक्षा करती है किन्तु एक बार पकड़ में आने पर यदि मक्खी भागने का प्रयत्न करती है तो वह निष्क्रियता के अभिनय को तत्परता से त्याग कर शिकार को जालों में लपेट कर असहाय कर देती है।<sup>४</sup> शा ने नारी और चीते को एक ही श्रेणी में रखा है। नारी का पुरुष के प्रति प्रेम वैसा

<sup>१</sup> ए एम लुडविस्—डुमन, ए विडीकेशन : १० पृ० ३०६ ३०७

<sup>२</sup> ( वही, १० पृ० ३०८ )

<sup>३</sup> ( बर्नार्डशा —प्रिफेसेज, ७ पृ० १५६ )

<sup>४</sup> ( वही )

ही होता है जैसा चीते का अपने खाद्य के प्रति । शा नारी को प्रलोभक (टेम्प्ट्रेस) और पाखंडी (हिथोक्रीट) मानता है, उसकी तुलना सर्प (बो-कस्ट्रक्टर) से करता है । उसकी धारणा है कि 'यदि साधारण मनुष्य के द्वारा वास्तव में प्रभावशाली पुस्तकें तथा ससार की अन्य कलाकृतियाँ निर्मित हों तो उनमें नारी के कल्पित सौंदर्य के प्रेम के स्थान पर उसकी पीछा करने की प्रवृत्ति से भय ही अभिव्यक्त होगा ।'<sup>१</sup>

इस प्रकार मनोविश्लेषण मनुष्य के अचेतन तथा गुप्त स्वरूप का प्रकाशन है । डार्विन का यह सिद्धान्त कि मनुष्य तथा उन्नत स्तनधारी प्राणियों (मैमेलस) में मानसिक विशेषताओं की दृष्टि से कोई भेद नहीं है (दि डिसेंट आव मैन) इस मार्ग का सहयोगी बनकर आया ।

उत्तर डार्विन काल में योरोप में प्रकृतिवाद (नैचुरलिज्म) का प्रचार अत्यन्त प्रचलता से हुआ । इसका लक्ष्य था आदर्शवाद के विरुद्ध मनुष्य के यथार्थ स्वरूप को सामने लाना । फलतः प्रकृतिवाद मनुष्य के ऐंद्रिक पक्ष पर बल देता है, पशुओं से उमका निकट संबंध देखता है, और उसके द्वारा निर्मित आदर्शों की क्षणिकता और व्यर्थता को स्पष्ट करता है । पश्चिम में एमिच जोला, डबपन, जार्जमूर, तथा थियोडोर ड्रेनर इस सिद्धान्त के प्रमुख प्रतिपादक रहे ।

उक्त समाजवाद तथा मनोविश्लेषण विज्ञान के प्रभाव ने भारत की अनेक परंपरागत मान्यताओं तथा सांस्कृतिक आदर्शों को गहरा धक्का पहुँचाया । प्रथम में विशेष रूप से पू जीवादी आर्थिक परिस्थिति के प्रति विद्रोह जाग्रत किया तथा द्वितीय में नैतिक और मानसिक परिस्थितियों का उद्घाटन करते हुए भारतीय मस्तिष्क को एक इंद की अवस्था में डाल दिया । मनोविज्ञान के सहयोग से नवीन कामशास्त्रियाँ (सेक्सॉलाजिस्ट) ने धर्म शास्त्रों का प्रमाण लेकर चलने वाली रूढ़ नैतिकता की निरर्थकता और हानिकरिता स्पष्ट की । हैवलाक एलिम के शब्दों में "इस प्रकार की लैंगिक नैतिकता जो मानव समाज की अनिवार्यताओं की शत्रु है नैतिक न होकर अनैतिक है" (स्टडीज इन दि माइकालोजी आव सेक्स, पोथी ६, पृ० ३७३) । नवीन सदाचार नीति का मूल मंत्र स्वतंत्रता है । मानवीय मनोविज्ञान की उपेक्षा और हत्या न करते हुए यह उनके मुक्त और स्वस्थ प्रकाशन पर लक्ष्य करती है, जीवन की प्राण शक्ति (लाइफफोर्स) को स्वीकार करते हुए उसके कृत्रिम नियमन के दुष्परिणामों को स्पष्ट करती है । साथ ही साथ नवीन सदाचार नीति व्यक्ति की आवश्यकताओं को समाज की आवश्यकताओं के ऊपर रख देती है । नई नैतिकता का प्रमुख लक्ष्य नारी का उद्धार है जो सबसे अधिक धार्मिक विश्वासों की नींव पर खड़ी नैतिकता की क्रूर शिकार रही है ।

यह नवीन विचार धाराएँ यद्यपि भारत में क्रिया क्षेत्र में अभी बहुत कम सीमा में उतरी हैं किन्तु मानसिक क्षेत्र में इनका प्रबल सघर्ष दिखाई पड़ता है । उल्लिखित प्रभावों को लेकर हिन्दी का कवि आध्यात्म को छोड़ भौतिकता की ओर मुका है, पलायन, स्वप्न

और आदर्श कल्पना को त्याग यथार्थ पर लपका है, और सांस्कृतिक आदर्शों की आस्था नष्ट कर व्यक्तिगत आदर्शों के निर्माण में तत्पर है। सम्यक् रू। से वह क्रांति-प्रेमी हो गया है। भौतिकतावादी होकर उसने दृश्य समग्र का मान किया है, वस्तु जगत का तत्त्वान्वेषण किया है, यथार्थवादी होकर उसने जीवन के अभावा, तुच्छताओं और न्यूनताओं पर दृष्टिपात किया है और क्रांतिकारी बनकर उसने गत युग के निराशावाद, सौन्दर्य-भावना, कल्पना प्रेम तथा समान में प्रचलित नैतिक आचारा तथा सांस्कृतिक परंपराओं के प्रति विद्रोह किया है।

इन विचारों की पीठिका लिए हुए प्रगतियुग के कवि की नारी-भावना निम्नलिखित प्रकार में अभिव्यक्त हुई —

१. समाजवादी
२. क्रान्तिवादी
३. मनोविश्लेषणवादी

आगे इन नारी भावनाओं पर पृथक्-पृथक् रूप से प्रकाश डाला जायगा।



## अध्याय ११

# प्रगति युग की समाजवादी तथा क्रांतिवादी नारी-भावनायें

### १. समाजवादी नारी-भावना

समाजवादी दृष्टिकोण से नारी का दर्शन इस युग की सबसे बड़ी विशेषता है। इन दृष्टिकोण का मूलाधार तो सुधार भावना ही है, किन्तु यह सुधार भावना गतयुग की सुधार भावना से कई पग आगे बढ़ी हुई है।

समाजवादी दृष्टिकोण से नारी है 'मानव'। इस भावना के अग्रदूत सुमित्रानन्दन पंत हैं जो छायावादी कविता में अग्रगण्य हैं। 'युगान्त' के साथ एक युग का अन्त करके 'ग्राम्या' में वह प्रापणा करते हैं --

“नारी की सुन्दरता पर मैं होता नहीं विमोहित,  
शोभा का ऐश्वर्य मुझे करता अवश्य आनन्दित।  
जब आभादेही नारी आह्लाद प्रेम कर वर्षण  
मधुर मानवी की महिमा से भू को करती पावन।”<sup>१</sup>

गत युगीय कवि को रूपापमना वर्तमान कवि के व्यंग्य का लक्ष्य है।<sup>२</sup> नरेन्द्र शर्मा जैसे ज्ञयीगमाम के कवि भी अपनी दिशा में पारवर्तन सूचित करते हैं

“बाहुओं के प्रतनु दो पतवार अब मैं छोड़ता हूँ,  
छोड़ता हूँ तट तरी मझधार अब मैं छोड़ता हूँ।  
आज मैं मुह मोड़ता हूँ प्रेम की अलकापुरी से,  
केश श्वासो की सुरभि दृग देश श्यामल छोड़ता हूँ।  
कामिनी की कामना ? वह कर चुकी है पार मजिल।  
बहुत ललचाये रही मन काचना को ज्योति फिलमिल।  
स्वप्न की साम्राज्ञी खोई, दिवा नव रूप जागी,  
नया मनहर रूप निखरा आ रहा अरुणाभ सा खिल।

<sup>१</sup>“कला के प्रति” पृ० ८१

<sup>२</sup>केशराशि, मुखचंद्र, पयोधर, कटि, सबका रस पान करो बस।

मितने वालों की बस्ती में अपने पर अभिमान करो बस।”

( सर्वदानंद शर्मा—अर्घ्यदान, पृ० ३९. )

पी फटी, फटती बदनिका मोह माया यामिनी की,  
फटी मेरी राह मन से हटी मूरत कामिनी की।<sup>१</sup>

इस नव प्रभात में कवि जानता है कि नारी भोग की वस्तु नहीं है। उसके रूप का अनेक भौति से वर्णन, प्रेयसी रूप में उसकी कल्पना, उसे मधु-कुण्ड आदि कहना नारी का निरादर करना है।<sup>२</sup>

पीछे कहा जा चुका है कि समाजवादी दृष्टिकोण से नारी शोषिता है। युग-युग से वह लैंगिक शापण और रूप शोषण का शिकार रही है। पुरुष ने उसका उपयोग वामनृत्त के साधन के रूप में किया है। उसका व्यक्तित्व नष्ट कर दिया गया है और उसके आधिकारों की उपेक्षा की गई है। वह मूक बनकर मानव की दानवी लीला को देखती और सहन करती है। उसके प्राणों की कसूर अपनी विवशता की और कातर दृष्टि से देखती है। कवि अचल दम चिर शोषिता को जर्मीदार और मिल मालिक के स्वार्थमय अत्याचारों के नीचे पिमते हुए किसान और मजदूर के समकक्ष रख कर ही यह तीसरा चित्र खींचते हैं<sup>३</sup>। इम चित्र की भयकरता से उत्पीडित होकर अचल मात्रात दानव स्वरूप कराल भयकर वामना के पुतले पुरुष के साथ वर्तमान नारी को देवने में पुन. व्यस्त हा जाते हैं। कवियों ने प्रायः नारी का कल्पना विश्व नियता की स्वप्न मगिनी चिर अपूर्व शोभना आनन्दित सुरभिमयी मूर्तिमती उपा-मी स्वप्नमयी निम्बिल जगत अर्ग का अनत रागिनी आत्मज्वाल निर्भर के किरण प्रवाह के रूप में की है। किन्तु वर्तमान युग का यथार्थवादी कवि इस कल्पना स्वर्ग से सतोप नहा पाता। वह चिल्ला

<sup>१</sup>नरेन्द्र शर्मा—एक नारी के प्रति : इस, दिसंबर, १९४२.

<sup>२</sup>तुम नहीं हो भोग की वस्तु मुझको, अस्तु तुमसे  
भीख मधु की मागता मन भी नहीं अलि ज्यों कुसुम से।  
चाटुकारी से रिझाना हुईं अबहेला तुम्हारी, सुनो नारी !  
करूँ अभिनदन तुम्हारा मौन अब बिन कहे तुमसे।

आज तक तुम फूल, तितली, गीति थी वह छोड़ता हूँ।  
प्रीति, कवि कृत प्रेयसी की प्रीति थी वह छोड़ता हूँ।  
विश्व मधु का कुण्ड था, मन तरी थे पतवार भुजद्वय।  
सुनो नारी ! निरादर की रीति थी वह छोड़ता हूँ। ( वही )

<sup>३</sup>एक खड़ा उल्लास लुटाता एक जमा करती निज पीड़ा।

गूगी और भरी आँखों से देख रही मानव की क्रीड़ा ॥

पशुता के काँड़े सा वह, चीत्कार भरी चिर दोहित नारी।

पख कटे जिसके प्राणों के मूक रुदन सदियों से जारी ॥

पति की काम-नृसि की नाखी बच्चे जनना जिसका संबल।

स्वाद बना निर्यातन जिसको क्रीत विवश चिर शोषित प्रतिपक्ष ॥

( रामेश्वर शुक्ल "अचल"—किरणवेला : तीन चित्र, पृ० १२५ )

उठता है —

“नहीं, नहीं, वह नहीं ।  
 यह तो घृणा के सतत मूर्तिमान् व्यग-सी ।  
 कर भी उपेक्षा कहीं सकती  
 रूप और रक्त शोषण के अध लालचो की  
 प्राण कहां इसके विरोध में  
 गुड़िया-सी निष्क्रिय विवेकहीन  
 सूखी सरिता सी लुटी चिर विकृता ।  
 एक एक शोकग्रस्त भाँकती युगावधि उयां  
 एक एक शिशु के भयानक स्वरूप से ।  
 ×                                 ×                                 ×  
 आदिम भयकर महा निकृष्ट प्ररन सी  
 बर्बर शताब्दियों से चलती जो आ रही  
 उत्तर विहीन जो नारी है ।<sup>१</sup>

शापिता नारी का साक्षात् स्वरूप कवि को उस ग्राम युवती में मिलता है जिसका रूप यौवन और मद दुर्खा से पिसकर असमय ही नष्ट हो जाता है ।<sup>२</sup> उस कठोर परिस्थिति को भी कवि ने शोषण ही माना है जब पति के विदेश जाने पर नवयुवती बधू का रूप जमीदारों का भय की कथाओं को लेकर ही समाप्त हो जाता है :—

“कहीं पेट की आग बुझाने गए पिया तज इसकी नगरी  
 बीते कितने वर्ष इसे यों पथ पर अपनी रैन बिताते  
 और खुली आँखों में इसकी अब तो कोई स्वप्न न आते  
 उसकी भी आई थी आगों सी बौराती प्रखर जवानी  
 किन्तु गई चुपचाप जमीदारों के भय की छोड़ कहानी ।<sup>३</sup>”

<sup>१</sup> रामेश्वर शुक्ल ‘अचल’—किरणवेला : ‘दानव’, पृ० ६७-६९

‘रे दो दिन’ का उसका यौवन ।

सपना छिन का रहता न स्मरण

दुःखों से पिस दुर्दिन में घिस

जर्जर हो जाता उसका तन

ढह जाता असमय यौवन धन ।

बह जाता तट का तिनका

जो लहरो से हँस खेला कुछ क्षण ।

(सुमित्रानन्दन पन्त—आम्या : ग्राम युवती, पृ० १६)

तथा देखिए—शिवमगल सिंह “सुमन”—प्रलय सृजन : गुनिया का यौवन.

<sup>३</sup>अचल—किरण वेला : शापिता पृ० ४८.

रूप शापण का सबसे भयकर प्रमाण वंश्या है जो युग-युग से पुरुष की उदास वासना की साक्षी रही है ।<sup>१</sup> कवि उस मुजरा-घर का बटु चित्र खींचता है जहा 'जन्म जन्म की संगिनी, सहचरी जन्म जन्म की, रूप राशि गुण राशि नेह की राशि' नारी 'बुझते दीपक का सा मुखड़ा' और घायल कोयल की सी वाणी'<sup>२</sup> लिण हुए धनवानों की इच्छा पूर्ति करती है, जहाँ तबला भी तीखे स्वर में चिल्लाता है —

“मेरी ताली पर पड़ते हैं पग नारी के ।”<sup>२</sup>

और सारंगी ढीले तार कहते ह :—

“हाथ पुरुष करे नारी से क्या क्या आशा

आशा क्या क्या ।”<sup>२</sup>

रांटी के मीठे राग की साधना इस नारी के प्रति कवि का ‘‘गुंभुनि’ ग’ दृष्टिकोण उसके स्वप्न में दिखाई पड़ता है .—

“पलकें सुँदी अचानक मैंने देखा सपना

सपना जैसा पहले कभी न देखा सपना

मां की गोद, गोद में मैं था

सिसक सिकक रोता जाता था ।

×

×

×

देखी विलपती हुई नारियाँ

सब की सब घुन लगी हुई पीढ़ी की ये पद दलित बेटियाँ ।

सभी उर्वशी की वे बहने ,

मूर्तिमान हो उठी शीघ्र युग युग की पीढ़ी

पीड़ित यह नारीत्व और इसकी यह प्रतिमा

“बनी आज मा मेरी

मुझे जन्म देने वाली नारी ।”<sup>२</sup>

कवि नारी शापण के विशद इतिहास की रेखायें खींचता हुआ स्त्री के भोलेपन और अवोधपन के विपरीत पुरुष की क्रूरता, वचकता और कपट का मार्मिक चित्र उपस्थित करता है । पुरुष की एक स्मृति पर नारी अपना सब कुछ अर्पण करके अपने प्रिय में डूब जाती है । किन्तु उसका प्रेम उसका वधन हा जाता है, उसका मधुर हास्य आसुओं में बदलते दर नहीं लगती । पवित्र प्रेम नारी का विनाश करनेवाला हा जाता है, क्योंकि पुरुष उसका मूल्य नहीं आँकता, पुरुष ता शरीर के भोदर्य का मूल्य आँकता है । ज्योही वक्त के प्रभाव से शरीर का मौन्दर्य कम होता है त्याही पुरुष का समस्त प्रेम काफू के समान उड जाता है । पुरुषों की इस वामना ज्वाला में युग युग से नागी पतंग के समान

<sup>१</sup> उदयशकर भट्ट—अमृत और विष . ‘नर्तकी’, पृ० ७९, तथा

रामेश्वर शुक्ल—मधुलिका : आज मरण की ओर, पृ० ५-७

<sup>२</sup> देवेन्द्र सत्यार्थी—‘नर्तकी’, हस, फरवरी मार्च, १९४५.



जलती रही है, बलिदान करके भी चुप रही है, प्रेम करके भी तृपित रही है। चंचल पुरुष शिष्टाचार आदि नहीं जानता। वह अपनी वासना पूर्ति में ही नारी के मूल्य की इति जानता है।<sup>१</sup> इस प्रकार जब पीडित और शोषित ही आधुनिक कवि के आकर्षण के केन्द्र हैं,<sup>२</sup> और जब प्राचीन तथा सांस्कृतिक आदर्शों के प्रति उसकी श्रद्धा बहुत ही कम रह गई है<sup>३</sup> तो उन पौराणिक कथानका तथा नारी के सतीत्व, पतिव्रत आदि धर्मों को, जिनका गत युग के कवि ने भी आदर की दृष्टि से देखा था, के प्रति वर्तमान युग के कवि का दृष्टिकोण सर्वथा बदला हुआ है। वह नारायण, ब्रह्मा, पाराशर और याज्ञवल्क्य को स्वेच्छाचारी क्रूरपुरुष का प्रतिनिधि मानता है।<sup>४</sup> सीता आज आदर से अधिक दया की पात्री हैं।<sup>५</sup> नर्मशाली के अनुसार नीच, क्रूरपुरुष पति तनू की भक्ति करने का जो नियम स्त्री के लिए पति नर्म और सतीत्व के नाम से बनाया गया है उसे आज का कवि गुलामी

<sup>१</sup> विश्वम्भरनाथ—‘नारी’, विशाल भारत, नवम्बर १९३७

<sup>२</sup> आज असुन्दर लगते सुन्दर प्रिय पीडित शोषित जन,  
जीवन के दैत्यों से जर्जर मानव सुख हरता मन।

(सुमित्रानन्दन पत—युगवाणी : मूल्यांकन, पृ० ३५)

<sup>३</sup> क. संस्कृति, कला सदाचारों से भव मानवता पीडित,  
स्वर्ण पीजड़े में है बन्दी मानव आत्मा निश्चित।

(पत—युगवाणी . मूल्यांकन, पृ० ३५)

ख. और उनका होगा क्या

संस्कृति और न्याय का जो ढोंग करते  
पाप पुण्य मर्यादा शासन व्यवस्था के  
नाम पर रचते प्रतिष्ठा की समीक्षा  
शोषण से कायम कर नाजायज सत्ता।”

(अंचल—किरण घेला : दानव, पृ० ६५)

<sup>४</sup> नारायण को अभिज्ञान न था,  
मर्यादा का कुछ ध्यान न था।

तुलसी कैसे आकृष्ट हुई  
प्रेम से ही कैसे अष्ट हुई

वार्धा की करुणा और व्यथा  
ब्रह्मा की कलुषित पाप कथा।

पाराशर याज्ञवल्क्य ज्ञानी,  
कैसी की तुमने मनमानी।

(विश्वम्भर नाथ—‘नारी’ विशाल भारत, नवम्बर, १९३७)

<sup>५</sup> पात्री शोकांत नाटिका की

सीता अशोक वाटिका की। (बही)

और कैद मानता है .—

“जो खाना कपड़ा और गहना,  
तुमको कैदी बन कर रहना ।  
हो जाखिम, वातक क्रूर पत्नी,  
फिर भी सहना है मूक सती ।  
पति धर्म, गुलामी या बधन,  
ए नारि तुम्हारा अभिनन्दन ।”<sup>१</sup>

नारी के एकान्त प्रेम का वह विशेष महत्व नहीं देता ।<sup>२</sup> उमका कहना ता यह है .

“दमयन्ती सावित्री सीता  
इनका प्रियतमे ! समय बीता” ।<sup>३</sup>

सामंतयुगाय आदर्शा के कारण जो नारी नर की छाया मात्र रह गई है, उमका सपत्ति के समान हा गई है, और जो घर के काने में पड़ी मसाग से विमुख होकर पशु का भौंति पालित होकर जीवन-यापन करती है, आज के कवियों की, सहनशीलता, कुल गौरव, लज्जा, कोमलता आदि गुणों से सपन्न आदर्श न होकर गहन चिन्ता का विषय है ।<sup>४</sup> वह अपने समाज का समझाने का प्रयत्न करता है कि .—

“योनि नहीं है रे नारा, वह भी मानवी प्रतिष्ठित,  
उसे पूर्ण स्वाधीन करो, वह रहे न नर पर अवसित ।  
द्रव्य क्षुब्धित मानव समाज पशु जग से भी है गर्हित,  
नर नारी के सहज स्नेह से सूषम वृत्ति हो विकसित ।  
आज मनुज जग से मिट जाए कुत्सित लिंग विभाजित,  
नर नारी की निखिल क्षुद्रता, आदिम मानो पर स्थित ।

<sup>१</sup>वही.

<sup>२</sup>नित नए नए शृंगार करो ।

पुरुषों का आदर प्यार करो ।

मन में हो तड़पन या पीड़ा

प्रियतम चाहे असीम क्रीड़ा ।

क्या सच्चा नेह यही नारी

जीवन का ध्येय यही नारी

पर यह कुछ लक्ष्य महान नहीं

इसमें आदर सम्मान नहीं । (वही)

<sup>३</sup>वही.

<sup>४</sup>सुमित्रानन्दन पंत—युगवाणी : नर की छाया, पृ० ६०,

तथा आम्ब्या : नारी, पृ० ८५,

सामूहिक जन भाव स्वास्थ्य से जीवन हो, मर्यादित,  
नर नारी की हृदय मुक्ति से मानवता हो सस्कृत ।<sup>१</sup>

यह मुक्ति उन दासता के बन्धनों से हानी है जा युग-युग से नारी के मन और शरीर को बाधे रहे हैं। स्वर्ण के आभूषण उमी दामता की बेडियाँ हैं, क्योंकि इन्हें देकर पुरुष उसे गवरीद लेता है, उसकी स्वतन्त्र गति को अवरुद्ध कर देता है, उससे सजी हुई गुडिया बना कर उसके अधिकार छीन लेता है। समाज में नारी और नर की स्थिति में अंतर है। कवि उस अंतर को दूर करके मानव के साथ मानवी का भी जीवित और स्वतन्त्र अस्तित्व देखना चाहता है। जो नारी अभी तक यानि मात्र रह गई है, जिमकी आत्मा का प्रकाश पुरुष की वामना ने नष्ट कर दिया है, जो पशु के समान ही गृह के बन्धना में जीवित है, उसे पूर्ण सामाजिक स्थिति प्रदान करके कवि मानव की वास्तविक जीवन मरिणी के रूप में देखना चाहता है और इस प्रकार प्रेम के आदान प्रदान का एक शुचि पावन रूप में देखना चाहता है जिमसे वह एक और तो पुरुष की ऐंद्रिक तृप्ति मात्र का साधन न रह जाय और दूसरे स्वयं भी प्रेम का प्रकट करने का अधिकार रखे। इन विचारों को लेकर कवि नारी की मुक्ति का आदेश देता है :—

“मुक्त करो नारी को मानव !  
चिर बदिनी नारी को  
युग युग की बर्बर कारा से  
जननि सखी प्यारी को ॥”

यह तर्कमय और शांति पूर्ण उपदेश छायावादी युग में जन्म लेने वाले एक कवि का है। प्रगति काल का कवि परिवर्तन की आकांक्षा मात्र से सतुष्ट नहीं रहता वह सक्रिय परिवर्तन चाहता है। इस सक्रिय परिवर्तन के लिए यदि कुछ नष्ट भी हो जाय तो उसे चिंता नहीं है। इसीलिए नारी की कोमलता, लज्जाशीलता, विनम्रता, अहिंसात्मकता आदि की उपेक्षा करके वह नारी को भी अपनी परिस्थिति से असतुष्ट और अभिन्धय बना देता है। शांत उपदेशों पर न रुक कान्ति और विन्वस की भावना में भर कर वह नारी के भी विद्रोही और हिंसात्मक रूप की कल्पना करता है। वह नारी के रणचण्डी रूप को देखना चाहता है .—

“प्रतिमा की तुम प्रतिरूप बनो,  
रखचड़ी की अनुरूप बनो।  
ओ खड्ग हस्त स्रपर वाली  
फिर प्रलय गीत गाओ काखी

<sup>१</sup>ब्राम्या—नारी, पृ० ८५.

<sup>२</sup>सुमित्रावदन पत्र—युगवाणी : नारी, पृ० १८.

नर मुडो की माला लेकर  
अन्यायो की आहुति देकर ।  
शिव की छाती पर नृत्य करो  
भीषण ज्वाला आरक्त करो ।”<sup>१</sup>

कवि को विश्वास हा रहा है कि नारी एक दिन अवश्य यह रूप धारण करेगी ।—

“क्रांति का तूफान जब विश्व को हिलायेगा  
जब शोले से करेंगी सत्कार  
ये बाजार की असवृता निर्लज्ज नारियाँ  
जो न योनिमात्र रहकर बनेंगी प्रदीप्त  
उगलेंगी ज्वालामुखी”<sup>२</sup>

यह भावना स्वभावतः आदर्श और उत्तेजना के कवि अचल के समुच्च “मरघट की महा कराली” को उपस्थित कर देती है । कवि “लख लुटनी नारी की लज्जा व्यभिचारी का हँसते जाना”, और “वेसम माता के आगे घुट घुट शिशु के प्राण निकलते” देख क्षोभ और क्रोध से फट पटना हो चाहता है कि यह “महाक्रान्ति की जोगिनी माया” जो उच्छ्वसल और भैरवी है, “वग्नादी की प्रतिमा” है, कवि की आत्मानुपूर्ति में बनकर आ जाती है ।<sup>३</sup> अचल की आकांक्षा चाहे कल्पनाहीन ही हा किन्तु मिलिद के लिए ता

<sup>१</sup> विश्वम्भर नाथ—‘नारी’, विशाल भारत, नवंबर १९३७

<sup>२</sup> अचल—किरण देला दानव, पृ० ७०.

<sup>३</sup> बैठा था विस्फोट भरा मैं सहसा दिखी तुम्हारी काया ।  
रक्तनात प्रतिहिंसा से ज्यो लथपथ हो जुनून उठ आया ।  
मौन विवसना चली अकुठित विपथ मुखी ममता की मारी ।  
महाक्रान्ति रही ज गिनि माया भून भून बजती शिरा तुम्हारी ।  
आज रक्त नात झुंझाड़े से उलझी चोली में चबल ।  
सर्दनाशिनी बिजली सी तुम तेजवत आती उच्छ्वसल ।  
दूर उधर सुनता मैं भूखी की सूखी ज्वलत सिसकारें ।  
इधर देखता जलते माणिक सी दो चिर प्यासी तलवारें ।  
आधी रात अखंड भैरवी सी तुम ईगुर गिरि की ज्वाला ।  
घोर युद्ध की प्यास लिए धू धू धू तृणानल विकराला ।  
जान रहा हूँ आज तुम्हें फिर एक महासंघर्ष मचाना ।  
आज महा शोषक हत्यारों के शोषण में आग लगाना ।  
भर लाई हो तस कठिन अगो में तूफानों का आसव ।  
आज तुम्हें फिर विश्व बदलना आज तुम्हें क्या कठिन असभव ।  
आज तुम्हें रणभेरी में घर घर से निकले अगारें ।  
आज बधे ज्वालागिरि सुझते इगित पर सु दरी ! तुम्हारे ।

वर्तमान युग की वह नवीना वास्तव मे मताप का विषय है, जिमने गृहखलाश्रों को तोड़ कर स्वतंत्रता प्राप्त की है, जो असहाय निरीह अबला न रह गई है, स्वाभाविक वृत्तियों का सहज विकास करती हुई भी विलास और सजावट की वस्तु नहीं है, जा निर्जाव प्रतिमा की भांति भक्ति और श्रद्धा की भेटों से गर्वित न होती हुई भी पुष्प की सहचरी है, जिसमे आत्म-सम्मान मस्तक उन्नत किए खड़ा है, और जो देह, हृदय, मस्तिष्क तत्व के पूर्ण समन्वय को लेकर मानवता की सर्वोच्च सिद्धि को लिए अग्रसर है।<sup>१</sup> मानवी का यही सत्य

किसके पजर में साहस जो सहन करे सौंदर्य तुम्हारा ।

आज सजाने आ निकली तुम किसके उष्णरक्त की धारा ?

मूल मंत्र मेरे जीवन का कुरबानी मैं कवि अभिमानी ।

आओ बरबादी की प्रतिमे रचू तुम्हारी मैं अगवानी ।

( रामेश्वर शुक्ल 'अचल'—किरगावेला आज चली तुम खोले, पृ० ५७—५८. )

शत शत प्राचीर लाघ कर तुम निकली हो नव जीवन पथ पर,

है सुना तुम्हारा अखिल विश्व ने आज शृंखला खडन स्वर ।

तुम इद्रधनुष सी, विद्युत् सी, बधन तुमको अनुकूल नहीं,

हो सु दर निस्सदेह, किन्तु तुम पुष्प-पात्र का फूल नहीं ।

जड़ता पर कर प्रहार, नर्तन करते ये अरुण चरण चचल,

तेजस्वी नवयुग के उर की तुम मुक्ति रागिनी हो निर्मल ।

तुम नूतन की जयध्वजा, देख तुमको है काप उठा थर थर,

पाखंड पुरातन का सारा, निप्रभ वैभव का आडंबर ।

तुम युग युग के अवरुद्ध हृदय की विद्रोही वाणी सी बन,

हो फूट पडी सहसा, जग का है प्रतिध्वनित तुमसे कण कण

कन्या, पत्नी, मा के पद के सीमित गौरव में ही फूली

रहकर, तुम पीड़ित मानवता का आवाहन कब हो भूखी ?

तुम भी स्वातंत्र्य समर मे हो प्राणों की बाजी रही लगा,

हो पूर्ण सहचरी बनी पुरुष की आज साम्य का मंत्र जगा ।

उर की दरिद्रता ढकने को ढोनी आभूषण भार नहीं

आवरण हृदय की कायरता के रखती हो हथियार नहीं ।

तुम एकाकिनी आज पशुबल वो अभय चुनौती देती हो,

इतिहास बदलने को जग का आमाहुति का व्रत लेती हो ।

असहाय निरीह नहीं तुम, जो वास्तव्य हिडोले में झूलो,

प्रतिमा भी नहीं, भक्ति, आदर श्रद्धा की भेटों पर फूलो ।

हतनी भावुक भी नहीं प्रेम की मनुहारों में पथ भूलो,

निस्तेज भड़ी, अपमान गर्त का जो तुम अतिम तख छूलो ।

स्वरूप सुमित्रानन्दन पंत ने “मजदूरिनि” और “ग्राम नारी” में देखा है। स्वस्थ और स्वतंत्र मजदूरिनि काम लज्जा को त्याग कर, दृढ़ प्रतिष्ठा को भूल कर पुरुषों के साथ समान रूप से कार्य करती है, वह कुल-बधू के समान पराश्रिता होकर गृह में नहीं रहती, वरन् एक मुक्त स्वस्थ जीवन व्यतीत करती है.—

“नारी की सजा भुला, नरों के संग बैठ,  
चिर जन्म सुहृदय सी जन हृदयों में सहज पैठ,  
जो बांट रही तुम जग जीवन का काम काज,  
तुम प्रिय हो मुझे न छूती तुमको काम लाज।  
सर से आंचल खिसका है—धूल भरा जूड़ा,  
अधखुला वस्त्र, ढाती तुम सिर पर धरे कूड़ा,  
हसती बतलाती सहोदरा सी जन जन से,  
यौवन का स्वास्थ्य झलकता आतप सा तन से।  
कुल बधू सुलभ सरक्षणता से हो वंचित,  
निज बधन खो, तुमने स्वतंत्रता की अर्जित।  
छी नहीं, आज मानवी हो तुम निश्चित,  
जिपके प्रिय अंगो को छू अनिलातप पुलकित।  
निज दृढ़ प्रतिष्ठा भूल जनो के बैठ साथ,  
जो बटा रही तुम काम काज में मथुर हाथ,  
तुमने निज तन की तुच्छ कंचुकी को उतार,  
जग के हित खल दिए नारी के हृदय द्वार।”

‘मानवी’ की आदर्श प्रतिमा ग्राम नारी है। उसने नर का सहचरत्व स्वीकार करके

सुख में दुख में समभाग, चाहती जीवन में समरस होना।

मानव की भांति चाहती हो, हसना, रोना पाना खोना।

अत्याचारों के आगे तुम मस्तक उन्नत कर उठ जाती,

कष्टों पर और अभावों पर प्राणों की कर्षणा बरसाती।

स्वाभाविक स्नेह सुधा पाकर समोहन मंदिरा दुकराती।

तुम सृजन प्रलय का हर्ष शोक या निज पथ पर बढ़ती जाती।

तुम अखिल विश्व के ज्ञान कोष पर ममता अथक दिखाती हो,

तुम महाशक्ति के अमर स्रोत से सदा प्रेरणा पाती हो,

तुम देह, हृदय, मस्तिष्क तत्व के पूर्ण समन्वय को लेकर

मानवता की सर्वोच्च सिद्धि के चलती हो दुर्गम पथ पर।

(जगन्नाथ प्रसाद मिल्लिंद—‘नवयुग के गाने, : नवीना, पृ० ४१-४६)

‘ग्राम्या—ग्राम नारी, पृ० १०-११.

श्रम के द्वारा लुधा और काम को मर्दादित कर लिया है। वह कोमलागी होकर भी शोभा पात्र मात्र नहीं है, वह यथार्थ और जीवन के सन्दर्भों से परिचित है। वह सहज स्नेह से युक्त होकर द्वन्द्व मुक्त है। वह दैन्य और अविद्या से पीड़ित होकर भा स्नेह, शील, सेवा और ममता की मूर्ति है। इस मानवी को कवि कृत्रिम और विलास पूर्ण जीवन व्यतीत करने वाली द्वन्द्व पीड़ित नागरी और वर्गनागी से बहुत दूर रखता है।<sup>१</sup> इन्हींलिए कवि पत शिञ्जित और मस्कृत भो, नारी की सौन्दर्य मधुरिमा और महिमा से मडित भी, नर की मम-कक्षिणी भी आधुनिका का नारी हृदय की विभूत और गत्य से वचित होने के कारण, कृत्रिम और आडंबर पूर्ण जीवन व्यतीत करने के कारण फूल, लहर, तितली, विहगा, मार्जारी आदि विशेषण प्रदान करते हैं किन्तु उस 'नागी' नहीं कहते।<sup>२</sup>

इस प्रकार हम देखते हैं कि समाजवाद से प्रभावित इस युग का कवि नारी को मानव की समकक्षिणी मानवी के रूप में देखता है। मानवी से उभरता तात्पर्य है—नारी जो अपने शारीरिक और मानसिक विकास में स्वतंत्र होकर जगत् का विकास करती है, आर्थिक दृष्टि से पुरुष की आश्रिता नहीं रहती और श्रम के क्षेत्र में समान अधिकार रखता है। यहाँ पर हम गत युग के कवि की नारी-भावना और इस युग के कवि की नारी-भावना

<sup>१</sup>वही.

<sup>२</sup>पशुओं के मृदु चर्म, पक्षियों से ले प्रिय काकिल पर,  
 अतु कुसुमा से सुरग सुरुचिमय चित्र बखले सुन्दर  
 सुभग रूज, लिपस्टिक, ब्रीस्टिक पौडर से कर मुख रजित,  
 अगाराग क्यूटेक्स अलक्तक से बन नखशिख शोभित,  
 सागर तल से ले मुक्ताफल खानो से मणि उज्ज्वल,  
 शत स्वर्णों से अकित तुम फिरती अप्सरि-सी चंचल।  
 शिक्षित तुम सास्कृत, युग के सत्याभासों में पोषित,  
 समकक्षिणी नरो की तुम, निज द्रव्य मूल्य पर गर्वित।  
 नारी की सौन्दर्य मधुरिमा औ महिमा से मडित,  
 तुम नारी उर की विभूति से, हृदय सत्य से वचित,  
 प्रेम, दया, सहृदयता, शील, क्षमा, पर-दुःख-कातरता,  
 तुममें तप, सयम, सहिष्णुता नहीं त्याग तत्परता।  
 लहरी-सी तुम चपल लालसा श्याम आयु से नर्तित  
 तितली सी तुम फूल फूल पर मँडराती मधुकण हित।  
 मार्जारी तुम नहीं प्रेम को करती आत्म समर्पण,  
 तुम्हें सुहाता रग प्रणय, धन-पद-मद, आत्म प्रदर्शन  
 तुम सब कुछ हो, फूल, लहर, तितली, विहगी मार्जारी,  
 आधुनिके, तुम नहीं अगर कुछ, नहीं सिर्फ तुम नारी।

(युगवाणी—आधुनिका, पृ० ८३)

के अंतर को समझ सकते। गत युग के कवि न नारी में अनन्त विभूति सपना देवी माना और उसके रूप और शक्ति की पूजा की। ऐसा करता हुआ वह आदर्शाकरण की ओर अधिक झुक गया और नारी का प्रतिमा ही बना बैठा। साथ ही नारी के गौरव को स्वीकार करता हुआ भी वह नारी शानन्वय और समानाधिकार की भावना में आशंकित ही रहा था और पतिव्रत धर्म, एकान्त प्रेम, त्याग और सतीत्व का ही प्रतिपादन करता रहा था। उसने नागी को सुकुमारी (अथला) कुलवधू के ही रूप में देखने का साहस किया था और कार्यक्षेत्र यह ही माना था। किन्तु इस युग का कवि नारी को मानवी के रूप में देखता है—मुक्त, स्वतन्त्र, स्वस्थ, स्वावलम्बी, श्रमशीला सहचरी। युगों से पुरुष ने नारी के इस रूप को विकसित होने से रोक रखा है, उस मानवी न मानकर योनिमान की स्थिति दे रही है, अपने भोग, विलास, क्रीडा और मनोरंजन का साधन बना लिया है, और इस लक्ष्य की पूर्ति के लिए नारी के लिए विविध नियम बना दिए हैं, जो नारी के स्वाभाविक जीवन-प्रवाह में बाधक तो हैं ही, साथ ही उसे परावलम्बी पशु की भांति भी बना देते हैं। आधुनिक कवि का उद्देश्य नारी को मुक्त करके उल्लिखित मानवी रूप का ही विकास करना है। इस उद्देश्य की सिद्धि में तत्पर वह गत युग के कवि के विश्वासों और आशाकांक्षों से मुक्ति पा चुका है। इसका अर्थ यह नहीं है कि समाजवादी कवि के हृदय में नारी के प्रति आदर भाव नहीं है। आदर भाव तो है ही और इसीलिए वह उसके अधिकारों और स्वत्वों के लिए क्रांति कर रहा है, अन्तर केवल इतना है कि वह नारी को 'देवी' (जिसका पूजा में विभोग होकर भक्त कल्पना के पख लगाकर आकाश में उड़ता है) नहीं, 'मानवी' (समान की स्थूल व्यक्ति) के रूप में देखता है।

अस्तु, 'मानवी' तो समाजवादी कवि की आदर्श नारी भावना कही जा सकती है, जैसा कि गतयुग में हम "सत् रूप" के संबन्ध में कह सकते थे। इस रूप के विपर्यय है 'शोपिता' और 'वर्गनारी' (वर्गनारी भी शोपिता के अंतर्गत आ सकती है)। इनको 'मानवी' रूप में परिवर्तित करने का अधिकांश उत्तरदायित्व बूर्ज्वा समाज या पुरुष पर है। हम देख चुके हैं कि गत युग में नारी का 'सत्' या 'असत्' होने की कोई जिम्मेदारी समाज की नहीं थी और न असत् के सत् में परिवर्तन होने में ही पुरुष का प्रयत्न वाञ्छनीय था।

हम समझ सकते हैं कि गत युग के कवि की नारी भावना नारी के हृदय पक्ष और स्वभावज गुणों को लेकर चली थी, किन्तु इस युग के कवि का दृष्टिकोण नारी की वर्तमान सामाजिक और आर्थिक दशा पर आश्रित है।

## २ क्रांतिवादी नारी भावना :

क्रांति की भावना इस युग के काव्य की महत्व पूर्ण विशेषता है। आर्थिक, सामाजिक—विशेष रूप से नैतिक—और राजनैतिक व्यवस्था के प्रति जो क्षोभ और असंतोष कवि के हृदय में है उससे यह उद्भूत है। क्रान्ति के भाव को उत्तेजित और उग्रतर करने के लिए आग में घी के समान आया द्वितीय महायुद्ध (१९३९-४६), तथा



१९४२ का राष्ट्रीय आंदोलन। हमें देखना है कि विद्रोह और क्रांति की इस भावना के बीच आधुनिक कवि के मस्तिष्क में नारी की क्या स्थिति है।

मूलतः कान्तिवादी नारी भावना गत युग की “शक्ति भावना” का ही विकास है। गत युग में, जैसा कि हम देख चुके हैं, नारी को एक प्रेरणामयी, अनंत विभूति सपनाशक्ति के रूप में माना गया, और मृतन तथा प्रलय की सामर्थ्य का भी आरोप उस पर किया गया। उस युग का कवि ‘शक्ति’ के मृतनात्मक पक्ष और प्रेम युक्त प्रेरणा पक्ष की ओर अधिक आकृष्ट रहा, क्योंकि उसकी दृष्टि स्वयं सुख पर अधिक जमी थी। इस युग के कवि ने शक्ति के प्रलय पक्ष को अपनाया है और उस प्रथम स्थान दिया है, क्योंकि वह समाज और शासन की तत्कालीन व्यवस्था में तत्काल परिवर्तन—क्रांति पूर्ण परिवर्तन—चाहता है। फलतः इस युग के कवि की “शक्ति भावना” प्रशान्त और मृतनात्मक न रह कर ज्वालामयी और बमकागी हो गई है।

वास्तव में कवि, या व्यापक रूप से पुरुष, अपनी आकांक्षाओं के अनुसार नारी की रचना या कल्पना कर लेता है। जब वह भक्तिभाव में लीन वैगयी था तो उसने नारी से भी काम का दमन चाहा, जब वह कामरत विलासा बना तो उसने नारी को भी परकीया और अभिसारिका बना लिया, जब वह पलायनवादी स्वप्नद्रष्टा बना तो नारी को उसने “मपने की प्रतिमा” बना लिया, और आज जब वह क्रांति का संदेश वाहक है तो सम्भावित नारी को भी क्रांति की दृष्टिकोण के रूप में देखता है। फिर की आस्था में आज के पुरुष का जब यह रूप है —

“मैं भूकम्प प्रलय जल प्लावन में नवीन युग का धाता हू।  
वर्तमान का मैं वर वाहन भूत भविष्यत् का ज्ञाता हू।  
रण विद्रोह क्रांति का उद्गम यौवन धन जीवन दाता हू।  
हिल उठता है लोक लोक जब मुस्काता मैं अगड़ाता हू।”<sup>१</sup>

तो स्वाभाविक है कि नारी यह कहती हुई उसके सम्मुख आये —

“एक विप्लव वादिनी,  
हुंकारित हो जाय अरि जय-नाद से जग ध्वस जब,  
कर प्रकपित, शिथिल साहस, हो विमूर्छित शक्ति सब।  
अम्रदूती बन बढ़ द्रुत रण-मरण शृंगार लेकर,  
प्राण में उन्मादिनी।”<sup>२</sup>

जब कवि स्वयं ज्वाला बनने का तैयार है तो नारी से अग्निपरी बनने के लिए कहना स्वाभाविक है,<sup>३</sup> जब ऊँच नीच, सेवक राना के भेद के काले धब्बे मिटाने के लिए पुरुष

<sup>१</sup> आरसी प्रसाद सिंह—गच्छयिता, पृ० ८८, ११८.

<sup>२</sup> वही, पृ० ११२, १४९.

<sup>३</sup> बनो कुमारी अग्नि परी, मैं

मूर्तिमान बन जाऊँ ज्वाला।

(हरिकृष्ण प्रेमी—अग्निगान, पृ० ७९)

रुद्र का रूप धारण करता है तो नारी काली बन कर आती ही है।<sup>१</sup> सुधीन्द्र ने 'प्रलय वीणा' में युग पुरुष की भैरवी और क्रांति के नूपुरों का समन्वय<sup>२</sup> करके इस भाव की मार्मिक व्यञ्जना की है।

अस्तु, आज का कवि युग की आवश्यकता के अनुसार नारी का उग्र और विध्वंसकारी शक्ति के रूप में देखता है। जगती में मचे हुए हाहाकार को सुनता हुआ, देश विदेश में सुलगी हुई ग्राह का देखता हुआ नव युग का क्रांति संदेश सँभाले हुए आज के "तूफानी" कवि का नटराज और शिवा (कपालिका) की कल्पना अत्यन्त आकर्षक है। आरसीप्रसाद मिह दुष्ट दलन हेतु शिवा के कटोर और कराल रूप का आह्वान करते हुए घर-घर में विप्लव की बुद्धि सुलगाने को, वसुधा पर शौर्य का प्रवाह करने को, मेल के स्थान पर क्रांति की रूप रेखा स्वीचने को कहते हैं।<sup>३</sup> इस कवि के लिए नारी का सुकुमारी

<sup>१</sup>पुरुष रुद्र बन कर आ जावे, नारी काली बन कर आवे,  
युग युग से जो रिक्त पड़ा है वसुधा का खप्पर भर जावे।<sup>१</sup>

(हरिकृष्ण प्रेमी—अग्निगान नवनिर्माण, पृ० १८)

<sup>२</sup>"बर्जा है भैरवी वह युग पुरुष की लो  
उठे है छम छमा वे क्रान्ति के नूपुर"

(सुधीन्द्र—प्रलय वीणा संगीत, पृ० १०)

<sup>३</sup>उष्ण उष्ण रक्त आज दुष्ट दुराचारियों के  
पी पी के पिपासिते, न प्यास क्यों बुझाती री ?  
अपने कुलिश से कलेजे से तू लगा लगा  
शिवे, आज शवों से जुड़ाती क्यों न छाती री ?  
प्रकट हुए है देख, कितने महिष रक्त,  
मार मार इन्हें क्यों न हिए हुलसाती री ?  
मचा है करुणा हाहाकार शोर चारों ओर  
सुन के पुकार दीन दौड़ क्या न आती री ?  
आरी आज ३ करी, निशकरी, परशुपाणी,  
क्रूर करवाल ले कराल कर घर में।  
तेरे जा समुद्र लाघ भील ताल हाट बांट,  
सुलगा दे विप्लव की वह्नि घर घर में  
तेरी ध्वस मूर्ति देख कायरता भाग जाय,  
जाग जाय रुद्र स्फूर्ति लौल स्फोट स्वर में।  
"क्रान्ति चिरजीवी हो" नगारा ये बुलद होवे  
बन बन, ग्राम ग्राम, नगर नगर में।  
हर ले हमारी सारी शातलता शोणित की,  
निर्बल नशों में बल पीरुषता भर दे !

रूप और प्रेमी रूप न्यूनतम आकर्षण का विषय है।<sup>१</sup> वह जागृत के इस युग के अनुरसार ही नारी को भी जाग्रत देखना चाहता है.—

साइस अटूट दे, न फलने दे बैर फूट  
लोचनो में काल बूट सा भर जहर दे।  
विश्व विजयिनी शक्ति बाहुओं में, मानस में  
जननी की भक्ति पूत भावना अमर दे  
सिन्धु सी तरंग दे, तरंग सा अमोघ लक्ष्य,  
अग अग में उमग यौवन को धर दे।  
चल मदमत्त केसरी की पीठ पर चढ़,  
कुजों में चुन मत कुसुम बन बालिका।  
तेरे पद धार से पहाड़ पाप डोल उठे,  
थरथराय शक्ति वह सृष्टि सूत्र घालिका।  
लक्ष लक्ष प्राणों के दीप बाल मगलमयि  
मातृ मूर्ति मंदिर में सजा दीप मालिका।  
भर भर नर-रक्तधार से कपालिका को  
बोल हर-हर-हर एरी क्रूर कालिका।

+

+

+

लहरा दे शौर्य का समुद्र क्षुद्र बसुधा में,  
गौरव सुमेरु को फहरा दे पताका-सी  
तीर बन पैठ जा कृतान्त के शरीर में तू,  
चीर दे अमाकी रात्रि ज्योतिमयी राका सी।  
लेकर अखंड न्याय दड दड-धारियो के  
छत्र औ सिंहासन पे हल जा शलाका सी।  
शूल बन किसी के, फूल धूल को बना दे आज,  
भूल जा समूल मेल, खीच क्रांति खाका-सी।

(सचयिता कपालिका, पृ० १२७—१२८)

देखिए— वीणा' फरवरी १९३८, किरण— “तज सुमन सेज उठ जाग जननि”  
“री चंद्र चूड़ को . मच जाय प्रलय।”

<sup>१</sup> प्राण प्रेम का खेल हो चुका अब आकर्षणहीन पुर ना।

वज की वशी छोड़ हमें अब कुरुक्षेत्र का शख बजाना।

मेरी राधे प्रेम पथ पर छोड़ो अब अभिसार रचाना।

तुमका असुरो की दुनिया में है दुर्गा का रूप दिखाना।

(हरिकृष्ण प्रेमी — अग्निगान . नव निर्माण पृ० १४)

देखिए— आदर्श— ‘समरगीत’ : युवती से, पृ० ८४.

नारि नारि, सुकुमारि नही यह उचित न, भ्रत्र कुमारि,  
प्रोषितपतिका बन यो कब तक बरसाओगी वारि  
बहुत दिवस हो गए बहाते नयनों से जलधर  
अब भी तो कुछ कर दिखलाओ इस युग के अनुसार ।  
ये जागृति का युग नवीन जे आया मत्र विशेष,  
महिलाओ पखडवाद् का कर दो अब तो शेष  
तुम न खिलौने हो पुरुषो के, सेजो के श्रृंगार  
धता बता दो कामुकता, लपटता को दुष्कार ।<sup>१</sup>

और “प्रेमी” भी अपनी प्रेयसी को प्रलय सहेली के रूप में देखना चाहते हैं—

तुम भी प्रेयसि बीणा छोड़ा, हाथों में तलवार उठाओ ।  
तारों की झंकार नहीं, अब खड्गों कीखनकार सुनाओ ।  
मेरे प्याले में अब मदिरा नहीं रक्त भर भरकर लाओ !  
अधरों को ही नहीं देह को भी लोह में स्नान कराओ ।  
रग रास की रजनी बीती,  
अब रण की दीपहरी आई  
दिशा दिशा से हमको देता  
है ताडव का तोड़ सुनाई

अब फूलों की सेज जजा दो, शूलों की शैया अपनाओ  
नव वसत का उत्सव त्यागो, अमर मरणत्यौहार मनाओ ।  
प्रिये प्रजापति के आसन पर महाकाल को अब बैठाओ ।  
सृष्टि मरे, विश्वसजिये, सखि महा प्रलय के प्राण जगाओ ।

अपनी घनी और जहरीली  
वेणी को खोलो अलबेली ।  
नभ में बादल से फैलाती  
आओ मेरी प्रलय सहेली ।<sup>२</sup>

हम देखते हैं इस युग के कवि के लिए स्त्री की “वेणी का जहर” पुरुष के “प्रेमपत्त” पर प्रभाव डालने वाली वस्तु नहीं है, और प्रणय तो बचन ही है ।<sup>३</sup> क्रान्ति के युग में यह न केवल नारी का बधन है वरन् पुरुष के भी पैर की बेड़ी है । इस भावना का विवास उत्तेजना और आवश्यक के कवि अचल में विशेष रूप से हुआ है। अपनी पूर्वकृतियों में अचल

<sup>१</sup> आरसी प्रसाद सिंह — सचयिता . अन्नदूत, पृ० १७६.

<sup>२</sup> हरिकृष्ण प्रेमी — अग्नि गान . नवनिर्माण, पृ० १३.

<sup>३</sup> केश पाश अपना बिलर दो बन जाओ तुम आज भवानी  
क्रान्ति कीटधारिणी प्रणय के बधन तोड़ फेंक दो रानी ।”

की जो प्रवृत्त उग्र वासनापूर्ण लया रामाय का रूप लेकर आई थी वही “किरण बला” “करील” और “लाल चूनर में” “मगपट की महाकाली” और “युद्ध की करालिका” की सृष्टि करती है। नारी मन्थरी अचल की मायल भावना कुछ विकृत तो अवश्य है किन्तु उनके विद्रोही युद्ध का हमारे सम्मुख स्थापित कर देती है। ‘करील’ में कवि नारी का विद्रोहियों के क्रेप में बुलाता हुआ भी, जावन सग्राम में सहयोगिनी बन कर जन्मने को कहता हुआ भी उसके जीवन के दोनों पक्ष—प्रेम पक्ष और क्रांति पक्ष का सामने रखता है —

कधे से कथा मिला छाती से छाती सदा,  
रात को बनी थी तुम गीली और रंगीली,  
किन्तु दिन में बनी अखड युद्ध की करालिका<sup>१</sup> ।

आगे चल कर “लाल चूनर” में इस क्रांति के कवि कमस्तिष्क में प्रणय और प्रणयिनी के प्रति जो वितृष्णा दिखाने पड़ती है वह कुछ ही अशास्य तुलसी आदि की वृणात्मक भावना में भिन्न है। किन्तु इस वितृष्णा का मूल कारण “युद्ध काल” ही भक्ति-मार्ग नहीं। यह कवि आज के समय प्रणय के “नशीले चाचला” का स्वागत नहीं करता, अब नारी में उसकी माँग दूसरी ही है —

चाहता मैं एक नूतन देश का सवाद तुमसे,  
चाहता मैं अब न बीती प्रियतमा की याद तुमसे,  
चाहता मैं आज जलती आग, केवल आग तुमसे,  
चाहता मैं अब न प्याली में सुरा का भाग तुमसे।<sup>२</sup>

‘नवयुग के तरुण त्योहार द्रोही पर्व’ के दिन नारी के प्यार मार्ग से पुरुष की तुष्टि नहीं हाती, तब वह नारी से कुछ और ही चाहता है। वह चाहता है कि नारी आज अपने गगनमय स्वर में क्रांति की प्रेरणा भर ले, और प्रेमाभिनय—“जादूगरी”—को त्याग दे। नारी पुरुष को तूफानों की सामना करने का शौर्य प्रदान करे, और स्वयं भी अग्नि रूप धारण करले—यह कवि की प्रबल आकांक्षा है। इस लक्ष्य की सिद्धि में कवि ऐन्द्रिक सुख का सर्वथा बहिष्कार कर देना चाहता है। अपने माय नारी के स्वभाव को भी बदल कर वह आज उपभोग के स्थान पर युद्ध की प्रेरणा माँगता है —

देख कर तुमको बिछौने की गुलाबी सुधि न आये,  
युद्ध में बहते चलें छाती फुला मस्तक उठाये।  
रूप बिबित हो इन्ही सग्राम लयों में तुम्हारा,  
मृत्यु की छाया न निःप्रभ कर सके तब मधु तुम्हारा।<sup>३</sup>

स्वाभाविक है कि सग्राम की लपटा में नारी के रूप का देखना चाहने वाले कवि के लिए नारी के प्रेमिका रूप से, जो अपने माय-साथ पुरुष के भी व्यक्तित्व को अतर्मुखी बना

<sup>१</sup> रामेश्वर शुक्ल “अचल” — करील

<sup>२</sup> रामेश्वर शुक्ल “अचल”—लाल चूनर : नारी, पृ० २६.

<sup>३</sup> वही—नारी, पृ० ३८-३९.

देता है, घृणा हो जाय। इस भावना से प्रेरित होकर वह कह उठता है.—

“किन्तु नारी, सिर्फ नारी हो तुम्हे मैं जानता हूँ  
तुम प्रणय की होखिलाड़िन मैं तुम्हें पहचानता हूँ।”<sup>१</sup>

किन्तु इन शब्दों में ‘क्रांति भावना’ के अतिरिक्त, जो कवि की व्यक्तिगत दुर्बलता की स्वीकृति है, जो आगे के शब्दों में और भी स्पष्ट होगी, उसे शायद ही कोई अस्वीकार करेगा। यह हमारे अगले अध्याय का विषय हो जाता है।

क्रांति की भावना ने इंग्लैंड की मी सहचरी नारी ( Comrade woman ) की सृष्टि की है जो प्रतिभा मय है और रक्त की स्वभावज प्रेरणाओं से मुक्त है। नेपाली एक सैनिक वातावरण को लेकर उपस्थित होते हैं जहाँ युयुत्सु सैनिक को प्रेमालाप की फुर्सत नहीं, यौवन की आर दृष्टिपान करने का अवकाश नहीं। तब यौवन की प्रेरणाओं का कुछ मूल्य नहीं रह जाता है —

“अवसर कहता है श्रमजीवी समूह, समूह फिर मोह न कर  
सब कुछ त्याग कर की अपनी असि से आज विद्योह न कर।”<sup>२</sup>

तब नर नारी केवल विप्लव के दो दूत हैं, क्रांति मार्ग के सहयोगी हैं —

“विप्लव के दो दूत चल पड़े  
पथ में नर है, नारी है।”<sup>३</sup>

इस प्रकार हम देखते हैं कि इस युग के प्रत्युश काल में ‘नवीन’ ने जिस “अनल गान” का ‘वीणा’ में ऋकृत किया था उसकी प्रतिध्वनि युग के अधिकांश कवियों के स्वरो में पाई जाती है। तब निमाण और नव सृजन से पूर्व इस युग का कवि क्रांति, वसमय परिवर्तन, को अनिवार्य समझता है और प्रचलित व्यवस्थाओं, रूढ़ियों, अत्याचारों के विरुद्ध प्रत्येक प्राणी—किमान, मजदूर, पुरुष, नारी—का उत्तेजित करता है। फलतः वह नारी को (माता, प्रेयसी, भगिनी) इस परिवर्तन में प्रमुख भाग लेने वाली क्रांत्युत्तिका के रूप में देखता है। गत युग के कवि ने अधिकांशतः राष्ट्रीयता की भावना से प्रेरित होकर नारी के शक्ति रूप का आवाहन किया था। किन्तु इस युग के कवि की क्रांति उत्तिका का प्रमुख लक्ष्य वर्गभेद को मिटाना, रूढ़ियों को तोड़ने और आर्थिक समस्या को सुलझाने में पुरुष के वसमय रूप का सहयोग देना तथा समाज में नारी-स्वातन्त्र्य अर्जित करना है। क्रांतिवादी कवि नारी के हिमोज्ज्वल शीतल मृदु रूप की अवतारणा नहीं करते वरन् रौद्र, भयंकर और वीभत्स रूप में देखना चाहते हैं। इस रौद्र भावना की

<sup>१</sup>वही, पृ० २४

<sup>२</sup>गोपाल सिंह नैपाली—नीलिमा यौवन क्या धूलों की आँधों, पृ० ४७.

<sup>३</sup>वही.

<sup>४</sup>बालकृष्ण शर्मा नवीन—“अनल गान”, “वीणा”, जुलाई, १९६७

पूर्व सूचना तो हमें श्री गुलाबरत्न वाजपेयी कृत 'वीरागना'<sup>१</sup> (१९२६) में मिल जाती है, किन्तु इसका विशेष विकास इस युग में होता है। जब एक ओर राष्ट्रीय स्वर्ण उत्तम था, दूसरी ओर कम्युनिज्म प्रज्वलित भावनाओं से उद्वेलित था और तीसरी ओर एक्सिस और एलाइज पृथ्वी को रक्त रजित कर रहे थे, तब कवि का मानसिक निर्माण ऐसा हो कि वह चारा और रक्त और विष देखना चाहे तो आश्चर्य की बात नहीं। अस्तु, ऐसी ही मानसिक परिस्थिति में इस उग्र और रुद्र 'क्रांति धात्रि' का निर्माण हुआ। इसमें विशेष रूप से सहायक हुए हरिकृष्ण प्रेमी, आरसीप्रसाद मिह, सुवीन्द्र और अचल। अचल एक प्रकार से इस भावना का चरम शिखर है, क्योंकि उनकी भावना की चरमता में ही एक दूसरी भावना का प्रारम्भ हो जाता है।

तान लो उलगिनी कमान, तीर खींचो तुम,  
खून से भरी कटार खोंस लो कमर में,  
रक्त सरिता में तैर शोषित उझालो खूब,  
अपटें उठाओ हुत आग सी नज़र में।

(कतिका, पृ० २६)

## अध्याय १२

# प्रगतियुग में मनोविश्लेषणवादी तथा क्षयो रोमांसवादी नारी-भावना

### १. मनोविश्लेषणवादी नारी भावना

यह कहना असत्य होगा कि इस प्रकार की भावना को उपस्थित करने वाले कवि मनोविज्ञान के सिद्धान्ता का प्रतिपादन करते हैं या वे एक मात्र मनोविज्ञान से ही प्रभावित रहे हैं। फिर भी मनोविज्ञान ने प्रत्यक्ष तथा अप्रत्यक्ष रीति से इस युग के कवियों के भावधारा को प्रभावित किया है। यह प्रभाव दो रूपों में देखा जाता है—आत्मगत तथा परगत। प्रथम के फलस्वरूप कवि अपनी अमफलतायें, अपनी दुर्बलतायें, अपनी मानसिक दशा, द्रव्य तथा विचार-विक्रम को निस्मकोच हमारे सामने रखने लगा है। छायावादी युग में जो एक कुटा का भाव था जिसके कारण कवि व्यक्तिगत अनेक तथ्यों तथा भावों को छिपा लेता था, वह अब दूर होने लगा, क्योंकि अचेतन की विशेषताओं से परिचित होकर कवि गोपन की व्यर्थता को समझने लगा है। मनोविज्ञान का दूसरा प्रभाव यह है कि कवि नारी की मनोवैज्ञानिक विशेषताओं, उसकी प्रकृति, तन्निहित विधायकत्व ( Positiveness ) जीवन शक्ति ( Life force ) तथा नञ्जन्यी दुर्बलताओं के प्रति अत्यन्त सजग है। अज्ञेय को छोड़ कर अभी अधिकांश कवियों की इस प्रकार की भावना में परिष्कार की कमी है। वे सतुलन को खोकर घृणात्मक दृष्टिकोण का ही निर्माण कर सके हैं। सम्यक् दृष्टि से इस वर्ग के कवि, उक्त नवीन विज्ञान के प्रभाव से, यौन चेतना से प्रेरित हैं और उनके सम्बन्ध में किसी प्रकार के गोपन की आवश्यकता नहीं समझते। यौन सर्वष तथा स्त्री-पुरुष के आकर्षण विकर्षण की शाश्वत कथा इनकी विचारधारा के केन्द्र हैं। फलतः अधिकतर, नारी का ऐन्द्रिक रूप ही इन कवियों की दृष्टि के सम्मुख रहा है। ये कवि नारी को केवल नारी, जीव-शास्त्रीय अर्थ ( biological sense ) में नारी, के रूप में देखते हैं। नारी उनके सम्मुख अपने विविध सबंधों—माता, भगिनी, कन्या, पत्नी—आदि को लेकर कम ही आती है। पुरुष को केवल पुरुष और नारी को केवल नारी ही समझा जाता है। अस्तु, छायावादी कविय की नारी विषयक अपरूप उपामना का छोड़ कर इस युग के कवि मांसल भूमि पर आगए हैं। अधिकांश कवि निराश, विद्रोही, अशांति के उपासक, वासनाओं के मुक्त प्रवाह, विकट तृष्णाकुल, भोगवादी भावनाओं के आश्रय हैं।

मनोविज्ञान तथा मनोविश्लेषण विज्ञान के प्रभाव ने आधुनिक हिन्दी काव्य में कई प्रकार की नारी भावना का सृजन किया है।



प्रमुखतः हम चार नाम रख सकते हैं .—

- (क) विरोध या विद्वेषमयी
- (ख) अतीव वासनात्मक
- (ग) मतुलित यथार्थवादी
- (घ) प्रकृतिवादी उदामीन

क. प्रथम प्रकार की भावना की अभिन्यक्ति करने वाले कवि नारी को एक अनिवार्य आकर्षण के रूप में देखते हैं तथा उसमें काम-प्रेरणा की प्रबलता पाते हैं। इन समूह के कवियों का दो वर्गों में विभाजित किया जा सकता है (अ) वे जिनका 'नारी' से सघर्ष व्यक्तिगत प्रवृत्तियों को लेकर है, (आ) वे जिनका नागी से सघर्ष पुरुष के कार्य क्षेत्र को लेकर है।

(अ)<sup>१</sup> वर्ग का नारी-भावना के प्रात हैं बच्चन और मन्थाह आरसी-प्रसाद सिंह। बच्चन अनिश्चित ही हैं कि आकर्षणमयी नागी जीवनज्योति है अथवा मृगतृष्णा, क्योंकि वे कभी ता यह कहते सुने जाते हैं :—

ले प्रलय की नोद सोया जिन दृगो में था अँधेरा,  
आज उनमें ज्योति बन कर ला रही हो तुम सवेरा।<sup>२</sup>

और कभी यह --

जानता मैं हू कि मृगभ्रम,  
तुम, नहीं हो धार जल की<sup>३</sup>।

किन्तु आरसी प्रसाद सिंह की दृढ धारणा है कि नारी एक मात्र तृष्णा हैं --

नारी तुम एक पिपासा हो  
तुम एक पिपासा हो केवल<sup>४</sup>।

इस वर्ग के कवि ने 'नागिन' रूप में नागी की कल्पना की है। बच्चन की दृष्टि यहाँ अपेक्षाकृत अधिक उदार और अनुराग रजित रही है। बच्चन की नागिन नागयोनि सर्पिणी न हो कर वह विश्व-विमाहक 'माया' है, जिसके आकर्षण, जिसकी प्रेरणा तथा गिरकी अजेय शक्ति से मसार अनन काल से परिचालित होता रहा है।<sup>५</sup> कवि ने

<sup>१</sup> यहाँ "बच्चन" की 'सतरगिनी' तथा आरसीप्रसाद सिंह की 'नई दिशा' पर ही विशेष ध्यान रखा गया है।

<sup>२</sup> हरिवंश राय "बच्चन"—सतरगिन . कौन तुम हो, पृ० १३१, १.

<sup>३</sup> बही : मृगतृष्णा, पृ० ११७, ३.

<sup>४</sup> आरसीप्रसाद सिंह—आरसी, पृ० ६१, ५८.

<sup>५</sup> 'तू नाग योनि नागिनी नहीं,

तू विश्वविमोहक वह माया

जिसके इगित पर युग युग से

यह निखिल विश्व नष्टता आया' (सतरगिनी : नागिन, पृ० ३९, ४.)

उसमे द्विधा व्यक्तित्व पाया है। उसकी अगण्युति में प्रलयान्धकार और नवल उपा का योग है, उसके उभय नेत्रों में स्वर्ग और नरक के द्वार हैं और भ्रुवों में क्रोध और कर्ण का समष्टि। वह विप और मधु का समन्वय है। रभा की मनोमोहकता, रति के रूप, उर्वशी के आकर्षण, इन्द्राणी के गर्व, जगदम्बा को दया के साथ-साथ मृत्यु की कटुता, कूरता और निष्ठुरता तथा कालिका को महार बुद्धि तथा रुद्राणी को भयकरता का भी संयोग उसमें है।<sup>१</sup> इस प्रकार—

“अपने प्रतिकूल गुणों की सब  
माया तू सग दिखाती है।”<sup>२</sup>

उसके मन के परिवर्तन में देग नहीं लगती।<sup>३</sup> उसके इस रूप का देखकर ‘भ्रम, भय, सशय संदेह से काया विजडित हो जाता है’ और कवि कह उठता है —

‘तू प्राति भीति, आसक्ति, घृणा,  
की एक विषम सजा बनकर,  
परिवर्तित होने को आई,  
मेरे आगे क्षण प्रति क्षण।’<sup>४</sup>

‘नागिना’ रूपणा नारी यौवन और जीवन का साकार रूप है।<sup>५</sup> उसका शाक्त और सामर्थ्य अपरिमय तथा अजेय है। वह भूत, भविष्य तथा वर्तमान का मूलाधार है।<sup>६</sup> किन्तु स्वयं स्वच्छाचारिणी है।<sup>७</sup> धूर्जटि ने अपने तपोवन से उस व्याली की काया देकर बांधने का प्रयत्न किया था —

“पर मदन कदन कर महायतन भी तुझे न सब दिन बाध सके,  
तू फिर स्वतंत्र बन फिरती है सबके लोचन में, तन मन में”<sup>८</sup>

वह अमृत से मृत्यु और गरल से अमरत्व का प्रभाव उत्पन्न करने में समर्थ है।<sup>९</sup> नागिन रूपिणी नारी को इस त्रिचित्र छलना के सम्मुख कवि की बुद्धि गतिहीन हो जाती है<sup>१०</sup>,

<sup>१</sup>वही पृ० ३६-३७, १२, पृ० ४१, ६, पृ० ४३, पृ० ८, पृ० ४४, ६, पृ० ४६, ११

<sup>२</sup>वही, पृ० ४८, १३

<sup>३</sup>लगती है कुछ देर नहीं

तेरे मन के परिवर्तन में।

(वही, पृ० ४० ५)

<sup>४</sup>वही, पृ० ३७, २

<sup>५</sup>वही, पृ० ४२, ७

<sup>६</sup>वही, पृ० ४१, १०

<sup>७</sup>वही, पृ० ४७, १२.

<sup>८</sup>वही, पृ० ३९, ४

<sup>९</sup>तू मार अमृत से सकती है अमरत्व गरल से दे सकती है (वही, पृ० ४८, १३)

<sup>१०</sup>मेरी मति सब सुधसुध भूखी

क्रियाये विपरीत हो जाती है। आरुषण के कारण भयभीत होना हुआ भी, अनिच्छा से भी, वह उमी आर खिन्न जाता है, और मुक्ति की इच्छा रखता हुआ नारी से बन्धन दान लेता है, शान्ति के स्थान पर दुःख और सुख के स्थान पर जलन और उल्पीड़न से प्रेम करने लगता है।<sup>1</sup> अपनी शक्तियों को वह नारी के सम्मुख दुर्बल, असमर्थ और पराजित देखता है। नारी को दृग् करने के, अथवा उससे दूर रहने के, कवि के समस्त प्रयत्न निष्फल होते हैं।<sup>2</sup> वह असाध्य हो रही, निर्बन्ध ही रही और अनायास विजयिनी हुई। फलतः अन्त में कवि को पूर्ण आत्म-मर्पण के लिए उस 'अनिवारिणी' के सम्मुख प्रस्तुत होना ही पड़ता है।<sup>3</sup> कवि नारी की इस अनिवार्यता पर आश्चर्यान्वित और चुन्ध तो अवश्य है, किन्तु आत्म-मर्पण के औचित्य को मित्र करता हुआ-सा वह कहता है —

“यह इशारे हैं कि जिन पर  
काल ने भी चाल छोड़ी,  
लौट मैं आया, अगर तो  
कौन-सी सौगन्ध तोड़ी  
सुन जिसे रुकना असभव  
यदि नहीं आह्वान तुम हो  
कौन तुम हो।”<sup>4</sup>

<sup>1</sup>विपरीत क्रियाये सब मेरी भी  
अब होती है तेरे आगे,  
पग तेरे पास चले आये  
जब वे तेरे भय से भागे,  
मायाविनि, क्या कर देती है  
सीधा उल्टा हो जाता है। आदि, (वही, पृ० ४९, १४)

<sup>2</sup>तूने आंखों तनको — (वही, पृ० ५०, १५)  
तुझ पर बधन में — (वही, पृ ५१, १६)  
सब साम भाग सका — (वही, पृ० ५२, १७)

<sup>3</sup>अनिवारिणी करने को अतिम  
निदचय ले मैं तैयार हुआ  
अब शान्ति, अशान्ति, मरण जीवन  
या इनसे भी कुछ भिन्न अगर  
सब तेरे विषमय चुनन में  
सब तेरे मधुमय दशन में।” (वही, पृ० ५२, १७)

<sup>4</sup>सतरंगिनी : कौन तूम हो, (पृ० १३५, ६)

बच्चन की 'नागिन' 'प्रेमी' की 'जादूगरनी' के बहुत समीप दिखाई पड़ती है। परन्तु वास्तव में दोनों में प्रचुर अंतर है। जादूगरनी अनुरागमय, पूजात्मक, कौतूहल-पूर्ण आदर्शवादी दृष्टि से प्रसूत है, वहाँ नारी के कल्याणरूप पर बल दिया गया है, प्रेमी ने नारी के एक विराट् रूप की कल्पना की है। इसका विपरीत 'नागिन' 'पुरुष' की पराजय के क्षोभ और तज्जनित कटुता में अपनी मूल रखती है। बच्चन का नारी सवन्धी दृष्टिकोण अनुरागमय रहा है, पर वह मानसिक सर्पण—नारी के आकर्षण से युद्ध करने के प्रयत्न से विजित हो गया है, और इसलिए कवि ने कविता का शीर्षक रखा 'नागिन'। गत युग का आदर्शवादी कवि सर्पिणी, जो परंपरा से अपने माथ बहुत-सी अनिष्ट और विपमयी भावनाएँ जोड़े हुए है, को नारी के प्रतीक रूप में कदापि ग्रहण नहीं कर सकता था। किन्तु आज का यथा-थवादी कवि मनोविज्ञान से प्रभावित होकर नारी के द्वैत रूप (duality) को सामने रखने में सक्षुचित नहीं होता, और नारी के प्रति अनुराग लिए हुए भी उसके भयकर पक्ष को भूलने में असमर्थ है। इसके अतिरिक्त नारी के आकर्षण से जिस व्यक्तिगत सर्पण का भाव इन पक्तियों में है —

“मैं तुम्हें कीलने चला मगर कीला तूने मेरे तन को”<sup>१</sup>

तथा जिस पौरुष प्रदर्शन का अटकारपूर्ण प्रयत्न और निरपेक्ष भाव (unconcern) की ध्वनि इन पक्तियों में है —

“नर्तन कर नर्तन कर नागिन मेरे जीवन के आंगन में।”<sup>२</sup>

वह गत युगीय कवि के लिए अमभव थी।

'नागिन' भावना को आरसीप्रसाद सिंह ने कई पग आगे बढ़ा दिया है। आरसी-प्रसाद सिंह की नारी भावना तीव्र विद्वेषमयी और विकृत-सी है तथा कवि की असाधारण मानसिक परिस्थिति को परिचायक है। स्पष्ट प्रतीत होता है कि कवि निजी कामवासना से युद्ध करता हुआ इच्छित के प्रतिकूल भाव व्यक्त कर रहा है। कवि विकल-सा अपना पौरुष सिद्ध करने में प्रयत्नशील है। 'मे करू क्या क्रोध तुम पर' और "जब जब मैं हूँ कुछ भी वाला"<sup>३</sup> नामक कविताओं में कवि ने अपने जिम सबल पौरुष का टिटोरा पीटा है, उसी के 'अह' से प्रेरित होकर वह कहता है —

“इतना कौन प्यार का प्यासा तुमसे प्यार मांगता कौन ?”<sup>४</sup>

नारी से प्रेम करना वह मानो अपनी इज्जत का लुटना<sup>५</sup> और पौरुष की परा-

<sup>१</sup>सतरगिनी, नागिन, पृ० ५०, १'

<sup>२</sup>वही,

<sup>३</sup>“नई दिशा” पृ० ६० तथा पृ० ६२

<sup>४</sup>नई दिशा . तुमसे प्यार मांगता कौन, पृ० ६२

<sup>५</sup>जो खुद राजा है, जिसकी जूटन पर दुनिया पलती,

क्या उसकी इज्जत बाजारों में थोड़ी खुरसी चलती ?

(नई दिशा : तुम से प्यार मांगता कौन, पृ० ६२)

जय<sup>१</sup> समझता है। इसलिए वह इम प्यार को स्पष्ट और कठोर शब्दों में अस्वीकार करता है:—

“किसने कहा कि सु दरि, तुमको करता हूँ मैं प्यार ?

किसने कहा कि हम दोनों में गोपनीय व्यवहार ?

तुम सु दर हो, मैंने जाना,

आकर्षण है यह भी माना।

लेकिन तुमसे प्रेम और मैं,

करूँ ? असत्य, असभव ना ना !”<sup>२</sup>

इन भावों से प्रेरित कवि मोक्षता है :—

“कितना अच्छा होता वह दिन जब तू मेरे पास न होता।”<sup>३</sup>

और वह अपने विचार का कार्य रूप में परिणत करने को तत्पर है—“निश्चय तुझे करूँगा मैं अपनी आँखों से दूर”<sup>४</sup>। दर्शन ही नहीं वह उसके प्रभाव का भी दूर करना चाहता है—

‘एक चोट मैं मन को दूँगा दूँगा एक अभाव।

और मिटा मैं दूँगा जीवन पर जो प्रबल प्रभाव।’<sup>५</sup>

कवि नारी को माहमयी, पुरुष को अपनी ओर आकर्षित करने में निरंतर प्रयत्नशील<sup>६</sup> पुरुष के जीवन में आग लगाने वाली<sup>७</sup> तथा पुरुष का भक्षण करने वाली के रूप में देखता है। बर्नार्ड शा ने नारी और पुरुष के भक्षण-भक्ष्य संबंध की भावना से प्रेरित होकर नारी को चीता माना था, आरसोप्रसाद सिंह, बच्चन द्वारा प्रारंभ की हुई भावना का विकास करके बर्नार्ड शा की सीमाओं का स्पर्श करते हैं। वे नारी का द्विजिह्वा काली नागिन तथा भूखी मायाविनी बापिन के रूप में देखते हैं।<sup>८</sup> बच्चन ने ‘नागिन’ के सम्मुख विवश

<sup>१</sup>तुमने क्या समझ लिया मुझको इतना कमजोर

(नई दिशा : किसने कहा कि सु दरि तुमको, पृ० ८)

<sup>२</sup>वही, पृ० ७

<sup>३</sup>नई दिशा : कितना अच्छा होता वह दिन, पृ० ३५.

<sup>४</sup>नई दिशा : निश्चय तुझे करूँगा अपनी, पृ० १०.

<sup>५</sup>वही, पृ० ११.

<sup>६</sup>माहमयी तुम बार बार यों मेरी ओर न धूरो

(नई दिशा : निश्चय तुझे करूँगा अपनी, पृ० ११)

<sup>७</sup>आग लगा दे तू जिसमें ऐसा ससार मांगता कौन।

(नई दिशा : तुझसे प्यार मांगता कौन, पृ० ६३)

<sup>८</sup>आओ मेरे आगे बैठो।

जैसे बैठी होती काली, नागिन, दो जिह्वावाली,

एक हाथ धरती से ऊपर, ऐँठ गई हो जो बल खाकर,

मार कुडली फन फुरकारे, अब काटे अब ठोकर मारे,

देखो निनिमेष तू मुझको, देख सकी जब तक, यों अपलक,

आत्म-समर्पण किया था किन्तु आरसीप्रसाद सिंह के लिए आत्म-समर्पण आत्मघात है तथा प्रेम घृणा है। कवि एक ओर तो अपने अह और पौरुष की रक्षा में अत्यन्त सजग है और दूसरी ओर, मनोविज्ञान की भाषा में, प्रेम में घृणा का तथा स्नेह में विद्वेष का समन्वय देखता हुआ नारी पर विश्वास खो बैठा है। नारी की लीला सलग्न आकृतियाँ उसे भयकर लगती है और उसके प्रेम व्यापार एक पड्यत्र। फलतः वह उसकी ओर उपेक्षा दिखाता है।<sup>१</sup> इस कवि ने अपना पौरुष और अश्लेष भाव दिखाने का प्रचुर प्रयत्न किया है। नारी को ही उन्ने कियाशील (Active) देखा है, जैसा कि शा का सिद्धान्त था। किन्तु वास्तविकता तो यह है कि दुर्बलता कवि में ही अप्रच्छन्न होती है जब वह कहता है —

“ये आँखें जो तुझे देखने को प्रतिवृत्त अकुलाती हैं।

एक घड़ी भी तुझे न पाकर जो अधीर हो जाती हैं।”<sup>२</sup>

या,

“यह दिल, जो तुझको पाकर फूला न समाया रहता है।

जो तेरी चितवन, के जादू से भरमाया रहता है।”<sup>३</sup>

या,

“जब तू रहती मेरे आगे, अथवा मेरे अगल बगल में,

मैं हो जाना जैसे मछली छुटपट करती खीले जल में।”<sup>४</sup>

इससे कवि का मानसिक संघर्ष स्पष्ट हो जाता है। वह हीन भाव (Inferiority complex) को महत् भाव (Superiority Complex) में बदलने का प्रयत्न कर रहा है तथा काम विकृति त्रय परपीडन (Sadism) को आश्रय दे रहा है। परपीडन का एक कारण है निष्फलता (Frustration), जो कवि को नारी रूप की क्षणिकता के कारण निजी वासना के अपूर्ण रह जाने में मिलती है, दिखाई पड़ती है। निष्फलता

मेरे आँसों पर गालों पर, अपनी जलती साँसें छोड़ो ?

मुझसे अपनी आँख मिलाओ, मेरे दिल में विष बरसाओ,

उगलो जहर, होठ पर रख दो रख दो कहता हूँ मैं

जीभ खून की प्यासी अपनी ! आओ बैठो मेरे आगे

जैसे बैठी होती बाधिन, बहुत दिनों की भूखी बाधिन,

लाल आँख सूरत भयावनी, जैसे ही प्रत्यक्ष मृत्यु,

लगता हो अब रूपटे, मानो अब निगले। (नई दिशा . आओ मेरे बैठो, पृ० ६८-६९)

<sup>१</sup> फिर देखो, तुम मेरी हालत में क्या करता हूँ तत्क्षण,

मैं तुम्हें देखता रह जाता हूँ और जरा सा हस देता हू। (वही, पृ० ६९)

<sup>२</sup> नई दिशा : निश्चय तुझे करूँगा अपनी, पृ० १०.

<sup>३</sup> वही, पृ० ११.

<sup>४</sup> नई दिशा : कितना अच्छा होता वह दिन, पृ० ३५.

( Frustration ) आक्रमण ( aggression ) में परिवर्तित हो जाती है। आरसी-प्रसाद की यह मानसिक दशा 'पूनो'<sup>१</sup> और "माघ शुक्ला त्रयोदशी" नामक कविताओं में पूर्णतया स्पष्ट होती है। ये कविताएँ एक सपूर्ण भावना के दो खड प्रतीत होते हैं, जो एक दूसरे के पूरक हैं। 'पूनो' में कवि कहता है —

“आज कितनी शान्ति जीवन में मनोरम शान्ति ।  
रश्मि बन बिखरी पटी मेरी प्रिया की कान्ति ॥  
चादनी में आज सहसा खुल पड़े है ।

प्राण के जल जात,  
क्यों न यो ही चादनी मुझको करेगी प्यार ?  
चल न सकता आयु भर क्या यह अथक अभिसार  
सोचता हूँ मैं यही फिर बारबार,  
इस विजय के अन्त में क्या बच रहेगी हार  
आह कितना क्षुद्र हूँ मैं क्षुद्र यह ससार ।  
मृत्यु की मेरी अमा मुझको रही ललकार  
चार दिन की चांदनी है, फिर अधेरी रात ।

आयेगी अधेरी रात ।

इस तरह तैयार जाने के लिये क्यों हो गयी तू ।

×

×

×

क्या न इतना भी तुझे मेरे लिए अवकाश  
क्या बुझा सकती न मेरी एक छोटी प्यास ।”<sup>२</sup>

और "माघ शुक्ला त्रयोदशी" में अपूर्त इच्छा के क्रोध को प्रकट करता है .—

“एक क्षण चौबीस घंटों में अगर मैं  
प्यार कर लेता किसी को,  
कौन-सा अपाध करता बोल तो,  
जिदगी के एक क्षण में  
एक क्षण याद कर लेता किसी को,  
क्या बिगड़ जाता कहीं ? जो  
तू नशीली रात रानी,

हे रसीली ! रूप गर्वीली हुई है !

जिस जवानी पर तुझे यो नाज है  
जानता हूँ, राज जो दिल के सभी,  
जो मधुर सौंदर्य तेरा आज है,

<sup>१</sup> नई दिशा . पृ० १८, तथा पृ० ३१

<sup>२</sup> वही, पृ० १८—१९.

आज ही ढल जायगा  
 ढल जायगी तेरी जवानी,  
 जिस तरह बरसात की यह  
 झूमती जाती रवानी ।  
 बाद का मुँहजोर पानी ।

× × ×  
 हाथ धोकर बयो किसी की जान लेने  
 मौत-सी तू आज पीछे पड़ गई है !

× × ×  
 लोग कहते, तू भली है !  
 ज्यो चमेली की कली है !  
 और मैं तो देखता हूँ त भयानक  
 नाग, सिनकोना मिल्नी  
 सुकुमार मिसरी की डली है ।<sup>१</sup>

प्रथम प्रकार की भावना व्यक्त करने वाले कवियों का ( आ ) वर्ग, जिसमें केदार-नाथ अग्रवाल, गिरिजाकुमार, अचल के नाम अग्रगण्य हैं, नारी को केवल काम की दासी के रूप में पाता है। जैसा फ्रायड ने कहा था, इस वर्ग की धारणा है कि नारी का एक मात्र विचार-केन्द्र काम है। वह नारी भर है, योनिमात्र है। इसका यह रूप कवि के सम्मुख कामवाजी पुरुष के कार्य की बाधा बन कर आता है। फलतः वह नारी को पापाचार-लित गदा पाता है, और उसे देवी के आसन से हटा देना चाहता है।<sup>२</sup> वह उससे कहता है —

“छाओ मत आंखों में कोहरे के परदे-सी,  
 जीने दो पुरुष को  
 जीवन के कार्य-क्षेत्र में।”<sup>३</sup>

उसका विचार है कि जब तक कवि—पुरुष—भोला था, जब तक उसने नारी रूप को न देखा था, वह सतुष्ट और सुखी था। किन्तु नारी मायाविन है, वह ‘जीवन सग्राम’ के सेनिक पुरुष को न जाने कैसे मदहोश बना देती है, चक्रव्यूह में शोष लेती है। कवि नारी रूप को सत्य नहीं मानता, वह एक निष्ठुर षडयंत्र है।<sup>४</sup> नारी के प्रेम व्यापार में

<sup>१</sup>वही, पृ० ३१—३२.

<sup>२</sup>केदारनाथ अग्रवाल—नारी से, हंस, दिसंबर १९४२

<sup>३</sup>गिरिजाकुमार माथुर—मजीर . “प्रेम से पहले”, पृ० ६०, ६२.

<sup>४</sup>अरे यह रूप राशि, इतना सौंदर्य कोष

केवल है निष्ठुरता जिसमें है सत्य की पदी परछाई भी नहीं ।



भी वह छल ही देखता है। 'प्रणय की खेलाडिन' के 'नशीले चोचला' के थाथेपन से वह प्रचुर परिचित दिखाई पड़ता है।<sup>१</sup> इसीलिए कुछ-कुछ भक्तिकालीन कविया के समान वह कहता है —

“रूप सुधा तुम खूब पिलाती बन फूलों की राजकुमारी,  
यौवन रस की विषमय प्याली सदा रही है सुन्दर नारी।  
पर छवि का वरदान हाय अभिशाप बन गया इस जीवन का,  
कौन भांप पाया है अब तक सब रहस्य नारी के मन का।”<sup>२</sup>

(ख) द्वितीय प्रकार की भावना में कवि व्यक्तिगत कामगमना का मुक्त प्रकाशन करता है और नारी को उसकी पूर्ति का साधन बना लेता है। इस भावना को अभिव्यक्ति करने वाले अनेके अचल हैं।

यहा अचल भी नारीभावना का अध्ययन करते समय हमारे ध्यान का केन्द्र विशेष रूप से उनकी 'मधूलिका' और 'अपराजिता' रहेगी। बाद की रचनाओं में कवि ने प्रयत्न, समानवाची भुक्तव दिग्वाया है और अपनी नारी-भावना को परिवर्तित करने का प्रयास किया है, किन्तु जैसा कि हम देखेंगे, अचल की यह मूल नारी-भावना बाद में भी बनी ही रही है। स्वयं कवि ने, यद्यपि सन् १९४१ में लिखा है—“प्रगतिशील कविता उन बलीबो के लिए एक आग भी हाहाकार है जो नारी को यानिमात्र या एक 'बायो-लोजिक' आवश्यकता भर समझते हैं और उससे अधिक उसका सामाजिक और माननीय मूल्य ही नहीं आँकते”। किन्तु इन्हीं शब्दों में स्वयं 'अचल' के ही प्रति कितना व्यग्न भरा है, लिखने से पूर्व कवि ने न साचा हगा।

श्री नन्ददुलारे वाजपेयी के शब्दों में 'गणेश्वर शुक्ल "अचल" नवीन हिन्दी का एक क्रांतिकर्ता है। .. क्रांति उभरने की है, छायावाद की मानवीय किन्तु अधिकांश अशरीरी कल्पना के स्थान पर अपनी मानव कल्पना द्वारा। इस क्रांतिकर्ता का संदेश है तृष्णा,

**और यह नारी रूप**

**छल का दूसरा है सुंदर सा नाम एक**

**जिसने युगों से नर को छकाया खूब ( वही, पृ० ६३ )**

<sup>१</sup> किन्तु नारी, सिर्फ नारी हो तुम्हें मैं जानता हूँ,

तुम प्रलय की हो खेलाडिन मैं तुम्हें पहचानता हूँ।

+

+

+

तुम वही हो जो जगती है हृदय की कोपलों को

जानता हूँ मैं तुम्हारे इन नशीले चोचलों को।

तुम दिखा देती बिना आंसू रुलाई के नजारे,

पर न होते शेष चल पड़ते अगर आंसू तुम्हारे।

राजेश्वर शुक्ल "अचल"—लाल चूनर : नारी, पृ० २४.

<sup>२</sup> गिरिजा कुमार माथुर—मजीर—जौहर की ज्वाला, पृ० ४४.

लालसा, प्यास, तृष्णा सौंदर्य की, लालसा रूप की, प्यास प्रेम की [ सौंदर्य नारी का, रूप व्यक्त, प्रेम विनाशी या जो विनष्ट हो चुका है ।”<sup>१</sup> अचल उद्भ्रान्त यौवन के ज्वलन-शील विद्रोही कवि हैं। प्रो० विनयमोहन “शर्मा” बताते हैं कि “अचल” का विद्रोह वैयक्तिक जीवन की निराशात्रा ( Frustration ) का फल है ।”<sup>२</sup> असफलता ने “अचल” को उच्छ्व खल, असयमशील भोगवादी तथा पापपुण्यकी सीमात्रा के प्रति अत्यंत अमहिष्णु बना दिया है। वह तो यौवन, केवल यौवन के प्रति जाग्रत है। उसका प्रबल यौनोत्पीडन ( Sex-obsession ) कवि की असाधारणता का तो परिचायक है ही, साथ ही एक निराले प्रकार के माध्य में एक निराली नारी-भावना की सृष्टि करता है।

‘अचल’ का काव्य तृष्णा और वामना का काव्य है, उसके उद्गार ज्वाला और लालसा को ही लेकर चलते हैं। कवि स्वयं ही पुकार-पुकार कर अपनी तृष्णा की तीव्रता को बताता हुआ अपनी परिभाषा इस प्रकार देता है —

“मैं इच्छा के मरुपथ का यात्री चल  
प्रज्वलित पिपासा से मेरा अतस्तल  
मैं अर्थ बताता द्रोह भरे यौवन का  
मैं नग्नवासना की गीता उच्छ्व खल ।”<sup>३</sup>

अस्तु, ‘प्रज्वलित पिपासा’ और ‘नग्नवासना’ की पृष्ठभूमि में “अचल” नारी के यौन-संबंध के अतिरिक्त कोई अन्य सामाजिक संबंध स्थापित नहीं कर पाये हैं। उनकी कल्पना में नारी एक और तो उनकी पुरुष की—तृष्णा की उत्तेजना और वासनापूर्ति का साधन है और दूसरी ओर अपने निजी रूप में स्वयं वासनादीप्त है। हम आगे दोनों पक्षों को देखेंगे।

जब प्रकृति में यौवन का विलास मुखरित हो उठता है तब कवि के एकाकी हृदय में स्त्री के अभाव की भावना प्रखर प्यास को जाग्रत कर देती है।<sup>४</sup> यह प्यार की तृष्णा

<sup>१</sup>रामेश्वर शुकु “अचल”—अपराजिता प्रवेश.

<sup>२</sup>रामेश्वर शुकु “अचल”—मधूलिका आरम्भ

<sup>३</sup>मधूलिका उच्छ्ववास, तथा—

मैं नवयुग की हलचल लाया मस्ती लाया, यौवन लाया

मेरा ज्वाला सा बहस्थल उन्माद भरा उच्छ्वखल

किसकी मृदु पगध्वनि का पागल मैं दुर्दिन का गायक आया।

(अपराजिता • भूलक, पृ० ८६)

<sup>४</sup>उधर नीप द्राक्षा कुंजों में स्वर्ण मेघ घिर आये

इधर नीड में नग्न-माधुरी लख पत्नी भरमाये

तब यह चिरवचित प्राणी भी बेसुध-सा उन्मत्त-सा

विटप-विटप में बोल उठा ऋगणित मधुञ्जो का प्यासा।

( मधूलिका : तृष्णा, पृ० ४ )

यौवनातप से भ्रुकृत है।<sup>१</sup> 'अचल' का 'अपावन प्रेम' सौंदर्य का दास है।<sup>२</sup> फलतः नारी का एक पल का दर्शन, एक क्षणिक नैकट्य, एक सूनी-सी दृष्टि, एक पगध्वनि, स्पर्श का लघुगीत कवि के अगा में विकट ज्वाला जागृत कर देता है,<sup>३</sup> स्त्री की वेणीमात्र कवि को प्रमत्त बनाने के लिए प्रचुर उत्तं जना है —

“ज्यो मधुप मदिरा को लख हो जाते हैं मतवाले,  
वैसे आज सरस वेणी पर पागल हूँ मैं बाले।”<sup>४</sup>

यद्यपि कवि स्वयं यह नहीं जानता कि इन यौवन की परियों का देख कर उसके तृष्णा में बेसुध प्राण क्या उन्मत्त हो जात है,<sup>५</sup> किन्तु इतना निश्चित है कि 'रूप निशा में विसु-पडा' "शीतल विद्युत्-सी ज्वलत सौंदर्यमयी सुम्नारी" कवि को अतृप्त लालसा से उद्भ्रान्त कर देती है और उसके हृदय में प्रखर दुर्दात अतिरिपामा भर कर हूक जलती है। एक तो कवि यो ही "अनियंत्रित सत्ता से लयपथ ध्यानी" है और जब स्मृति पट पर कुसुम परी छा जाती है तब तो वह धू धू कर जल उठता है।<sup>६</sup> नारी से उसका सवध इतना ही है —

<sup>१</sup>भ्रुकृत है आतुर वल्लस्थल, है कितना आतप यौवन में  
मैं तुमको कितना प्यार करूँ कितनी तृष्णा मेरे मन में।

( वही अतर्गीत, पृ० २ )

<sup>२</sup>दास है सौंदर्य का यह प्रेम मेरा तो अपावन। ( वही, पृ० १२ )

<sup>३</sup>एक पल ही के दरस में जग उठी तृष्णा अधर में  
एक पल की ही निकटता लालसा उमड़ी प्रलय सी,  
एक सूनी सी नजर उफना उठी ज्वाला हृदय की,  
एक पगध्वनि ने मुझे उन्मत्त रूपाकुल बनाया —  
स्पर्श के लघुगीत ने कितना अनल मडल सजाया,  
गीत को सागर, तुम्हारा स्वप्न सा मधु स्पर्श नारी।  
जल रहा परितप्त अगो मे पिपामाकुल पुजारी  
है तृषा कितनी विपुल, कितना बनेगा अब विकल मैं ?  
एक पल ही के दरस में जग उठी तृष्णा अतल में। ( वही, पृ० ९ )

<sup>४</sup>वही : वेणी, पृ० १९

<sup>५</sup>किस तृष्णा से बेसुध हो करते प्राणों के अग्नि गुजन  
क्यों इन यौवन की परियों को लख हो जाते हैं उन्मत्त ( वही—??? पृ० ६ )

<sup>६</sup>पर आह न पूछो जब उनकी सुधि आती  
वह मधु ज्वाला मालच जलाती आती  
सच कहता हूँ मैं धू धू कर जल उठता  
जब हुलती उर में कुसुम परी छा जाती” ( वही : उच्छ्वास, पृ० ४५ )

“मैं रूप शशी लावण्य पुष्प पु जो की  
मैं चिर मद्यप सा देखो फिर मदमाता ।”<sup>१</sup>

इस प्रकार नारी का रूप अचल की “सीमाहीन पिपासा” का उद्दीपक है ।<sup>२</sup> अचल उम को केवल रूप उपभोग के दृष्टिकोण से देखते हैं ।<sup>३</sup> नारी उनकी दृष्टि के सम्मुख “नग्न मुखर मधुधारा” के रूप में आती है, अधरों की मदिरा दान करने वाले साकी<sup>४</sup> के रूप में आती है । वह नारी से अधरों में महासागर भर कर उसकी उफनाती हुई प्यास को शान्त करने की ही प्रार्थना कर सके है ।<sup>५</sup> अचल की इस तृप्तिहीन पिपासा में यौवन का आग्रह विशेष है, इसलिए वे भविष्य से भयभीत ‘आज’ के ही प्रेमी हैं,<sup>६</sup> इस भावना ने कवि को और भी अधीर बना दिया है और वह नारी को बड़े प्रयत्न से मनाता हुआ दिखाई पड़ता है :—

“पल भर का सकोच न पूछो कितना वेदनमय सजनी ।  
गध अघ दक्षिण बतास से बना मजरी यह रजनी ।

+ + +

यह मुहूर्त शुभ पर्व पड़ा है इसे मना लें आज सखी ।  
तब सरि की कैसी लाज सखी ।”<sup>७</sup>

इस भावना की वीभत्सता की चरम सीमा वहाँ देखी जाती है जहाँ कवि निरंकुश भावना के प्रवाह में मातृत्व की भी उपेक्षा कर बैठता है ।<sup>८</sup> कवि नारी से “खुली डगर

<sup>१</sup>वही,

<sup>२</sup>कौन सखीनी परी मुझे कर देनी है पागल सा  
कौन अनगवती रग रग में भरती प्रबल पिपासा ( वही . आत्मप्रलय )

<sup>३</sup>तुम मेरी बस, विश्व विमोहन यह सौंदर्य तुम्हारा,  
पा पी मोह लुटा मैं जाता तुम मेरी ध्रुवतारा” ( वही : मैं तो सदा तुम्हारा )

<sup>४</sup>मधूलिका मेरे भोले साकी ।

<sup>५</sup>भर लो आज महासागर अधरों में ओ सपनों वाली  
उफनाती है प्यास न जाने कब से मेरी मतवाली ( अपराजिता, पृ० ५२ )

<sup>६</sup>आज आज के दौर चलें अब कल की अभिलाषा कैसी ।

कल आयेगा यह क्या निश्चय, यह कल की आशा कैसी ॥

(मधूलिका . सखी, पृ० ८४, तथा

“निर्मल . मदभरी जवानी” ( वही, रूपवती, पृ० ७ )

<sup>७</sup>मधूलिका . सखी पृ० २४.

<sup>८</sup>आज निरंकुश गमन गैल में यही जलन की तो बेला  
माना कटि प्रदेश में गुरता पर मुहूर्त यह अलबेला

(अपराजिता : मुहूर्त, पृ० ४०)

पर पी की मर्म पुकार” करने को कहता है, शृंगार न समाल कर मग म अर्धनग्न लहरने को कहता है, घार तपिश के दिन में रूप लुटाने को कहता है ।<sup>१</sup>

“किरण बेला”, “करील” और “लाल चूनर” में समाजवाद की आर झुकाव दिखा कर अचल ने वासनापूर्ण नारी भावना को परिवर्तित करने का प्रयत्न किया है। यह प्रयत्न केवल प्रयत्न है, मूलतः कवि में विशेष अंतर नहीं दिखाई पड़ता। कवि विवश-सा स्वयं स्वीकार करता है।—

“किसी के रूप की आसक्ति जीवन से नहीं जाती।”<sup>२</sup>

“किरण बेला” में भी कवि ने नारी को देख कर आगे में गहन व्यथा का अनुभव किया है,<sup>३</sup> और “लालचूनर” में भी उसे “रूप की एक मोरक ग्यान” कहा है।<sup>४</sup> अचल जब शोषण के बीच पलो मजदूरिन या भित्तिवारिन को देखते हैं तो नारा के जननी रूप के प्रति घृणा ही प्रकट करते हैं, उसकी बेडौल आकृति उन्हें भद्दी लगती है,<sup>५</sup> “क्याकि उन्मुक्त रोमांस की कल्पना की नारी सदैव अपमग जैसी मुन्दरी आर यौवन मदमानी होती है।”

यही पर हम नारी भावना के दूरे पक्ष—नारी पक्ष—पर पहुँच जाते हैं। कवि ने अपने दृष्टिकोण से ही प्रेरित होकर नारी का भी तीव्र जापनामयी के रूप में देखा है। वह भी शून्य मंदिर की पिपासिन पुत्रागिन के रूप में अंतरित होती है, यौवन की निष्फलता के बाद “वन्या नग्न तृष्णा-सी विकल” दृष्टिगात्र हाती है।<sup>६</sup> “मनुआर” में वह चंचल और कामातुर दिखाई पड़ती है।<sup>७</sup> उसकी तृष्णा स्वयं कवि की तृष्णा के समान तृप्तिहीन दिखाई पड़ती है। फल यह होता है कि वह सोचती है—

<sup>१</sup> वही, पृ० ४०—४३.

<sup>२</sup> लालचूनर—मनुहार, पृ० १०

<sup>३</sup> विसके जीवन के तरु की तुम निस्सगिन रगरेली  
इस अभाव पूजक की पलके भरने चली अकेली  
और अवश आगे में कैसी गहन व्यथा भर आती  
जग में अतहीन अनियम में केवल, प्यास न जाती

(किरणवेला : पुकार, पृ० २६)

<sup>४</sup> लालचूनर—तुम ! पृ० ५—६

<sup>५</sup> क. पेट में भरा एक दूसरा मास पिड हड्डियो का निचोड

(किरणवेला दानव, पृ० ६३)

ख. उलटा ट गा है अति पीडक झुकावन

काल का कठोर अत्याचार इसकी कमर में।

(किरणवेला : दानव, पृ० ६९)

<sup>६</sup> अपराजिता—अंतर्गीत, पृ० ६५.

<sup>७</sup> मधुसिका।

“आज सोहाग हूँ मैं किसका लूँ, किसका यौवन  
किस परदेशी को बदी कर सफल करू यह वेदन”<sup>१</sup>

आगे चल कर जब कवि का ध्यान समाज की यथार्थताओं पर आकृष्ट हो गया है वहाँ भी कवि ने वासनोन्मद रूप को उपस्थित किया है।<sup>२</sup> वहाँ कवि की इच्छा की वृत्ति तो है ही किन्तु साथ में एक गहरा सामाजिक व्यग भी है जो पूर्ववर्ती उद्धरणों में नहीं है।

इस प्रकार अचल ने नारी के साथ अनियंत्रित निर्बंध और उद्दाम यौन सबंध का आदर्श रखा है। वह कवि के किसी अन्य कार्य में सहायग देनी नहीं दीखती। नारी योनि मात्र है। वह पुरुष वायना की उत्तेजना और वायना की पूर्ति का साधन है। स्वयं में भी वह वासना पूर्ण है। उसका कोई सामाजिक व्यक्तित्व नहीं है। प्रायः नारी का शरीर पक्ष ही कवि के मस्तिष्क में रहा है। वह चाहता है कि नारी उसकी वासना के उमड़ते हुए समुद्र में छोटी-सी नौका का भौंति उछलती फिरे। वह उसके सौंदर्य पर अपने मन के भावों की तरंगों से अनिराम आघात करता रहे। यही कारण है कि आगे चल कर अचल की नारी भावना में एक प्रतिक्रिया हुई है, जो ऐसी परिस्थितियों में स्वाभाविक है। नारी के मादक, मोहक और आकर्षक रूप का वर्णन करते करते वह उसमें भ्रमात्मकता और छलपूर्णता भी देखने लगता है। उसे सुन्दर तथा दिया को जोत-पी मानते हुए भी वह कहता है :—

“किन्तु नारी, सिर्फ नारी हो तुम्हें मैं जानता हूँ,  
तुम प्रणय की हो खेलाड़िन मैं तुम्हें पहचानता हूँ।  
× × ×  
तुम वही हो गा जगाती जो हृदय की कोपलो को,  
जनता हूँ मैं तुम्हारे इन नशीले बोचलो को।”<sup>३</sup>

अब वह नारी के आँसुआ में छल, उसके प्रेम में प्रवचना, पुरुष को आकर्षित करने में उसकी शक्तियों का प्रयाग देख कर क्रुद्ध हाता है। अब उसे नारी पर विश्वास नहीं है,

<sup>१</sup>मधूलिका : ‘आज तो’ .. ,

देखिए—किरण बेला—“तुम्हें न जाने दूगी” पृ० ६४.

<sup>२</sup>कल ! कल की कल से है

पर मैं आज न जाने दूगी।

मोह रही कैसी मादकता

आज तुम्हें हर लूँगी।

×

×

×

अमित मृगी सी भटक रही मैं

तृषा दग्ध चाहो मैं

अब तो कस लो घृष्ट ! मुझे,

अपनी गोरी चाहो मैं। (वही)

<sup>३</sup>खालचूनर—नारी, पृ० २४.

वह नारी को बधनों की पिटारी के रूप में पाता है। किन्तु जो स्वयं कवि की ही “प्यास का प्रतिविम्ब बन कर रह गई” है वह किस प्रकार नवयुग का संदेश दे सकेगी। नारी के “नशीले चोचलों” का वर्णन करता हुआ कवि अपनी ही नारी-भावना की दुर्बलता को अनावृत कर रहा है।

(ग) तृतीय प्रकार की भावना में कवि पुरुष के ही नहीं नारी के भी दृष्टिकोण से नारी के मनोविज्ञान को परखता है। यह सतुलित यथार्थवादी दृष्टिकोण हम अज्ञेय में पाते हैं। अज्ञेय नवीन मनोविश्लेषण-विज्ञान से कितने अधिक प्रभावित हैं यह तो उनके उपन्यास “शेखर एक जीवनी” से ही स्पष्ट है। “चिन्ता” काव्य में भी उनका “उद्दिष्ट यही रहा है कि क्षेत्र विशेष में मानव के अंतर्भावों का यथासंभव स्वाभाविक और निराडंबर प्रतिचित्रण कर दिया जाय।” चिन्ता की भूमिका में उन्होंने अपना दृष्टिकोण स्पष्ट किया है—“पुरुष और स्त्री का सम्बन्ध पति और पत्नी का नहीं, चिरन्तन पुरुष और चिरन्तन स्त्री का सम्बन्ध, अनिर्वायत एक गतिशल (डाइनैमिक) सम्बन्ध है। पुरुष और स्त्री की परस्पर अवस्थिति एक कर्षण की अवस्था है। वह शक्ति आकर्षण का रूप ले ले अथवा विकर्षण का, अथवा आकर्षण विकर्षण की विभिन्न प्रवृत्तियों के सन्तुलन द्वारा एक ऐसी अवस्था प्राप्त करले, जिसमें बाह्यरूप से कोई गति प्रेरणा नहीं है, किन्तु किसी न किसी प्रकार आंतरिक खिंचाव बना रहना अनिवार्य है। नाटकीय भाषा में हम इसे पुरुष और स्त्री का चिरन्तन सघर्ष कह सकते हैं।”<sup>१</sup> इससे स्पष्ट है कि कवि का नारी सम्बन्धी दृष्टिकोण मनोविज्ञान के सिद्धान्तों को लेकर निर्मित है। कवि अपना व्यक्तिगत निर्णय देने में विश्वास नहीं करता है। नारी को जो सहज प्रवृत्तियाँ हैं, वे अच्छी हैं या बुरी, उनसे युक्त नारी सत् है या असत् पूजापात्र है या घृणास्पद यह कवि नहीं स्पष्ट करता है। पुरुष के सर्क में उसका क्या स्वरूप है इस में भी भक्ति अभिव्यक्ति करता है।

“चिन्ता” में नारी सम्बन्धी दो कोण दिग्वाइ पड़ते हैं। एक तो पुरुष की नारी सम्बन्धी विचारधारा जो उसकी प्रेरणाओं और आकांक्षाओं से निश्चित हुई है। यह पुस्तक के प्रथम भाग “विश्वप्रिया” में मिलती है। और दूसरी स्वयं नारी की निजी भावधारण जो उसके स्वभाव को सामने लाती है—यह पुस्तक के द्वितीय भाग “एकायन” में प्राप्त है।

“विश्वप्रिया” की भावनायें वर्तमान युगीय कवियों की भावना से बहुत मिलती जुलती हैं, ऐसा प्रतीत होता है कि यह ‘पुरुष’ आधुनिक कवियों का मनोविश्लेषण है।

अस्तु, पुरुष सामाजिक व्यवधानों के कारण सहचरी स्त्री के भलीभाँति समीप नहीं पहुँच पाता, किन्तु उसके हृदय में जिज्ञासा है, भ्रूख है। उसका एकाकी रिक्त अंतर इस अपरिचित को प्यार करना चाहता है, किन्तु उसके प्यार में अपनाव नहीं, दान है। वह प्यार को बधन रूप नही बनाना चाहता क्योंकि :—

“प्रेमी प्रिय का तो संबंध  
स्वयं है अपना विच्छेदी-  
भरी हुई अत्रलि मैं हूँ तुम  
विश्व देवता की बेदी।”<sup>१</sup>

स्वप्निल जाग्रति में जब वह नारी की ओर आकृष्ट हो जाता है तो नारी को अबला असहाय समझ कर अपना कर बढ़ा देता है।<sup>२</sup> वह अपने सामर्थ्य दर्प से उन्मत्त रहता है किन्तु नारी की दीप्ति, रूप और सम्मोहन के आगे वह हतसज और नतशिर हो जाता है। तभी उसे अनुभव होता है।

“मुझको बांधे ये कैसे अस्पृश्य किन्तु दृढ़ बधन”<sup>३</sup>

उसे आश्चर्य होता है कि :—

“तेरी आंखों में क्या मद है जिसको पीने आता हूँ  
जिसको पीकर प्रणय पाश में तेरे में बंध जाता हूँ  
तेरे उर में क्या सुवर्ण है जिसको लेंने आता हूँ  
जिसको खेंते हृदय द्वार की राह भूल मैं जाता हूँ  
तेरी काया में क्या गुण है जिसका लखने आता हूँ  
जिसको लख कर तेरे आगे हाथ जोड़ रह जाता हूँ”<sup>४</sup>

आकर्षण और आकाक्षा तावतर होती जाती है, उसे प्रतीत होता है कि यह प्रणय व्यापार जीवन की सीमाओं के परे है, नारी उसकी अनंत प्रणयिनी है। नारी अपना रूप दिखाकर उसे आकर्षित करती है, किन्तु अप्राप्य निधि बनी रहती है। इस प्रकार पुरुष जन्म जन्मान्तर की अपूर्ण तृष्णा है और नारी उसकी अमभव पूर्ति। नारी पुरुष के अंतर की दुःखता और अभिमान को नत करने में समर्थ है, पुरुष उसके सम्मुख दीन याचक की भांति रह जाता है।<sup>५</sup> पुरुष नारी की उपासना में तल्लीन होता है, उसे देवी रूप में पुकारता है<sup>६</sup> और वरदान की आकाक्षा करता है :—

“सुमुखि मुझको शक्ति दे वरदान तेरा सह सकूँ मैं।”<sup>७</sup>

किन्तु वह पुरुष है, उसका “तनी हुई शिराएँ” इससे कहीं अधिक मदक अनुभूति की इच्छुक है। उसकी चेतना को इससे कहीं अधिक अशान्तिमय उपद्रवकी आवश्यकता है।<sup>८</sup>

<sup>१</sup>चिंता : विश्व प्रिया, पृ० १६, ३.

<sup>२</sup>मैंने सहसा यह जाना तू है अबला असहाया।

तेरी सहायता के हित अपने को तत्पर पाया। (वही, पृ० २०, ४)

<sup>३</sup>वही, पृ० २१, ४.

<sup>४</sup>वही, पृ० २१, २२, ६.

<sup>५</sup>वही, पृ० ३६, २५.

<sup>६</sup>वही, पृ० ३६, २६.

<sup>७</sup>वही, पृ० ४०, २९.



वह आत्माभिमानी है। वह जानता है कि जो वस्तु प्रारंभ हुई है उसका अंत भी होगा, और वह यह भी जानता है कि नारी “वह तेजोराशि वह ज्योतिर्माला” है, जो अप्राप्य है उसे अपने नीड से दूर ले जाने वाला किन्तु कभी न प्राप्त होने वाला आकर्षण है। उसका अभिमान जाग्रत होकर कह उठता है

“दूर रहने की हृदय में ठानती क्या हो।

तुम पुरुष की वासना को जानती क्या हो।

मत हँसो नारी, मुझे अपना वशीकृत जान।

तोडूँगा मैं तुम्हारा आज यह अभिमान।”<sup>१</sup>

इस अपनी शक्ति को वाचने में वह तत्पर होता है। किन्तु वह देखता है कि नारी वह तितली है जो सुंदर है, किन्तु चबल और अस्थिर है, “जिमकी रमना एक ही रस के पान से तृप्त नहीं होती” जिसके लिए एक व्रत असंभव है। किन्तु पुरुष भी अभिमानी है। वह समझता है कि वह स्वयं ही नारी के जीवन का सूर्य है, नारी उसकी रोशनी में इठलाती फिरती है। पुरुष का नारी के प्रति प्रेम सामयप्रण तथा भाव मात्र है, इसलिए वह नारी के उल्लसित स्वतंत्र रूप से स्नेह नहीं करता वरन् उस दीन दुखी और तिरस्कृत रूप में देखना चाहता है। नारी से प्यार करता हुआ वह अपने अस्तित्व को प्यार करता है।<sup>२</sup> अब वह जानता है कि नारी देवी नहीं है, और पुरुष उसका आराधक नहीं है। दोनों निरीह पर्यक हैं जो माल चक्र में गतिशील हैं। फिर भी पुरुष नारी में एक ऐसा तत्व पाता है, क्रम और कठोर तत्व, जिसमें वह प्रवृत्त करता है। वह उसे “निर्दय लालसाओं की एक महत राशि” कहता है। अब वह माना अत्यंत पटुच गया है। अब वह जान पाता है कि “म तुम्हारा बलि हूँ।” पुरुष और नारी “दाना एक दूसरे के आखेट हैं और अनिवार्य, अटल मनानियाग में एक दूसरे का पाछा कर रहे हैं।”<sup>३</sup> प्रेम का खाखलापन उस स्थापित जाता है।<sup>४</sup> वह अब जान पाता है कि उनके वज्र खंड के सम्मुख मस्तक झुकाया था, आज नारी उनके लिए प्रताभूता तटपन है, “पुष्पवृत्त तुल्य रम्य लौह-शृंगला” है। इस निराशा और आघात के बाद वह चाहता है कि नारी उसके जीवन में चली जाय। किन्तु एकाकीपन के कारण दूसरे ही क्षण पछुताता है :—

<sup>१</sup>वही, पृ० ४७, ३४

<sup>२</sup>मेरी विरह जलन के पीछे सोई थी जो मेरी छाया,

आड उसी की लेकर मैंने अपना आप भुलाया,

अपने से अपना था प्रणय मिलन

किया था किसका मैंने चुम्बन,

(वही, पृ० ५१, ४०)

<sup>३</sup>वही, पृ० ५४, ३४, ३.

<sup>४</sup>वही, पृ० ५६, ४८.

<sup>५</sup>वही, पृ० ५७, १०, १.

“बाहर रूठ चला मैं आया अब जाना धोखा था खाया ।

अब, जब एक असीम रिक्तता प्राणों के मंदिर में खटकी ।”<sup>१</sup>

फिर भी इस अमफलता के तान गी पुरुष के हृदय में एक शून्यता छा जाती है, वह निर्विकार और निर्लिप्त हो जाता है ।<sup>२</sup>

किन्तु प्रकृति में मधुमाम लौट आया “तरुपर कुहक उठी पकुलिया” और सहसा अनजाने नारी का स्नेह दान पाकर पुरुष कृताथ हा उठता है —

“छोड़ने भव को चला था लौट घर परिणीत आया ।”<sup>३</sup>

और नारी के सपर्क में उसमें पुनः पारवर्तन होता है, उसके जीवन में पुनः सरगता छा जाती है .—

“यह तुम्हारा स्पर्श या सजीवनी में पा गया हूँ—

असह प्राणान्मेघ से व्याकुल हुई यह जीर्ण काया

होठ मुखे थे, तभी था घुमडता अबसाद मन में,

पर तुम्हारे परस ने प्रिय, भर दिया आह्लाद मन में ।

टिमटिमाने में धुआँ जो दीप मेरा दे रहा था

उमड उसके तृपत उर में स्नेह पारावार आया ।

मैं अनाथ भटक रहा हूँ किन्तु आज सनाथ आया ।”<sup>४</sup>

किन्तु प्रणय के बोहरें में छिपा है नाग की चटारता । वह निर्भीक हाकर पुरुष की अवहेलना करती है । वह दतनी प्रमाद शालना है कि पुरुष को पाटित कर सकती है, और पुरुष उसे “वह घृणाभया” प्रतिमा करता है । किन्तु उसका रूप उसका ‘जीवन’ चिरतन है, और पुराना है उस रूप और जीवन के प्रति पुरुष का आकर्षण ।<sup>५</sup> नारी पुरुष के

<sup>१</sup>वही, पृ० ६१, ५३

<sup>२</sup>नही कापता है अब अंतर ।

नही कसकती अब अबहेला, नहीं सालता मौन निरंतर ।

तुझसे आख मिलाता हूँ अब तो भी नहीं हुलमता है उर ।

किन्तु साथ ही कभी राग की देख नहीं आता हूँ आतुर ।

नही चाहता अब परिचय तेरे पर कुल अधिकार दिखाना ।

नहीं चाहता तेरा होना, यह प्रतिदान दया का पाना ।

देख तुझे पर, पूर्ण प्रेम की प्रतिक्रिया से होकर विचलित ।

नही फणी सा रुक जाता हूँ पीड़ा से अब होकर स्तमित ।

(वही, पृ० ८०, ७१)

<sup>३</sup>वही, पृ० ८६, ८०

<sup>४</sup>वही, पृ० ८८, ८०

<sup>५</sup>जब तक तुझमें जीवन है मुझ में उसका आकर्षण,

जब तक तू रूप शिखा सी मैं विखल आत्म आदेदन । ( वही, पृ० ६१, ८०. )

“जीवन आकाश में मंडगता हुआ एक छोटा-सा मेघ पुत्र है” । वह सुख का साधन है । किन्तु धीरे-धीरे पुरुष की विचारधारा मात्त्विक होती जाती है, लालसाए स्थिर होती हैं, और तब वह नारी के सत्य स्वरूप को देखता है । अब वह नारी को “उर की आलोक किरण” के रूप में पहचानता है, जो उसे वासना के गति में गिरने से बचाती रही है ।<sup>१</sup> अब वह जानता है कि नारी के अनेक रूप हैं, जिनकी उपामना जगत् करता है किन्तु जो वास्तविक रूप है, अस्तित्व का सार है, उसे कोई देखता या जानता नहीं । “जा तुम्हारे उम रूप को पहचान सकता है, उसके तुम सम्पूर्णतः वश हो जाओगी । जो तुम्हारे उम नाम का उच्चारण कर सकता है, वह तुम्हारा सखा, पति, राजा, देवता और ईश्वर है ।”<sup>२</sup> इसीलिये पुरुष अतः मे यह कह पाता है .—

“इस अपूर्ण जग में कब किसने प्रिय, तेरा रहस्य पहचाना ।”<sup>३</sup>

नारी पुरुष की दृष्टि में चाहे जो कुछ भी रही हो, उमका निजी रूप तो “एकायन”—एक ही मार्ग, एक ही आसक्ति में ही मुग्धरित होता है । पुरुष की दृष्टि में तथा नारी के वास्तविक रूप में बहुत अंतर है । साथ ही पुरुष और नारी में प्रेम सबंधी दृष्टिकोण में भेद है । नारी निष्क्रिय है, उसके पाम एक ही द्वार है । उस द्वार को पुरुष स्वयंघटाना है । नारा अनियमि पुरुष का स्वागत करती है और उसे बढ़ी बना कर रखना चाहता है, किन्तु स्वतंत्र पुरुष मुक्त पक्षी की भाँति उड़ जाता है, और नारी रह जाती है अपनी स्मृतियों, व्यथायें और अनंत उपामना लिए हुए ।

नारी में जब प्रेम जाग्रत होता है तो पूजा के रूप में और वह अनजान (अननो-टिस्ट) रूप से ही अपना अर्घ्यदान करना चाहती है ।<sup>४</sup> उसके आत्म-समर्पण में दम नहीं है और प्रेम की अनुभूति पूर्ण है । उसके जीवन में प्रेम की अनुभूति है सबसे अधिक मूल्यवान है । उस अपने सुदीर्घ जीवन में प्रणय सयाग की दो घटनाओं प्रथम मिलन और परस्पर आत्म समर्पण के अतिरिक्त कुछ भी याद नहीं रहता ।<sup>५</sup> उसके

<sup>१</sup>वही, पृ० ८८, ९८.

<sup>२</sup>वही, पृ० ९९, ९९, २.

<sup>३</sup>वही, पृ० १००, १००

<sup>४</sup>ध्यान मत दो तुम मेरी ओर न पूछो क्या लाई हू साथ ।

गान से भरा हुआ यह हृदय अर्घ्य को चिर तत्पर ये हाथ । (पृ० १११, ७ )

<sup>५</sup>मेरे इस लंबे जीवन में

दो स्मृतियाँ हैं, प्राण तुम्हारी :

उनसे पहले, उनसे आगे

एक निविड़ रजनी है सारी

—एक जब कि पहले पहले ही

सहसा चौक मुझे लखते ही

मानो बुझ कर मानो जल कर

अपने ही में सिमट सभल कर

आत्म समर्पण मे कहीं रिक्त स्थान नहीं रहता , वह अपनी गति, अपनी क्षमताये, अपना विश्वास, हृदय की तृष्णा, अपना अभिमान, और अपने को भी प्रिय के चरणों मे समर्पित कर देती है ।<sup>१</sup> साथ ही उसे प्रतिदान की आकांक्षा नहीं, “भेट का साफल्य उसे दे देने मे ही है, उसकी स्वीकृति मे नहीं।” पुरुष अपनी विजय लालसा मे यदि नारी की भेट को ठुकराता है तो उस क्षोभ स्पर्श नहीं करता ।<sup>२</sup> नारी जानती है, या अपने पूर्ण प्रेम के कारण स्वीकार करती है, कि उसके गीतों का भाव जगाने वाला, उसकी गति का सञ्चालक, उसकी वीणा मे सजीवन ध्वनि उपजाने वाला पुरुष है । इतना ही नहीं —

“तुहिन बिन्दु मैं किन्तु किरण तू

उसको चमकाने वाली—

मैं प्रेरणा तू जीवनदाता

मैं प्रतिमा, निर्माता तू।”<sup>३</sup>

उसकी प्रणय-कल्पना युगों की सीमाओं मे जाती है, और अनन्त आराधना मे लय होती है ।<sup>४</sup> उसके प्रेम मे एक निष्ठा है, उसकी हृदय पारिधि मे प्रिय का अटल आसन है । उसके प्रेम मे वैयक्तिक पार्थक्य के लुप्त होने की आकांक्षा है,<sup>५</sup> जिसे पुरुष ने असंभव पाया था । नारी मे कल्पना की तीव्रता है और इसलिए वह सोचती है .—

“क्यों न हमारा प्रणय रहेगा स्वप्निल

छायाओं का शुभ चिरतन दर्पण।”<sup>६</sup>

बैठ रहे थे तुम नीरव, नत मस्तक ।

मैं हा मैं, भी बोल नहीं पाई थी कब तरु !

— और दूसरी जब मैंने कौशल से .

छिपे छिपे आ निकट तुम्हारे, छलसे

वे दो वाक्य सुने जाने किसके प्रति उच्चारित

किन्तु जिन्हे सुन मेरा कण कण हुआ कठकित पुलकित ।

मैं तेरा हूँ—तू मेरा है

कैसा यह प्रेम घनेरा है,

( वही, पृ० ११७, ११८ १० )

<sup>१</sup>वही, पृ० ११६, १२.

<sup>२</sup>वही, पृ० १२०, १४

<sup>३</sup>वही, पृ० १२३, १६

<sup>४</sup>प्रणय अक तेरे में खोने में युग युग बहती ही बहती

अथक स्वरो मे अनगिन दिन तक वही बात बस कहती रहती ।

( वही, पृ० १२४, २० )

<sup>५</sup>किस अनिर्वच, सुख से आखें मीचे

हम खो जावें, वैयक्तिक पार्थक्य मिटा कर ।

( वही, पृ० १२८, २६ )

<sup>६</sup>वही, पृ० १२८, २६.

समस्त नश्वरताओं को मुला कर, सदेहों को दूर कर वह केवल एक प्रेम प्रवाह की अज्ञता को देखती है, और उसी मे परम सुख का अनुभव करती है, मलन सुख के सम्मुख उसके हृदय मे अमरत्व का आर्पण बहुत ही कम रह जाता है।<sup>१</sup> उसमे एक सतोष की अवस्था है। उसका दृष्टि मे पुरुष स्त्री का प्रणय सम्बन्ध एक अबाध किन्तु अथक स्नेह से पूर्ण सखा सखी भाव है, जिसमे परस्पर पूजा भाव है, परस्पर आत्मार्पण है और अति नैऋत्य है।<sup>२</sup> उभमे प्रेम पात्र को सुख हो देने की आकांक्षा है, व्यक्तिगत दुख को सामने रखने का उत्साह नहीं है —

“मेरी पांदा मेरी हां है तुम्हें गीत ही मै दूगी,  
यदि असह्य हो, क्षण भर चुप रह यतिमें उसे छिपा लूँगी।”<sup>३</sup>

पुरुष का निर्दय आघात भी उसके प्रेम का अन करने मे असमर्थ रहता है। मन आहत होकर भी रोप नहीं करता है —

“तर्क सुझाता घृणा करूँ, पर यही भाव रहता है घेरे,  
तुम इम नयी सृष्टि के स्रष्टा क्रूर, क्रूर, पर प्रणयी मेरे।”<sup>४</sup>

नारी पुरुष की सामर्थ्य, शारीरिक शक्ति का उपायना करती है। वह इतना ही चाहती है कि उम सामर्थ्य का अल्प, और उसकी असमर्थ छाया भले —

“ईश्वर बन कर मत्र शक्ति से छू दे मेरा भाल—  
दानव होकर चूर चूर कर दे मेरा ककाल—

<sup>१</sup>वही, पृ० १२६-१३०, २८

<sup>२</sup>मै तुम क्या ? बस सखी सखा !

तुम होओ जीवन के स्वामी, मुझसे पूजा पाओ —

या मै ही होऊँ देवी जिस पर तुम अर्घ्य चढ़ाओ,

तुम रवि जिसको तुहिन बिन्दु सी मै मिटकर ही जानूँ

या मै दीपशिखा जिस पर तुम जल कर जीवन पाओ,

क्यो यह विनिमय जब हम दोनो ने अपना कुछ नहीं रखा।

मै तुम क्या ? बस सखी सखा !

क्यों तुम दूर रहो जैसे सध्या से सध्या-तारा ?

मै क्यो बद्ध अलग, जैसे वारिधि से अलग किनारा ?

हमें बाँधने का साहस क्यो मधुर नियम भी पाए ?

तुम अबाध मै भी अबाध हो अनथक स्नेह हमारा !

प्रिय प्रियेसि रहकर किसने उसका सच्चा रूप लखा !

मै तुम क्या ? बस सखी सखा। ( वही, पृ० १३१, १३२, ३१ )

<sup>३</sup>वही, पृ० १३३, ३३.

<sup>४</sup>वही, पृ० १३३, ३४.

मात्र पुरुष रह बाँध भुजों से मर्माहत कर डाल !  
मुझे सिखा दे सुनना केवल तेरा ही निर्देश—  
तेरे अभयद कर की छाया में करना उन्मेष,  
अपना रहना अपनेपन को देकर तेरा वेष ।”<sup>१</sup>

केवल प्रेम नारी जीवन की निधि है जिसे लेकर उस किसी अन्य वस्तु की आकांक्षा नहीं रह जाती। इस एक अकेली ज्याताकिरण स उसकी काया पुलक उटती है, और राह की विघ्न बाधाएँ नगण्य हो जाती हैं। उसके जीवन में प्रिय मिलन ही जब सब कुछ है तो वियोग में भी वह यही कहती है.—

“आओ प्रियतम, आओ प्रियतम !  
पवन तरी है मेरा जीवन,  
तुम उसके सौरभ नाविक बन,  
दसो दिशा छा जाओ प्रियतम ।”<sup>२</sup>

नारी में स्वमहत्वस्थापन ( सेल्फ एक्सर्शन ) की मात्रा पुरुष से बहुत कम है। अपनी तुच्छता को स्वीकार करते हुए उस लज्जा नहीं होती। फिर भी वह दतना जानती है कि वह अपने अस्तित्व के प्राण पुरुष की शक्ति की तरफ़िका है। नारी का लक्ष्य पुरुष की कृतित्व शक्ति का विकास करना है।<sup>३</sup> किन्तु नारी का जीवन अधिकांश विरह पूर्ण है। जब पुरुष का प्यार उचाट हा जाता है तो नारी का माना मसार ही नष्ट है.—

“तम ने चारो ओर घेरा,  
उचट गया जब प्यार तेरा।  
दूटा जीवन दीप मेरा  
कुचल दो इसको, धूल में मिला दो ।”<sup>४</sup>

किन्तु उसका आक्रोश प्रिय के प्रति नहीं होता ( जैसा पुरुष का होता है )। वह नीरव, मौन पीडा को सहन करती है। उसमें सहन शक्ति है, अपूर्व अभियोजन शक्ति है।<sup>५</sup> उसके हृदय का उच्चाप छिपा पडा रहता है—“मुझ में भी उच्चाप है, मुझमें भी दीप्त है, मैं भी एक प्रखर ज्वाला हूँ। पर मैं स्त्री भा हूँ, इसलिए नियमित हूँ तुम्हारी सहचरी हूँ, इसलिए

<sup>१</sup>वही, पृ० १३४, ३५.

<sup>२</sup>वही, पृ० १४१, ४५

<sup>३</sup>वही, पृ० १४६—७, ५३

<sup>४</sup>वही, पृ० १५०, ५८.

<sup>५</sup>रहने दे इनको निजल ये प्यासी भी जी लंगी,  
युग युग से स्नेह-लालायित पर पीड़ा भी पी लेंगी। आदि।

तुम्हारी मुखापेक्षी हूँ, तुम्हारी प्रणयिनी हूँ इसलिए तुम्हारे स्पर्श के आगे विनम्र और कोमल हूँ।”<sup>१</sup> उसके एकनिष्ठ प्रेम पर ससार की रौरवता भी अपना प्रभाव डालने में असमर्थ रहती है,<sup>२</sup> किन्तु “इस सब उपासना और प्रेम का अंतिम लक्ष्य पुरुष नहीं”, उस प्रेम व्रत के सम्यक् उद्गापन को कामना में निरत मेरी उग्र शक्ति ही है।” पुरुष ने प्रेम को नश्वर कहा था, किन्तु नारी उसे अनश्वर मानती है, और उसे दिव्य बनाने में प्रयत्नशील रहती है। उसके प्रयत्न में आशा है, और उसकी भावना की चरम परिणति यही है।—

“आशा, मधुद्वार प्रणय का इससे आगे क्या गाऊ ।

आशा के उठते स्वर पर मैं मौन, प्राण, रह जाऊ।”<sup>३</sup>

इस प्रकार अज्ञेय ने पुरुष-प्रकृति और नारी-प्रकृति के अंतर की रूपरेखाये स्पष्ट करत हुए अपना यथाथवादी किन्तु पक्षपातहीन दृष्टिकोण उपस्थित कर दिया है। “एकायन” में उन्होंने नारी का जो रूप उपस्थित किया है वह छायावादी कवियों की नारी से मिलता जुलता है। अज्ञेय ने मनोविश्लेषण विज्ञान द्वारा उपस्थित की गई नारी चरित्र की वीभत्सताओं का सामने लाने का प्रयत्न नहीं किया है।

चतुर्थ प्रकार की भावना प्रकृतिवादी उदासीन है। इस भावना के आधार-स्तंभ भगवतीचरण वर्मा हैं। नारी के प्रति निरपेक्ष (उदासीन) दृष्टिकोण के विचार से वर्मा जी अज्ञेय के समकक्ष रखे जा सकते हैं। किन्तु अंतर यह है कि अज्ञेय की विचारधारा मनो-विज्ञान पर आधारित है और वर्मा जी की प्रकृतिवाद और परिस्थितिवाद पर। अज्ञेय मनोविज्ञान के सिद्धान्तों के आधार पर सतुलित दृष्टिकोण का निर्माण करते हैं, किन्तु वर्मा जी नारी-प्रकृति की नग्न यथार्थताओं को लेकर परिस्थिति चक्रों में उनका उद्घाटन करते हैं। वर्मा जी पाप पुण्य, सत् असत् की परिभाषाओं का लेकर नहीं चलते। ससार के सबंध में कवि का दृष्टिकोण यह है :—

“भला बुरा कुछ नहीं यहाँ पर, यह केवल अनुमान।”<sup>४</sup>

कवि की अटल धारणा है कि मनुष्य परिस्थितियों का अनिवार्य दास है, उसकी व्यक्तिगत इच्छाये कुछ भी करने में असमर्थ है,<sup>५</sup> और “पतन ही है जीवन का सार”। कवि के मत

<sup>१</sup>वही, पृ० १६०, ६६

<sup>२</sup>पर प्रियतम ! जिन प्राणों पर पड़ चुकी कभी भी तेरी छाया

उन्हे खींच लेने की शक्ति कहाँ से लावे उसकी माया ।

नीरव उर मंदिर में यह मन तेरा ध्यान किया करता है—

यद्यपि सदा रोरव जग का मेरा आह्वान किया करता है। (वही, पृ० १६६, ७६)

<sup>३</sup>वही, पृ० १२६, ८४.

<sup>४</sup>भगवतीचरण वर्मा—मधुकव्य : ससार, पृ० ५३.

<sup>५</sup>इच्छाएँ हैं प्रबल, किन्तु हैं असफल सकल उपाय,

भटकते हैं हम सब असहाय,

में उच्चाकाक्षाये ढोंग हैं और धर्म भ्रम तथा अप्राकृतिक भाव है।<sup>१</sup> उत्थान और पतन प्रकृति का अटल नियम मानकर कवि ने लिया है।<sup>२</sup>

इस परिस्थिति में कवि नारी को सत् अमत् की कसौटी पर नहीं कस सकता। यह कवि नारी के सतीत्व, पतिव्रत, पवित्रता, एवनिष्ठ प्रेम आदि भावा पर तो ध्यान देता ही नहीं, साथ ही, नारी पुरुष के लिए अनिवार्य आकर्षण शक्ति है, तृष्णा उत्तेजक है, गर्त में गिराने वाली है, वामना की साकार मूर्ति है—इन भावनाओं की भी अवहेलना करता है। उसकी दृष्टि में परिस्थितिया ही महत्व रखती हैं, व्यक्तिगत गुण या कर्म नहीं। “तारा” नामक गीतिनाट्य में कवि ने इस भावना का भलीभांति प्रतिपादन किया है।

तारा महर्षि बृहस्पति की पत्नी है। उसके हृदय में तपस्या और साधना के प्रति आशाका उठती है, वह यौवन का उपभोग चाहती है —

इस उमग के स्रोत की

किस सुख की आशा से गति अवरुद्ध है<sup>३</sup>

वह बृद्ध बृहस्पति के प्रति भक्ति भाव रख सकती है किन्तु प्रेम नहीं, और उसे :—

“चाह है रस की पावन प्रेम की,  
उस विस्मृति की, उस अनत सगीत की  
जिसमें निज ममत्व को सहसा भूल कर  
हो जाऊँ मैं मग्न, और कर दे मुझे  
प्रबल प्रेरणा प्रथम प्रेम की प्रवाहित  
मादकता के विस्तृत तीव्र प्रवाह में।”<sup>४</sup>

बृहस्पति प्रकृति का दमन करने का प्रयत्न करते हैं, सभार की अस्थिरता का ज्ञान कराते हैं,

परिस्थितियों की विस्तृत परिधि, प्रेरणाओं का है समुदाय,  
गिरे नीचे नीचे दिन रात, क्षणिक हैं सारे क्षीण उपाय,

(मधुकणः नूरजहा की कब्र पर, पृ० ७८)

<sup>१</sup> उच्च आकांक्षा का उच्छ्वास,  
ढोंग है, यह है आडंबर।”

(वही : पृष्ठा, पृ० १०१)

तथा—

धर्म भ्रम है अप्राकृतिक भाव,  
अधविश्वास पूर्ण अविचार।

(वही, पृ० १०३)

<sup>२</sup> उठते गिरते ही रहते हैं, राजा हो या रक।

अमिट हैं ये विधिना के अक।

(मधुकणः नूरजहा की कब्र पर, पृ० ८७)

<sup>३</sup> मधुकणः तारा, पृ० १०७-१०८.

<sup>४</sup> तारा, पृ० १०८.



वासना के दमन का उपदेश देते हैं। किन्तु तारा का मनोवृत्ति प्रेरित मस्तिष्क चिल्ला उठता है “कर्मक्षेत्र है शुक्र, नरक भ्रम जाल है।”

दूमरी और बृहस्पति का तरुण विजसु शिष्य चंद्रमा है। उमे भी बृहस्पति वासना जो प्रकृति का अग्र ह, के दमन का उपदेश देते हैं, वासना को अभिशाप बताते हैं। किन्तु बृहस्पति के उपदेश युवती तारा और युवक चन्द्र की प्रकृति को कुठित करने में असमर्थ रहते हैं। युवती तारा चन्द्रमा को देवका आकर्षित हुए बिना नहीं रहती और उधी प्रकार चंद्रमा। इस समय उनका गुरु पत्नी और गाय का सबब कोई मूल्य नहीं रखता, वे रह जाते हैं मात्र नारी और नर। तारा को चंद्रमा का “माता” सम्बन्ध अभिशाप प्रतीत होता है। तारा पर चंद्रमा के दर्शन से वा प्रभाव हुआ उमका विश्लेषण करने में वह स्वयं अनमर्त्य है। चंद्रमा का वह अपना परिचय इस प्रकार देती है —

“नही जानता हाय स्वयं मैं कौन हूँ, मैं जग के विरोध को भाषा मौन हूँ।

मैं समाज निमित्त समाज की दोष हूँ, स्वयं घुला देने वाली मैं रोष हूँ।

+

+

+

विकसित जीवन की मैं दबी उमग हूँ।

रूप राशि हूँ रूप राशि का चाह हूँ।

उठे और मिट जाय वही रस रग हूँ।”<sup>१</sup>

चन्द्रमा के हृदय में तारा का सौर्य भीषण उथल-पुथल मचा देता है और वह उसे “भ्रूभा-वात भयानक क्रांति” के रूप में देखता है। किन्तु कवि निष्पन्न रूप से परिस्थितियाँ के विकास में सलग्न है। बृहस्पति के प्रस्थान के बाद चंद्रमा आश्रम-रक्षा वा भार लिए हुए तारा से मिलने का संयोग पाता है। वह सगम अस्ताव करता है, और तारा कह उठती है —

“यदि हे धर्म मार्ग पर ही करुणा व्यथा,

तो फिर आम्ना चले पतन को ही चलें”<sup>२</sup>

बृहस्पति अवश्य चंद्रमा के साथ तारा का साथ दते हुए पतिता और दुराचारिणी कहत हैं, किन्तु कवि तारा और चंद्रमा के कृत्य को प्रकृति के परिस्थिति महयुक्त विकास के रूप में ही देखा है। इस धटना को लेकर कवि नारी के सन्ध में अपना कोई पैमला नहीं देता।

इस प्रकार हम देखते हैं कि प्रगतियुग के कवि मनाविज्ञान तथा मनोविश्लेषण विज्ञान से, कभी अधिक कभी कम, प्रभावित रहे हैं। इस विज्ञान के प्रभाव से कुछ कवियों ने नारी की नम्र प्रकृति का दर्शन करके कुछ घृणात्मक भावना का निर्माण किया, कुछ ने उसमें परिष्कार करते हुए नारी को देखा, कुछ ने निरपेक्ष भाव से नारी चरित्र को उपस्थित कर दिया और कुछ ने अपनी वासनाओं को अभिव्यक्ति का स्वाभाविक मान कर नारी को शारीरिक भूख की तृप्ति का साधन बना लिया। इस प्रकार की विविधता इस बात की

<sup>१</sup>वही, पृ० १२०-१२१.

<sup>२</sup>वही, पृ० १२४.

द्योतक है कि आधुनिक कवि का मस्तिष्क अस्थिर और अनिश्चित अवस्था में है। वह अनेक प्रयोग कर रहा है, किंतु किसी एक निष्कर्ष पर पहुँचने में अपने को असमर्थ पा रहा है।

## १. क्षयी रोमांसवादी नारी-भावना

परिवर्तन युग में सामाजिक कुठाग्रो जनित निराशा ने छायावादी कवियों को काल्पनिक सुख का खोजी, और अतीन्द्रिय सौन्दर्य का प्रेमी बना दिया था, और इस प्रवृत्ति ने रोमांसवादी नारी भावना के रूप में “प्रेयसी” और “प्रणयिनी” की सृष्टि की थी। उम रोमांसवादी भावना का अत उम युग के साथ नहीं हुआ, समाजवादी और क्रान्तिवादी प्रवृत्तियाँ भी बहुत समय तक उनके प्रवाह को न रोक सकीं। उसी वारा के मध्य जो नए विकास इस युग ( प्रगतियुग ) में हुए उन पर हमें दृष्टिपात करना है।

इस युग के कुछ कवि नरेन्द्र, अचल, बच्चन, निराशावादी जनित रोमांस के कवि हैं। इस युग का निराशावाद गतयुग के निराशावाद से अधिक भीषण है और अपने पार्श्वों में निराशावाद और भोगवाद को लेकर अधिक प्रबल हुआ जाता है। नाह और आंतरिक असंतोष के कारण काव्य की प्रवृत्तियाँ अतर्भुम्बी हो गई हैं, जिन अपने कल्पना गत में सुख की खोज करने लगा, अपने आदर्श का निर्माण करने लगा। फलतः इस प्रकार गतयुग में रोमांसवादी कवि ने “प्रेयसी” और “प्रणयिनी” की मधुमयी कल्पना करके मानसिक तृप्ति लाभ की थी, उसी प्रकार इस युग के रोमांसवादी कवि ने “पथिक प्रिया” और “मधुवाला” की सरस कल्पना द्वारा सुख प्राप्ति का प्रयत्न किया है। किन्तु दोनों युगों की रोमांसवादी नारी भावना की विभिन्नता स्पष्ट है। गत युग के कवि की भावना अधिक सूक्ष्म और स्वस्थ थी, किन्तु इस युग का रोमांसवादी कवि क्षयग्रस्त युवक है, उसकी भावना में स्वास्थ्य के लक्षण कम हैं, संभवतः निष्फलता की भीषणता के कारण। और साथ ही वह अधिक मासल भूमिपर है। गत युग के कवि ने रीतिकालीन अतिशृंगारमयी, वासनापूर्ण, ऊहात्मकता युक्त नारी भावना के प्रति विद्रोह किया था और नारी के भावक्षेत्र का दर्शन सुसंस्कृत रीति से किया था। उसका विशेष ध्यान नारी की अर्न्तव्यबुद्धि और विशेषरूप से ऐंद्रिक वासना-हीनता दिखाने की ओर था। सामाजिक कुठाग्रों के प्रति हृदय में विद्रोह लिए हुए भी वह प्रायः समाज प्रदत्त समस्याओं के मध्य ही लडग्वटाते “प्रणयिनी रूप” को देख सका, केवल निगला ने कुछ दूसरे ढंग का प्रयास किया था। इस युग का कवि, संभवतः मनोपिज्ञान से प्रभावित होकर या व्याक्तगत दुर्बलतावश, कुछ अधिक माहसी है, वह मनुष्य की वासना-हीनता को एक पाखंड समझता है और उसकी नैसर्गिक भावधाराओं को व्यक्त करना दाप नहीं मानता। फलतः वह सूक्ष्म में उतर कर स्थूल मामला भूमि पर आ गया है। इसके अतिरिक्त वह रोमांस के क्षेत्र में जानबूझ कर समाज को भुला कर अपनी कल्पना के पगों को फेलाता हुआ दिग्गर्ह पड़ता है।

अस्तु, क्षयी रोमांस ने दो नई सृष्टियाँ की—१. पथिकप्रिया २. मधुवाला। प्रथम की सृष्टि का श्रेय विशेष रूप से नरेन्द्र को और द्वितीय का बच्चन को है। पथिक

प्रिया वह नारी है जो नियति के शाप से बँधे चिर पथिक पुरुष की सभ्याओं को साश्रय बना कर उसके हृदय की तृषा को अपने मधुदान से तृप्त कर देती है, और इस घटना से पूर्व उत्सुक कुमारी तथा उसके बाद चिर प्रोषितपतिका बनी रहती है। “ग्राम गीतों में मानव जीवन के उन प्राथमिक चित्रों के दर्शन होते हैं जिनमें मनुष्य साधारणतः अपनी लालसा, वासना, प्रेम, धृष्टता, उल्लास-विपाद को समाज की मान्य वारणाओं से ऊपर नहीं उठा सका है और अपनी हृदय भावनाओं को प्रकट करने में शिष्टाचार के प्रतिबन्ध भी नहीं मानता है।” ग्रामगीतों में नारी प्रायः विदेशगत प्रिय की विरहोत्कण्ठिता नवयौवना प्रिया के रूप में अवतरित होती है जो कभी भोरे, कभी मेघ, कभी पवन आदि के द्वारा पागुन या पावस के आगमन की सूचना के साथ पूर्ण सदेश प्रिय को भेजती देखी जाती है। नरेन्द्र की “कामिनी” का भी उत्तरार्ध में कुछ कुछ यही रूप है।

अस्तु, पथिक प्रिया मिलन की लालसा लिए अवहल प्रगल्भ नायिका है और विरह की आकुल प्रोषितपतिका। जिस कामुकता और प्रगल्भता की कल्पना भी गतयुग के कवि अपनी नारी में नहीं करना चाहते थे उसके दर्शन इस युग के कवि ने पथिक प्रिया में किये हैं। चञ्चल यौवन के सार्थक उपयोग के सबध में वह बहुत चिंतित दिखाई पड़ती है।<sup>१</sup> जब कवि स्वयं प्यासे यौवन में कल से विनिमय करने के पक्ष में नहीं है<sup>२</sup> तो उसकी नारी का यह रूप अस्वाभाविक नहीं। “विह्वल तन, पागल मन लेकर”<sup>३</sup> वह प्रिया की आशा में प्रतीनाकुल दिखाई पड़ती है, और मिलन रात्रि के प्राप्त होने पर अत्यन्त मुखर हो उठती है :—

“बांध रेशमी डोरियो में मैं तुम्हें सब दिन  
रखूँगी पास, निश दिन पा, अपने पास।”<sup>४</sup>

मादक लालसाओं की पूर्ति का साधन बटोही को पाकर वह अत्यन्त चञ्चल और वासना-कुल हो उठती है —

“नाच रही सागर की लहरें उष्ण रक्त से मेरे,  
डोल रही उर में अरण्य की व्याकुलता अति घेरे।

<sup>१</sup> उड़ न जाय यह चञ्चल यौवन !

छू दो अपने कोमल कर से सजग मजरित हो तद्रिल तन,  
स्नेह परस से जाग पुलक दल पल भर को कम ले नवयौवन।

(नरेन्द्र—कर्मफूल, पृ० ४०) तथा

देखिए—अचल—किरण बेला तुम्हें न जाने दूँगी, पृ० ६५.

<sup>२</sup> आज करूँ क्यो कल से विनिमय !

कल जाने कैसी होगी कल

कल कैसी प्यासे यौवन में

(नरेन्द्र—कर्मफूल, पृ० ८७)

<sup>३</sup> वही, अनत प्रतीक्षा, पृ० ११.

<sup>४</sup> नरेन्द्र—कामिनी : अतिथि, ५, पृ० २४

आज जलेगी जब तक मेरे इस यौवन की ज्वाला ।

कुसुम मुकुल सा पूर्ण सुखातर अथ हृदय मतवाला ।”<sup>१</sup>

उसकी वासनायें पूर्ण वृत्ति चाहती हुई निद्रा के व्यवधान को भी सहन करने में असमर्थ हैं ।<sup>२</sup>

किन्तु पुरुष, इन कवियों की दृष्टि में, अतत. बटोही या पथिक ही है । (इस युग के कवि की यह भी पुरुष सबन्धी एक नई ही भावना है) । नरेन्द्र ने अपने ‘स्वच्छन्द गीत’ में इस परिस्थिति को समझाने का प्रयत्न किया है .—

“नित्य नूतन नयन प्याले किन्तु आसव एक सा है,  
नित्य नूतन नयन प्यालो से जिसे मन पी रहा है,  
सब दिन, कहो कैसे लुभाएँ, एक दिन के फूलप्याले की  
सजीली मोह माया !

बाले ! मुझे तो प्रेम का प्रिय-पथ भाया !!

प्रेम का प्रिय पंथ मेरा पथ है तो पथ में चलना सदा है ।

विश्राम कैसे लूँ, प्रिये जब भाग्य में ही भूलना,

फिर खोजते रहना वदा है ?”<sup>३</sup>

इस परिस्थिति में नारी के जीवन की रूप रेखाये यह हो जाती हैं .—

“जब दूर दूर वे, मैं उदास फिर वे उदास जब मैं न पास,

जो रहें पास तो रख विलास, ओझल होते ही विरह त्रास ।”<sup>४</sup>

नरेन्द्र ने ‘कामिनी’ में इन निखरे सिद्धान्तों का एक पूर्ण चित्र उपस्थित कर दिया है । पथिक पुरुष की दृष्टि में नारी-पुरुष “ग्यास मन की बुझाने को परस्पर मधुपात्र” भर है, और वह दिन भर की थकान के बाद मध्या समय को कामिनी की स्नेह छाया में विश्राम और सुख पाता है, किन्तु स्थिर रहना उसका स्वभाव नहीं है । फलतः सूर्य की किरण कामिनो के लिए चिर वियोग का सदेश लेकर आती है । नारी के जीवन में “दो घडी का मिलन फिर आजन्म विरह विछोह” ही है । वियोग काल की कामिनी की मूर्ति गतयुग के कवि की श्रद्धा, या गोपी या अनारकली में अपना साम्य नहीं पाती, इसका कारण दोनों की प्रेमानुभूति का अन्तर न होकर प्रेमानुभूति की अभिव्यक्ति का अन्तर है, और अभिव्यक्ति का आधार कवि की भावना है । नरेन्द्र की नारी भावना ग्राम-गीतों के भावों का सग्रह कर अधिक नैसर्गिक और सामाजिक चेतना से अश्लिष्ट हो गई है । कवि का दृष्टिकोण स्त्री-पुरुष के प्रकृत सबंध के मध्य नारी के पार्ट को देखना रहा है । इसलिए जहाँ मिलन में उसने प्रकृत-प्रेरणाओं पर ही ध्यान दिया है वहाँ वियोग में भी कवि नारी को

<sup>१</sup>अचल—किरण वेला : तुम्हें न जाने दूँगी, पृ० ६४.

<sup>२</sup>नरेन्द्र—कण फूल : आज न सोने दूँगी बालम, पृ० ७६-८२.

<sup>३</sup>वही : पृ० ५४-६६.

<sup>४</sup>वही : प्रियतम मेरे, मैं प्रियतम की, पृ० ५२

“घायल हिरनी सी घबराती”, “बिछुड़े सारस सी डकराती”,<sup>१</sup> “पटविजना सी आस” का सबल लिए दर्शन की अभिलाषा में दुःखी दिन व्यतीत करती, खजन और हस के साथ नेत्रों और प्राणों को भेज कर मनभावन की खोज करना चाहती,<sup>२</sup> चौबारे पर चौमुख दिवला बार कर अपने राजकुमार की प्रतीक्षा करती<sup>३</sup> ही देख सका है। उसके सम्मुख नारी सुकुमार भाले स्नेहमय रूप में आती है। नारी का विश्वास और पूर्ण आत्ममर्पण तथा एकनिष्ठ प्रेम उममें है। किन्तु इन विशेषताओं के अतिरिक्त जिन अन्य गुणों को गतयुग के कवि ने अपनी नारी में देखा था, उन्हें इस युग के कवि ने अपनी “पयिकप्रिया” में खोजने का प्रयत्न नहीं किया है।

“पयिक प्रिया” की भावना परिवर्तन युगीय कवियों की “प्रणयिनी भावना” से अधिक वासनापूर्ण है, किन्तु रातिकालीन कवियों की नारी भावना से कम ग्लानसमय है। एक और भी विशेषता रीतिकालीन नारी भावना से इसका अन्तर स्पष्ट करती है। कवि ने स्त्री-पुरुष को “यास मन की बुझाने को परस्पर मधुपात्र” अवश्य कहा है, नारी के वामना-कुल रूप को अवश्य सामने रखा है, किन्तु साथ ही उसने “प्रेयसी से उच्च मा का स्थान” माना है। स्त्री-पुरुष के प्रकृत आकर्षण के फल की उपेक्षा उमने नहीं की है। मिलन रात्रि ऐन्द्रिक सुख की तृप्ति अवश्य थी किन्तु—

“नियत क्षण का पराभव जिससे नई उत्पत्ति,  
तत्त्व दो मिल डूबते होती प्रकट नव शक्ति।”<sup>४</sup>

इस तथ्य को कवि ने नहीं भुलाया है। यद्यपि कामिनी यौवनमद से उन्मत्त दिखाई पड़ती है किन्तु प्रातः काल आदित्यजन्म सूर्य भगवान की प्रार्थना में नत होकर वह यही वरदान माँगती हुई दीवती है—

“मञ्जरी मुरझी लगा जब डाल पर फल आम,  
क्या न सार्थक हुई मैं भी दे उन्हें मधुदान  
सफल हूँ, फलवती हूँ मैं, दो मुझे वरदान,  
सूर्य तेजस्वी ! अहे, चर अचर के भगवान।”<sup>५</sup>

यद्यपि उमके विरहगीतों में गत प्रिय का ही ध्यान विशेष है, भावी शिशु के स्वप्न (श्रद्धा के समान) नहीं है, किन्तु कवि यह कहना नहीं भूला है—

“भार कितना मधुर सुखमय मधुर कितना भार।  
और कुछ दिन, मिलेगा जब मातृपद अधिकार।”<sup>६</sup>

<sup>१</sup> नरेन्द्र—कामिनी—निशिवासर, ६ पृ० ५१.

<sup>२</sup> वही, ७, पृ० ५३.

<sup>३</sup> वही, १५, पृ० ६१.

<sup>४</sup> वही, पृ० ४३.

<sup>५</sup> वही—फूल और पत्र पृ० ३३.

<sup>६</sup> वही, पृ० ६०.

और पुस्तक का अवसान कामिनी की गोद में नवेन्दु के उदय होने के साथ ही होता है। इस युग के क्षयी रोमासवादी कवियों ने नारी को कामोन्मत्त विलासिनी रूप में देखा है। किन्तु उनके इस दृष्टिकोण में वितृष्णा का भाव उदय नहीं हुआ है। हाँ, कुछ कवियों में, जैसे अचल, वाचनामयी नारी भावना के कारण ही, उमकी नीव पर घुणात्मक नारी भावना उठ खड़ी होती है। ऐसा होना मनोवैज्ञानिक दृष्टि से अस्वाभाविक नहीं है। नरेन्द्र ने भी आगे चल कर रोमासवादी नारी भावना का परित्याग कर दिया है, यद्यपि वितृष्णा भाव का उदय हम उनमें नहीं पाते।

क्षयी रोमास की दूसरी सृष्टि है “मधुवाला”। निराशा और विद्रोह का द्वन्द्व इस भावना की मूत्र है। वाह्य जीवन की निष्फलताओं से प्रताडित कवि ने अपने दुःख को डुबाने के लिए, सुख की खोज में, हाला और मधुवाला से युक्त मधुशाला की सृष्टि की है.—

“दुनिया भर की ठोकर खा कर पाई मैंने मधुशाला।”<sup>१</sup>

मधुशाला का निर्माण करने वाले कवि का विद्वित मानसिक अवस्था “मधुवाला” के प्रलाप में स्पष्ट है। कवि ने समझा था कि जीवन पूर्ण है, किन्तु उसने पग पग पर पाई कठिनाइयों, पीडाये, दुःख और दोष। “जल गई उगलियाँ, जल गया शरीर और जल गया हृदय। जान लिया उसने कि जग और जीवन अपूर्ण है। पर उमने इस अपूर्णता के सामने शीश न झुकाया। मन में याँवन था, तन में यौवन था, रोम रोम में यौवन था। जलते हुए हृदय की ज्वालाआ से भी विश्व के अकार में यदि कोई मार्ग दिखाई पड़े तो वह उसकी आर पाँव बढ़ाने को तैयार था। उसके दग्ध हृदय के प्रकाश में सोने की मधुशाला चमक उठी, उमने मधु घट से प्यालों में गिरती मदिरा की कल-कल छल-छल, सुनी, उसने मधु वितरण करने वाली मधुवाला के पग पायलो की रुन-रुन रुन-रुन सुनी। उमने अपने चारों आर कल्पना का विस्तृत ससार बसा लिया। सुपमा ने अनेक मधुवालाओं के रूप में मूर्तिमान होकर उसे घेर लिया।”<sup>३</sup> चाहते हुए भी जीवन की वास्तविकताआ से प्रेम न कर सकने वाले, “असम्भव स्वप्नों से विद्वित” कवि ने अपने मानसिक जगत में “मिट्टी की देह धारण करने वाली स्त्री” का प्रतिरूप

<sup>१</sup>मधुशाला, ६२

<sup>२</sup>हरिवंश राय “वचन”—कृत.

<sup>३</sup>वचन—मधुवाला : प्रलय पृ० ५.

इसी भाव को “वचन” ने बुलबुल नामक कविता में भी व्यक्त किया है :—

“हमारा अमर सुखो का स्वप्न, जगत का, पर, विपरीत विधान,  
हमारी इच्छा के प्रतिकूल पड़ा है आ हम पर अनजान।  
झुकाकर इसके आगे शीश नहीं मानव ने मानी हार।  
मिटा सकने में यदि असमर्थ भुजा सकते हम यह ससार।

मधुबाला में देख कर तृप्ति पाई है । जिस प्रकार निराशाग्रस्त, पलायन प्रिय, छायागदी कवियाँ ने “प्रोयसी” का चित्र अँका था उसी प्रकार “हालावादी” कवियाँ ने जीवन की यथार्थताओं से पीड़ित हो, उन्हें भुलाने के लिए, “मधुबाला” की सृष्टि की है । जब कवि को “अपूर्ण ससार नहीं भाता और वह स्वर्गों का ससार लिए फिरता है”,<sup>१</sup> और जब उसका “ध्येय विसुधि विसृति ही है”,<sup>२</sup> तो मदिरा सुख शांति का केन्द्र है और मधुबाला इच्छित स्वर्गों की साकार प्रतिमा हो जाती है ।<sup>३</sup> मधु और मधुबाला का संयोग प्राप्त करके कवि के मन में “उस पार” का विशेष आकर्षण नहीं रह गया है, बल्कि भय ही है, क्योंकि .—

“तुम देकर मदिरा के प्याले मेरा मन बहला देती हो,  
उस पार मुझे बहलाने का उपचार न जाने क्या होगा ।

इस पार, प्रिये, मधु है, तुम हो,  
उस पार न जाने क्या होगा ।”<sup>४</sup>

अस्तु, “भावुकता की हरियाली” में सरस कल्पना के सुमनों को बिखरा कर कवि ने जग जीवन को भुलाने के लिए जिस मादक जगत मधुशाला की सृष्टि की है उसका केन्द्र है मधुबाला । मधुबाला के बिना मधुशाला निर्जीव थी, ससार में अत्रकार था, भय था, भ्रम था, शाक और दुःख था । मधुबाला ऊषा की ज्याति लेकर उदित हुई, जग के अणु-अणु में जावन का संचार हुआ ।<sup>५</sup> मधुबाला जीवन का प्रमुख आकर्षण है । वह मादक है उसको चितवन और वाणी में मधु है, उसमें मदमत्त और पागल बनाने का शक्ति है ।<sup>६</sup> इसीलिए :—

“मेरा रुख देला करतो है मधुप्यासे नयनों की माला ।”<sup>७</sup>

उसके नीले अचल को छाया में “जग ज्वाला का भुनभाया” व्यक्ति शीतलता पाना है, हृदय के कर्णों को वहाँ मधु मरहम मिलता है ।<sup>८</sup> उनको नूपुर ध्वनि में जग का कन्दन लय हो जाता है, और मानव जीवन मादक सुख का प्राप्ति करता है ।<sup>९</sup>

<sup>१</sup> मधुबाला . आत्मपरिचय, पृ० ८५

<sup>२</sup> वही, पाँचपुकार, पृ० ७१

<sup>३</sup> सुख शांति जगत की सारी छनकर मदिरा में आई,  
इच्छित स्वर्गों की प्रतिमा साकार हुई सखि, तुम हो,

( मधुबाला : पाँचपुकार, पृ० ७५ )

<sup>४</sup> मधुबाला : “इस पार”, पृ० ६७.

<sup>५</sup> वही, “मधुबाला”, ५-८, पृ० ३-४.

<sup>६</sup> वही . ४ और १०, पृ० २ और ४.

<sup>७</sup> वही : १ पृ० १.

<sup>८</sup> वही . २, पृ० २.

<sup>९</sup> वही : ३, पृ० २.

इस प्रकार “मधुवाला” भावना का मूलाधार रोमास है। यद्यपि कवि ने उसे प्रतीकों में ढँकने का प्रयत्न किया है,<sup>१</sup> किन्तु वास्तव में मधुशाला प्रणय की है, जिसमें प्रेयसी साकीवाला है, यौवन मधुरस हाला है और अचरो का ग्याला है।<sup>२</sup> कवि का विश्व विधान से असतोष, जग की “क्रूर कारा” का भूलने के लिए प्रेयसी के चुम्बन की आकांक्षा तथा छायावादी कवियों की सी पलायन प्रवृत्ति “निशा निमत्रण” के इस गीत में स्पष्टतः दिखाई पड़ती है।—

“हो मधुर सपना तुम्हारा।  
पलक पर यह स्नेह चु बन।  
पोंछ दे सब अश्रु के कण।  
नींद की मदिरा पिलाकर दे भुला जग क्रूर कारा।  
हो मधुर सपना तुम्हारा।  
दे दिखाई विश्व ऐसा,  
है रचा विधि ने न जैसा,  
दूर जिससे हो गया है बाह्र अतर्द्ध सारा।”<sup>३</sup>

“बच्चन” न निराशाआ और निष्फलताआ के मध्य नारी के जिस मादक रूप के दर्शन किये हे वह मौलिक नहीं है, उसे उन्होंने फारम के कवि उमर खैय्याम से पाया हे। उमर खैय्याम के काव्य में हम निराशावाद, भाग्यवाद और भागवाद का योग पात हे। निराशावाद का भोगवाद में परिवर्तित हो जाना, मनावैज्ञानिक दृष्टिकोण से कोई आश्चर्य की बात नहीं है। श्री रौयफील्ड के कथनानुसार “मनुष्य सदैव अवसाद और निराशा को लिए बैठा नहीं रह सकता। उसके सम्मुख सदैव ही ऐन्द्रिक सुखो का एक आकर्षण रहता हे, उनका तत्काल उपभाग इस प्रकार जावन का पूर्ण रूप से लाभ उठाना ही ठाक हे। इस प्रकार निराशावाद भागवाद को सीमाओं में पट्टुच जाता हे।”<sup>४</sup> निराश मनुष्य जिस सुखातिरेक के नशे में अपने द्वर्द्धा को तथा ससार का जो व्यक्त का स्वच्छदताआ में सदैव ही बाधक रह कर दुःख मूल रहता है, भूलना चाहता है। उसके प्रमुख साधन रहे है स्त्री और मय। हम भूलें न कि नशेमात्र की दशा को प्राप्त करने के लिए, भौतिक ससार से दूर किसी आध्यात्मिक जगत का निर्माण करने वाले, प्रवृत्तिमार्गी महायान और शाक्त सम्प्रदाया ने तथा निवृत्तिमार्गी सतों ने—रूपक रूप में—इन दोनों साधनों को अपनाया था। उमर खैय्याम तथा उनके अनुयायी बच्चन ने निराशाओं के मध्य सुख का साधन, हाला और मधुवाला या साकीवाला में पा लिया है। यह निराशाये कम से कम बच्चन के केस में, अधिकांशतः रोमास जनित हैं।

<sup>१</sup>मधुशाला : १४, ७३.

<sup>२</sup>“आज सजीव . . . मधुशाला”—(मधुशाला, ६३)

<sup>३</sup>हरिवंश राय “बच्चन”—निशा निमत्रण, पृ० ४६, २४.

<sup>४</sup>श्री० रोयफील्ड—उमर खैय्याम एड हिज़ एज, पृ० ८०-८१.



इस प्रकार बचन ने नारी को एक मादक आकर्षण के रूप में देखा है, जो जगज्ज्वाला से दग्ध मनुष्यों के दुःखों को प्रणय के मधुदान से शांत कर देती है। ससार तो विषपूर्ण घट के समान है, किन्तु पुरुष इसका अनुभव करता हुआ भी नारी रूपी मधु के ही कारण उसे नष्ट भ्रष्ट नहीं करता। इस मधु के लालच में वह हलाहल को भी पी जाता है।<sup>१</sup> बचन की नारी सवन्वी मधुवाला भावना कई विशेषताओं में छायावादी कवियों की प्रेयसी भावना का स्पर्श करती है किन्तु अपनी मादकता और मासलता में वह द्वितीय से भिन्न है।



<sup>१</sup>जगत् घट को विष से कर पूर्ण किया जिन हाथों ने तैयार,  
 लगाया उसके मुख पर, नारि, तुम्हारे अधरो का मधुसार।  
 नहीं तो कब का देता तोड़ पुरुष यह विषघट ठोकर मार  
 इसी मधु का लेने को स्वाद हलाहल पी जाता ससार ॥

(बचन—हलाहल, १)

## उपसंहार

बीसवी शताब्दी के प्रथम ४५ वर्षों के हिन्दी काव्य का अध्ययन करने के पश्चात् हम इस निष्कर्ष पर पहुँचते हैं कि उसमें नारी भावना का विकास गत्यात्मक रहा है। इससे पूर्व वह स्थिर ढंग का था। वीरगाथाओं के समय से १६ वीं शताब्दी तक—लगभग ७ शताब्दियों तक एक ही सी नारी भावना काव्य में अभिव्यक्त होती रही थी। धार्मिक और काव्यशास्त्रीय सिद्धान्तों के आधार पर कवियों ने निश्चित आदर्शों को बना कर नारी को देखा था, व्यक्ति या समाज की इकाई के रूप में नहीं। भारतेन्दु काल में समाज सुधार के दृष्टिकोण से कुछ ऐसा काव्य रचा गया जो मध्ययुगीय काव्य से भिन्न प्रकार का था, उसमें हमें २० वीं शताब्दी होने वाले नारी भावना सम्बन्धी परिवर्तन की पूर्व सूचना मिलती है। परिवर्तन की वास्तविक रूप रेखाएँ तो बीसवीं शताब्दी में ही स्पष्ट हुईं, और इसके पैंतालीस वर्षों में नारी भावना ने कई करवटें बदल ली। इस गतिशीलता का मूलकारण देश की राजनैतिक परिस्थितियों की गतिशीलता के साथ ही होने वाला देश का मानसिक विकास है। मानसिक विकास में प्रमुख रूप से सहायक हुईं पाश्चात्य शिक्षा और विविध देशों के संपर्क से ज्ञान का प्रसार। शिक्षा और ज्ञान-प्रसार ने वैज्ञानिक और उदार दृष्टिकोण को जन्म दिया। इसके फल स्वरूप भारतीय नवयुवक परम्परागत सिद्धान्तों और रूढिगत नियमों के प्रति विद्रोही हो उठे, जीवन के प्रत्येक क्षेत्र में यह विद्रोह प्रतिलिखित हुआ। राजनैतिक क्षेत्र में राष्ट्रीय आंदोलन अग्रदि हुआ, सामाजिक क्षेत्र में समाज सुधार संबंधी आंदोलन हुए, धार्मिक क्षेत्र में क्रांतिकारी परिवर्तन हुए। इन सब के फल स्वरूप काव्य में भाव और शैली दोनों में परिवर्तन हुए। फलतः कवि ने नारी को वैराग्य मार्ग की बाधा या “नायिका” के रूप में देखना छोड़ कर जीवन की सहचरी, समाज की इकाई, सृष्टि की अनिवार्यता आदि के रूप में देखना प्रारम्भ किया।

गत पैंतालीस वर्षों में होने वाला नारी भावना सम्बन्धी विकास विचित्र रहा है। प्रारम्भ में तो कवि अग्रोकी रोमांटिक काव्य की कौतूहल आश्चर्य और महत् कल्पना की प्रवृत्तियों से बहुत प्रभावित हुए और नारी को अलौकिक देवी के रूप में देखने लगे, किन्तु कुछ समय पश्चात् मार्क्स तथा मनोविश्लेषण विज्ञान ने उनकी इस प्रकार की भावना को चूर कर दिया। प्रतिक्रिया ने एक अन्य प्रकार की नारी को उपस्थित किया जो हिन्दी-साहित्य के लिए सर्वथा नवीन थी।

नवीनता के पथ में, नारी भावना के दृष्टिकोण से, प्रथम पग था सक्रांतिकालीन आदर्शवादी भावना जिसके अंतर्गत नारी को राष्ट्रीय आवश्यकताओं की दृष्टि से देखा गया। इस काल में उपयोगितावाद और इतिवृत्तात्मकता की प्रधानता रही, भावुकता का अभाव-सा रहा। अगले पग—परिवर्तनकालीन स्वच्छदतावाद—ने इस कमी की पूर्ति की। प्रकृति के साथ नारी का सामंजस्य करके, सौंदर्य दृष्टि को सूक्ष्मता और विविधता प्रदान करके छायावादी कवियों ने नारी भावना को रहस्यमय बना दिया, “यहाँ तक कि जीवन

की यथार्थ सीमा रेखाये धुंधली और अस्पष्ट हो गई ।” कवियों ने नारी को मानवी से देवी बना दिया । तृतीय चरण प्रगतिकालीन यथार्थवाद ने इस भावना के विरुद्ध प्रतिक्रिया की । उन्होंने एक ओर तो समाजवाद से प्रभावित होते हुए नारी को योनिमात्र समझी जाने का प्रथा का अंत करना चाहते हुए शोषिता के चित्रों को उपस्थित किया, दूसरी ओर व्यक्तिगत नम्र वासना की अभिव्यक्ति करते हुए उसे वासना का साधन बनाया और मनोविज्ञान से प्रभावित हो नारी को “नागिन” और “बाघिन” के रूप में देखा । “यथार्थ-वादी नारी भावना में समष्टिगत चेतना और सवेदनीय अनुभूति की न्यूनता है । सिद्धान्तों के आधार पर बनी यह नारी भावना हृदय पक्ष से हीन है । परिवर्तन-युग की नारी भावना यदि विश्वास की भूमि पर निमित्त है तो प्रगतियुग की कोरी बौद्धिक भूमि पर ।”

पूर्ण विकास और सुव्यवस्थित निर्माण की दृष्टि से यदि देखें तो परिवर्तनयुगीय नारी भावना का स्थान सर्वप्रथम होगा । प्रगतिकालीन नारी भावना अपनी रूप रेखाये ठीक-ठीक निश्चित नहीं कर पाई है । उसके अंतर्गत समाजवादी भावना तो निश्चित मार्ग पर किसी सीमा तक है भी, किन्तु अन्य प्रकार की भावनाये अपना पथ निश्चित नहीं कर पाई हैं । वास्तव में कवि का मस्तिष्क एक डावाडोल परिस्थिति में है, कभी तो वह नव निर्माण की आकांक्षा से प्रेरित होकर नवीन सिद्धान्तों में आकर्षण पाता है, कभी नारी का मनोवश्लेषण करके उसके फायडादि कथित दुर्गुणों में घृणा करने लगता है, किन्तु अगले ही क्षण उसके आकर्षण को अनिवार्यता पा पुनः रोमांस में लीन हो जाता है और छायावादी कवियों की भाँति स्वप्नों में लीन हो जाता है । इस प्रकार की अस्थिर और अस्वरथ मनोदशा का कारण जीवन की द्वितीय महायुद्धकालीन अव्यवस्था और विशृंखलता, अथवा भारत का चारित्रिक पतन हो सकता है ।

किन्तु ऐसा परिस्थिति अब बहुत दिन तक नहीं रह सकती । युद्ध का अंत हो चुका है और सर्वोपरि बात यह है कि अब भारत स्वतन्त्र है । स्वतंत्र होने पर देशवासियों को अपनी जिम्मेदारियों का अनुभव अधिक तत्रता से होता है, उनके कार्य राष्ट्रनिर्माण की ओर लक्ष्य करते हैं । अंधवाद नहीं यदि भारत में भी स्वतन्त्र होने के बाद एक चेतना और उत्तरदायित्व का खयाल पैदा हो गया हो । इसलिए अपने काव्य में हम देखते हैं कि नारी को वासना का साधन मानने वाली भावना का लोप हो रहा है । कवि शरीर की वामनाओं के ऊपर समाज को प्रतिष्ठित करना चाहता है । जिस भावना का बीजारोपण छायावाद काल में हुआ था उन्हें ही अधिक परिष्कृत करके, अर्थात् क्षयी रोमांस का परित्याग करके, कवि अपना गृहे हैं । भविष्य में, प्रतीत होता है दो भाव धाराये साथ-साथ विकसित होंगी—एक तो समाजवादी नारी भावना की जिसमें अभी बहुत परिष्कार होना है—और दूसरी रचनात्मक आदर्शवाद ( यूटोपियन आइडियलिज्म ) से प्रेरित नारी भावना का ।

## . संदर्भ ग्रंथ

### १—खोज काल का काव्य

संक्रान्ति युग ( १८००—१९२० )

१. अयोध्या मिह उपाध्याय 'हरिऔध'—(क) काव्योपवन ( प्र० स० १९०६ ),  
(ख) प्रिय प्रवास ( च० स० )
२. अमीर अली 'मीर'—बूढे का ब्याह ( तृ० स०—१९२१ )
३. ईश्वरी प्रसाद शर्मा 'ईश्वर'—मातृवदना ( प्र० स०—१९१८ )
४. गजाधर शुक्ल—उषा-चरित ( १-०२ )
५. गयाप्रसाद शुक्ल 'त्रिशूल'—त्रिशूल तरंग ( तृ० स०—१९२१ )
६. जयशंकर 'प्रसाद'—चित्राधार ( द्वि० स०—१९२८ )
७. द्वारका प्रसाद गुप्त 'रसिकेन्द्र'—आत्मार्पण ( १९१८ )
८. नाथूराम शंकर 'शंकर'—(क) गर्भ रटा रहस्य ( प्र० स० १९१६ ),  
(ख) अनुराग रत्न ( प्र० स० १९१३ ), (ग) उषा चरित ( १९०४ )
९. प० द्विज बलदेव प्रसाद—प्रेम तरंग ( प्र० सं० १९०२ )
१०. बाबू छेदी लाल—अवलोकित पद्यमाला ( प्र० स० १९१५ )
११. बलदेव प्रसाद मिश्र—शृंगार शतक ( प्र० स० )
१२. भारती वीणा—पहली झंकार ( प्र० स० १९१६ )
१३. माधव शुक्ल—भारत गीताजलि ( प्र० स० १९४७ )
१४. मिश्र बन्धु—भारत विनय ( प्र० स० १९१६ )
१५. मैथिलीशरण गुप्त—भारत भारती ( प्र० स० १९१० )
१६. राम चरित उपाध्याय—राम चरित चितामणि ( प्र० स० १९१० ),  
(ख) सूक्ति मुक्तावली ( प्र० स० १९१५ )
१७. राम नरेश त्रिपाठी—(क) मिलन ( प्र० स० १९२८ ), (ख) स्वप्न ( प्र० स० १९२८ ), (ग) पथिक ( तृ० स० १९३२ )
१८. ललन पिया—(क) ललन कवित्तावली ( प्र० स० १९१५ ), (ख) ललन लतिका ( प्र० स० १९०२ ) (ग) ललन प्रमोदिनी ( प्र० स० १९१५ )
१९. लाला भगवानदीन 'दीन'—(क) वीर कृत्राणी ( प्र० स० १९१४ ),  
(ख) वीर पचरत्न ( द्वि० स० १९२१ )
२०. श्रीधर पाठक—भारत गीत ( प्र० स० १९२३ )

( परिवर्तन युग १९२०—१९३७ )

१. अनूप शर्मा—सिद्धार्थ ( प्र० सं० १९३७ )
२. अमर नाथ कपूर—पद्मदूत ( १९४१ )

३. अयोध्या सिंह उपाध्याय 'हरिऔध'—(क) चुभते चौपदे ( प्र० स० १९२४ ), (ख) चोखे चौपदे ( प्र० स० १९२४ ), (ग) कल्पलता ( प्र० स० १९३७ ), (घ) वैदेही वनवास ( द्वि० स० १९४६ ), (च) पत्र प्रसून ( प्र० स० १९२५ ), (छ) रस-कलस ( द्वि० स० १९३१ )
४. आनदी प्रसाद श्रीवास्तव—भौकी ( प्र० स० १९३० )
५. आरसी प्रसाद सिंह कलापी ( प्र० स० १९३८ )
६. इलाचंद्र जोशी—विजनवती ( १९३७ )
७. उमा शंकर वाजपेयी—ब्रज भारती ( १९३६ )
८. गयाप्रसाद 'त्रिशूल'—(क) राष्ट्रीय वीणा-भाग १ ( च० स० १९२१ ), भाग २ ( प्र० स० १९२२ ), (ख) राष्ट्रीय मंत्र ( प्र० स० १९२१ )
९. गुलाब रत्न वाजपेयी—लतिका ( प्र० स० १९२९ )
१०. गुरुभक्त सिंह 'भक्त'—(क) नूरजहाँ ( च० स० ) (ख) कुसुम कुज ( प्र० स० १९२६ ), (ग) सरस सुमन ( प्र० स० १९२९ )
११. गोपाल सिंह 'नेपाली'—(क) पछी ( प्र० स० १९३५ ), (ख) उमग ( प्र० स० १९३४ ), (ग) नीलिमा ( १९४४ )
१२. गोपाल शरण सिंह—(क) मानवी ( १९३८ ), (ख) माधवी ( १९३८ ), (ग) सचिता ( १९३९ ), (घ) सागरिका ( प्र० स० १९४४ ) (च) कादविनी ( १९३७ )
१३. चंद्रमानु सिंह—अर्चना ( प्र० स० १९३६ )
१४. जयशंकर प्रसाद—(क) आँसू ( प्र० स० १९३५ ), (ख) भरना ( द्वि० स० १९२७ ), (ग) लहर ( प्र० स० १९३५ ), (घ) कामायनी ( च० स० १९४३ )
१५. जनार्दन द्विज—अनुभूति ( प्र० स० १९३३ )
१६. जीतमल लूणिया ( द्वारा सपादित )—स्वतंत्रा की भूकार ( द्वि० स० १९२१ )
१७. तारा पांडेय—(क) शुक पिक ( १९३७ ), (ख) वेणुकी ( १९२९ )
१८. तोरन देवी लली—जागृति ( १९३९ )
१९. द्वारका प्रसाद 'रसिकेन्द्र'—सती सारधा ( प्र० स० १९४४ )
२०. दुलारे लाल भार्गव—दुलारे दोहावली ( तृ० स० १९३४ )
२१. नगेन्द्र—वनबाला ( प्र० स० १९३८ )
२२. नरेन्द्र शर्मा—(क) शूल फूल ( प्र० स० १९३२ ) (ख) मिट्टी और फूल ( प्र० स०-१९४१ ), (ग) कर्ण फूल ( प्र० स०-१९३६ ), (घ) प्रगामी के गीत ( तृ० स० १९४५ ) (च) पलाशवन ( प्र० स० १९४० )
२३. ठाकुर भगवत सिंह—वीरागना वीरा ( प्र० स० )
२४. पद्मकान्त मालवीया—त्रिवेणी ( प्र० स० १९२९ )
२५. प्रताप नारायण 'कविरत्न'—नल नरेश ( प्र० स० १९३३ )
२६. बालकृष्ण राव—(क) आभास ( १९३५ ) (ख) वीसुदी ( १९३१ )
२७. बलदेव प्रसाद मिश्र—साकेत सत ( प्र० स० १९४६ )

२६. भगवती चरण वर्मा—प्रेम सगीत (१६३७)

३०. भवानी प्रसाद गुप्त (द्वारा संपादित) —स्वतंत्रता की पुकार (प्र० स० १६२३)

३१. महादेवी वर्मा—(क) नीरजा (प्र० स० १६३४), (ख) नीहार (द्वि० स० १६३०), (ग) रश्मि (१६३२), (घ) दीप शिखा (द्वि० स० १६४६), (च) साध्यगीत (१६३६)

३२. माखनलाल चतुर्वेदी—हिमकिरीटिनी (प्र० स० १६४१)

३३. मैथिलीशरण गुप्त—(क) साकेत (प्र० स० १६३१), (ख) यशोधरा (द्वि० स० १६३५), (ग) द्वार (प्र० स० १ ३६), (घ) भ्रकार (प्र० स० १६२६), (च) कुणाल गीत (प्र० स० १६४२), (छ) अर्जन और विसर्जन (प्र० स० १६४१), (ज) कावा और कर्वाला (प्र० स० १६४१), (झ) शक्ति (प्र० स० १६२७), (ट) त्रिपथगा (प्र० स० १६२७), (ठ) स्वदेश सगीत (प्र० स० १६३५), (ड) हिन्दू (द्वि० स० १६३८) (ढ) मंगलव्रत (प्र० स०), (त) अनघ (प्र० स० १६३५), (थ) सिद्धराज (प्र० स० १६३८), (द) पंचवटी (प्र० स० १६३३)

३४. मोहनलाल महतो 'वियोगी'—निर्णय (प्र० स० १६२५)

३५. रामचन्द्र शर्मा 'विद्यार्थी'—राष्ट्रीय सदेश (प्र० स० १६३५)

३६. रामचरित उपाध्याय—राष्ट्र भारती (प्र० स० १६२१)

३७. रामकुमार वर्मा—(क) चितौड़ की चिता (प्र० स० १६२६), (ख) जौहर (प्र० स० १३ ६), (ग) वोर हमीर (प्र० स० १६२३), (घ) निशीथ (प्र० स० १६३३), (च) रूपराशि (प्र० स० १६३३), (छ) चित्ररेखा (प्र० स० १६३५), (ज) अभिशाप (प्र० स०)

३८. रामेश्वरी देवी 'चक्रोरी'—किजल्क (प्र० स० १६३३)

३९. रामचन्द्र शुक्ल—बुद्ध चरित (१६२२)

४०. रामवारी सिंह 'दिनकर'—(क) रसवन्ती (द्वि० स० १६४४) (ख) रेणुका (१६३५)

४१. श्री रामनाथ 'मुमन'—विपची (प्र० स० १६२६)

४२. राजाराम शुक्ल—विधवा (प्र० स० १६२४)

४३. राजेश्वर गुरु 'मानव'—शेफाली (प्र० स० १६३८)

४४. रायकृष्णदास—भावुक (प्र० स० १६३८)

४५. रूपनारायण पाडेय—पराग (प्र० स० १६२१)

४६. लक्ष्मणसिंह चौहान (द्वारा संपादित)—त्रिधारा (प्र० स० १६३५)

४७. वागीश्वर विद्यालकार—नीराजना (प्र० स० १६३७)

४८. शम्भूनाथ सिंह—रूपरश्मि (प्र० स० १६४१)

४९. शांतिप्रिय द्विवेदी—हिमानी (१३३४)

५०. श्यामनारायण पाडेय—जौहर महाकाव्य (प्र० स० १६४५)

५१. शिवदास गुप्त—कीचक वध (प्र० स० १६२१)

५२. शिव रत्न शुक्ल—भरत भक्ति (प्र० स० १९३२)  
 ३३ श्रीनाथ सिंह—सती पद्मिनी (प्र० स० १९२५)  
 ५४. सर्वदानन्द वर्मा—अर्घ्यदान  
 ५५. सुरेन्द्रनाथ निवारो—वीगना तारा (प्र० स० १९२४)  
 ५६. सोहनलाल द्विवेदी—(क) भैरवी (द्वि० स० १९४०), (ख) पूजा गीत (१९४६), (ग) वासवदत्ता (१९४२), (घ) चित्रा (१९४२),  
 ५७. सुभद्रा कुमारी चौहान—मुकुल (च० स०)  
 ५८. मियारामशरण गुप्त—(क) अनाथ (प्र० स० १९२१), (ख) दूवाँदल (प्र० स० १९०६), (ग) विपाद (प्र० स० १९२३), (घ) आत्मोत्सर्ग (प्र० स० १९३३), (च) मृगमयी (प्र० स० १९३६), (छ) आर्द्रा (प्र० स० १९३७)  
 ५९. सूर्यकान्त त्रिपाठी 'निराला'—(क) अनामिका (प्र० स० १९३८), (ख) परिमल (प्र० स० १९२६), (ग) गीतिका (प्र० स० १९३८), (घ) तुलसीदास (प्र० स० १९३८)  
 ६०. सुमित्रानन्दन पंत—(क) ग्र यि (१९२६), (ख) वीणा (प्र० स० १९२७), (ग) पल्लव (प्र० स० १९२६), (घ) गुन्जन (प्र० स० १९३२), (च) व्यात्मना (द्वि० स० १९३६)  
 ६१. हरिकृष्ण प्रेमी—(क) अन्त के पय पर, (ख) जादूगरनी (प्र० स० १९३२); (ग) स्वर्ण विहान, (घ) आँखों में (प्र० स० १९२८),  
 ६२. हरिप्रसाद द्विवेदी 'वियागी हरि'—वीर मतसई (प्र० स० १९२७)

### प्रगति युग (१९३७—१९४५)

१. आरमोप्रसाद मिह—(क) सच्चयिता (प्र० स० १९४२); (ख) आरसी (प्र० स० १९४२), (ग) नई दिशा (प्र० स० १९४४)  
 २. उदयशंकर भट्ट—विसर्जन (प्र० स० १९३८)  
 ३. गिरजाकुमार माथुर—म नार (१९४१)  
 ४. जगन्नाथ प्रसाद 'मिलिंद'—नव युग के गान (प्र० स० १९४२)  
 ५. नरेन्द्र शर्मा—कामिनी (प्र० स० १९४३)  
 ६. भगवतीचरण वर्मा—(क) मधुकण (प्र० स० १९३२), (ख) मानव (प्र० स० १९४८)  
 ७. मंगल मोहन—नई धारा (प्र० स० १९३६)  
 ८. रामेश्वर शुक्ल 'अचल'—(क) मधूलिका (प्र० स० १९३८), (ख) अपराजिता (प्र० स० १९३६), (ग) किरण चेला (प्र० स० १९४१), (घ) लालचूनर (प्र० स० १९४४)  
 ९. शिवमंगल सिंह 'सुमन'—(क) प्रलय सृजन (१९४४), (ख) जीवन के गान (१९४०)  
 १०. सुधीन्द्र—प्रलय वीणा (१९४१)  
 ११. स्वयंभू—रमणी निर्माण (१९३७)

१२. सच्चिदानन्द हीरानन्द वात्स्यायन 'अज्ञेय'—(क) इत्यलम् (प्र० सं० १६४६), (ख) चिन्ता (द्वि० सं० १६४६)
१३. सुमित्रानन्दन पत—(क) युगान्त (प्र० सं० १६३६), (ख) युगवाणी (प्र० सं० १६३६), (ग) ग्राम्या (द्वि० सं० १६४२)
१४. हरिवशराय 'बच्चन'—(क) मधुशाला (च० सं० १६४०), (ख) मधुवाला (तृ० सं० १६४०), (ग) मधुकलश (द्वि० सं० १६३६), (घ) निशा-निमत्रण (द्वि० सं० १६२०), (च) सतरगिनी (द्वि० सं० १६४८), (ङ) हलाहल (प्र० सं० १६४६)
१५. हरिकृष्ण प्रेमी—अग्नि गान (१६४१)

## २—अन्य पुस्तकें

१. अज्ञेय—आधुनिक हिंदी साहित्य
२. अल्टेकर—पोजीशन आव विमन इन हिन्दू सिविलीजेशन
३. अन्डरहिल—मिस्टिसिज्म
४. आर० डब्ल्यू० फ्रेजर—इंडियन यौट
५. इंडियन कल्चर, ८ वी पोथी
६. ई० आर० गूंस—दी फैमिली एंड इट्म सोशयल फक्शस
७. उपाध्याय—विमन इन ऋग्वेद
८. उमेश मिश्र—विश्वकवि रवीन्द्रनाथ
९. ए० लुडोविसि—वुमैन, ए थिडोकेशन
१०. एस० जानसन—आरियटल रेलिजस एंड देयर रिलेशन टू यूनिवर्सल रेलिजन, प्रथम पोथी
११. ए० युसुफ अली—ए कल्चरल हिस्ट्री आव इंडिया
१२. एच० सी० ई० जाचारियाज—रिनासेट इंडिया
१३. ओस्वाल्ड स्पैगलर—दि डिक्लाइन आव दि वैस्ट
१४. कल्चरल हैरिटेज आव इंडिया, तीसरी पोथी
१५. के० एस० रामास्वामी शास्त्री—दि इवोल्यूशन आव इंडियन मिस्टिसिज्म
१६. काउट एच कीसर्लिङ्ग—दि बुरु आव मैरिज
१७. क्लेरिसे बेडर—वुमन इन एन्सियट इंडिया
१८. कालिदास (क) कुमारसभव  
(ख) अभिज्ञान शाकुंतल
१९. गुरुमुख निहालसिंह—लैंडमार्क्स इन इंडियन कास्टीयू शानल एंड नेशनल डैवलपमेट
२०. गंगाप्रसाद उपाध्याय—दि ओरिजिन, स्कोप एंड मिशन आव दि आर्य-समाज
२१. चेपमैन कोहन—रिलिजन एंड सेक्स



२२. चदबगदायी—पृथ्वीराज रासो , विवाह समयो  
 २३. जे० सी० ओमैन—दि मिस्टिक्स, एसेटिक्स, ए ड सेन्ट्स ऑव इंडिया  
 २४. जी० मैकग्रिगर—एस्थेटिक एक्सपेरियंस इन रैलीजन  
 २५. जौजैफ वारैन बीच—दि कसैण्ट आव नेचर इन नाइट्थ सैंचुरी इग्लिश  
 पोयट्री  
 २६. जायसी—पद्मावत (जायसी ग्रन्थावली, ना० प्र० स० स०)  
 २७. टाल्सटाय—हॉट इज आर्ट एंड एसेज आन आर्ट  
 २८. ड्यूश—दि सादकौ नौजी आव विमन, प्रथम पोथी  
 २९. डी० एन० गय—दि रिपरिट आव इंडियन सिविलीजेशन  
 ३०. डेविस—ए शार्ट हिस्ट्री आव वुमन  
 ३१. तुलसीदास—रामचरित मानस (तुलसी ग्रथावली, प्रथम खंड, ना०  
 प्र० स० स०)  
 ३२. दाम—शक्ति दि डिवाइन पावर  
 ३३. दत्त और सगरकार—ए टैक्यूट बुक आव मार्डन इंडियन हिस्ट्री, पोथी २,  
 भाग २,  
 ३४. धूर्जटीप्रसाद मुकर्जी—मार्डन इंडियन कल्चर  
 ३५. नरपति नाल्ह—बीमलदेव रागे (सपादक, सत्यजीवन वर्मा, ना० प्र० स० स०)  
 ३६. नगेन्द्र—(क) विचार और अनुभूति, (ख) आधुनिक हिन्दी साहित्य  
 ३७. प्रसाद—(क) चन्द्रगुप्त, (ख) अज्ञात शत्रु, (ग) ध्रुवस्वामिनी, (घ) स्कंद  
 गुप्त, (च) कामना, (छ) राज्यश्री  
 ३८. पट्टाभि सीतारमैया—कांग्रेस का इतिहास ( १८८५—१९३५ )  
 ३९. पी० आर० देसाइ—माशुयल चैकप्राउड आव इंडियन नेशनैलिज्म  
 ४०. पी० टामस—विमन एंड मेरिज इन इंडिया  
 ४१. बर्नड शा—(क) प्रिफेसेज ( होम लाइब्रेरी क्लब सीरीज )  
 (ख) मैन एंड सुपरमैन  
 ४२. बेनीप्रसाद—हिन्दुस्तान की पुरानी सभ्यता  
 ४३. बटरड रसैल—मैरिज एंड मोरल्स  
 ४४. बडधवाल—निर्गुण स्कूल आव हिन्दी पोइट्री  
 ४५. भंडारकर—वैष्णविज्म एंड शैविज्म एंड अन्धर माइनर सैक्ट्स  
 ४६. भूषण ग्रथावली ( सपादक, प० राजनागयण शर्मा )  
 ४७. महादेवी वर्मा—श्रुखला की कडिया  
 ४८. मेयर—सैक्सुअल लाइफ इन एमियट इंडिया, प्रथम और द्वितीय पोथियाँ  
 ४९. मार्गरेट ई० कजिन्स—इंडियन बुमनहुड टुडे  
 ५०. मोहनदास कर्मचंद गांधी—स्त्रियों की समस्यायें  
 ५१. मतिराम ग्रथावली (सपादक, कृष्णबिहारी मिश्र)

५२. यशपाल—मार्क स पाद  
 ५३. रवीन्द्रनाथ ठाकुर—(क) मचयिता, (ख) विचित्र प्रबन्ध, (ग) पर्सनैलिटी  
 ५४. राधाकृष्णन्—रिलि जन इन ट्राजिशन  
 ५५. रामचद्र शुक्ल — काव्य मे रहस्यवाद  
 ५६. रहीम रत्नावली (सपादक, प० मायाशंकर याज्ञिक, साहित्य सेवा सदन)  
 ५७. लिगाइ ए ड राजामिया—ए हिस्ट्री आव इगलिश लिटरेचर  
 ५८. वायला क्लीन—कैमिनिन कैरेक्टर  
 ५९. वैलैन्टाइन - दि न्यू साइकोलोजी  
 ६०. विनयकुमार सरकार—क्रियेटिव इंडिया  
 ६१. वाइ० एम० रीग—ह्विदर वुमन ?  
 ६२. बिहारी रत्नाकर (सपादक, जगन्नाथ दास रत्नाकर)  
 ६३. शचिन सेन—पेलिटिकल फिनासफी आव रवीन्द्रनाथ  
 ६४. श्यामकुमारी नेहरू—आवर काज  
 ६५. शरत् साहित्य—११ वा भाग  
 ६६. शंकराचार्य—सौन्दर्य लहरी (शाकर ग्रंथावली, पोथी १७)  
 ६७. श्यामसुन्दरदास—कवीर ग्रंथावली (ना० प्र० स० स०)  
 ६८. शिवदान सिंह चौहान—प्रगतिवाद  
 ६९. शिवचन्द्र—प्रगतवाद की रूप रेखा  
 ७०. शिवस्वामी ऐयर—इवोल्यूशन आव हिन्दू मोरल आइडियल्स  
 ७१. सर जान वुडरौफ—इज इंडिया सिविलाइज्ड  
 ७२. सी० एस० श्री निवासाचारी—सोशल ए ड रिलिजस मूवमेंट्स इन दि नाइटीथ सैचुरी ।  
 ७३. सिडमड—(क) इट्रोडक्टरी लैक्चर्स आन साइकोएनालिसिस, (ख) सिविलीजेशन ए ड इट्स डिस्कटैट  
 ७४. सी० वाइ० चिन्तामणि—भारतीय राजनीति के अस्सी वर्ष  
 ७५. सरदास—(क) सरसागर (ना० प्र० स० स०) (ख) सर सुधा [सपादक—मिश्रब्रह्म, मनोरजन पुस्तक माला ४०]  
 ७६. सतधानी सप्रह, भाग १ और २, (सपादित—बेल्गोडियर प्रेस)  
 ७७. सुधाशु—जीवन के तत्व और काव्य के सिद्धान्त  
 ७८. सुमित्रानंदन पंत—(क) स्वर्ण धूलि, (ख) स्वर्ण किरण  
 ७९. सूर्यकान्त त्रिपाठी 'निराला'—(क) चाबुक, (ख) प्रबन्ध पत्र, (ग) नए पत्ते, (घ) बेला  
 ८०. स्पैसर—वमन्स शेयर इन सोशल कल्चर

## पत्रिकायें

१. गृह लक्ष्मी, सन् १९१४—१९२४
२. चॉद, सन् १९३७—१९४५
३. वीणा, सन् १९३७—१९४८
४. विशाल भारत, सन् १९३७—१९४५
५. विश्वमित्र, सन् १९३८—१९४६
६. सरस्वती, सन् १९२०—१९३०, १९३९- १९४७
७. साहित्य सदेश, सन् १९३८—१९४७
८. हंस—सन् १९३४—१९४७

---

पुस्तक में काग्रमे का इतिहास, नागरी प्रचारिणी सभा सस्करण तथा सतबानी सग्रह के लिये क्रमशः का० का इ, ना० प्र० स० स० तथा स० बा० स०, का प्रयोग हुआ है । प्रथम, द्वितीय, तृतीय, चतुर्थ तथा पचम सस्करणों के लिये प्रथमाक्षरों से सकेत क्रिया गया है ।

---















